

प्रकाशकः—

माधव पुण्डलोक पण्डित
श्री अरविन्दाश्रमः
पाण्डिचेरी (भारत)

PRESENTED BY
Govt. of India
Ministry of Education

सर्वाधिकार सुरक्षितः
शके १९५०

मूल्यम् ^{५०} २५ रु.
भागद्वयात्मकप्रथमाष्टकस्य

मुद्रणम्—

भूमिवातः प्रारभ्य आद्वितीयाध्यायसमाप्ति
तिरस्ति नन्दिनी मुद्रणालये, शिष्ट सर्व
श्री अरविन्दाश्रम मुद्रणालये ।

RIGVEDA SAMHITA

WITH THE COMMENTARY ENTITLED

SIDDHĀNJANA

BY

SRI T. V. KAPALI SASTRY



SAZVI
KAP
39343

FIRST ASHTAKA

VOL. I—PART I

(1-32 SUKTAS)

Publisher :
M. P. PANDIT
SRI AUROBINDO ASHRAM
PONDICHERRY (INDIA)

All Rights Reserved

1950



50
Price Rs. 35/-

Vol I (Parts 1 & 2)

Printed
Part I, pages 1—332 at
the Nandini Mudranalaya, Sirsi,
the rest at Sri Aurobindo Ashram Press, Pondicherry

INDIA

PUBLISHER'S NOTE

IT is a valued privilege for me to be associated with the publication of this profound and sacred work. The printing and the publication of this volume has been planned, promoted and seen through by my revered brother Sri Sunderrao P. Pandit, Advocate, Sirsi. It was under his close supervision and guidance the first part of the present volume was completed at the Nandini Mudranalaya, Sirsi, by which time it was found possible, with the gracious approval of the Mother, to shift the work to our Ashram Press where it is being continued from the second part onwards.

Printing of a Vedic work has always its special difficulties and in this case a series of unexpected obstacles had to be surmounted which have delayed publication of the book and necessitated considerable alteration in the plan of the work. It has been possible to persevere and proceed with the undertaking because of faith in the cause of the Veda, the immortal bequest of the ancients to our land, because of the encouraging response and keen interest evinced by circles of progressive thought and aspiration in this substantial contribution to the resuscitation of the nation's culture and above all because of the blessings of the finder of the Light that has inspired and permeated the entire work, the Master, Sri Aurobindo.

It is not necessary to repeat here what I have stated in the Circular issued recently in this connection regarding the need, nature and scope of the work, and its esteemed author. Opinions of learned Pandits and scholars on this work have been included in the Circular and thanks are due to them for their warm-hearted response actuated, among other things, by their innate love of Sanskrit learning, esteem for the Vedic wisdom, and reverence and fealty to the Rishis of the Rig Veda.

14-1-1950

Sri Aurobindo Ashram,
Pondicherry.

M. P. PANDIT

FOREWORD

THIS Commentary on the Rig Veda of which the First Ashtaka is now published starts with the *Bhumikā*—a long introduction in which the line of esoteric interpretation as shown by Sri Aurobindo is expounded. A summarised version of the same in English was published some time ago. In this Foreword I should like to explain how I happened to undertake this sacred task. In the Translator's Preface to my Tamil rendering of the *Hymns to the Mystic Fire* I made a statement the substance of which I give below.

In the nineties of the last century when, according to the family custom, I was being taught the chanting of the Veda—*sāma gāna* with the Rik-texts, I had a vague idea, a strong belief characteristic of old style orthodoxy that Veda means Veda-Purusha, it is God as Veda, eternal, the sound-body of God. Beyond this I did not think and could not. When a few years later, I grew in knowledge of Sanskrit just enough to read and understand the simple and lucid commentary of Sayana, I was curious to know at least the meaning of those Riks which I had already got by heart. When I turned to the pages of Sayana-bhashya I did not find any difficulty in understanding the word-for-word meaning given therein, but in some places I vaguely thought there was something more than what was written there, but I was not able to go further, what little I could sense was that it was dark to me and the darkness was visible; in effect my eyes could not see. A few years afterwards it was the late Vasishtha Ganapati Muni—Kavyakantha Ganapati Sastri whom we adored and addressed as *Nayana*, beloved father—who in a way first opened my eyes. It was he who since 1907-1908 took me as his own and guided me in many branches of Sanskrit study and laid in me the foundations for spiritual life which in later years grew to claim me in its entirety. It was in 1910 that he favoured me with instructions regarding the Deities of the Rig Veda and depth of thought in the Vedic hymns.

But from 1914, ever since the *Arya* began to appear I have closely followed Sri Aurobindo's approach to the study of the Rig Veda and whole-heartedly, with sufficient reasons, accepted it. It is not that I rejected Vasishtha Muni's method in order to accept Sri Aurobindo's. There was no occasion or room for following the former. For while it is a fact that he took up stray hymns on occasions, explained them, taught us to appreciate the grandeur, beauty and wealth of ideas in the hymns, he did not write a commentary on even an *anuvāka* or a small portion of the Rig Veda. Nor did he work out a method of interpretation. There was indeed enough of original thinking and inspired talks he gave us in plenty. One remarkable fact is this: both Sri Aurobindo and Sri Vasishtha Muni came to extraordinary conclusions about the Vedic Gods and Vedic Secret independently without the one knowing the other. Their methods are not identical, their views are not the same, though both regard the Veda in supreme esteem as a Scripture of secret Wisdom. The latter closed his earthly career without committing to writing the results of his Vedic studies. Since I have made reference to these Vedic studies of Vasishtha Muni in some of my Sanskrit works including his biography and commentaries on his poems, since I am also closely associated with the Teachings of Sri Aurobindo and in particular am commentator on the Rig Veda along his lines, there is likely to be a misconception. To make the position clear is the relevancy for this personal note.

Nearly ten years ago some friends here asked me to give word-for-word meaning in simple Sanskrit for Rig Vedic hymns so that they could be rendered easily in Hindi afterwards. I thought it could be done, but thought also that it would not be acceptable to scholars in the absence of necessary explanations, grammatical notes, justification for departure where necessary from old commentaries or modern opinion. So I placed the matter before Sri Aurobindo with my submission that I would undertake the task only if he would be pleased to go through what I write. This he graciously agreed to do and added that I could write the commentary keeping close to his line of interpretation and using the clues he has provided to unveil the symbolic imagery for arriving at the inner meaning that is the secret of the Veda.

With his blessings, then, I started the work. As it was proceeding, I placed it before him in convenient parts for perusal at his pleasure.

This Commentary has received his general approval and the benefit of his occasional suggestions and remarks that have enabled it to keep more and more close to the spirit of his interpretation. But I am fully responsible for all that is written in the commentary, including details, regarding the fixing of meanings for certain words which lend themselves to different interpretations. I have generally taken Sayana for my model, in regard to word-for-word meaning, grammar, accent, etc., though necessarily there is departure in regard to the drift of the hymns and in some places, the construction of sentences. I have not mentioned the *vinīyoga*, the application and use of the Mantra in particular rites; for that would be necessary if the present work were to explain the symbolic character of the Vedic rites. But that is beyond the scope of this commentary.

I had thought of recording and comparing the opinions of other commentators as far as available and at one time thought of making references to the opinions of modern scholars, especially of the West, who have made no mean contribution to Vedic studies, with the help of Comparative Philology with all its shortcomings, particularly in regard to the fixing of the meaning of words. But after deliberation and consultation in proper quarters, I found it advisable to confine myself to what I had to say positively, in view of the purpose of the commentary which is to expound the inner sense and not to encumber the work with the views of other authorities, and increasing it in bulk involving enormous labour that might entail the risk of not completing the printing even of the First Ashtaka.

As the commentary was progressing, the thought occurred to me that in the absence of a background to proceed with the modern scholar and the old type Pandit, both alike would be at a loss to follow the meanings and explanations given in the commentary. Therefore the *Bhumikā* was written explaining the position and examining it in the light of scriptural texts ranging from the Vedas down to the Puranas.

Thus the first hundred pages of the book were separately taken out from the printed formes and sent out to Pandits and scholars for opinion. The response was generous, almost unanimous and encouraging. If there was a note of hesitancy anywhere in the opinions, it was this: can all the hymns or the majority be shown to bear

out the esoteric sense? This is certainly a genuine doubt, revealing at the same time a certain openness to accept the esoteric interpretation if the hymns are systematically shown to contain the sense we plead for.

This Commentary, it is hoped, answers to the demands of the discerning mind.

Sri Aurobindo Ashram,
Pondicherry.

T. V. KAPALI SASTRY

Dedicated

To

Sri Aurobindo

In Adoration and Gratitude

ऋग्भाष्यभूमिका

प्रथमः खण्डः

जयति श्रीजुषामेको भुवनानामधीश्वरः ।
पुरुषाणामशेषाणा मात्मा यस्तमसः परः ॥
जयत्युत्तमशब्दार्थः शब्दमूर्तिधरः पुमान् ।
निःश्वासेन सृजन् विश्वं प्राणवान् तपसा प्रभुः ॥
तद्वचां जयति व्योम स्थानं परममक्षरम् ।
यतो विसृष्टं भुवनं सार्थकं परमेष्ठिना ॥

वरण्यं वरणीयानां वेदगुप्तार्थवेदिनाम् ।
भावं भावं महाभाग मरविन्दपद महः ॥
तत्सम्मत मसम्बाध मबोधैः कर्मबन्धनैः ।
कुर्मो गूढार्थबोधाय वेदमर्मविभेदनम् ॥

वेदानां ऋग्यजुःसाम्नां साङ्गानां विवृतिः क्वचित् ।
कृता पूर्वैः पुराणानां गाथाभिरुपबृंहिता ॥

धर्मानाहु वेदमूलान् सामयाचारिकानपि ।
तदेव मतमेकेषां प्राचामाचारशामिनाम् ॥
दिग्यज्ञानतपोनिष्ठा-निधीन् वेदान् विदुर्वृधाः ।
✓ एके क्रियाकलापाना मालवालं प्रचक्षते ॥

तदत्र समयाचार्याः सर्वे भारतभूजुषः	
काण्डद्वयात्मकं वेदं धर्ममूलं च मेनिरे	
आधारः कर्मणां काण्डं पूर्वं ज्ञानस्य तत्तरम्	
कीर्त्यते पूर्वतन्त्रस्य ब्राह्मणान्युपजीवनम्	
तथोपनिषदो मूलं परज्ञानस्य चक्षते	
ऋचो यजूंषि वा मन्त्राः प्रयोगसमवायिनः	
क्रियासु विनियोगार्था यागार्था इति निर्णयः	
तस्मादङ्गत्वापन्ना मन्त्राः कर्मसु निश्चिताः	
प्रसादनाय देवाना मन्तरङ्गस्य शुद्धये	
इष्टप्राप्तेरनिष्टस्य निवृत्तेरपि सिद्धये	
जपादिषु प्रयुज्यन्ते पावना इति यद्यपि	
तथाऽपि कर्म परमं मन्त्रास्तस्योपसर्जनम्	
मन्त्रब्राह्मणयोस्तस्माद् वेदाख्या धर्मशास्त्रतः	
सूत्रकारैः समाख्याता कर्मधर्मपरैः पुरा	
एतादृशं पुरस्कृत्य समयं साम्प्रदायिकम्	
व्याख्यानं वेदमन्त्राणा मकार्पुर्भागशः क्वचित्	
याजुषाणां तु मन्त्राणा मृच्चटश्च महीधरः	
ऋचामन्ये तथा स्कन्दस्वामी वेङ्कटमाधवः	
सब्राह्मणानां सम्पूर्णाः संहितानां सविस्तरम्	
व्याख्याश्चतसृणां चक्रे सुधीः सायणमाधवः	
यस्यैव भाष्यं सर्वत्र प्राप्तप्रसरणं परम्	
बुधैराद्रियते प्राच्यैरपि पाश्चात्यपण्डितैः	
नव्याः पश्चिमभूखण्डे वेदशास्त्रा अपि स्वयम्	
नवाम्बुदयसम्पन्नाः सर्वतो ज्ञानमीप्सवः	

कौतुकाद् भारतीयानां विमृशन्तः पुराकथाः ।
 प्राच्यपाण्डित्यसाहाय्याद् वेदान् केचन लेभिरे ।
 यथाप्रतीच्यसंस्कारं चक्रुर्वेदार्थनिर्णयम् ॥
 सायणोऽभवदेतेषां सुमहानुपकारकः ।
 समादृत्याशयान् तस्य खेपां यावदपेक्षितम् ॥
 एते वेदोक्तदेवानां मन्त्राणामपि सर्वशः ।
 निरणैपुः स्वरूपाणि तथा मन्त्रदृशां मतम् ॥
 प्राप्तं परिश्रमादेषां वैदुष्यस्याविशेषतः ।
 समासेनोच्यते ज्ञेयं मेतन्नव्यविचारिणाम् ॥
 ✓ एक एव परो वेदः स ऋग्वेदः पुरातनः ।
 ऋषयो मन्त्रकाव्यस्य कर्तारः कवयः स्मृताः ॥
 सूक्तात्मकानि काव्यानि न्यवधन् यज्ञकर्मणे ।
 मरुत्पर्जन्यभूताग्नि-भानवोऽन्याश्च देवताः ॥
 ऋषिभिः प्राकृतैर्भीत्या प्रायः प्रीत्या च सन्नुताः ।
 निसर्गसिद्धा अन्येऽपि भूतात्मानो जडा अपि ।
 देवाः प्रकल्पिताश्चान्ये स्तूयन्ते चेतना इव ॥
 रागिभिर्द्वेषिभिः पूर्वैः प्राकृतैरेव मानुषैः ।
 देवा अभिष्टुताः सूक्तैर्नानाभीष्टार्थसिद्धये ॥
 यज्ञकर्मकलापेषु चीयमानेषु कालतः ।
 यजुषामपि मन्त्राणां ब्राह्मणानां च कल्पना ॥
 अयमूह्यश्च भूतार्थः ऋग्व्योऽर्वाक्कालभाषया ॥
 अतीन्द्रियार्थविज्ञानं आत्मज्ञानमथापि वा ।
 यदि सूक्तेषु दृश्येत तदकिञ्चित्करं भवेत् ॥
 दशमे मण्डले ज्ञान-प्रशंसा दृश्यते स्फुटम् ।

भवत्यन्यत्र वेदे चेत् तदर्वाचीनसम्भवम् ॥
 इदं तु सर्वथा ज्ञेयं ऋषयः प्राकृता जनाः ॥
 ज्ञानसारण्यकग्रन्थाः शरणं न तु संहिताः ।
 तस्मान्मन्त्रेषु न ज्ञानं न रहस्यं न वा तपः ॥
 जडानां भूततन्मात्र-देवानां वा नभस्तदाम् ।
 सृष्टानां ऋषिभिः सोम-मदवैभवतोऽपि वा ॥
 अदृश्यानां च दृश्यानां असतां वा सतामिव ।
 स्तुतयः परिदृश्यन्ते प्रणीतास्तु पृथग्जनैः ॥

एतादृशैरभिप्रायैः पाश्चात्यैः समाहृतैः ।
 आक्रान्ता बहवोऽस्मासु युद्धिमन्तोऽपि भारते ॥
 अनुयान्ति नवं मार्गं नव्यविद्यावशंगताः ।
 "अविमर्शनपाण्डित्यैः प्राचीनैरपि नादृताः ॥

एवं स्थितेऽत्र भगवान् अरविन्दो विदां वरः ।
 अग्रतीक्ष्णतमध्वानं अपश्यत् तपसि स्थितः ॥
 प्रकाशमभवत्तस्य रहस्यं वेदगूहितम् ।
 मन्त्रार्थमार्गणायास्य न कदाऽप्यभवन्मतिः ॥
 तथाऽपि योगनिष्ठायां तिष्ठतोऽन्तरचक्षुषः ।
 प्रत्यक्षतां गताः ख्याता वेदे काश्चन देवताः ॥
 तदाप्रभृति वेदार्थ-विचारेऽभिरुचिः स्थिता ।
 वेदे रहस्यं विज्ञाय किञ्चिद्वा ज्ञापयन्मुनिः ॥
 ऋचां ऋषीणां देवानां तत्त्वानि गहनान्यपि ।
 यथादृष्टं समाचख्यौ जिज्ञासूनां प्रबुद्धये ॥
 दर्शनान्मतिमुत्पन्नां निर्विकल्पां महामनाः ।
 प्रत्यायनार्थमन्येषां युक्तिभिः प्रत्यपादयत् ॥

- तद्दर्शनमुपाश्रित्य तदुक्तीः परिभाष्य च ।
 ऐतिह्यमपि चावेक्ष्य सम्प्रदायान् पुरातनान् ॥
 अपि प्राचीनतन्त्राणां सुदूरपरिशीलनैः ।
 रहस्यं वेदभाषायां भिद्यतेऽत्र चिरन्तनम् ॥
 ब्राह्मणेऽपि मन्त्रेषु तथा चोपनिषत्सुपि ।
 नैरुक्तेऽपि चाक्येषु प्राक्तनेऽपि तरेऽपि ॥
 पुराणेष्वितिहासेषु तथा शास्त्रान्तरेऽपि ।
 वेदे रहस्यमस्तीति भावः सर्वत्र दृश्यते ॥
 ऋग्संहितायां तन्त्रादौ गोप्यं द्रष्टव्यमुल्लेखनम् ।
 तच्च भाषाविशेषेण सङ्केतात्मतया स्थितम् ॥
 सङ्केतार्थे तु पिज्ञाते गच्छेद् गोप्यं प्रकाशताम् ॥
 ऋषिदृष्टिषु मन्त्रेषु तस्योद्घाटनमाधनम् ।
 अस्ति चेच्चक्षुरस्माकं लभ्यते निर्विफलतः ॥
 निरूपिते तद्रहस्यं मन्त्रान् मन्त्रदृशः प्रति ।
 पलायिता स्याद्भुर्भ्रान्तिरधिकृत्यापि देवताः ॥
 यच्चिरन्तनमार्पं च तदस्मन्मतमिष्यते ।
 मन्त्रो मूलं ततः शाखा ब्राह्मणोपनिषत्ततिः ॥
 मधुच्छन्दःप्रभृतयः सूरयो मन्त्रदर्शिनः ।
 येषां चक्षुष्मतां प्राचां देवाः प्रत्यक्षतां गताः ॥
 न पाण्डित्यप्रकर्षेण चमत्कारेण वा गिराम् ।
 काव्यशोभायै एते सूक्तकाव्यानि निर्गम्युः ॥
 अन्तरद्भुतशक्तीनां समुल्लासा दनर्गलम् ।
 सम्प्रसादाच्च देवानां श्रवणादीक्षणादपि ।
 मन्त्राह्वयं स्वयं ब्रह्म साक्षाच्चक्षुर्महर्षयः ॥

भुल्या च दृष्टिसम्पत्त्या दिव्यया वाऽथ सूक्ष्मया ।
 सिद्धया देवताभक्त्या मन्त्रान् प्राप्नुस्तपोधनाः ॥
 तस्मादेतानि सूक्तानि गीयन्ते मन्त्रदृष्टयः ।
 अन्तर्दर्शनसम्पन्ना ऋषयः कवयः श्रुताः ॥
 देवास्तु बहवः स्तुत्याः पृथङ्नामानि भिन्नतः ।
 एक एव परो देवः सूर्यात्मा परमः पुमान् ॥
 यस्यैव बहुधावृत्तिर्नानादेवात्मतास्थितिः ॥
 सत्यं बहूनि नामानि परस्यैकस्य देवताः ।
 शक्तयो मूर्तयोऽप्येता नामान्येव न केवलम् ॥
 तस्मादेकः परो नाना-मूर्तिनामस्वरूपभृत् ॥
 पृथक्त्वेऽप्यपृथग्भूतं देवताभ्यः परं महः ।
 मुखतो देवताभेदः पृष्ठतः सर्वदेवताः ॥
 एकैकोऽपि ततो देवो व्यापारस्य विशेषतः ।
 पृथङ्मूर्तः पृथङ्नामा सर्वदेवमयः परः ॥
 भवत्यङ्गिन एकस्य बहून्यङ्गानि वा यथा ।
 भिन्नप्रवृत्तयो देवाः परस्य ज्योतिषस्तथा ॥
 सञ्चुता ऋषिभिस्तस्मात् पृथक्छन्दसि देवताः ।
 न केवलं नामभिदा व्यक्तिवृत्तिभिदा अपि ।
 विज्ञेयाः परमस्यैता एकस्यैवेह देवताः ॥
 आभ्यन्तरे वा बाह्ये वा विश्वसिन् बहुभूमिके ।
 नियुक्ता अधिकारेषु बहवो लोकपालकाः ॥
 अधीनं देवतास्वेव जगदन्तर्बहिस्तथा ।
 इदं रहस्यं विदितं पूर्वेषां मन्त्रदर्शिनाम् ॥
 तस्मात्प्राणेन मनसा गात्रेणापि महर्षयः ।
 सर्वात्मना च यजनं देवेभ्यो निरवर्तयन् ॥

अन्तर्यागसमर्थानां विरलानां महात्मनाम् ।
 गोप्यान्यप्रभवो वेत्तुं पामरास्तु सहस्रशः ॥
 देवान् बाह्येन यागेनाराधयन् मन्त्रपूर्वकम् ।
 मन्त्रस्तु मापाविच्छित्या द्विधाऽप्यभवदर्पकम् ॥
 ऋषिदृष्टस्य मन्त्रस्य देवस्याराधितस्य च ।
 यज्ञस्य यजमानस्य होत्रादेश्च फलस्य च ।
 स्वरूपं पुरतः स्पष्टं विचारेऽत्र भविष्यति ॥

सोऽयमस्माकं पक्षः सद्ब्रह्मोक्तैरादौ सङ्क्षेपेणोपन्यस्तः । तमिमं यावदपेक्षं विस्त-
 रशस्तत्र तत्र पुरस्तादुपपादयिष्यामः । सेयं वेदमुत्तार्थगामिनी पद्या श्रीमदरविन्दपादैः
 प्रदर्शिता । सैवेयमस्यां प्रवर्तमानायां ऋभाष्यभूमिकाया मवलम्ब्यते, येन निष्क-
 ण्टका स्या दनुसर्तव्या सरणिर्मन्त्रार्थ-मीमांसकानाम् । तदिह प्रथमं तावद्विपक्षोद्धारः
 कार्यः । को नामायं विपक्षः कुतः प्ररोहो वा, यस्योद्धारः प्रतिज्ञायते? तमेव साम्प्रतं
 विमृशाम नाम ॥

पाश्चात्यपण्डितै र्यथावसरं प्राच्यपाण्डित्यसाहाय्यमुपादाय वेदानधिकृत्य केचन
 प्रत्ययाः किल विक्षिप्ताः । प्राधान्येन तानेवोपाश्रित्य भारताभिजनानां बहवो नव्य-
 विद्याप्रपञ्चसञ्चारिणः प्रज्ञावादान् प्रमापन्ते । तथा चाहुः— पश्चिमभूखण्डे यावज्जीवं
 वेदविद्याविचारिणः प्रमुखाः पण्डिता एव किल निरणेषु वेदानुद्दिश्य— ऋग्वेदसूक्तैर्म्यः
 प्राकृतानामार्याणां शैशवदशा विस्पष्टा भवति । तेषां प्रार्थनानि सूक्तात्मकानि बाला-
 नामिव विनोदनिर्भर-निर्व्याजवचनानि दरीदृश्यन्ते । यद्यप्यपरिष्कृता बालिशत्वस्या च
 तेषां समयधर्मव्यवस्था, तथाऽपि प्राकृतदश एकेश्वरवाद एवैषां मतमिति वक्तव्यम् ।
 अस्मद्भारतीयेषु पुनरुज्जीवनसमयाचार्याः राममोहनो दयानन्दस्वामिनोऽपि एकेश्वरवादमेव
 वैदिकं समयमभिप्रयन्ति स्म । एवमेषां मतं पाश्चात्यवैदिकसिद्धान्तेन सङ्गच्छते ।
 यद्यपि, पाश्चात्यानामभिप्रायेषु विप्रतिपक्षयो लक्ष्यन्ते, तथाऽपि तत्र सुलभं संवादं
 अत एव विरोधपरिहारं पश्यामः । तथा चैक आहुः— ‘ऋग्वेदकविभिः प्राकृतै र्यज्ञार्थं
 सूक्तानि प्रणीतानि इति, कर्मविधिपारम्ये बद्धश्रद्धा एते यथाज्ञाता इति च, अन्ये

पुनः वेदे वर्ण्यमानाः देवताकथाः रूपकदृष्टान्तादिभिः गौण्या वृत्त्या वा जगन्निर्ग-
व्यापारान् वर्णयन्तीत्याहुः । सुप्रसिद्धः सायणो वेदभाष्यकारस्तत्र व्याख्याने वृत्र-
वधादिवर्णनं प्रकृतिकार्यविलसितं सूर्योदयवर्षकर्मादिकं प्रदर्शयति । इदं च सङ्गच्छते
पाश्चात्यपण्डितानां भूमिमतेनाभिप्रायेण । अर्वाकालिक-ब्राह्मणग्रन्थानुरोधेन क्रमगर्थान्
विवृणोति सायणः । एवं विविधोक्तीनां भयकाशो लभ्यते वेदे । एवमापाततो दृश्य-
मानानां विप्रतिपत्तीनां मूलं न केवलं ग्रहीतृजनबुद्धिस्थं, परं तु विविधाशयाधिकरणं
वेदग्रन्थ एवेति ग्राह्यम् । उच्चावचाभिप्रायगर्भितस्तथाविधः सूक्तानां सन्दर्भः क्रमसंहि-
तायां लक्ष्यते ॥

एवं प्राज्ञकोटि मारुटानां नव्यानां वैदिकेतिहास-मार्गणपराणां मत माश्रित्य स्थितानां
भारतीयाभिजनानां मग्नसरः कोऽपि विख्यातवैदुष्य आह— 'वेदरहस्यवादी विबुधः
श्रीमान् अरविन्दः यदाह वेदे रहस्यमस्तीति तन्नादरणीयम् । अत्यन्तप्राचीनयवनेष्वपि
रहस्यवेदिन आसन्, तथा वेदर्पयोऽपीत्याह, तदसत् । कुतः? नव्यविद्याविमर्शविरुद्धं हि
तत् । वैदिकेतिहास-मन्त्रार्थ-देवतास्वरूपादि-विचारे यावज्जीवं कृतपरिश्रमाणां पाश्चात्य-
पण्डितानां तन्नाभिमतं स्यात् । कथं तु खलु तत्तादृशमहाशयोल्लङ्घनजङ्घालो भवितुमर्ह-
त्यरविन्दीयो वेदरहस्यवादः? यथाकथञ्चिदङ्गीकृते वेदगूढार्थसिद्धान्ते, न केवलं पूर्वोक्तानां
प्रामाणिकानां वाणी तिरस्कृता स्यात्, असत्प्रमाणभूत-सायणसम्प्रदाय-व्याख्याविरोधोऽ-
प्यापद्येत । किञ्च, वेदार्थविचारे प्रमाणभूतस्य मीमांसकसिद्धान्तस्यापि रहस्यार्थवादः
परिपन्थी भवति । तस्मादेव नूतनो वादः श्रीमतोऽरविन्दस्य दूरापास्तः स्यात्, आपात-
रमणीयश्चतुरो लक्ष्यमाणोऽपि न परीक्षणक्षमकोटिं प्रवेष्टुमीष्टे । अथ यदि कोऽपि
चिरन्तन-आर्षाभिमान-प्रेरणया ऋग्वेदर्पयो महान्तो गुप्तविद्या-सम्पन्ना इति प्रतीयात्,
सोऽनृतमेव सेवितवान् भवेत् । अभूतार्थे अतथ्यकल्पने रमतां नाम । यदि पुनर्वेदर्पय-
स्तादृशी मध्यात्ममहोन्नति देवताप्रसादसम्पत्ति वा अलप्स्यन्त, कथं तर्हि तल्लक्षणानि
कान्यपि उत्तरत्र ग्रन्थेषु सम्प्रदायेषु वा नोपालप्स्यन्त? अपि च भूखण्डवासिनामितरेषां
प्राकृतवर्गीणां इतिहास-संशोधनादिदं किलावगम्यते, यत् क्रमशः सर्वेषां अभिवृद्धिः,
न पुनः पुरातनानां मादिमदशायामेव महोन्नतिः समपद्यत, ततः परं क्रमेणाधोगमनमिति ।
तस्मात्परं सत्यं अध्यात्मरहस्यं सर्वं वैदिक-प्राकृतदशा मतिक्रम्य परिणतधिया मौननिपद-

पीणां वाक्येष्वेव द्रष्टव्यम् । ऋग्वेदसंहितायां तु क्वचित्द्वीजं लक्षितमपि तदल्पं अकिञ्चित्करं अर्वाचीनं अस्यानसन्देहं वेति बोध्यम् । एवं सर्वथा अनुपपन्नो वेदरहस्यार्थ-सिद्धान्तो निरसनीयः' ॥

एष सारांशो विपक्षस्य । एवं कथयतां अधुना तनवाश्चात्य-विद्यासंस्कारपारम्य-वादिनां भारताभिजनानां उद्धोष उपेक्षां न क्षमते । यदि एतादृशं वचनं अबुद्धादश्रुता-द्वा निर्गतं स्यात्, किमपि वदति वैधेय इत्यलक्षयित्वा न्यकारार्हमिदं नास्मदृष्टिपथ-मारोढुमर्हतीति मन्येमहि । अत्र तु प्रकृतः पुरुषो बहुश्रुतः, पाश्चात्याभिज्ञसङ्घेषु विश्रुतमस्य कूलङ्कषं पाण्डित्यं, सर्वजनीना अस्य विविधजनमनःसमावर्जनधुरन्धरा सरस्वती । यद्यपि पूर्वोक्तभङ्गीं आलम्ब्य भाषमाणोऽयं न स्वयं वेदविद्याविमर्शी, नापि वेदार्थविज्ञ-मन्यः, तथाऽपि नास्य वाचोयुक्ते रवीर्यता फलहासापत्तिर्वा । यतो न हि सर्वः सर्वं जानातीति न्यायेन सत्यजिज्ञासया भूतार्थान्वेषणश्रद्धया पाश्चात्याननुगच्छन् तत्र वेद-विचारभूमिषु प्रामाणिकवाणी माश्रयते, वेदार्थविचार-चतुरधियां वैशिष्ट्यविरुयाति मुद्द-हतां पश्चिमभूखण्ड-पण्डितानां मतं स्वयं स्वीकृत्य अन्यथा तथा ग्राहयतीति नात्र दोषं पश्यामः । दोषस्त्वन्यविधो भवति, यस्यैव परीक्षा मुपक्रमामहे । अवश्यं फलवती च भवेदिह दोषनिरीक्षा । यतोऽसौ प्राज्ञो यन्मन्यते वेदानधिकृत्य, तत् प्रायशः सर्वेषां नव्यमार्गं अवलम्ब्य वेदविचारप्रसक्तानां भारतीयानां मधुनातनं मतम् । तदिह प्रधान-मल्लन्यायोऽवलम्ब्यते, असौ बोक्तिं प्रतिनिधीकृत्य पाण्डित्यपल्लवग्राहितां उत्सार्य निर्मत्सर-दृष्टीनां वेदरहस्य-जिज्ञासायै प्रकल्पतां नाम सैषा तदोपपरीक्षा ॥

तत्र वेदगूढार्थवादे सारतत्त्वयः किल दोषा उद्भाविताः । तत्र आद्यः पाश्चात्ये-तिहासविदां निर्णयः असदीय-वेदगुप्तार्थ-सिद्धान्तस्य प्रत्यर्थी इति । द्वितीयः सायणीय-सम्प्रदाय-वेदव्याख्या-प्रत्यवस्थानम् । तृतीयः मीमांसकसिद्धान्तस्य प्रतिद्वन्द्वी भवत्य-स्तपक्ष इति । तदत्र क्रमशः इमान् निर्धूलितान् विधाय एकैकशः सारांशग्राहं निस्सार-यिष्यामः ॥

तत्र प्रथमं तावद्यदुक्तं, सर्वत्र भूमण्डले बहूनां मानुषवर्गाणां इतिहाससंशोधनेन यदवगम्यते, तस्य विरुद्धमिदं कथनं यद्वेदर्षिकालात्प्रभृति क्रमशः अधःपतनमेव

भारतीयमानववर्गस्य, मानुषाणां व्यष्टेरिव समष्टेरपि क्रमाभिष्टेरेरिति । अत्रेदं वक्तव्यम् । अस्मदुक्तिं अन्यथा सम्भाव्य प्राप्तेनेयं चतुरोक्तिरुपस्थाप्यते । न वयं वेदर्षयः सर्वेऽपि तत्समकालिकाः सामान्या जनाश्च सर्वतोमुखीं समृद्धिं मध्यात्ममधिलोकं च सम्पादयाश्चक्रुरित्यवोचाम । अस्मदुक्तिरन्या, प्रतिपक्षिणाऽन्यथाग्रहणादारोपितोक्तिरन्या । मन्त्रद्रष्टार ऋषयोऽध्यात्मनिष्ठा अतीन्द्रियगोचरान् मार्गान् तपोवलेनाधिगम्य बहुधाऽऽभ्यन्तराभिष्टुद्धिं प्रापुः, बहुरहस्यविदस्ते गोप्यानि गूढभाषया मन्त्रदृष्टिषु निचिक्षिपुरिति ब्रून्हे । अनेन सर्वे जनाः पूर्वं महोन्नतिं प्राप्ता इति न मन्यामहे, न हि तथोक्तम् । न वा वेदर्षयः सर्वविधं ज्ञानं समग्रं अधिजग्मु रित्यभिहितमस्माभिः ॥

इदं तवधेयम् । तदादिमं ऋग्वेदयुगं योगविदां अध्यण्डमधिपिण्डं च देवता-व्यापारस्वरूप-बोधवतां गोप्याध्वदर्शिनां महर्षीणां युगम् । न तावतोक्तेन सर्वेऽपि जनास्तदानीन्तनाः आभ्यन्तर गोप्यमार्गविदो नैष्ठिकाः सर्वथा दिव्यसत्त्वसम्पन्ना इति वक्तुं युक्तम् । नैवं ऋषिदृष्टानां रहस्यानां देवतासाक्षात्कार-पद्यानां अन्येषां वा तपोनिष्ठा-लभ्यानां सत्यानां अभिज्ञोऽभूत् सर्वोऽपि तत्समकालिको लोक इत्युक्तं स्यात् । साम्प्रतं अस्मत्कालिकं एकं निदर्शनं उदाहरामः । विश्वजनीनमेतद् यदद्यतने युगे भौतिक-प्रकृतिविज्ञानस्यैव साम्राज्यमिति । बहुरहस्यान्तर्वह्नी चयेयं प्रकृतिरनुदिनं मनुमुहूर्तं मचि-न्यान्यद्भुतानि आविर्भावयतीति प्रत्यक्षं पश्यामः । तादृशे बुद्धिप्रधानेऽस्मिन् काले कति वा बुद्धिमहर्ष्याः? न खलु बहवः, विरला एवेति वक्तव्यम् । विरलानामपि तेषां बुद्धिमतां कति वा सन्ति प्रकृतिविज्ञानधार्ष्टी अनुगम्य तद्गोप्यानि साक्षादधिगन्तुं अधिकारिणः? तादृशाधिकारिणां मध्ये कति वा पुनः प्रभवन्ति प्रवेष्टुं भौतिकप्रकृति-गूढव्यापारविधिप्रपञ्चम्? यस्मात् अणुगर्भसुप्ताः पृथुलब्रह्माण्डशक्तिविसराः प्रबोध्य विप्रमोक्ष्यन्ते । विरला अत्यन्तविरला अङ्गुलिपरिगणनीया एवेति वक्तव्यम् ।

यस्मिन् कस्मिंश्चिद्युगे किमप्यस्तु प्रबलाधिकारस्वरूपम्, भवतु तत् अध्यात्म-विद्याधिभूतविज्ञानान्तं धीविलसितं, साम्राज्यशासन-विक्रमसचिवं बाहुचलं वा, द्रव्यो-त्पादन-विमजन-विनिमयाद्यर्थनयानुशिष्टं वाणिज्यवैभवं वा, समुदायजीवन-व्यवस्थापन-क्रियादाक्ष्यं वा, सर्वदा तत् परिमितसङ्ख्याकैर्मानुषैर्द्वारैव स्वयं आविर्भूय सर्वं समुदाय-मनुशास्तीति नेदमास्पदं विचिकित्सायाः । तस्मात्, ज्ञानरलैश्चर्य-क्रियादाक्ष्यादीना-

मन्यतमेनैकेन वा नैकेन वा जनसामान्यसमुदाये विनीयमाने, नेतारः सत्त्वष्टद्धाः
अत्यल्पगणना एवेत्यवधार्यम् ॥

एवमेव वेदर्पीणां अध्यात्मविद्यारहस्यज्ञानादिकं नाभूत् सर्वजनसाधारणं, अपि तु
जनसामान्यस्य बहिर्यागाद्यनुष्ठानद्वारा देवताराधनसामग्री सम्पादिता । तस्मात् सर्वेऽपि
जना वेदकालिका अध्यात्ममहोन्नतिं गुप्तविद्याध्वनश्च अधिजग्गुरिति नैतत्तत्त्वं अस्मदुक्ति-
प्यारोपितं भवति । अपरं च वेदकालिक-विज्ञानमहोन्नते रघःपतनपद्यायां प्रादुर्भूतानि
दार्शनिकशास्त्राणीति न कदाऽप्यवोचाम । वेदविज्ञानाधिगम-पद्धतिरन्या, दार्शनिक-
शास्त्र-विचारसरणिरन्या । आद्या साक्षादर्शन-श्रवणजन्या बाह्यसाधनैरशिक्षिता सहज-
बोधविशेषा, अपरा तु बुद्धिवलात् प्रत्यक्षानुमानादिप्रयुक्ताभिस्तर्कयुक्तिभिः साधितैः
विचारैर्लब्धा निश्चयविशेषात्मिका सिद्धान्तभावना । उभयोरपि मार्गयोः युगयोरिव
वृहदन्तरं वर्तते । न हि अध्यात्मानुभूतिः कामपि तत्त्वकल्पनाविचारजन्यां बुद्धि-
माश्रित्य सम्भवति, नापि सा शरीरयात्रासाधनोपचय-वैभवद्रव्यसमृद्ध्यादिकं अपेक्षते ।
न वा गुप्तविद्यावैचक्षण्यं बाह्यबुद्ध्युत्कर्षायत्तं भवति । यां वयं इतिहासविन्मतानुरोधेन
प्राकृतदशां मन्यामहे तस्यामेव बहवः पुरातनाः अधुनातनानां आश्चर्यजनकानि महानानि
प्रकृतेस्तत्त्वान्यवजग्गुरिति ज्ञायते । न ह्यन्तश्चक्षुरधुनातनत्वायत्तम् ॥

ननु अध्यात्मसमृद्धिर्वेदर्पीणां वस्तुतश्चेदासीत् तत्कथं न तल्लक्षणं तदुत्तरयुगेषु
लक्षणीयतया विसृष्टमिति चेद्भ्रमः । वेदर्पिप्रभावलक्षणानि उत्तरत्र दृश्यन्ते न वेति,
दृष्टानि चेत् केन प्रकारेणेति च, प्रचलत्यस्मिन् विचारे पुरस्तात्प्राधान्येन प्रसक्तो
भविष्यति । अत्र सिद्धं वक्तव्यम् । वेदयुगभाषाबुद्धिविलासः बहुतरां विपरिणतिं प्राप्त
इति प्रत्यक्षमिदं उत्तरकालिकग्रन्थावलोकनेन । यद्यपि महदन्तरं वेदयुगस्य ब्राह्मणा-
रण्यककालस्य चाभवत् तथाऽपि वैदिकं ऐतिह्यं देवतादिरहस्यं वा ब्राह्मणेष्वारण्यकेषु च
किञ्चिद्वा रक्षितं रिरक्षितं इत्यद्भुतमेवेदं पश्यामः । आस्तां तावदेतत्, ननु कथं पुनः
तादृशं पावनं पुरातनं वैदिकं युगं अकृतार्थमेव नष्टमिति चेन्नैतच्चोद्यम् । प्राचीनयवनेषु
✓ रहस्यवेदिनां युगमिव, वेदर्पीणां युगमप्यस्तमितम् । यः कोऽपि भवतु अदर्शनप्रकारः,
सर्वथा कालस्य पर्यय एवेति वक्तव्यम् । प्राचीनयवनादिषु रहस्यवेत्तयुगं आसीदिति
प्रतीयन्ति ऐतिहासिकाः । तदत्यवादधुना नैवासीत्तादृशं युगमिति न कोऽप्याह । एवं

वैदिकयुगात्प्रत्यये नासीदार्परहस्ययुगमिति शक्यं वदितुम् । अथवा सम्भावयामस्तावदिदं, यत् साम्प्रतिकी भुवनोत्तर-प्रकृतिविज्ञानविद्या-विजृम्भिता मानवजातीया सम्प्रता संस्कृतिर्वा केनाप्युत्पातेन प्रायः प्रध्वंसमापादिता भवेत्, भूमण्डलविध्वंसावहेन घोरास्त्र-विसर्जन-धुरीणेन अणुगर्भभेदनेन वेति । कथमस्मदुत्तरकालिकैर्नवासीत् प्रकृतिविज्ञान-साम्राज्यधुरन्धरं युगमिति वक्तुं शक्यम् ?

रन्ध्रबहुलोऽयं पाश्चात्यैतिहासिकानां वादः, यत्पुरातनेषु युगेषु सर्वत्र मानुषाणा-मतिचालिश बुद्धिरिति । स्याद्वा, प्राकृतभूतसर्गादौ अत्यन्तमपरिपक्वा यथाज्ञातावस्था मानुषस्य । न तु सा प्राचीनयवनादिषु चेदर्षिषु वा अर्पणीया भवति । तावान् दृश्यते तेषु परिपाकः, यावता महर्षीणां मन्त्रदृष्टिषु धीप्रसादः अन्तर्दृष्टिश्रवणादिगोप्यसम्पत्ति-सचिवः प्रकाशो भवति चक्षुष्मताम् ॥

इदं चेह स्मारयामः यदरविन्द आचार्य आह— “भारतवर्षे, अन्यत्र भूखण्डे-ष्विव, मानुषसामान्यस्य अभिवृद्धिरतिमन्दक्रमा, विरलानां केषाञ्चिदेव अध्यात्म-सम्पद् रहस्यविद्याकौशलं च सिद्धे अभूताम् । अत्र प्रथमं अन्तर्दृष्टिप्रधानं वैदिकयुग-मागतम् । तत्त्वकल्पनाविचारजन्य-धीविशेषप्रधानं शास्त्रीययुगं ततः परमनुगतम् । वैदिके युगे ऋषीणां अन्तर्दर्शनमेव मुख्यं साधनं, शास्त्रीये तु प्रत्यक्षादिप्रमाणैर्विचारः साधनम् । यत् साक्षात्साधनजन्येन आन्तरेण साधितं महर्षिभिः, तदेव विचारबुद्ध्यादिद्वारेण साधयितुं प्रवृत्ताः तत्परं योगाध्यानः । एवं कालान्तरेषु उत्तरत्र अन्तःकरणेन प्राणेन शरीरेणापि क्वचित् तं परमं पुरुषार्थं साधयितुं उद्यताः अर्वाचीनाः (वेदयुगापेक्षया) पन्थानः । एवं तात्रिकसाधनानि राजयोग-हठयोगादयश्चेति बोध्यम् । न चैतानि वैदिक-गुप्तमार्गादधःपतनक्रमेण यदृच्छया वा समुद्भूतानि साधनानि, किं तु वैदिका-दैतिह्याद्बृद्धं परमप्रयोजनमुद्दिश्य, स्वतन्त्रतया अन्तःकरणादिशोधनैरुपायैः प्रवृत्तानीति ग्राह्यम् । इदमेव भारतीयमध्यात्मचरित्रम् । यत्र प्रथमं वेदयुगे अध्यात्मशिखरं प्राप्ता-प्रज्ञा ततः परं पदे पदे कालान्तरेषु अन्तःकरण-प्राणादीन्यवराण्यङ्गानि उद्धृत्य याव-दाविष्कृतां प्रज्ञां उचमसिद्धिर्भूद्भूतं प्रतिष्ठन्ते” इति ॥

कथं पुनः पाश्चात्येषु प्राज्ञा ऋजुमार्गं मिच्छन्तोऽपि बहुचार्पसमयस्य प्राकृतावस्थां निश्चिन्वन्तीति चेदस्यत्र कारणम् । भूमण्डले मानवजन्मिनः प्रादुर्भावः कतिपय-सहस्रवर्षिकः न तु बहुशतयुगकालिक इति कश्चन काल्पनिकं पाश्चात्यं ऐतिहासिक-सिद्धान्तमवलम्ब्य वेददर्पिणां कालं निरूपेणः । अत एव द्वित्रैः सहस्रवर्षैः परिमितशत-वर्षैर्वा आर्यजनोदयाम्बुदयादिकथास्तैः परिसमापिताः । इयं च पूर्वकथा तेषाम् । भूगोलेतिहास-गवेषणारम्भे शैशवावस्थायां तथाविधा मतिरासीत्तेषाम् । साम्प्रतं वर्धमाने चेतिहासविज्ञाने तादृशी प्रतीतिः प्रायेण विपर्यस्ता । अपरं च, भौतिकविज्ञानाम्बुदयः-समये लोकायतिकसिद्धान्ते पाश्चात्यबुधमण्डले साम्राज्यं शासति, वेदार्थविचारद्वारेण पूर्वेषां भारतभूजुषां साङ्ख्यिक-समयधर्मादिव्यवस्थां जिज्ञासन्ते स्म । तत्र नानामानुष-वर्गाणां पुरावृत्त-समयधर्म भाषातत्त्वादि-पर्यालोचनया यावद्विहितं उपादाय यावदभिमतं भावनाचल-साहाय्येन च भारतीय-वेदेतिहासधर्म-व्यवस्थामकल्पयन् । तथा सति तेषां संस्कारे सामर्थ्यं च, नेदमाश्चर्यं यदभिहितं तैर्वेददर्पयः प्रायेण पामराः पृथग्जना वा; तेषां कवित्तानि बालभावसुलभानि, तेषां देवताः प्रकृतिव्यापारावेक्षण-विम्वयसम्भाव-नादि-सञ्जाताधेत्यादि । वेदविचारप्रारम्भे तद्वन्धा सामग्री न पुष्कलेति तु तथ्यम् । मानुषप्रादुर्भावाभिवृद्धि-सङ्घनय-धर्मस्थापनादिषु तेषामुक्तपूर्वं मतमधुना यातयामं भूयिष्ठ-भागशो गतरसं च । तस्माद्वेदानधिकृत्य सावधानं पुनर्विचारः करणीय इति तथ्या-न्वेषणपराणां धीरुत्साहश्चात्यन्तमपेक्षितावित्यलं विस्तरेण ॥

तावता भवतु विसर्जनं तावत् पथिमखण्ड-पाण्डित्यविलसितस्य । तदनुसारिणां भारतीयानां नव्यसंस्कारोपस्कृतधियां वेदार्थविचारसरणिरद्यापि सारतो न परिवृत्तेति चेन्नेदमपलपितं स्यात् । यद्यपि बहवोऽस्मासु मेधाविनः प्रतिमाशालिनः ऋजुमार्गगामिनः विविधविद्याप्रस्थानेषु प्राच्येषु प्रतीच्येषु वा पुरातनेषु नूतनेषु वा व्यवसायिनो जेजी-यन्ते, तथाऽपि वेदविद्याविचारे तथाविधाः सन्तीति नालं सो वदितुम् । सन्तोऽपि विरलाः पाश्चात्यपुराणसिद्धान्तेषु पूर्वोक्तविधेषु बद्धश्रद्धाः चालयन्ति परिश्रमं, यस्य फलितेषु तु न लक्ष्यते वैशिष्ट्यम् । अयं सन्ति चेद्विशेषाः ते च विषयविस्तरेष्वप्रधान-तथ्योपलब्धिषु वा दृश्यन्ते । सारांशेषु तु सैव पाश्चात्यानां दृष्टिः, तैः प्रकल्पित-एवाध्वा, तैर्विभावित एव वेददर्पि-धर्मसमय-सिद्धान्तः, तेभ्यः समुद्भूतमैतिसमेव शिष्ट-

सम्मतम् । इदं सर्वमवलम्ब्य वेदमन्त्र-पद-पदार्थ-चरित्रविचारः क्रियतेऽस्मदीयैर्नवैः
विद्वद्भिः । तैः प्रतिपादिताः चरित्रप्राया एव वेदार्थः, प्राकृतेषु अग्निवाय्वादित्य-
पर्जन्यादिषु देवताभिमान-जडबुद्धयः, शिशुजनता-कल्पनाकल्पानि कवित्तानि ।
अहरहरुदयत्यप्परुणे अहरहराश्चर्यचकिता उपोदर्शने, रात्रिसरणमात्रेण साध्वसावेशः
तेषामृषीणाम् । एवमादयोऽभिप्रायाः सामान्येनाद्यापि न जहति वेदविचारप्रवृत्तिम् ।
अत्रैकं निदर्शनं उदाहरामः । अयं च अधुना शिष्टाचारप्राप्तः सम्प्रदायः सञ्जातः, यत्
सर्वैरपि नव्यमार्गेण वेदार्थविचारे क्रियमाणे वेदकवित्तस्य रामणीयकं कीर्तनीयमिति ।
तत्रापि उपस्यसूक्तानि पाश्चात्यैर्दर्शितपूर्वाण्यपि श्रेयोविषये शतशोऽपि वक्तव्यमिति
उदाहृतानि भवन्ति । सन्त्येव बहूनि सूक्तानि काव्यशोभावहानि वेदे, तत्रापि विशेषतः
उपस्यसूक्तेषु । नात्र विवादामहे । परं तु तथा वर्ण्यमानानां चारुकवितासूक्तानां तैः
प्रतिपाद्यमानं तदभिमतं तात्पर्यं क्वचित् सायणभाष्यानुरोधेन साधितं तथाविध-
सङ्कीर्तनानुगुणं समुत्कर्षं नावहति, प्रत्युत, ते च कथयः बालिशबुद्धयः, सर्वसाधारण-
व्यतिकरेषु लब्धाल्पतुष्टयः कचिदुन्मत्तप्रलापालङ्कृतवदना इति च निरूपयेदित्यसंशयम् ॥

“अतारिष्म तमसः पारमस्य” (१-१३-६) ऋषौ कृत्स्न आङ्गिरसे एवं कृतज्ञतया
सम्मदेन च देवतास्तवमातन्वति, एषां वेदार्थविमर्शिनामर्थाविष्कारनये केवलमभिधा-
वृत्त्यैव भावो ग्राह्यः, न पुनस्तमसस्पास्य तरणेन अज्ञानस्यान्तो लक्ष्यते, व्यतीतायां रात्रौ
अहरहःसुप्तोत्थानमेव कीर्त्यते । ऋषिपदेन विश्रुतानामेषां तपस्विनां सन्तमसान्धा
रात्रिः प्रतिभयजननी किल भूतप्रेतपिशाचभूयिष्ठा । अन्यदस्ति चित्रम् । ऋषिषु
यजनायोपविष्टेषु, उदित् एव सूर्ये पुनरुदयाय प्रार्थयन्ते । एषां प्रार्थनावलेन वेद-
पारायणमहिम्नैव सूर्य उदेत्य दिवमारूढ इति तेषां प्रत्ययः किल! स्यान्नाम तादृशो
जनसामान्यस्याप्यचिन्त्यो मूढविश्वासः, किं ते नाज्ञासिपुरिदं यद्रात्रेरपाये प्रभातं, तच्च
परिणतं दिनं, दिनस्यान्ते रात्रेरागम इति? नाविदितं तेषामिति शक्यं वदितुम्,
“न दैव्यानि प्रमिनती व्रतानि” “ऋतस्य पन्थामन्येति साधु” (१-१२४-२,३) एव-
मादिमन्त्रदृष्टिषु जायतीषु । एवञ्जातीयकान्यसङ्गतजल्पितानि मन्त्रद्रष्टृव्यारोपितानि भवन्ति
पाश्चात्यवैदुष्यविनीतानां नव्यभारतीय-वेदविद्याविचारिणां मन्त्रार्थग्रहणसरणिं चेदनु-
गच्छेम ॥

अथ यदि वयं वेदमन्त्रान् मन्त्रदर्शिनो महर्षींश्चाधिकृत्य बहोः कालादागतं चिरन्तन-
मैतिह्यं अविसरन्तो विवेकसनाथया विचारदृष्ट्या वेदान् पश्येम, सद्यः प्रध्वंसो भवेद्
✓भ्रमस्य, वेदसूक्तानि न बालकल्पनादेश्यानि बालिशकवितानीति स्पष्टतामीयुः, मन्त्र-
द्रष्टारः 'सत्यश्रुतः' कथय इति च । यदि च श्रीमदरविन्दचरणैः प्रदर्शितमध्वानं प्रविशेम,
द्वेषा भवति लाभ इति ध्रुवम् । मन्त्रेणारोपितानि अनुपपत्तिप्रचुराणि प्रलपितानि
पलायितानि स्युः । दुरवगाहानि दुर्निर्णयानि बहूनि खलानि मन्त्रेषु सुगमानि भवेषुः ।
अयमन्वयतो लाभः, व्यतिरेकतस्तु अयम् । मन्त्रदर्शिना मध्यात्मसमुन्नतिः, सूक्तमन्त्रेषु
निक्षिप्तं गहनं तत्त्वं, देवतानां स्वरूपं, इत्यादीन्यधिकृत्य लभ्यते ज्ञानम् । उपनिषत्सु
क्वचिद्वक्ष्यमाणाः दुरवगमांशाः स्पष्टा भवन्ति । अन्ते चेदम्, पुराणेतिहास-तन्त्र-
शास्त्रादीनां वेदमूलत्वकीर्तनं, वेदगारांशोपबृंहणमेव मुख्यं प्रयोजनं इति च उद्घोषयन्ति
तत्तद्ग्रन्थ-प्रमाणवाक्यान्युपपन्नानीति निश्चयश्च लभ्यते । तस्मादमन्मूलानां बहुधा
अनृतप्रायकल्पनाविद्धानां पाश्चात्यमतावलम्बि वेदशादानां निरासो न्याय्यः । वेदविचारे
यावज्जीवं कृतविद्यानां सिद्धान्तस्य मूलतो विरोधादरविन्दपादीयो वेदगुणार्थवाद उपेक्षा-
क्षम इति वादः प्रत्युक्तः ॥

अथ द्वितीय आशेषो विचार्य समाधीयते । सायणीयसम्प्रदाय-व्याख्याविरोधात्
परिहरणीयो वेदरहस्यवाद इति ह्युक्तम् । किमियं अनादेः कालादागतं कमपि सम्प्रदाय-
मवलम्ब्य मन्त्राणां सायणीयव्याख्या प्रवृत्ता, उत, व्याख्याता सायण आचार्यः
स्वयमेव वेदभाष्यविरचनेन मन्त्रार्थविचारसम्प्रदायं नव्यं नवीकृतं वा प्रारम्भे? सम्प्रदाय-
पदश्रवणादुद्गतो भवत्ययं प्रश्नः । यतो मन्त्रव्याख्यानेष्वयं व्याख्याता वेदानां कर्म-
परत्वं उद्घोषयतां सम्प्रदायमवलम्बते प्रायशः । क्वचित् पौराणिकं ऐतिहासिकं वेदान्त-
शास्त्रीयमन्यं वा सम्प्रदायमाश्रयते । मन्त्रव्याख्यानेन वेदानां कर्मकपरत्वं निरूपयितुं
परिकरबन्धः कृतः सायणेनेति निर्विवादम् । तस्माद्यत्र आरादपि कर्मसम्पर्कादित्यं
ज्ञानमोक्षाक्षरप्रशंसा च दृश्येते, तत्र कर्मपरत्ववादिनां प्रयोजनाभावमालक्ष्य तदनुरोधेन
अर्थविशृतिं सामोति । यत्र पूर्वर्षीस्कादिभिः ज्ञानप्रशंसापरं किमपि सूक्तमुदाहृतं तत्
परिहर्तुमक्षमः तादृशमन्त्राणां अस्फुटार्थेषु स्वरसत्ताभावमुपदिशन् स्फुटेषु शब्दार्थेषु गत्य-
न्तरविरहाद् अध्यात्मपरतया व्याख्याय कथञ्चित् कृतकृत्यो निर्गच्छति । अत्रेदं दृष्टान्तमे-

प्रदर्शयामः, सर्वेषां वेदानां आम्नायपदवाच्यानां यज्ञादिकर्मैव प्रयोजनम् । ये च न क्रियार्थास्ते निरर्थका इति प्रतिपादयति जैमिनेराचार्यस्य “आम्नायस्य क्रियार्थत्वात् आनर्थक्यं अतदर्थानाम्” इति सूत्रम् । ज्ञान-मोक्षाक्षर-प्रशंसा-विश्रुतानामपि मन्त्राणां कर्मसु विनियोगं मामनन्ति सूत्रकाराः । तथा च सुप्रसिद्धस्य दैर्घ्यतमस्य ‘अस्य वामस्य’ इति सूक्तस्य विनियोग उक्तः । “महाव्रते वैश्वदेवशस्त्रे वैश्वदेवं निविद्वानं द्विप्रतीकम् । तत्र ‘अस्य वाम’स्येत्यादिकं एकचत्वारिंशदृचं प्रथमं प्रतीकम्” इति सूत्रितम् । कर्मप्रधाने सायणीयभाष्ये अस्य सूक्तस्य प्रथमचो व्याख्यानस्यान्ते एताः पङ्क्तीः पश्यामः । “एवं उत्तरत्रापि अध्यात्मपरतया योजयितुं शक्यम् । तथाऽपि स्वरसत्त्वाभावात् ग्रन्थविस्तर-भयाच्च न लिख्यते । यत्र ‘द्वा सुपर्णा’ इत्यादौ स्फुटमाध्यात्मिको ह्यर्थः प्रतीयते तत्र प्रतिपादयामः । अयं मन्त्रो यास्केन व्याख्यातः (नि. ४-२६.)” इति । ‘अस्य वामस्य’ इत्यस्या ऋचः अध्यात्मपरता अस्फुटार्था किल, ‘द्वा सुपर्णा’ इत्यादिस्तु अन्यथा शरणं नास्तीति अध्यात्मपरतयैव व्याख्यायते । ऋक्षु कर्मपरतयैव व्याख्यातव्यासु एतादृशाध्यात्मिकार्थो न स्वरसतां आवहतीत्यभिप्रायः सायणीयः स्पष्टः । एवमादिषु स्थलेषु वेदान्तिनां तत्रापि अद्वैत्येकदेशिनां साम्प्रदायिकं मतमवलम्ब्य व्याचष्टे, क्वचित् पुराणकथाः क्वचित्पुरावृत्तान्यवलम्ब्य च । एवं बहुशः कृतेन प्रयासेनापि वैदिककर्म-पारम्पर्यादिनां वेदवादरतानां पक्षः न समग्रतः समवलम्ब्यते । निजोक्तिषु पूर्वापर-विरोधानलक्षयन् पूर्वतन्त्रसिद्धान्तविरोधं चादर्शयन्नपश्यन् वा मन्त्राणां ऐतिहासिक-पक्षाश्रयणेन करोति व्याख्यानम् । कथं वेदमन्त्रवर्ण-नित्यत्व-स्थापनपरेषु जैमिनीयेषु सूत्रेषु जाग्रत्सु गौणीं वृत्तिमनाश्रित्य पुरावृत्तपक्षः शक्योऽवलम्बितुम्? सायणस्तु राजर्षिवृत्तानि युद्धकथा अन्यानि च पुरावृत्तानि मन्त्रेष्वङ्गीकृत्यैव तात्पर्यमाचष्टे । विश्रुताश्च वासिष्ठ-वैश्वामित्रमण्डलीय-शपथाभिशाप-सूक्तचोऽत्र निदर्शनम् । अथवा शतशः स्थलेषु दृश्यमानेषु स्थालीपुलाकन्यायेन एकां सायणभाष्यपङ्क्तिं उदाहरामः । “अवोचाम रहूगणाः अयमे मधुमद्वचः । घुञ्जैरभि प्रणोनुमः ॥” (१-७८-५) अस्या ऋचो व्याख्याने सायण आह- “ऋपिः कृतं स्तोत्रं अनया उपसंहरति । रहूगणस्य पुत्राः वयं गोतमाः” इति । अत्र वेदापौरुषेयत्व-वादपक्षोच्छेदः कृतः । अयमेव व्याख्याता वेदनित्यवासिद्धान्तिनां पूर्वतन्त्राचार्याणां मतमभिमान्य वेदार्थस्य प्रकाशिकां व्याख्यां निषद्भवान् ॥

तदिह परीक्षितव्यम् । को वा सम्प्रदायः सायणेनावलम्बितः? सङ्कीर्ण एवेति वक्तव्यम् । सायणाद्वहोः कालात्प्रागेव कर्मपारम्यवादिनां सम्प्रदायो विदितचर इति नात्र संशयः । परं तु अन्येऽपि वेदार्थविचार-सम्प्रदाया अत्यन्तप्राचीना आसन्निति सन्देहगन्धोऽपि न भवति । यास्केनोल्लिखिताः सन्ति बहवः पक्षाः । अधिभूताधि-
दैवताध्यात्मवादिनः, ऐतिहासिकाः, याज्ञिकाः नैरुक्ताश्चेत्येवमादयः । अधियज्ञ-अधि-
दैवत अध्यात्मारण्यं त्रिविधं ज्ञानं वेदालम्ब्यत इति यास्कनिरुक्ता दवगम्यते । न केवलं
यज्ञपरमेव भवति मन्त्राणां व्याख्यानमिति मन्यते यास्कः । सप्रमाणमेतं पुरस्ताद्
उपपादयिष्यामः । इदमत्रागधेयम् । निरुक्तं बृहदेवतादिग्रन्थान् अवलोक्यैव सायणीयं
वेदभाष्यं विरचितम् इति निर्विवादम् । निरुक्तकार मुदाहरता भाष्यकृता नातपस्काय
मन्त्ररहस्यं देवतारहस्यं वा प्रत्यक्षं भवतीति यास्कोक्तं न लक्षितं, नोल्लिखितं, कर्मपर-
व्याख्यानानां तदङ्गीकारो नापेक्षित इति विशदं भवति । तस्मात् सायणीयवेदभाष्येण
अध्यात्मदेवतातत्त्वादि रहस्यानां निक्षेपो वेद इति चिरन्तन मैतिह्यं तिरस्कृतम् । सायण-
भाष्यादेवोद्भूतो नूतनः सम्प्रदायः, येन क्रचः सर्वाथ यज्ञकर्मरूपरा इति प्रत्ययः सर्व-
जनीनः सञ्जातः । यद्यपि यज्ञपरत्वादो मन्त्राणां ब्राह्मणेभ्यः समुद्भूतः, तथाऽपि
अध्यात्मरहस्यादिपरतया मन्त्राणां ग्रहणं आसीत्पुरेति विश्वासो विदितचरः प्राचां
विदुषाम् । अत एव मन्त्राणां वेदपुरुषात्मतया पात्रनस्य गीर्घनस्य-पूजनीयत्वादिकर्म-
तिह्यं पुरातनभारताभिजनेषु पुराणेतिहासेषु साक्षात्कृतपरतत्त्वानां महामनसां निबन्धेषु
निरूढमभवत् । प्राक्तं सायणीयवेदभाष्यात् न केनापि वेदानां सम्पूर्णं व्याख्यानं
प्रणीतम् । प्रणीतमिति न श्रूयते, सर्वथा नोपलभ्यते । यत्र कचिन्निबद्धमपि, भागशः
उपलभ्यते, भागश एव निबद्धं वा स्यात् । चतसृणां सत्राखण्डारण्यकानां वेदसंहितानां
व्याख्यानं ब्रह्माण्डप्रयासेनाप्यध्य कर्मकपरतां वेदानां समर्थयामास व्याख्याता साय-
णाचार्यः । तस्मादस्य चतुर्वेदभाष्यं समस्तपण्डितमण्डलं भावर्जयतीति नात्र चित्रम् ।
किं तु सायणीयः सम्प्रदाय एक एव चिरन्तनो वेदार्थविचारसम्प्रदाय इतीदं अपलपितं
✓प्रतिपक्षपूर्वहेतुत्वम् ॥

अथ जघन्योऽयं तृतीय आक्षेपः । यद्वेदार्थविचारे ग्रामाणिकानां पूर्वमीमांस-
कानां सिद्धान्तस्य निरूद्धत्वादनादरणीयो वेदगुप्तार्थपक्ष इति । वयमादिवेदसंहितासूक्त-

तात्पर्यावगाहे प्रवृत्ताः, तस्मात् मन्त्रार्थविचारोऽत्र विषयोऽस्माकम्, न ब्राह्मणवाक्यार्थ-
विचारः यत्र तु पूर्वतन्त्रविचक्षणः प्रामाणिका भवन्तु नाम । ब्राह्मणानि मन्त्रार्थ-
विवरणानि तत्र तत्र यज्ञोपयोगीनि भवन्तीति हेतोरेव सायणः प्रथमं ब्राह्मणं व्याख्याय
ततः परं तदनुसारेण ऋचां व्याख्यानमारेभे । आह च भाष्यारम्भे— “ब्राह्मणस्य मन्त्र-
व्याख्यानोपयोगितात् आदौ ब्राह्मणं आरण्यकाण्डसहितं व्याख्यातम्, अथ तत्र तत्र
ब्राह्मणोदाहरणेन मन्त्रात्मकः संहिताग्रन्थो व्याख्यातव्यः” इति । तदत्र अस्म-
त्सिद्धान्तः सायणीयसम्प्रदायविरुद्ध इति वादः सुबोधः । मीमांसकास्तु न कापि
मन्त्रसंहितानां व्याख्यां चकुरिति श्रूयते, न वाऽस्त्यवसरः । ब्राह्मणवाक्यान्यादाय
तदनुसारीणि स्मृतिवाक्यानि वा कचिदालोक्य वाक्यार्थनिष्कर्षाय समीचीनः पन्थाः
परिकल्पितो मीमांसकैः । तेषां धर्मजिज्ञासा मुख्या, न मन्त्रार्थमीमांसा । अत एव
न कैश्चिदपि पूर्वतन्त्राचार्यैः वेदसंहिता व्याख्याता, व्याचिख्यासिता वा । सूत्रकारी
जैमिनिर्न प्रवृत्तो मन्त्रार्थमीमांसायाम् । न वा शबरस्वामी तद्भाष्यकारः । नापि भट्ट-
पादाः । किमु वक्तव्यं अर्वाचीनैर्मीमांसकैर्न चिन्तितमिति । उत्तरत्र प्रसक्तौ मीमांसक-
सिद्धान्तमधिकृत्यास्ति वक्तव्यमित्येतावतैव विरमामः । धर्ममीमांसकानां मन्त्रार्थ-
मीमांसायां आदरोऽधिकारो वा शशविषाणसोदरतां भजत इत्यत्र सङ्क्षेपः । परि-
हृतोऽविचारित-रमणीयः कनिष्ठ आक्षेपः ॥

अथ सायणीयभाष्यगत-गुणदोषस्मरणपुरस्सरं वेदार्थविचारप्रवृत्तानां सायणो न
केवलमत्यन्तं सुपयुक्तः, अपि तन्निवार्य एवेत्युपपाद्य सिद्धान्तपक्षमाचक्ष्महे । भरतखण्ड-
गत-नानाविषयवास्तव्य-विद्वन्मण्डलीपाण्डित्य-निर्मथितं वेदार्थसारमुपादाय वेदान् व्या-
चख्यौ सायणः । महानयमुपकार उत्तरकालिकवेदविद्याविचारिणां इत्यसंशयम् । पद-
पाठसंहितानां संहितास्यमन्त्राणां व्याख्यानानवसरे बहवोऽनर्घा विषया उल्लिख्यन्ते—
प्राचीनप्रमाणग्रन्थवाक्यानां उदाहरणं, विविधान्यैतिह्यानि, निषण्डुः, सूक्तमन्त्र-पद-तत्समु-
दायानां अर्थः, कचिदर्थान्तराणां सम्भवः, ऋचां छन्दोव्याकरणस्वरप्रक्रिया-इत्येवमादिषु
सायणीयभाष्यानुगृहीतेषु सत्त्वेव, तत्परं तात्पर्यगुणदोषविचारस्यावकाशः सम्भवति ।
अर्थविचारशून्यैरपि वैदिकैरध्ययन-पारायणपरैः पदपाठयुक्ताः संहिताः कण्ठस्थाः कृता
न चेदरक्षिष्यन्त सायणभाष्यस्यैव नाभविष्यदवकाशः । एवमेव सायणीयभाष्यं न चेदु

अभविष्यत्, अन्धकारबन्धुरो दुरवगाह एवाभविष्यत् वेदशब्दसमुदायोऽस्माकम्, वेदशुभार्थपक्षपरीक्षाऽपि दुर्घटाऽभविष्यत् । तस्मात् प्रशंसनीयः कृतज्ञतया प्रयोजन-गरिमा सामान्यतः मन्त्रपदपाठ-शब्दरूपावतार-वाक्यान्वयप्रसङ्गेष्वित्यलं विस्तरेण । परं तु याज्ञिकपारम्यं द्रढयितुं प्रवृत्तेऽस्मिन् व्याख्याने छिद्रबहुलः स्वप्रयोजनस्यापि अनावश्यकः अनृजुः पन्थाः स्फुटास्फुटरहस्यार्थमन्त्रेषु कर्मपरतया व्याख्यानाय अव-लम्बित इति पुरस्तात्तत्र तत्र मन्त्रार्थविचारेषु स्पष्टीभविष्यति । अयमप्यकिञ्चित्करो लोपः सायणीय-भगीरथप्रयत्नसाधित-वेदमन्त्रतात्पर्यपेक्षया । कीदृशं मन्त्रतात्पर्यं साधि-तम्? सर्वेषां मन्त्राणां प्राधान्येन कर्मसु विनियोज्यतं अर्थात् कर्माङ्गत्वं अत एव कर्मैक-परत्वं साधितम् । अथ किं फलितम्? वेदानधिकृत्य यत्पुरातनमैतिह्यं तदसत्, वेद-पावनतायाः प्रतिष्ठैव निर्मूलिता, अध्यात्मतत्त्व-देवतास्वरूपसाक्षात्कारादि-बहुरहस्य-निक्षेपो वेदराशिरिति विश्वजनीनविश्वासस्य निराधारता । निगमागम-पुराणेतिहासो-द्घोषिता वेदमूलकातिगहन-तपोज्ञाननिष्ठा-रहस्यादिकथा सर्वाऽपि ब्रह्माण्डपरिमाणकल्पा काल्पनिकी केवलं गाथा । नेह अध्यात्मनिःश्रेयसादिकं द्रष्टव्यम्, तत्तु वेदान्ताख्यासु उपनिषत्सु । मन्त्रात्मके मूलवेदे कर्मसाधनमेव लक्षणीयम्, येन विविधं धनं बलं प्रजाः पशवः गवाश्चादयः पुष्टिः तुष्टिः हिरण्यं भृत्याः विजयः अरातेर्धः तद्धनहरणं प्रतिस्पर्धिनां निन्दकानां विनष्टिः— एवमादिफलावाप्तिः सिद्ध्यति । एतादृशफल-प्राप्त्युपायभूतो यागो वेदे विधीयत इति सायणीय-मन्त्रव्याख्या-बलावलम्बनेन नव्याः प्राचीनर्षीणां पृथग्जनतां निर्णेतुं प्रवृत्ता इति कथमिदं अन्याय्यं भवितुमर्हति? यद्यपि स्वल्पशः सायणेनाङ्गीकृता अध्यात्मतत्त्वसत्ता मन्त्रेषु, यद्यपि तस्य महर्षिषु पूज्यताबुद्धिः, देवतासु अस्तित्वप्रत्ययः, मन्त्रेषु पावनतत्त्व-वीर्यवत्त्वादिविश्वासश्चासन् । तथाऽपि प्रतीच्याः वेदवाह्यास्तदनुयायिनो नव्याः भारतीयाश्च, सायणो व्याख्याता स्वीयकालिक-मूढ-विश्वासभागस्वामीति पूर्वोक्तपरप्रत्ययनेयताविशिष्ट-मनीषारूपस्तस्यापराधः क्षन्तव्य इति औदार्यं प्रदर्शयन्तीति नेदमाश्चर्यम् । तेन हि महानुपकारः कृतः सम्पूर्णवेदव्याख्यानदानेन । यतो यावदपेक्षं स्वकल्पनासिद्धान्तस्य सामग्री सम्पादिता । परं तु पशुप्रायजीवन-सुख-भोगैश्वर्यप्रसक्तानि अहङ्कार-ममकारमूलक-ईषणपोषणादिमहाफलानि याज्ञिककर्माण्येव वेद-तात्पर्यहृदयमिति सहस्राधिकवृक्ते अयुताधिकमन्त्रे ब्रह्मकोशे निर्लज्जं निर्विचारं निर्भयं च प्रतिपादयन्त्येवैके पूर्वेषाम् । तथा सति, तेषां मतं पूर्वतन्त्रसिद्धान्तं वा ईश्वरगीता—

“सर्वैश्च वेदैरहमेव वेद्यः वेदान्तकृद्वेदविदेव चाहम्” इति वेदपारम्यमुद्धोषयन्त्यपि ईदृशान् वेदवादरतानविपश्चितो निन्दतीति किमत्र चित्रम् ?

अथासत्पक्षस्सारत उपन्यस्यते । ऋग्वेद एवात्र विचारविषयः । अन्येषां वेदानां स्थानं अन्यत्र विचिन्त्यते । मन्त्राणां रहस्यार्थो वर्तते । स एव वेदसूक्तानां वैदिकयजनस्य च आन्तरः परमार्थश्च भवति । अनेन सायणप्रतिपादितो वेदानां बाह्यार्थोऽस्माकमभिमत इति प्रतीतं भवति । सायणव्याख्या क्वचित्पदस्य वाक्यस्य ऋचो वा स्वीयकर्मपरतासाधनायापि नोपयुक्ता भवतु, नावश्या वा भवतु, कतिपयेषु स्थलेषु तेन निष्पीडिता अर्था असङ्गता वा भवन्तु । तथाविधानि स्थलानि यथावसरं दर्शयिष्यामः । परं तु इदं सर्वमस्माकमुपेक्ष्यम् । विस्तरशक्त्यत्र तत्र अर्थानुपपत्तयो दृश्यमाना अपि समासेन वहिर्भाग-तदनुसृद्ध-देवतादिपक्षसमर्थकं तदीयं मन्त्रव्याख्यानमतमभ्युपगच्छामः । मन्त्रार्थ-आन्तर्यस्तु गुप्तः, यस्य बाह्यार्थः कञ्चुकन्दयतिष्ठते । आरण्यकसंहितानां ब्राह्मणानां युगादत्यन्तप्राचीनं मन्त्रद्रष्टृणां युगम् । तेषां गहनतत्त्वविदां गूढभाषया गोपितानां गोप्यानां कोशः ऋग्वेदः । तेषां ऋक्सूक्तानां समुदायमेव ऋग्वेदसंहितामाचक्ष्महे । तानि पुनः सूक्तानि नासत्परिचितानीव कवित्वानीति बोध्यम् । प्रत्युत, साक्षात्कृतधर्माणां ऋषीणां श्रवणादर्शनाच्च निर्गता ऋचो मन्त्रद्रष्टव्य इति चिरन्तनं व्यपदेशं भजन्ते । प्रादुर्भावप्रभावतः शब्दतोऽर्थतः नादपरिष्पन्दविशेषतश्च मन्त्राणां वीर्यवत्त्वं दृष्टफलकत्वं च सुप्रसिद्धे । ऋषेर्मन्त्रद्रष्टु रन्येषां च पुरुषार्थसाधनायालौकिकोपायभूतो मन्त्र इति प्राचामाचार्याणां मतं अस्मदभिमतम् । एषां मन्त्राणां द्वावर्थौ भवतः इति प्रागुक्तम् । तत्र अन्तरर्थ आन्तरङ्गिक आध्यात्मिको वा परमार्थसत्यः । इदं च रहस्यमृषीणां विदितं, तच्छिष्याणां च । ये च गुरुभ्यो महर्षिभ्यो दीक्षां लब्ध्वा अन्तरङ्गशोधनसाधनादिभिः अन्तर्यजनाय शिक्षिताः । देवेभ्यः स्वीयं सर्वस्वं समर्प्य तैः प्रतिदत्तमादाय अव्यात्मान्मुञ्चत्या अधिलोकाधिदैवतसम्पत्तिं प्रापुः ॥

अन्योऽर्थो बाह्यः स्थूलश्च जनसामान्योपयोगायावस्थितः, देवताराधनार्थं मनुष्यमानेषु यागेषु प्रयोजनवान् भवति । एवं अर्थद्वयवान् प्रयुक्तः शब्दो मन्त्रेषु । स चोपाय आवश्यकोऽभूत्, येन वेदरहस्यज्ञानादिकं अनधिकारिभ्यो रक्षितम् । अपक्वः

संस्कारशून्यः साधारणो जनः अज्ञानाद् दुर्विनियोगाद्वा विपत्तिशरव्यतां मा गमदिति रहस्यार्थस्तस्मात् संवृत्य गोपितः । कथं नु खलु अपरिपक्वं दुर्बलं जनसामान्यं अध्यात्म-निर्व्यवसायं आत्मार्थजीवनाय देवार्थशरीरयात्रायै वा साधिकारं भवेत् ?

एवं अर्थद्वयवच्छब्दप्रयोगव्यवस्था विचारपूर्वकं साधिताऽपि अनायासेन स्वभावतो निष्पादितेति बोध्यम् । विचारपूर्विका प्रयोगव्यवस्थेति चेत् कथं स्वभावतः श्रम-विरहं साधिता स्यादिति वक्तुं युक्तमिति विरोधशङ्का मा भूत् । अत्र आदिकालिकभाषा-स्वरूपोदयोपचयान् विमृशेम । यद्यपि चतुष्टयी शब्दानां प्रवृत्तिरिति महाभाष्यवाक्यानुसारेण जातिक्रियागुणद्रव्येषु वा जातौ वा शब्दः सङ्केतितो भवति, तथाऽपि आदिकाले मानुषाणां भाषा न यदृच्छया सङ्केतमूला अर्थप्रत्यायिकाऽभूदिति मन्तव्यम् । ✓ स च सङ्केतः नियतशब्दार्थमम्बन्धरूपः ईश्वरेच्छेत्येके । अस्य शब्दस्य अयमेव नियतोऽर्थः इत्यस्य सारांशाभिप्रायः । यद्यपि शब्दार्थमम्बन्धो नियत इति व्यवहारसिद्धः सर्वमम्मतोऽङ्गीकर्तव्यः, तथाऽपि महाजनैः तेषां प्रमुखैर्वा सम्भूय अस्य शब्दस्य अयमर्थ इति सङ्केतो निर्णीतो बहोः कालादागतः इति नोपपन्नम् । वृद्धपरम्परागतः सङ्केत ईश्वरेच्छा वा भवतु, महाजननिर्णीतो वा भवतु, उभयथाऽप्यनुपपत्तिर्दृश्यते निरङ्कुशस्य यदृच्छानिर्णयस्य निर्धुक्तिरस्यासम्भवात् । नियतस्य शब्दार्थमम्बन्धस्य रूढत्वादेव सङ्केतसिद्धिर्द्रष्टव्या । सास्त्रा-लाङ्गल-खुर-रुक्नुद विषाणार्थरूपे गोशब्दः सङ्केत्यते । अस्मिन्नेव इदं गोपदं प्रयोक्तव्यमिति न केनापि नियमो विहितः । यदनुसारेण सिद्धः सङ्केत इति शक्यं वदितुम् । रूढत्वात् सिद्धः सङ्केत इत्यत्र न कस्यापि स्यादाक्षेपः । कथं पुनर्निषेतेष्वर्थेषु रूढाः शब्दा इति न्यायः प्रश्नः । रूढिर्नाम निषेधा प्रसिद्धिः । श्रुणुणे वर्त्मन्यभ्यासवलात् प्रसिद्धौ सत्यां, नियतत्वं प्रयोगवाहुल्यादनर्थान्तरं भवतीति बोध्यम् ॥

कथं तर्हि नियतः प्रयोगविशेषः लब्धप्रचारो भवति, किं वा मूलं निर्दिष्टस्य नियतप्रयोगस्य ? अस्योत्तरं शब्दमूल-स्वरूपज्ञानायत्तं वक्तव्यम् । बाह्याम्बन्तरेन्द्रियाधीनानुभवानां शरीराभिवायुसंयोगज निर्माथेन नाडीप्रत्युद्गोधस्याविष्कृतिरेव मानुषी वाक् श्रोत्रग्राह्या अर्थोद्गोधाय प्रभवति । आदौ पुरायुगेऽपि मानुषी भाषा न सङ्केतपदं आरूढा ।

सामान्यजनानां बहिर्भवनप्रत्यक्षानुभवानां, तथा महर्षीणां आभ्यन्तरसाक्षात्कार-दर्शन-
 श्रवणाद्यनुभवानां च शारीरकनाडीप्रत्युद्बोधस्य कण्ठध्वन्यात्मना निर्गमनमेव पुराका-
 लिक-मानुष्यकभाषितमिति ग्राह्यम् । बहिरन्तर्वा कस्मिन्नप्यर्थेऽनुभूते, तद्वाहिण्या हृदय-
 स्थया बुद्ध्या (अप्राकृतानां) केवलनाडीमयान्तःशरीरस्थया कयाऽपि प्रज्ञया (प्राकृतानां
 वा,) प्रेरिता प्रतियोधाविष्कृतिः अकारादिवर्णात्मिका वागिति कीर्त्यते । नानन्तर-
 कालेष्विव अस्मिन्नर्थे अयं शब्दो वर्तते इति बुद्धिस्थः सङ्केतः परिनिष्पन्न आद्येषु युगेषु ।
 प्राणिनां यथा “जायते अस्ति” इत्यादिपटुभावविकारो लोकसिद्धः, तथा भाषायाश्च
 उद्भवाम्बुदयादिषु प्रवृत्तेषु शब्दार्थसम्बन्ध-नियमजन्या रूढिः सिद्धा भवति । सूक्ष्म-
 विचारसापेक्षोऽयं विषयः भाषातत्त्वविदां सुगमः । अन्यत्रास्माभिः “स्फोटसिद्धि-
 प्रकाशे” विचार्यते इत्यत्र यावदवश्यं सारांशमेव ब्रूमहे । वेदयुगे प्राणवीर्यसम्पन्नः
 शब्दः धातुर्थमजहत् स्वजातिगुणादिकं प्रत्यापयन् एव प्रवृत्तः । एकस्मिन्नर्थे बहवः
 शब्दाः एकस्य शब्दस्य बहवोऽर्थाश्च पदानां यौगिकत्वादेव प्रयोगवशात् परिनिष्ठिताः ।
 अस्मादेव हेतोर्धातूनां बहुवर्धत्तं भणन्ति । ‘संयोगो विप्रयोगश्च साहचर्यं विरोधिता
 प्रकरणम्’ इत्यादिभिर्वाचकत्वे नियन्त्रिते, व्यवहारसौकर्यं सम्पादितम्, अखालङ्कारिक-
 शासनस्य मूलं वेदे द्रष्टव्यम् । यद्यपि वैदिकपदानां प्रयोगवशात् काचन रूढिश्च निष्पन्ना,
 तथाऽपि यौगिकत्वं न केवलं न व्याहतम्, किं तु तदेव शब्दस्य प्राणवदवस्थितम् ।
 अपरं च, गत्यर्थादिषु धातुषु शतशो वर्तमानेषु वस्तुतः गतिविशेषादिष्वर्थेष्वेव वर्तन्ते ।
 यथा वा सम्प्रति संस्कृतभाषायां व्यवहारे “ब्राह्मणं भोजय, गां चारय” इति वक्तव्ये,
 चरणभोजने समानधातुर्थे इति कृत्वा ‘ब्राह्मणं चारय, गां भोजय’ इति अविशेषेण न
 प्रयुज्यमहे । एवं विशेषतः पदप्रयोगवैशिष्ट्यं द्रष्टव्यम् । वैदिकपदानां समानधातुर्थानां
 सूक्ष्मो भेदः प्रायेण विनष्टः इत्यद्धा । तथा बहुस्यलकृशलपरीक्षणेन यावल्लब्धानि
 ग्राह्याणि । एवं व्यवहारसौलभ्यसम्पादिकां काञ्चन रूढिं प्राप्तान्यपि वैदिकानि पदानि
 प्राधान्येन यौगिकान्येवेति अत्र भवति रहस्यांशः । अग्नीन्दादीनि पदानि देवताविशेषेषु
 रूढान्यपि बहुषु स्थलेषु गुणवाचकानीव प्रयुज्यन्ते । ‘अङ्गिरस्तमा’ ‘इन्द्रतमा’ इत्या-
 दयः शब्दाः पदानां यौगिकत्वं द्योतयन्ति । यानि संज्ञापदानि रूढानि, तान्यपि गुण-
 वैशिष्ट्यं व्यञ्जयन्ति । एतादृशी वेदभाषादशैव अनन्तरकालेषु संस्कृतभाषायाः श्लेष-
 नाहुल्याय अकल्पित । वेदे अपत्तसिद्धः कचिद् द्वयर्थो बहुर्थो वा प्रायः शब्दः ।

संस्कृतभाषायां तु प्रायो बुद्धिपूर्वकं निष्पाद्यन्ते, श्लिष्टाः शब्दाः । एवं ऋग्वेदसंहिता-
भाषाया आद्या दशा ऋचां द्वयर्थताममर्थनाय अनुकूलाऽभूदिति बोध्यम् ॥

सैषा किल तेषां ऋषीणां ऋग्भाषायाः प्रक्रिया । यया मन्त्राणां अन्तर्वहियार्थः
शक्योऽभवदुपपादयितुम् । यथा स्थूलो बाह्यार्थः प्राकृतान् पदार्थान् आवेदयति,
✓ तथा आन्तरः सूक्ष्मोऽर्थः आन्तरङ्गिणान् आध्यात्मिकान् प्रकृतिगतोत्तमांश-सम्बद्धान्
गूढभावान् लक्षयति । यतो बाह्या सर्वाऽपि सत्ता आन्तरसत्तायाः सङ्केतभूतेति प्राचा
आसीद् दृष्टिरिति पूर्वोक्तं मवधेयम् । नेयं केवलं वेददर्पिणामेव बहिर्भुवने सङ्केतबुद्धिः
आसीत्, अपि तु अन्यत्रापि भूमण्डले मानुष्यकस्य आदिमायां दशायां परिदृश्यमाने
स्थूले जगति सङ्केतदृष्टिरामीद् इत्यवगन्तव्यम् । यदि पुरातनमंशोधनमतबलेन पर्या-
लोचयेम तदा निस्मंशयमिदं मवगतं स्यात् । अधुनातन विज्ञानाभ्युदयावस्थापेक्षया
अपक्वा प्राकृतदशा भवतु नाम सा आद्यानां मानुषाणां, भवन्तु वा ते यथाजातावस्थया
निष्ठिताः, भवन्तु वा पुनस्ते वाणिज्यव्यवसायादिवाते प्राप्ता अप्राप्ता वा — इदं तु
सर्वत्र तेपु पश्यामः । तस्यां आदिमावस्थायां मानवस्य सङ्घस्य गाढा दैवचिन्ता, साम-
यिके धर्मे भावनाचलं अतुल्यं, देवतास्तिक्यव्यापारेषु कश्चन अशिक्षितः सहजबोधः,
भावनावैशाल्यसनाथं अन्तस्संवेदनं वा परिदृश्यते । यदा कालपरिपाकवशान्मानुष्यके
चर्कनिविष्टा मतिः विचारशीलता धीव्यवसायश्च पदं लभन्ते, तदा बौद्धं व्यक्तिसत्ताव्य-
युगं प्रवर्तते, निवर्तते च अन्तस्संवेदन-अशिक्षितबोधभावनाप्रधानं साङ्केतिकं युगम् ।
तच्च निवृत्तमाद्यं प्राकृतं वा युगं साङ्केतिकं ब्रूमः । यतः समस्तं बाह्यं भुवनं पृथक्
कृत्स्नशश्च अन्तरस्य प्रपञ्चस्य सङ्केतभूतं विलोकितम् । नेह सङ्केतपदं शास्त्रमर्यादानुसारेण
शब्दार्थसाक्षात्सम्बन्धरूप-वृत्तिपदवेदनीयं ईश्वरेच्छापरं वा प्रयुज्यते । सामान्यार्थे
✓ लोकोप्यवहारसिद्धे प्रायशो गौण्या वृत्त्या लभ्ये लक्ष्यलक्षणसम्बन्धे प्रयुज्यते । यथा
आपुर्घृतं मित्यादौ घृतं बल्यमिति विवक्षा पूर्वेषाम्, तथा अश्वादयः चलादीनां लक्षका
भवन्तीति सङ्केतार्थविवरणे स्पष्टीभविव्यति । तस्मात् आदिपुरुषाणां सर्वाणि वस्तूनि
सर्वं च जगत् (सर्वे तेषामाचाराः, सामायिकधर्मः, सामुदायिकोत्सवाश्च) सङ्केतभूतानीं
✓ त्युक्तेरयं भाशयः । यो यः पदार्थः स्थूलरूपतया बहिरवस्थितः तस्य तस्य सदृशः
अतिरूपकोऽन्तरर्थो वर्तते, यस्यैव सूक्ष्मस्य बाह्यं स्थूलं सङ्केतपदवाच्यं ब्रूमः । सङ्केतार्थः

निर्णयस्तु भूयो वैदिकपदानां यौगिकत्वादेव लभ्यते । क्वचिद्गोण्या वृत्त्या, क्वचिन्मन्त्रेषु मन्त्रकृतां देवतादिदर्शनविधानिर्वर्णनाद् अवगतैर्विम्बविशेषैश्चेत्यलम् । सङ्केतव्यवसां अधिकृत्य पुरस्ताद्वितीयखण्डे विचारः प्रसङ्ग्यते ॥

यहिः सर्वं मन्तरर्थस्य सङ्केतभूतमित्युक्तम् । तस्माद् वहिर्यागोऽपि सङ्केतो भवति अन्तर्यजनस्य । तर्हि प्रथमं यागस्य सङ्केतार्थं प्रतिपाद्य ततः परं साङ्केतिकं समयानु-
 सारेण के वा लोकाः कानि स्वरूपाणि देवानां व्यापाराश्च इत्यादीनि विचारयामः ।
 चत्वारो भवन्ति यागस्य मुख्यांशाः, यजमानः, ऋत्विजः, द्रव्यत्यागः, फलानि यज-
 नस्य चेति । तत्र यजमानो यजनाय प्रवृत्तः मूर्तिमान् जीव आत्मा । ऋत्विजो याज्ञि-
 कानि कर्माणि यथास्थानं यथाकालं निर्वहन्तो यज्ञस्य प्रारम्भात् समाप्तिं यावत् यजमानं
 उपकुर्वन्ति । ऋतौ काले यजन्ते यष्टारः इत्यवयवार्थं उपपद्यते । होत्रध्वर्युर्द्रावृ-
 त्त्रद्वाख्याः चत्वार एषां गणाः सोमयागे । एकैकस्मिन् चत्वार ऋत्विजस्तस्मात् ते षोडश
 भवन्ति सर्वेऽप्याहृत्य । अस्य विस्तरस्य इह अनुपयोगात्तेषां प्रधानलिङ्गनाम्नां पदा-
 र्थोल्लेखनद्वारेण तज्यापारान् गृढार्थपक्षे व्याहरिष्यामः । चतुर्णां गणानां माद्यो होतृ-
 गणः । ऋचः शंसति होता । ऋग्भिराह्वानं देवानां अनेन निर्वर्त्यते । तस्मादाह्वाता
 होतेत्यनर्थान्तरम् । देवीं वाचं आग्निष्कुर्वाणानां शचां उच्चारणात् देवानुपस्थापयति
 सः । अन्तर्यजने सुगमोऽयं भावः । तादृशो होता देव एव न मानुषः पुरोहितः ।
 देवमेव यथार्थं पुरोहितं मन्यन्ते ब्राह्मणानि । त्रीन् भूरादिलोकान् पुरोधातृन् अग्नि-
 वाय्वादित्यान् पुरोहितांश्च याज्ञिकाः पठन्ति । तथा च ऐतरेयिणः समामनन्ति—
 “यो ह वै त्रीन् पुरोहितान् त्रीन् पुरोधातृन् वेदं स ब्राह्मणः पुरोहितः” (ऐ. मा. ८-२०)
 देवानामेव वस्तुतः पौरोहित्यमिति यो जानाति तस्यैव मानुषस्य पौरोहित्याधिकार इति
 भावः । एवं कर्मतन्त्रपरेषु ब्राह्मणेषु तत्र तत्र ज्ञानैकगम्यानि रहस्यानि निक्षिप्तानीति
 निदर्शनमात्रमत्र प्रसक्तिवशात् सूचितम् । अत एव अग्निं “पुरोहितं देवं ऋत्विजं
 होतारम्” गायति आदिवेदस्यादिमा माधुच्छन्दसी मन्त्रदृष्टिः । स ऋग्भिर्देवानां दूतः
 भर्त्सेष्वमर्त्य इति शतकृतो वेदे गीतः ॥

अध्वर्युर्द्वितीयः यजुर्वेदाधारः, स हि यजुर्भिर्याजयति यज्ञतन्त्रानुसारेणान्यान्
 ऋत्विजो नयति, यजनक्रियानिर्वाही-क्रियादक्षः तदधीनमेव सर्वथा यज्ञनिर्वर्तनम् ।

अयमपि देवो मातरिश्वा वायुर्येन जगत्प्राणेन सर्वक्रियाणां सम्भवः । अन्तरर्थः सुगमः प्राणदेवपरः, सर्वदेवताकार्यानुकूलक्रियां अन्तर्यजने साधयत्यन्त रघ्वर्युर्वायुः । यद्यपि अध्वरशब्दो यज्ञपर्यायत्वेन प्रसिद्धः, तथाऽपि अवयवार्थमजहत् अध्वानं राति दत्ते इति यात्रारूपतयाऽध्वरो वर्ण्यते वेदे । तथाविधमध्वरं गच्छति कामयते वा अध्वर्युः क्रिया-दक्षः । सर्वेषु देवेषु ऋतियूपेष्वयमेव अध्वरपद-वाच्ययात्रायां सर्वकार्यनिर्वाहकः ॥

उद्गाता- साम गायति । अयं देवान् आनन्दयति साम्नां गानेन । गूढार्थपक्षे, अयं आदित्यो देवः उद्गीथेन सर्वदेवप्रीणनेन गानेन स्वरन् यजमानस्य विविधसङ्कटा-पायदोषादीन् निवारयन् तं स्वस्थं पित्राय समुन्नयत्यमृतं सत्यं आनन्दम् । अन्ते ब्रह्मा-स साक्षी सर्वस्यापि यज्ञकर्म-कलापस्य, ददात्यनुज्ञां कर्मणां प्रवर्तने, यथाकालं अनुज्ञाक्षरं उचरति स्थाने, न स्थानाचलति, मौन मास्थाय आकर्मपरिसमाप्ति मन्त्रतन्त्र-क्रियालोप-न्यूनातिरिक्तेभ्यो रक्षति याज्ञिकं कर्मेति ब्रह्मार्त्सिज्य-संश्लेषः । आन्तरस्तु भावः सुघटः । निरावरणः स्पष्टश्च सङ्केतार्थः । अयं च देवो मन्त्राणां अभिमानी, मन्त्राश्च वेदे ब्रह्माणीति प्रसिद्धिः । अत एव ब्रह्मणस्पतिमेन्नाधिदेवता । छन्दसा मन्त्राणां मूल-प्रकृतिः प्रणवः अनुज्ञाक्षरपदधेदनीयः ओङ्कारपदवाच्यः स एव सर्वमन्त्रप्रादुर्भाव-मूल-स्थानभूतां आद्यां वाचं आविष्करोति । तस्मात्तदायत्त समस्त-दैवतमन्त्राधिदेवता ब्रह्मण-स्पतिरेव आदौ अन्ते च सर्वत्र परमेण मौनेन यजमानस्यान्तर्यजनेन एकेन अक्षरेणानु-गृह्णातीत्यवगन्तव्यम् ॥

अथ द्रव्याण्यपि सङ्केतभूतानि ग्राह्याणि । यथा ऋत्विङ्नाम निर्वचनादिभिः तेषां मन्तर्यजने देवतादि-सङ्केतार्थो ज्ञायते, तथा कर्मणि देवेभ्योऽर्घ्यमाणानि द्रव्याणि यजमान-स्वभूतानि घृतादीन्यपि सङ्केतात्मकानि अवयवार्थानुगमाद् अन्वेतव्यानि । गौः इति घेनुः रश्मिनाम च भवति । तस्माद्द्रव्यं कान्तिमत् प्रकाशं ज्ञानलक्षणं बोध्यम् । गव्यं घृतं हविरादय एवमेव देवार्थं दीयमानाः यजमान स्वभूताः ग्राह्याः । ऊष्म-दीप्त्य-र्थात्समानधातोर्निष्पन्नानि घृतधर्मघृणिपदानि । “घृतम्” अन्तःप्रसादरूपः प्रकाशः । दाने अदने च वर्तते जुहोतिर्धातुः । यद्दीयते यजमानेन देवेभ्यः, यच्च देवानां आस्-भूतेन मर्त्येष्वसामु प्रथमजेनामर्त्येन अग्निना अद्यते, तद्विः स हवः । एवमन्यानि

✓ निर्णयस्तु भूयो वैदिकपदानां यौगिकतादेव लभ्यते । कचिद्गोण्या वृत्त्या, कचिन्मन्त्रेषु मन्त्रकृतां देवतादिदर्शनविधानिर्वर्णनाद् अवगर्तैर्विम्बविशेषैश्चेत्यलम् । सङ्केतव्यवस्थां अधिकृत्य पुरस्ताद्वितीयखण्डे विचारः प्रसङ्ग्यते ॥

वहिः सर्व मन्तरर्थस्य सङ्केतभूत मित्युक्तम् । तस्माद् वहिर्यागोऽपि सङ्केतो भवति अन्तर्यजनस्य । तर्हि प्रथमं यागस्य सङ्केतार्थं प्रतिपाद्य ततः परं साङ्केतिक समया-
 न्तरेण के वा लोकाः कानि स्वरूपाणि देवानां व्यापाराश्च इत्यादीनि विचारयामः ।
 चत्वारो भवन्ति यागस्य मुख्यांशाः, यजमानः, ऋत्विजः, द्रव्यत्यागः, फलानि यज-
 नस्य चेति । तत्र यजमानो यजनाय प्रवृत्तः मूर्तिमान् जीव आत्मा । ऋत्विजो याज्ञि-
 कानि कर्माणि यथास्थानं यथाकालं निर्वहन्तो यज्ञस्य प्रारम्भात् समाप्तिं यावत् यजमानं
 उपकुर्वन्ति । ऋतौ काले यजन्ते यष्टारः इत्यवयवार्थ उपपद्यते । होत्रध्वर्युद्गातृ-
 ब्रह्मरूपाः चत्वार एषां गणाः सोमयागे । एकैकस्मिन् चत्वार ऋत्विजस्तस्मात् ते षोडश
 भवन्ति सर्वेऽप्याहृत्य । अस्य विस्तरस्य इह अनुपयोगात्तेषां प्रधानलिङ्गानां पदा-
 र्थोल्लेखनद्वारेण तद्वापारान् गूढार्थपक्षे व्याहरिष्यामः । चतुर्णां गणानां माद्यो होतृ-
 गणः । ऋचः शंसति होता । ऋग्भिराह्वानं देवानां अनेन निर्वर्त्यते । तस्मादाह्वाता
 होतेत्यनर्थान्तरम् । देवीं वाचं आविष्कुर्वाणानां ऋचां उच्चारणात् देवानुपस्थापयति
 सः । अन्तर्यजने सुगमोऽयं भावः । तादृशो होता देव एव न मानुषः पुरोहितः ।
 देवमेव यथार्थं पुरोहितं मन्यन्ते ब्राह्मणानि । त्रीन् भूरादिलोकान् पुरोधातृन् अग्नि-
 वाग्यादित्यान् पुरोहितांश्च याज्ञिकाः पठन्ति । तथा च ऐतरेयिणः समामनन्ति—
 “यो ह वै त्रीन् पुरोहितान् त्रीन् पुरोधातृन् वेद स ब्राह्मणः पुरोहितः” (ऐ. भा. ८-२०)
 देवानामेव वस्तुतः पौरोहित्यमिति यो जानाति तस्मैव मानुषस्य पौरोहित्याधिकार इति
 भावः । एवं कर्मतन्त्रपरेषु ब्राह्मणेषु तत्र तत्र ज्ञानैकगम्यानि रहस्यानि निक्षिप्तानीति
 निदर्शनमात्रमत्र प्रसक्तिवशात् सूचितम् । अत एव अग्निं “पुरोहितं देवं ऋत्विजं
 होतारम्” गायति आदिवेदस्यादिमा माधुच्छन्दसी मन्त्रदृष्टिः । स ह्यग्निर्देवानां दूतः
 मर्त्येष्वमर्त्य इति श्रुतकृत्स्नो वेदे गीतः ॥

अध्वर्युर्द्वितीयः यजुर्वेदाधारः, स हि यजुर्भिर्याजयति यज्ञतन्त्रानुसारेणा-यान्
 ऋत्विजो नयति; यजनक्रियानिर्वाही-क्रियादक्षः तदधीनमेव सर्वथा यज्ञनिर्वर्तनम् ।

अयमपि देवो मातरिश्वा वायुर्येन जगत्प्राणेन सर्वक्रियाणां सम्भवः । अन्तरर्थः सुगमः प्राणदेवपरः, सर्वदेवताकार्यानुकूलक्रियां अन्तर्यजने साधयत्यन्त रध्वर्युर्वायुः । यद्यपि अध्वरशब्दो यज्ञपर्यायत्वेन प्रसिद्धः, तथाऽपि अवयवार्थमजहत् अध्वानं राति दत्ते इति यात्रारूपतयाऽध्वरो वर्ण्यते वेदे । तथाविधमध्वरं गच्छति कामयते वा अध्वर्युः क्रियादक्षः । सर्वेषु देवेषु श्रुतिप्रपेक्ष्यमेव अध्वरपद-वाच्ययात्रायां सर्वकार्यनिर्वाहकः ॥

उद्गाता- साम गायति । अयं देवान् आनन्दयति साम्नां गानेन । गूढार्थपक्षे, अयं आदित्यो देवः उद्गीथेन सर्वदेवप्रीणनेन गानेन स्वरन् यजमानस्य विविधसङ्कटापायदोषादीन् निवारयन् तं स्वस्य विधाय समुन्नयत्यमृतं सत्यं आनन्दम् । अन्ते ब्रह्मा-स साक्षी सर्वस्यापि यज्ञकर्म-कलापस्य, ददात्यनुज्ञां कर्मणां प्रवर्तने, यथाकालं अनुज्ञाक्षरं उच्चरति स्थाने, न स्थानाच्चलति, मौन मास्थाय आकर्मपरिसमाप्ति मन्त्रतन्त्र-क्रियालोप-न्यूनातिरिक्तेभ्यो रक्षति याज्ञिकं कर्मेति ब्रह्मार्तिज्य-संक्षेपः । आन्तरस्तु भावः सुघटः । निरावरणः स्पष्टश्च सङ्केतार्थः । अयं च देवो मन्त्राणां अभिमानी, मन्त्राश्च वेदे ब्रह्माणीति प्रसिद्धिः । अत एव ब्रह्मणस्पतिमेन्त्राधिदेवता । छन्दसां मन्त्राणां मूल-प्रकृतिः प्रणवः अनुज्ञाक्षरपदवेदनीयः ओङ्कारपदवाच्यः स एव सर्वमन्त्रप्रादुर्भाव-मूल-स्थानभूतां आद्यां वाचं आविष्करोति । तस्मात्तदायत्त-समस्त-दैवतमन्त्राधिदेवता ब्रह्मणस्पतिरेव आदौ अन्ते च सर्वत्र परमेण मौनेन यजमानस्यान्तर्यजनं एकेन अक्षरेणानु-गृह्णातीत्यवगन्तव्यम् ॥

अथ द्रव्याण्यपि सङ्केतभूतानि ग्राह्याणि । यथा श्रुतिङ्नाम-निर्वचनादिभिः तेषां मन्तर्यजने देवतादि-सङ्केतार्थो ज्ञायते, तथा कर्मणि देवेभ्योऽर्घ्यमाणानि द्रव्याणि यजमान-स्वभूतानि घृतादीन्यपि सङ्केतात्मकानि अवयवार्थानुगमाद् अन्वेतव्यानि । गौः इति घेनुः रश्मिनाम च भवति । तस्माद्द्रव्यं कान्तिमत् प्रकाशं ज्ञानलक्षणं बोध्यम् । गव्य-घृत-हविरादय एवमेव देवार्थं दीयमानाः यजमान-स्वभूताः ग्राह्याः । ऊष्म-दीप्त्य-र्यात्समानघातोर्निष्पन्नानि घृतधर्मघृणिपदानि । “घृतम्” अन्तःप्रसादरूपः प्रकाशः । दाने अदने च वर्तते जुहोतिर्घातुः । यदीयते यजमानेन देवेभ्यः, यद्य देवानां आस्व-भूतेन मर्त्येष्वस्मासु प्रथमजेनामर्त्येन अग्निना अघते, तद्विः स हवः । एवमन्यानि

द्रव्याणि बाह्यानि यजमानोपार्जित-ज्ञान-क्रिया-सुख-भोग-साधनानां सङ्केत-भूतानि
देवेभ्यो दीयन्ते ॥

एवं फलान्यपि सङ्केतार्थ-वेदनीयानि भवन्ति । कर्मफल-आत्मकः गवाश्वलामः
शश्वत् कीर्त्यते । गौः प्रकाशलक्षणं ज्ञानं, अश्वश्च बलोलक्षणं क्रियाशक्तिसामर्थ्यं
सङ्केतयतः । अन्यानि वैदिकपदानि सङ्केतार्थेषु वर्तन्ते । यज्ञः सर्वोऽपि साङ्गः सङ्के-
तार्थेषु ग्राह्य इत्यावेदयितुं उक्तान्युदाहरणान्यलम् । सूक्तमन्त्रस्यपदानां यौगिकत्वं चैतन्मत्तं
पोषयतीत्यवधेयम् । अन्यानि कानिचित्पदानि अन्तःकरणसम्बन्धीन्येव प्रथन्ते ।
कर्मपरतया मन्त्राणां व्याख्याने बहुत्र ग्राह्य-स्थूलार्थोपपत्तिर्दुर्घटा । अन्तरर्थे तु सर्वत्र
सुतरां उपपत्तिरिति पुरस्तादन्यत्रोदाहरिष्यामः ॥

वेदसङ्केतार्थ-पक्षोपन्यासः समासेनाधियज्ञं समाप्तः । अथाधिलोकं पश्यामः ।
तत्र प्रथमं त्रयो लोकाः भूर्भुवस्सुवरिति व्याहृतित्रयेणाभिहिताः । भूरिति पृथ्वी, भुव
इत्यन्तरिक्षम्, सुव इति द्यौः स्वर्गापरपर्याया । तदूर्ध्वं मह इति चतुर्थी व्याहृतिं बृहद्-
दिवमामनन्ति । ततः परमपि जन-तपः-सत्याख्यास्तिस्रो व्याहृतीरकृतक-लोकत्रयाभि-
धायिनीः कीर्तयन्ति । यद्यपि वेदे सप्ततत्त्वात्मकं सत्त्वं सद्रस्तु वा, सप्ततत्त्वात्मिका
ब्रह्माण्डव्यवस्थेति सप्तधा सत्तां चित्तिं शक्तिं चिच्छक्तिं वा लोकान् लोकाध्यक्षान् वा
सप्तसानवः सप्तसिन्धवः सप्तस्वसारः सप्तरश्मयः सप्तर्षय इत्यामनन्ति, तथाऽपि प्रथमं
भूरादिव्याहृतित्रयलक्षितं लोकत्रयं तत्सम्बन्धिनीर्देवताश्च शश्वत् कीर्तयन्ति । यतस्त्रय इमे
लोकाः पृथिव्यादय एव प्राधान्येनास्माकं सम्बन्धिनः, ऊर्ध्व-लोकापेक्षया सन्निकृष्टाश्च
भवन्ति । इदं च त्रैलोक्यं अपरार्थमिति व्यपदेशं भजते । अत एव नेदिष्टं भुवोऽधि-
ष्ठातारं अग्निं भूयस् ऋचः स्तुवन्ति । सर्वेषामस्य त्रैलोक्यस्य देवानां राजानमिन्द्रं
भूयिष्ठा ऋचः कीर्तयन्ति । एतेभ्यो लोकेभ्यो देवेभ्यश्च परस्तात् परमे परार्थे आजमानः
सर्वे एक एव सर्वेषां देवानां लोकानां च देवः वेदे प्रतिपादितः, यमधिगन्तुं सर्वाणि
तपांसि तप्यन्ते, यज्ञाश्च इज्यन्ते । तत्तादृशं भगवन्तं सवितारं स्तुवन्त्य ऋचः स्वल्प-
सङ्ख्याका एव भवन्ति । अस्मदीयत्रैलोक्यदेवा एव प्राधान्येन यज्ञभागस्वामिनो भवन्ति ॥

आर्षोऽयं त्रैलोक्यविभागः भूमिरन्तरिक्षं द्यौरिति । इदं च बाह्यं भुवनत्रयं तत्सदृशस्य
अन्तरस्य त्रिकस्य सङ्केतभूतं अवगन्तव्यम् । तत्र भूरित्ययं लोकः भौतिक इन्द्रियार्थः

अन्नमयाख्य-स्थूलजाग्रत्प्रज्ञाविशेषभूमेः सङ्केतो भवति । बहिर्भुवनानपेक्षस्य स्वतन्त्रतयाऽवस्थितस्य शुद्धमनस्तत्त्वप्रधानस्य प्रज्ञाविशेषस्य द्यौः सङ्केतो भवति । उभयोर्द्यावापृथिव्योः मध्यवर्ती उभयोरन्नमय-मनोमय-प्रज्ञाविशेषयोः सन्धिभूतः प्राणः प्रज्ञागर्भितशक्तिविशेषः भुव इत्यन्तरिक्षेण सङ्केतितो भवति । एवं अन्न-प्राण-मनस्तत्त्वानां विलसितान्येव अध्यषण्डं अधिषिण्डं च भूर्भुवस्सुवरिति व्याहृतित्रय-प्रतिपादितं त्रैलोक्यं इति लोकसङ्केतसार-व्याहार इत्यलम् ॥

अथ देवानधिकृत्य, विश्वस्यां प्रकृतौ अस्माखन्तर्वा बहिर्ब्रह्माण्डे वा यानि शक्ति-विलसितानि सृष्ट्यादिकार्यनियन्त्रीनि लक्ष्यन्ते तानि सर्वाणि देवानां वर्तनानि भवन्ति । अर्थात् देवास्सर्गे शक्तिविशेषा इत्युक्तं भवति । स्थूलपक्षे इन्द्रः पर्जन्यात्मा देवः, सूक्ष्मपक्षे सखायस्तस्य मरुतो वायव्याः, सूर्यस्तेजःपिण्डमण्डलात्मा, उपः अरुणोदयस्वरूपिणी, अग्निरूष्म-तेजस्तत्त्वात्मको भूतेषु पञ्चसु तृतीय इति सामान्यप्रत्ययः । अन्येषामपि देवानां स्वरूपाणि सन्दिग्धान्यपि क्वचित् कीर्त्यन्ते । यथा मित्रावरुणयो रहोरात्रात्मकतम् । अन्तरर्थस्वीकारे तेषां देवानां अध्यात्मवृत्तिविशेषप्रेरण-पोषण प्रकाशनादयो व्यापारास्तत्तन्नाम-निर्वचनादवगन्तव्याः । अपि च तत्र तत्र सूक्तेषु लिखितानां तत्तद्-वृत्तान्वाख्यानानां रूपक-दृष्टान्तात्मकतया लाक्षणिके वर्णने परीक्षिते, तेषां यथार्थ-स्वरूपव्यापाराः स्पष्टाः स्युः । देवाः सर्वेऽपि परस्मैकस्य देवस्य नामानीति निर्विवादम् । अपि तु न ते केवलं नामानि, शक्तयो मूर्तयश्च भवन्ति परमस्य देवस्य । अग्निर्नाम जुडधियः सामान्यजनस्य केवलं भूताग्निः, तेजस्तत्त्वात्मकं धर्मधर्मा प्राकृतं द्रव्यं स्यात् । अथवा याज्ञिकाग्निः अमानुषः पुरुषः कश्चन यजमानस्याभीष्टदायिनां एकः, यस्यानुग्रहाद्भावः, अश्वाः, प्रजाः, अन्नं, यशः, कान्ता, कनकं एवमन्यानि च भोग्यानि लभ्यन्ते । अन्तर्यजनदीक्षितस्य गूढार्थवेदिभस्तु अग्नेर्नामनिर्वचनानुसारेण दीप्तिशक्त्या-त्मिका देवतेति विदितं भवति । देवानां प्रथमोऽयं मस्मासु प्रबुद्धः । तस्य व्यक्ति-स्वरूपं मन्त्रवर्ण्येभ्योऽवगम्यते । सोऽग्रे तिष्ठन् नयत्यस्मान् पुरस्तात् पुरोहितः । स दूतो देवानां येन पुरो गच्छता अध्वगामिना वयं देवान् यथास्थानमधिगच्छेम । स मुखं देवानाम् । मुखमेव प्रथमं दृश्यते, अन्यानि पुनः परस्मैकस्याङ्गभूतानि दैवतानि परस्तात् स्थितानि । तस्मादग्निमुखेनैव विश्वदैवतसम्प्राप्तिर्भवति । स आस्यं भवति देवानां,

अस्माभिरर्प्यमाणं सर्वं तेन मुखेन देवाः स्वीकुर्वते । स कविक्रतुरस्मासु हृदये । साध्यवसायप्रज्ञारूपोऽयं हृदि स्थितोऽस्मासु । स साक्षात् सर्वदैवतप्रतिनिधिः हृद्गुहायां निहितः । यदा सुप्तोत्थितो ज्वलत्पूष्वरेताः तदा यजमानस्य कर्तव्यभारं स्वयं परिगृह्य तस्य सर्वस्वं देवेभ्यो दीयमानं यथाभागं देवान् प्रापयति । इदं चावधेयम् । सर्वं अध्यषण्डं अधिपिण्डं वा देवतायत्तम्, देवतास्वाम्यम् । अस्मासु प्रत्येकं सङ्कीर्णं च वर्तमानाः मनः-प्राण-अन्नाद्यास्तदवान्तरभेदार्थांशाः ब्रह्माण्डोपादानाः ब्रह्माण्डान्तर्भूताः ब्रह्माण्डाधिकारिकेषु देवेष्वधीना इति स्मर्तव्यम् । तस्माद्यजमानेनार्प्यमाणं सर्वं ज्ञान-क्रियादाध्य-भोगसाधनादिकं वस्तुतो देवस्वतर्प्येव देवेभ्यो दीयते, यन्न कोऽप्यंशः यजमानस्य वस्तुतः स्वीयो भवति, विश्वस्यापि देवस्वत्वात् । तस्मादन्ते यजमानः स्वात्मानं एव अर्पयति । ब्राह्मणान्यपि क्वचिदुपं यजमानं आह । आलभ्यः पशुरपि यजमान-प्रत्याम्नाय इत्यामनन्ति । यजनेन सर्वाभ्यो देवताभ्य आत्मानमेव निष्क्रीणीते यजमान इत्येवमर्थानि वाक्यानि ब्राह्मणेषु द्रष्टव्यानि । तथा चाहुरैतरेयिणः “यजमानो वै यूपः । यजमानः प्रस्तरः । अग्निर्वै देवयोनिः । सोऽग्नेर्देवयोन्या आहुतिभ्यः सम्भूय, हिरण्यशरीरः ऊर्ध्वः स्वर्गं लोकमेप्यति ” ॥ (२. ६. ३.) कौपीतकिनश्चामनन्ति “अग्नी-पोमयोर्वा एष आस्यमापद्यते यो दीक्षते तद्यदुपवसथे अग्नीपोमीयं पशुमालभते आत्म-निष्क्रीयणो ह्वास्य तेन आत्मानं निष्क्रीयानृणो भूत्वाऽथ यजते” (१०. ३.) इति । तथैव ऐतरेयब्राह्मणेषुपि “सर्वाभ्यो वा एष देवताभ्य आत्मानमालभते यो दीक्षते, अग्निः सर्वाः देवताः । स यदग्नीपोमीयं पशुमालभते सर्वाभ्य एव देवताभ्यः यजमानः आत्मानं निष्क्रीणीते” (२. ६. ३.) इति पठ्यते ॥

स एषोऽग्निर्विशेषां देवानां दूतो यथास्वं यज्ञभागान् भुञ्जतां मुखं भवति । स यजमाने प्रथमं प्राप्तजन्मा यज्ञे पुरोहितोऽग्रणीः, सर्वेश्वरस्य सनातनकुमारः, कामो हृच्छयः सर्वभूतानां ज्वलन्नूर्ध्व आरोहत्यारोहयति च यजमानम् । एवमिन्द्रो मित्रः चरुणः सोमोऽश्विनौ मरुत ऋभवः अन्ये च देवा यथास्थानं यथाधिकारं स्वानि कार्याणि निर्वहन्ति सवितुः परसैकस्य देवस्य । यस्यैतानि दैवतानि बहूनि नामानि व्यक्तान्यङ्ग-भूतानि मूर्तान्यमूर्तस्य । इह कानिचिदेषां निदर्शनार्थं मृदाहरामः । यदि हृदि कवि-क्रतुरस्मास्त्रिभिः सप्तजिह्वः सप्तधामाधिगामी मल्लेष्वमल्यः सततगमनशीलः अतिथिः

असाङ्गधाम्नः प्रस्थाय दिवमारोहति, दिवस्पतिरिन्द्रोऽपि बृहद्वलं देवानां दिव्यमनी-
मयाधिराजः विष्णुर्द्धिरवरोहन् अभीष्टजीवनदानैः पर्जन्यात्मना वर्षन् वृषा जीवन-
प्रकाशावरण-प्रतिबन्धान् वृत्रादीनसुरान् निहत्य आवृतानि बन्धितानि च सत्यानि
निरावरणानि निर्मुक्तानि विधाय परं सत्यं भगवन्तं सूर्यं साक्षात्कारयति ॥

सोमो रसाधिदेवता अमृतस्यानन्दस्य अधिष्ठाता । सर्गे सर्वेषामपि भूतानां
यः सारांशः रसः आनन्दमयः तं अमृतमादाय देवाः अमृतत्वं भजन्ते । तस्माद्
अमृतान्धसां देवानां आहाराय स्वीयं सर्वज्ञान-क्रियाचल-भोगसाधनं सारांशं सोम-
पदसङ्केतितं रसं यजमानः सुनोत्यर्पयति । तच्चामृतमानन्दं सोमपदवाच्यं अन्नं भवति
देवानाम् । अन्नादस्तु सर्वदेवास्वभूतोऽग्निरिति बोध्यम् । एवमुपपद्यते च ब्राह्मणम्—
‘सोमो वा अन्नं अग्निरन्नादः’ इति । “अग्निः सर्वा देवताः सोमः सर्वा देवताः” इत्येवं-
जातीयकस्य वाक्यस्यापि तात्पर्यं गूढार्थपक्षे सुगमम् । एवमन्येऽपि देवाः वरुणः सर्वा-
चरणो विष्णुः समग्रपावनताविधायकः पापापनोदनः । मित्रः प्रेमसौहार्दभरितया भ्राज-
मानया शक्त्या बाह्याभ्यन्तरानुभवप्रेरणक्रियादिवृत्तीनां संवादस्य निष्पादयिता, सम्मदस्य
विधाता देवः । अन्यानि च तत्र तत्र यथावसरं देवानां स्वरूपाणि विचारयिष्यामः ।
न केवलं पुमांसो देवाः स्त्रियश्च देव्यो गीयन्ते वेदे । अग्नीन्द्रवरुणादीनां शक्तयः
अप्रायी इन्द्राणी वरुणानीत्यादयो देव्यः । स्वतन्त्रतया स्त्री-देवताश्च काश्चन गीयन्ते ।
यथा वा, अदितिः अखण्डस्वरूपिणी सर्वभूत-प्रकृतिर्माता देवानां आद्या देवी । इच्छा
मही सरस्वती सरमा इत्याद्याश्च लक्षणीयाः । पुंसां स्त्रीणां च देवतानामेष विशेषः
अवधेयः । कार्याणां कारयितारश्चोदयितारो वा पुमांसो देवाः । कार्याणां निर्वाहिकाः
स्त्री-देवता इति सङ्ग्रहः ॥

तदत्र अधियज्ञं अधिलोकं अधिदैवतं च सङ्केतमर्यादावलम्बितं वेदगुप्तार्थसिद्धान्तं
सङ्क्षेपेण व्याहर्षम् । यदिदमत्यल्पं दिङ्मात्रप्रदर्शनमेव भवति, तदपि न्यूनं स्याद्यदीह
सारतो वा नोदाहरेम मुख्यानि वाक्यानि श्रीचरणानां वेदरहस्यार्थदर्शिना इति तानि
इमान्यनूदितानि भवन्ति—

‘अथ क इह वेदार्थसारांशः गुप्तार्थदर्शनाल्लभ्यते? उच्यते।’ अयं प्रथमो मुख्यश्च
भवति । सत्यस्यामृतस्य ज्योतिषोऽधिगमायोद्यम’ एव मुख्योद्देशः, यस्यानुरोधेनैव सर्वे

वेदार्था उपलभ्यन्ते । अस्त्येकं सत्यं, तत् प्रत्यक्षभूतान्जगदात्मकसत्यात् गहनतरं
✓परतरम् । अस्त्येकं ज्योतिः, तच्च मानुषज्ञानप्रकाशान्महीयो वरीयश्च असामान्याद्
अमानुषाद् दर्शनश्रवणविशेषाल्लभ्यम् । अस्ति च अमृतं, तदुद्दिश्यमानुषो जीव उद्गच्छेत् ।
तत्सम्प्राप्तये अध्वानं प्रविशेम, ऋतस्यामृतस्य सम्पर्कं साधयेम । सत्ये नव्यं जन्म
सम्प्राप्य वर्धमानास्सन्तः सत्यलोकं आत्मना अधिरुह्य तत्र जीवेम । तादृशी सिद्धिरेव
सत्यत्वादमृततत्प्राप्तिः परदैवतसायुज्यं च भवति ॥

अथ द्वितीयो गुप्तवेदिनां सिद्धान्तः । अनुवस्य भूरेः सम्मिश्रणादिदं जगत्
अवरं सत्यम् । अन्यदस्ति परं सत्यं ऋतस्य सदनं 'सत्यं ऋतं बृहत्' इति मन्त्रवर्णोप-
दिष्टम् । तत्र सत्यज्ञानं 'ऋतचित्' इति कीर्यते । अन्ये च सन्ति लोकाः । परमो
लोकस्तु सत्यज्योतिर्लोकः । अयमेव स्वराख्यः बृहद्द्यौरित्याज्ञायते । तस्मादन्वेष्टव्यो
बृहद्विवः पन्थाः ॥

अथार्यं तृतीयः सिद्धान्तसारः । लोकपात्राया मसाकं जीवितं देवासुरयोर्युद्ध-
रङ्गम् । देवाश्च सत्यस्य ज्योतिषोऽमृतस्य विभवाः, असुरास्तु तद्विरोधिनस्तमसो
विभवाः । इमे वृत्र-बल-पण्डितस्ववः, तेषां राजानश्च भवन्ति । प्रकाशावरकानां एतेषां
अन्धकारविभवानां विनाशाय साहाय्यं देवानां अपेक्षितव्यमस्माकम् । अन्तर्यजने मन्त्र-
वीर्यसम्पन्नया वाचा देवानां मागमनं प्रार्थयेमहि । तेभ्यः समर्पणीय मसदीयं अर्पयित्वा
तैः प्रतिदीयमानं सर्वं स्वीकृत्य गन्तव्यं धामाधिरोढुं शक्ताः साधिकाराः स्याम ॥

अन्ते चेदं वेदपीणा मुत्तमं रहस्यम् । सर्वरहस्याशिखरायमाणं 'एकं सत्' 'तदेकम्'
इतीदं मेवोत्तरकालेषु औपनिषदपिभिर्मुख्यलक्ष्यतया विवृत्य विस्पष्टं भुवदिष्टम् ॥

अयं गुप्तार्थवेदसारः भगवदरविन्द-श्रीचरणैः प्रदर्शितां मन्त्रार्थविवरणपद्धतिं
ब्रुण्वतां उपयोगायात्र प्रतिपादितः । अयं अनर्घो मार्गदर्शी स्यात् तेषां, ये च न
पश्यन्त्युपपत्तिं सायणीयवेदार्थ-निर्णयप्रवचनेषु, ये वा न वृत्तिं लभन्ते स्वकपोलकल्पना-
सम्मिश्र-पाश्चात्यपाण्डित्य-निर्णीत-वेदोक्तमन्त्रार्थ-देवतास्वरूपादि-सिद्धान्तेषु । ये पुनः
सायणसाहाय्येनैव रहस्यार्थं शक्तानां जिज्ञासन्ते, अध्यात्मदेवतादिरहस्यनिक्षेपं सङ्केत-

रूपाच्छादित मधिगन्तु मध्वानं गवेपयन्ति, तेषां दिग्दर्शनायात्यन्तं सुपयुक्तो भूयादर्थं सङ्क्षेप इति शिवम् ॥

अथ द्वितीयः खण्डः

आधुनिक-नव्यविद्याविचार-संस्कारायत्त-पूर्वपक्षाक्षेप समाधुपन्यासमुखेन वेदरह-
स्यार्थ-सिद्धान्तपक्षः समासेन प्रत्यपादि प्रथमे खण्डे । स्वपक्षस्य परीक्षा चिरन्तनभार-
तीय-पाण्डित्यदृष्ट्या प्रवर्तते । अत्र ऋग्वेदादि-ब्राह्मणोपनिषदन्ताः श्रुतिग्रन्थाः निरुक्त-
वृद्देवतादीन्यन्यानि प्रमाणग्रन्थवचनानि धर्ममीमांसकानां उक्तयश्च कियदूरं वेदरहस्य-
सिद्धान्तं पोषयन्तीति निरीक्ष्यते । तत्र प्रथमं तावत् केचन प्रश्ना उद्गच्छन्ति । तेषां
सविमर्श-प्रतिवचनद्वारेण ऋग्वेदसङ्केतपदार्थ-समालम्ब्यं गूढार्थमध्यासिद्धान्तं निरूप-
यिष्यामः ॥

कथमयं चतुर्णां वेदानां सतां ऋग्वेद एव विचारायादीयते? किं पाश्चात्यैः
उक्तविधया युष्माकमपि अयमेक एव प्रमाणभूतो वेदः? न चेत् कथम्? किं धर्म-
मीमांसापक्षस्याधार एवासाधुः? तथा कथमसौ मीमांसकसिद्धान्तो बहोः कालाच्छब्ध-
प्रतिष्ठः? किमत्यन्तपुरातनत्वादेव मन्त्राणां माननीयत्वं पावनताप्रतीतिर्वा? को वा
मुख्यो विषय ऋगर्थमीमांसया साध्यते? बहुविधा हि मन्त्राः प्राचीनैर्निरुक्तकारादिभिः
अङ्गीक्रियते, कथं तर्हि सर्वाऽपि मन्त्रसंहिता अध्यात्माधिदैवतादि-रहस्यविद्यानिधान-
भूतेत्युच्यते? अथ चेद् सङ्केतपदार्थग्रहणेन आपाततः उच्चावचाभिप्रायाणां मन्त्राणां
वस्तुतो रहस्यप्रकाशनेन विरोधपरिहारो भवतीत्युच्येत, के ते सङ्केताः कथं न ते स्वकपोल-
कल्पिताः, अस्ति किं तथाविधसङ्केतगूढार्थ-व्याख्यानमार्गस्याधारो वेदे? सन्तु तावद्वचः ।
वैदिकं समयधर्मं वैदिकं यजनं वैदिकं मन्त्रं च अधिकृत्य वैदिकग्रन्थेषु रहस्यार्थप्रतिपाद-
कानि सन्ति वा प्रमाणवचनानि? किं वा यथार्थस्वरूपं देवानाम्? अस्मत्परिचिताधुना-
तन तत्त्वसिद्धान्तापेक्षया को वा भवति तत्त्वनिर्णयो वेदर्पणाम्? अपि नव्यं पाश्चात्यं
ग्रन्थान् मवलम्ब्य वेदार्थविमर्शप्रवृत्तानां प्रशंसनीयविद्वच्चरितानां भारतीयानां परिश्रमः
सर्वाऽपि विफलो वक्तव्यः? अपि नासीद्वेदर्पणा मस्माकं चान्तरे दीर्घयुगे कोऽप्युद्यमो

वेदमन्त्राणां गोप्यं प्रवेष्टुम् ? त इमे प्रश्नाः सावधानं विचार्य प्रत्युक्ताः सङ्केतरहस्यार्थ-
सिद्धान्तं द्रष्टव्युरिति अनयोर्द्वितीय-तृतीयखण्डयोः विचारयिष्यामः ॥

॥ ऋग्वेदः ॥

तथ्यमिदं यच्चतस्रः संहिता वेदानामिति । कथं तर्हि वेदानां त्रयीत्वं उपपद्यते ?
मन्त्राणां त्रित्वं, मन्त्रसमुदायरूपसंहितानां चतुष्टयम् । के वा मन्त्राः ? अयं मन्त्रः अयं नेति
निर्णायकं लक्षणं कैश्चिदुक्तप्रायमपि प्रायिकमेव स्यात् । स एव मन्त्रः 'यस्यपयस्त्रयीविदो
विदुः ऋचः सामानि यजूंषि' इति । ये अभियुक्तैर्मन्त्रा नोव्यन्ते न ते मन्त्रा इति श्वरस्वामी ।
अभियुक्तानां वागेव प्रमाणं मन्त्रसपरिज्ञाने इति सारांशः । मन्त्राणां ऋग्यजुस्साम्नां
स्वरूपाणि सूत्रितानि जैमिनिना 'तेषां ऋग् यत्रार्थवशेन पादव्यवस्था । गीतिषु
सामाख्या, शेषे यजुःशब्दः' (३-१-३५-३६-३७) । इदं पर्यवसन्नम् । ऋचो मन्त्राः
छन्दोबद्धाः, ऋचो गेयाः सामानि, शिष्टाः गद्यरूपाः मन्त्राः यजूंषीति त्रिधा वेद-
व्यवस्थितवेदत्रयं त्रयीशब्दवाच्यतां भजते । ऋचां समुदायः ऋग्वेदसंहिता, यजुषां
यजुस्संहिता, साम्नां च सामवेदसंहितेति व्यवहारः । चतुर्थी अथर्ववेदसंहिता अन्या च
वर्तते । तत्र ऋचो यजूंषि च वर्तन्ते । ऋक्संहितापठिता ऋचो बह्व्यो दृश्यन्ते । तथा
यजूंष्यपि क्वचित् सांहितिकानि, ये च मन्त्रास्त्रय्यामास्तातास्तेषां यज्ञोपयोगित्वं सिद्धम् ।
केवलाथर्वणिकानां मन्त्राणां पुरुषार्थसाधकानि प्रयोजनान्तराणि कीर्त्यन्ते । तावता न
वेदमन्त्रत्वहानिः । यतः चतुर्थी संहिताऽपि वेदसंहितैव भवति । अस्यां भूयिष्ठा ऋचः
ऋग्वेदस्या इत्युक्तम् । तथा यजुर्वेदेऽपि क्वचित् । तस्माद्वक्संहितायां व्याख्यातायां अथर्व-
संहितास्यानामृचामपि तात्पर्यं उक्तं भवति । अवशिष्टानां आथर्वणिकमन्त्राणां व्याख्यानाय
✓ नावसरः, यज्ञानुपयोगितात्, यज्ञस्य अस्मत्सिद्धान्तानुसारेण सङ्केतरूपत्वाच्च । याज्ञिक्यां
त्रय्यामेवाभिनिवेशोऽत्रासाकम् । यद्यपि ऋग्वेदीयसङ्केतरहस्यं अथर्वमन्त्राणामप्यर्थकं
भवेत्, तथाऽपि स नेह विचारोऽपेक्ष्यते । सामवेदसंहितास्या ऋचः प्रायः सर्वा अपि
ऋक्संहितास्या इति सामवेदः पृथक् न विचार्यते । अवशिष्टं यजुः । यदि यजुर्वेदोऽत्र
न विचार्यते, तस्यास्ति कारणम् । असदुद्देशस्य यजुर्वेदविचारात् सम्भाव्यं फलं सन्दि-
ग्धम् । उद्दिष्टो विषयस्तु ऋषीणां सङ्केतपदार्थव्यवस्था-प्रकाशनम्, तद्वारेण मन्त्र-

रहस्यार्थविवरणम्, देवतानां तत्त्वं, मानुषस्य प्राप्तव्यतया असत्पूर्वैर्महर्षिभिर्निर्दिष्टं लक्ष्यम् । सर्वमेतद्व्यावृत्तमापास्वरूपपरिशीलनात्सुलभो भवति । यजुर्वेदीयभाषासङ्केता-
दयो न सर्वत्र समानाः सुगाहा वा भवन्ति । अन्यदस्ति कष्टं यजुर्विचारे । तैत्तिरी-
याणां कृष्णयजुर्वेदः मन्त्रब्राह्मणात्मकः, अस्माकं तु केवलमन्त्रार्थस्य विचारः प्रवर्तते ।
न तु उपनिषदा रहितस्य सहितस्य वा ब्राह्मणस्य । यजुर्वेदे तु कर्मोपयोगिभिर्ब्राह्मणैः
युक्ताः पठ्यन्ते मन्त्राः । अन्याः ऋगादिसंहिता इव नेयं तैत्तिरीयाणां मन्त्राणामेव
संहिता । मन्त्रब्राह्मणानां समुदायोऽपि संहिताव्यपदेशं भजते ॥

ब्राह्मणानि कर्मपरतया मन्त्राणां विवरणाय प्रवर्तन्त इति न विवादः । यद्यपि
तेषां विवरणप्रकारोऽपि सङ्केतार्थमेव स्पष्टं विद्योतयति, तथाऽपि याज्ञिककर्मसु विनि-
योगायैव सन्ति मन्त्रा इति तेषां मतमिति विशदं भवेच्चिन्तकानाम् । अत एव सायणः
ब्राह्मणान्पाश्रित्य मन्त्रार्थविवरणं चकार । तथा सति मन्त्रब्राह्मणात्मके कृष्णयजुर्वेदे
असदीयविचारस्य मन्त्रार्थपरस्य नास्त्यवकाशः । ब्राह्मणानि हि मन्त्राणां कर्मोपयोगितां
एव निरूपयन्ति, न मन्त्रगुप्तार्थान् । अन्यदस्ति चित्रम्, यदि सरेम याज्ञवल्क्य-
चरितम् । तदिदं समासेनोच्यते । स हि गुरोर्वैशम्पायनादधीतं यजुर्वेदं गुरवे प्रत्य-
र्पितवान् । प्रत्यर्प्यमाणो वेदस्तिचिरिरूपतया निर्गतः । ततस्त तपस्तेपे । वाजि-
रूपतया भगवानादित्यः प्रसन्नस्तस्यै शुद्धमन्त्रात्मकं ब्राह्मणैरसम्मिश्रं शुद्धं यजुर्वेदं ददौ ।
ततस्त वाजसनेयसंहिता विश्रुता । विस्तरभयादियं कथा नेहोच्यते, विष्णुपुराणे सवि-
स्तरा द्रष्टव्या (१. ५.) । याज्ञिकपक्ष-प्रोद्बलक-ब्राह्मणानां वेदसंहितासु स्थानं न स्यात्
इत्याशयो याज्ञवल्क्यस्येति मन्यामहे । याज्ञिकेषु कर्मसु मन्त्राणां विनियोगाय ब्राह्म-
णानि सन्तु नाम, किं तु पृथक् सन्तु यथान्यशास्त्रीयब्राह्मणानि तत्तन्मन्त्रसंहिताभ्यः
पृथगेव वर्तन्ते । यदि कर्मपरं ब्राह्मणं कृष्णयजुस्संहितायां स्थानं अलभत, ब्रह्मपरो-
पनिषदपि कुतो न संहितायां स्थानमियादिति स्पर्धमानेव ईशावास्याख्या एकैव संहितो-
पनिषत् शुक्लयजुस्संहितायां पदं भजे । एवं एकेषां पूर्वेषां मन्त्रसंहितायां ब्राह्मणस्यान्त-
र्भावो न युक्त इत्यासीन्मतिरित्युपपन्न ऊहः । तैत्तिरीयसंहितायां ब्राह्मणान्तर्भावस्य
फलितं दूरप्रसरमभूत् । येनोत्तरकालिक-भारतीयसमयधर्मव्यवस्थायां मन्त्रब्राह्मणात्मको
वेद इति सौत्रसिद्धान्तः प्रतिष्ठां प्रापत् । अत्रैव बीजं द्रष्टव्यं अनन्तरकालेषु फलितस्य

कर्मप्रसम्पसिद्धान्तस्य, यदनुसारेण कर्म-ज्ञानकाण्डात्मको वेदः, कर्मकाण्डः सत्रात्मणो वेदमन्त्रसंहिताग्रन्थः, ज्ञानकाण्ड उपनिषदिति सर्वेषां सूत्रकाराणां तदनन्तराणामाचार्याणां चाङ्गीकार इति निर्विवादम् ॥

एवं हि पाश्चात्यास्तदनुसारिण इव वयमपि यजुर्वेदस्य प्रामाण्यं न गणयाम इति सा भूच्छङ्का । यजूंष्यपि मन्त्राः, नैव न्यकुर्मो वेदं बह्वचं याजुषं आथर्वणिकं वा । तर्हि कुतो न याजुषो मन्त्रभागो वा विचार्यते इति चेदुच्यते । असदुद्देशस्योपायभूतो न स विचारः । न तावता यजुर्मन्त्राणां वेदत्वमस्माभिर्न लक्ष्यते । यथा असत्पूर्वैः वैदिकैः शैवाद्यागभिकैरपि रुद्राध्यायादिमन्त्रभागा जपपारायणादिपूषपुक्ता दृष्टचराः भवन्ति, तथा अस्माकमपि मन्त्रभागेषु पावनतल-पूज्यत्वादि-दृष्टिर्भुवेत्यसंशयम् । अत्र विश्रुताः पञ्चाक्षराष्टाक्षरादयो मन्त्रा याजुषा एवेति स्मार्थम् ॥

अथ पहचानां संहितैव विषयो विचारस्य । न तावता वेदशास्त्रान्तराणामवर्गं प्रामाण्यम् । किं तु अस्माकं अपेक्षिता सर्वा सामग्री ऋग्वेदादेव लभ्यते । यत्र शब्द-स्वरूपं अत्यन्तप्राचीनम्, न च दुर्गमा आर्पसङ्केतपदार्थ-व्यवस्था । ऋषीणा मध्यात्म-
✓ ज्ञानबलसम्पत्तिश्च न दुर्गहा । देवतानां तत्त्वं च विवेकग्राह्यम् । अन्यदस्ति मुख्यं कारणम् । यजुर्वेदो यज्ञार्थः प्रसिद्धः, अत एव तं अध्वर्युशास्त्रामाहुः । यज्ञार्थं ऋचां प्राधान्यं याजुषा एवामनन्ति- “यद्वै यज्ञस्य साम्ना यजुषा क्रियते शिथिलं तद् यदच्चा तद् दृढम्” इति (१. ५. १०.) । इदं चेह द्रष्टव्यम् । ऋग्मिस्तह यजूंषि सामानि च यज्ञार्थं
✓ वर्तन्ते । ऋग्वेदात्परं यजुर्वेद इत्याधुनिकं ऐतिहासिकं मतं असत् । ऋक्संहितायामेव यजुषां साम्ना चोल्लेखोऽवधेयः । त्रयीं विना नास्ति यज्ञः । त्रय्यां एकं वा विहाय न कोऽपि यागोऽनुष्ठानं शक्यः, अवियोज्या सा यज्ञे । बहिर्यागे त्रय्या उपयोगो वर्तते, तथा तत्प्रयोक्तृणां स्थानानि च भवन्ति । अन्तर्यागेऽपि त्रय्याः स्थानं अस्ति । इदं च सम्प्रत्याचक्ष्महे । सर्वथा स्मृताजुषस्याप्यं सिद्धम् यन्न केवलं तैत्तिरीयसंहिता सर्वाण्या-
✓ ध्वर्यवाणि ब्राह्मणानि यज्ञाधिकारविचारे यज्ञकर्मदेवताफलादिरहस्येषु ऋचां प्राधान्य-
मभिज्ञाय ‘तदच्चाऽभ्युक्तम्’ इति शतशो घोषयन्ति । किमु वक्तव्यम् ज्ञानैकलक्ष्या उप-
निषद ऋचां प्राधान्यं ज्ञानाधिकारे प्रशंसन्तीति । “तदुक्तमृषिणा, तदेष श्लोकः, अत्रैते

मन्त्रा भवन्ति, एतदधिविधाय ऋषिरवोचत्, तदेवाऽभ्युक्ता” एवमादीनि वचनानि प्रत्यक्षं मन्त्रदृष्टीनां ऋचां पारम्यं प्रशंसन्तीति दिक् ॥

अथ त्रयीपदवाच्यस्य ऋग्यजुस्सामाख्य-वेदत्रयस्य सङ्केतार्थोऽन्तर्यजने व्याख्यायते । ‘अस्य महतो भूतस्य ब्राह्मणो निःश्वसितं’ वेदा इति श्रूयते । एतरेयशतपथादि-ब्राह्मणेभ्यः इदमवगम्यते यद् भूर्भुवःस्वराख्य-व्याहृतित्रयलक्षित-त्रैलोक्यस्याध्यक्षैरग्नि-वाय्वादित्यैः क्रमशः ऋग्यजुःसाम्नां प्रादुर्भावः सम्पादित इति । किं विरक्षितम् ? प्रथमे खण्डे यज्ञस्य सङ्केतार्थविवरणप्रसङ्गे होत्रादयः ऋत्विजो देवा इत्युक्तम् अत्र त्रय्या देवानां वृत्तयः प्रतिपाद्यन्ते । अग्निर्होता देवानामाह्वाता, स वाचोऽधिदेवता सर्वासामृचां तस्यां वाच्युपसंहारः यथा देवानां प्रभावः कीर्त्यते, तत्त्वानि प्रकाश्यन्ते, उज्ज्वलन्त्या यथा देवानामालयः स्वर्लोकोऽधिगम्यते । आदित्यः साम्नामाधिपत्यं वहति, स उच्चैर्गायति, सत्य-सम्मद-लय-विधायकैर्गानैर्नादस्पर्न्दैर्यजमानमुन्नीय देवेषु मध्ये विराजयति । उभयोः द्यावा-पृथिव्योस्तदध्यक्षयोरग्नि सूर्ययोरन्तरे अन्तरिक्षपतिर्वायुः क्रियाध्यक्षो यजुर्भिर्यजन-कार्यं साध्नोति । स एवाध्वर्युः देवानाम् । अत एव यजुषां प्राधान्यं याज्ञं कर्मणि । ऋग्भिः प्राज्ञाभिर्वाग्भिः अर्चनं विधीयते, सामभिर्यजमानः परं स्वरं उद्गीथाख्यं भजनीयसम्मदपदं उन्नीयते, यजुर्भिः कर्मणा यजनं निर्वर्त्यते— तत्तद्वत्तिग्रूपैर्देवैरिति सद्ब्रह्मः । एवं तिस्रो देवताः अग्निर्वायुरादित्य इति । याश्च होता अध्वर्युरुद्गाता, इति क्रमशः ऋग्यजुस्साम्नां प्रयोक्तव्योऽन्तर्यजने । अयमेव परमार्थो यज्ञः सङ्केतात्मतया बाह्ययज्ञे रहोविद्यानधिकारिणां उपयोगाय पूर्वैर्महर्षिभिर्व्यवस्थापित इति बोध्यम् ॥

धर्ममीमांसा

मन्त्र-ब्राह्मणयोर्वेदनामधेयं, न केवलं मन्त्राः वेदव्यपदेशं भजेरन् इति ब्रुवाणाः पूर्व-मीमांसकाः वेदरहस्यार्थमतं नाभिमन्येरन् । तेषामस्माकं च दक्षिणोत्तरवदन्तरं द्रष्टव्यम् । यानि तत्त्वान्युपाश्रित्य गूढार्थसङ्केतपक्षोऽस्माकं ध्रियते तेषां परिपन्थी तदीयः सिद्धान्तः । वयं मन्त्राणां प्राधान्यं आश्रयामहे, ब्राह्मणानां तु कर्मोपयोगित्वं अभ्युपगच्छामः । मन्त्रसंहितैव वेदशब्दमुख्यार्थ इति वयम् । मन्त्रार्थविचारद्वारेण वेदरहस्यनिरूपणमसल्लक्ष्यम् । मीमांसकास्तु ब्राह्मणवाक्यार्थविचारिणः, यद्यपीह नास्माकं प्रवृत्तिस्तत्सिद्धान्तविस्तर-परी-

क्षायां, तथाऽपि तेषां मूलभूत-धर्मजिज्ञासा अधिकृत्य तस्मिन् किञ्चिद्विद्वद्व्युत्पद्यते । वेदोऽखिलो धर्ममूलमिति न्यायतो धर्मजिज्ञासायां प्रवृत्तास्ते वेदविचारं कुर्वन्ति । वेदानां धर्ममूललोको नास्ति विवादः । धर्मशब्दार्थस्तु कुत्र पर्यवस्यतीत्येव चिन्त्यम् । सामयाचारिकं धर्ममेव मनसि निधाय वेदस्य कर्मपरतापक्षमेव परमं सिद्धान्तं मन्यन्ते । अयं च तेषां वादः - वेदादेव धर्मस्य ज्ञानं, न च परमो धर्मः यज्ञस्वरूपो वेदे प्रतिपादितः । यजमानेन देवार्थं द्रव्यत्यागः क्रियते, सर्वस्वमपि दीयते विश्वजितीव । कर्मणा स्वर्गफलं प्राप्नोति यजमानः । अपूर्वं फलदातृ, तच्च किमप्यदृष्टं कर्मजन्यफलदायकमित्याद्याहुः । अलमेतावता अस्माकं धर्मविषयकवर्चायाः । मीमांसकानां कैश्चिद् अतिचित्रवादैः सह न विद्यते कोऽपि नः सम्बन्धः । स्वर्गमुद्दिश्य तेषां अभिप्रायः, तथा देवानधिकृत्यापि, मन्त्रस्वरूपम्, वेदवर्णानां नित्यत्वम्, शरीरस्य कोऽपि जीवो देहव्यतिरिक्तो गत्यन्तरविरहाद् अम्युपगन्तव्यः, जगतो जीवानां वा ईश्वरनिरपेक्षता, जगत आत्यन्तिकस्वतन्त्रसत्ता-याथार्थ्यादि निदर्शनं भवति निरङ्कुशवादवैचित्र्याः ॥

अथ पश्यामस्तावत्, को नामायं धर्मः यस्य ज्ञानं वेदादेव लभ्यते? याज्ञिकं कर्मैव परमो धर्मो वेदैरुपदिष्ट इति चेत् स न सर्वेषामविशेषेण पुरुषाणां सर्वेषु युगेषु उपयुक्तो भवत्यभूद्वा । एकत्र कोणे भूमण्डलस्य कतिपयमानुषवर्गीयाणामेव उपयोज्य इति स्पष्टम् । एवं तथाविध-यज्ञकर्मात्मको धर्मः सामयाचारिक एव, न सार्वलौकिकः, न सनातनो वेति प्रत्यक्षम् । एतादृशं धर्मस्वरूपमेव सूत्रकारैर्निर्णीतम् । तैर्हि ब्राह्मणानि उपादाय सामुदायिकवैदिक-यजनोत्सवादीनां व्यवस्थापनकाम्यया वेदविधीन् निश्चित्य वेदो विधिशोदनेति सिद्धान्तितम् । अतः परमस्मात् श्रौतरूपाद् धर्मात् स्मार्तगृह्यादयः सामयाचारिकाः राजधर्मादयश्च चातुर्वर्ण्यादि-सामुदायिकवृत्तिव्यवस्थायै अकल्पन्तेति वेदमूलताधर्मस्य न्याय्या भवतु नाम । तथा हि पूर्वेषां सङ्घे समेट्येष्टे धर्मास्तत्त्वप्रत्ययो विश्वतोमुखो निष्पन्न इति प्रशंसाभाजनमेवैतत् । परं तु मन्त्र-ब्राह्मणयोर्वेदनामधेयमिति कृत्वा आद्या व्यवस्था उत्तरकालेषु बहुसङ्कटदश-प्रसवित्री समजायतेति नात्र संशयः । स चादिमः सूत्रकारकृतो व्यतिक्रमो नाभिज्ञातः, न शोधितः । स हि व्यतिक्रम एव, येन कर्मसु विनियोगार्था एव मन्त्राः, मन्त्राणां कर्मपरतया व्याख्यानं

एव साधु नान्यथेति प्रत्ययो वेदार्थविचारिणां हृदयेषु पदं लेभे । इदानीमिदं विशदं भवेत् यत् सतीषु ऋग्वेदादिसंहितासु तैत्तिरीयसंहितायामेकस्यामेव ब्राह्मणानामन्तर्भावः अभवदनर्थकर इति । परमस्य वैदिकधर्मस्य यज्ञस्य रहस्यार्थः एवमुपरक्तः क्रमशः श्रौत-धर्मस्य ब्राह्मयज्ञात् नान्यत्रोपपत्तिरिति स्थितिः सम्पादिता । अत एव कालक्रमेण प्रादुर्भूताः आचार्यपुरुषाः सर्वेऽपि श्रुतिं काण्डद्वयात्मिका मन्त्रुपगम्य मन्त्रसंहितानां कर्मकाण्डान्तर्गतत्वं मभिमन्य उपनिषदामेव ज्ञानकाण्डत्वं चाख्यापयन् ॥

अथ याज्ञिकं कर्म स्थूलसङ्केतरूपतया पृथक् स्थापयित्वा अन्तरर्थो यज्ञस्य चेत् निरीक्ष्येत, तदा तस्य सार्वलौकिकत्वं स्पष्टतां गच्छेत् । परः स्रष्टा सर्वस्य जगतः पुरुषः स्वमात्मानं अर्पयित्वा यज्ञधर्मेण सृष्टिं व्यधत्तेत्यस्य तत्त्वमपि सुबोधं भवेत् । अतोऽन्या का वा विवक्षा पुरुषसूक्तमन्त्राणाम् ? यद्यपि पुरुषसूक्तभाषा अन्यसूक्ततारतम्यापेक्षया प्रायेण सुगमा अत एव स्पष्टार्था च भवति, तथाऽपि नेदं एकाकि सूक्तं सहस्राधिक-सूक्तायां दाशतय्यां, यत्र यज्ञेन परमधर्मेण सृष्टिविधीयत इत्याशयो लक्ष्यते । इदं च शतशो बहुचानामाश्रयेषु पश्यामः— ऋषिर्धेदा देवेभ्यः स्वात्मीयं किमपि ददाति, स वेद तावता त्यागेन तावन्तं मर्त्यांश्चमृज्झित्वा अमर्त्यांश्च मादत्त इति । देवा हि तस्य यजमानस्य अर्पणाङ्गीकारेण स्वयं यावदवकाशं तं स्वीकृत्य तत्र प्रादुर्भवन्ति । यज्ञेन मर्त्यः अमर्त्यतां व्रजति चेत् जगद्व्यापाराय सृष्टौ प्रथमं जन्म प्राप्तानां अमर्त्यानामपि मर्त्ये द्वितीयं जन्म भवति । इदमन्योन्यपरिवर्तनमेव यज्ञस्य यथार्थं स्वरूपम् । अनेनैव सृष्टिः सर्वत्र निर्वाह्यते । अस्मिन् विनिमयधर्मे यज्ञरहस्यं प्रतिष्ठितम् । येन दानादान-रूपेण इतरेतरान्ययद्वारेण व्यष्टि-समष्टयोः ब्रह्माण्ड-पिण्डाण्डयोर्जीव-देवयोरेकिकादुष्मिन्कस्योः वा सम्बन्धो ध्रियते, वृत्तयश्चाल्यन्ते, स्थितिरेव सिध्यति । “सत्त्वापस्त्या वष्टमहे” इति ऋषिषु सख्येन देवतां सम्बोधयत्सु, उभयेषामन्योन्यसम्प्रवेशरूपः साक्षात्सम्बन्धः कथनं प्रवृत्त इति ज्ञायेत । चिरन्तनमिदमार्पं यज्ञतत्त्वं कालेन गलता धूलिधूसरैः कर्म-पारम्यवादैराच्छादितं शोचनीयदशं परामृश्य तत् शुभ्रमुज्जीवितं विवृतं विवाहमुपता हरिगीता । “सहयज्ञाः प्रजाः सृष्ट्वा पुरोवाच प्रजापतिः । अनेन प्रसविष्यध्वं एव वोऽस्तिष्टकामधुक् ॥ देवान् भावयतानेन ते देवा भावयन्तु वः । परस्परं भावयन्तः श्रेयः परमवाप्स्यथ” ॥ (३. १०, ११.) इति हि गीयते ॥

एवं स्थिते, केचन विवेदेरभेदम्— उत्तरकालेषु अध्यात्मतत्त्व-सिद्धान्ताभ्युदयानु-
सारेण यज्ञस्यैवविधं सूक्ष्मं व्याख्यानमाविष्कृतम्, भगवद्गीतासु प्रतिपादितो यज्ञतत्त्वार्थो
न वस्तुतो वैदिके यज्ञ उपपद्यत इति । नैवं मन्तव्यम् । तथ्यमिदं यद्विविधानां दार्श-
निकसिद्धान्तानां वेदान्तेषु समन्वयं समर्थयति वेदान्तसारभूता भगवद्गीता । एवंविध-
नानासिद्धान्तसामरस्य-सम्पादनाय अपेक्षिता गाढा प्रज्ञा, प्रसन्नो विवेकः, दृढः सत्यग्रहः,
आर्जवं च तत्त्वप्रतिपादने गीतासु भासन्त इत्यद्धा । यद्यत्र प्रतिपादितं यज्ञस्वरूपं न
वस्तुतो वेदोक्त-यज्ञतत्त्वमित्युच्येत, तदा गीतासु मृषावादं तत्त्वाग्रहणं वा आरोपितवन्तः
स्याम । तथाविधमन्याख्यं साहसं आस्थातुं को वा सन्नद्धः स्यादजुषीः? यद्यपि सर्वत्र
सामरस्यपरायणो गीतोपदेशः, तथाऽपि दूषणीयेऽर्थे न माध्यस्थ्यमवलम्बते । दूष्यान्
दूषयति पोषयति च पोष्यान् । कर्मणो नान्यदस्तीति वादिनः पुष्पितां वाचं अविपश्चितो
चदन्तीति निन्दति । (२. ४२) कर्मबद्धश्चद्धानां वेदरहस्य-प्रवेशानधिकारिणां अज्ञानां
न शुद्धिभेदं जनयेदित्युपदिशति, (३. ३६) मन्त्रदृष्टीर्मानयति, सर्वेषां वेदानां सर्वेश्वर-
पदप्राप्तिरेव मुख्योपदेश इति साधयति (१५. १५.) । अपि च, न केवलं मोक्षपदं
गीताशास्त्रमेवं यज्ञतत्त्वं विवृणोतीति मन्तव्यम् । समयाचार-कर्मविधानपरेषु धर्म-
शास्त्रेष्वपि वैदिककर्मणां ज्ञानरहस्यगर्भितत्वं प्रतिपाद्यमानं पश्यामः । मनुस्मृतौ “वेदा-
भ्यास” इत्यारभ्य “वैदिके कर्मयोगे तु सर्वाण्येतान्यशेषतः । अन्तर्भवन्ति क्रमशः
तस्मिन् तस्मिन् क्रियाविधौ” ॥ (१२. ८३-८७) इत्युक्तम् । कर्मणां योगसाधनसङ्केत-
भूतत्वमेव विवक्षितमिति कः सन्देहः? गीताप्रयुक्तः कर्मयोगशब्द एव स्मृतौ प्रयुक्तः ।
स्मृति-गीतयोः यौर्वापर्यविचारो नावश्यकोऽत्र । बाह्यानि कर्माणि आभ्यन्तरस्य साधनस्य
कञ्चुकानीव स्थितानीत्युभयोराशय इत्येतावदसन्दिग्धम् ॥

एवं वैदिकस्य कर्मात्मकस्य यागस्यान्तरर्थः सर्वत्र पुरातनग्रन्थेषु ब्राह्मणेषु पुरा-
णेषु महाभारते च प्रथित इति का नाम विचिकित्सा? यदा तु कर्मपराः ब्राह्मणानां
वेदे परमं स्थानं तेषां मुख्यवेदत्वं विश्वस्य तादृशं मतमतिष्ठिन् तदा आरब्धः कर्मा-
त्मको यज्ञ एव परो धर्म उपदिष्टो वेद इति वादः । येनात्यन्तविरोधानं वेदयज्ञरहस्य-
स्थापादितम् । मन्त्राणां कर्मयोगोऽन्तर्भवति । कर्मयोगोऽन्तर्भवति न फलितम् ।
पूर्वमीमांसकैर्मगीरथप्रयासेन मन्त्राणां कर्मयोगोऽन्तर्भवति न फलितम् । समया-

चार्यपुरुषैरर्वाचीनैरपि उपनिषत्सु ज्ञानाधिकार इत्यभ्युपगतः । अयं च परीक्ष्य-
प्रागुक्तः । यद्यपि शास्त्रीयेषु व्याहारेषु यज्ञकर्मपारम्यमेव वेदे प्रतिपादितमिति ब्रवीति,
इदृश्या न कोऽपि मीमांसकः कर्मणा परमः पुरुषार्थः साधयितुं शक्य इति तृप्यति ।
अत एव कर्मपारम्यमादिनः शास्त्रत एव पूर्वमीमांसकाः श्रद्धया तु वेदान्तिन आस्तिकाश्च
अग्रन्ति । एवं द्वैधीमात्रजन्यं विरोधं गीतोपदिष्ट निष्कामकर्म सिद्धान्ताश्रयणेन परि-
हरन्ति । षाढम्, पर तु शुद्धः पूर्वतन्त्रमिद्धान्तस्तु, धर्मात्परतरं नास्ति, स च धर्मो
यज्ञः, तस्य ज्ञान वेदाह्वयते, तस्याचरणात् स्वर्गप्राप्तिरूपं फलमवाप्स्यते, कः कुत्र किमर्थो
चा ईश्वरः परमात्मा वा, कर्मस्तुतिपरा एवोपनिषदः विधिज्ञेया इत्येव ब्रूयात् ॥

अथेदं वक्तव्यम् । पूर्वतन्त्रविदां सूक्ष्मविचार विवादवैदग्ध्य सर्वपण्डितमण्डली-
सम्मानितमिति नात्युक्तिः । अयुक्तेषु क्लिष्टेषु वा स्थलेषु तेषां स्वपक्षसमर्थनं धोरणी-
चतुरतरेति निर्विवादम् । वेदवाक्यपदवर्णं नित्यतासिद्धान्तः तेषां सुप्रसिद्धः । तत्र वेद-
नित्यत्वं स्थापनप्रसक्तौ, अकाराद्याः सर्वेऽपि वर्णा नित्या इति प्रतिपादयन्ति । तथा
सति, वेदे पुरावृत्तविषयाणां सृष्टवस्तु व्यक्तिविशेषनिर्देशरु-संज्ञावाचकानां नास्त्यव-
काशः । अपि तु प्रत्यक्ष बहुशो वर्तन्ते सज्ञापदानि, तथा वृत्तान्तान्वाख्यानां । कथं
तादृशेषु स्थलेषु नित्यत्वं वेदानामुपपद्यत इति चेदुपपद्यत एव गौण्या वृत्त्या तात्पर्य-
ग्रहणादित्याहुः । “ववरः प्रागाहणिरकामयत” इत्यादौ प्राग्वरजन्मनो नाय ग्रन्थो
भूतपूर्वस्तस्मादनित्यता वेदस्येति चेत् न ववरपद सज्ञापदमित्युच्यते श्वरस्वामिना ।
आह चैवम्— “यः प्रागाहयति स प्रागाहणिः ववर इति शब्दानुकृतिः, तेन यो नित्यो
अर्थस्तमेवैतौ शब्दौ वदिष्यतः ” (जे सू भा १ १ ३१) । शब्दानुकृतेः संज्ञाशब्दः
अम इति व्याख्यातम् । वृत्तान्तान्वाख्यानं प्रसङ्गे भाष्यकार विवरणचातुरीं निरीक्षामहे ।
“प्रजापतिरात्मनो वषामुदक्खिदत्” इत्यामनन्ति तैत्तिरीयाः (२ १ १) । अत्र भाष्यपङ्क्तिः—
“प्रजापतिरात्मनो वषामुदक्खिददिति नित्यः कश्चिदर्थः प्रजापतिः स्यात् वायु-
राकाश आदित्यो वा । स आत्मनो वषामुदक्खिददिति वृष्टिं वायु रश्मि वा । तामग्नौ
प्रागृह्णात् वैद्युते आर्चिषे लौकिके वा । ततोऽज इत्यन्न बीज वीरुद्धा । तमालभ्य तमु-
पयुज्य प्रजाः पशून् प्राप्नोतीति गौणाः शब्दाः ” (२ १ १०) इदं च निदर्शनं भवति
मीमांसकानां सूक्ष्मविचारकौशलस्य । यतो वेदनित्यता समर्थनकेशे समुपस्थिते, गौणीं

वृत्तिमाश्रित्य-पुरावृत्तं काल्पनिकीं गाथां वा चातुर्येण नित्यार्थपरतया व्याख्याय कृत-
कृत्यतां भजन्ते । इदं सत्र चित्रम् । रूपकदृष्टान्तावलम्बनेन अन्वाख्यानानां सङ्केत-
रूपतामेव गौण्या वृत्त्या प्रतिपादयन्ति । वेदगुप्तार्थसिद्धान्तेऽपि वेदपदानां यौगिकत्व-
प्राधान्येन सङ्केतार्थ-निरूपणे गौणी वृत्तिराश्रीयते । एष तूमयोर्विशेषः । पूर्वस्तु बाह्यः
स्थूलः कर्मप्रतिपादनपरः सङ्केतार्थः, अपरस्तु आन्तरः सूक्ष्मः गुप्तविद्यासाधनपरः सङ्के-
तार्थः । ब्रह्माण्डनिर्माणप्रायेण प्रयासेन “पूर्वतो रन्ध्रतः मूपको लब्धः” इति लोकोक्तेः
दृष्टान्तभूतमरसं फलं सम्पादितं पूर्वतन्त्रविद्वद्भिरिति सद्ब्रह्मः ॥

पूर्वमीमांसकसिद्धान्तमधिकृत्य इदमवश्य-वक्तव्यमासीत् । यन्नव्यविद्या-संस्कार-
सम्पन्नैः प्राज्ञैरपि मीमांसकानां मन्त्रार्थविचारप्रामाणिकता विश्वस्यते । ते हि पूर्वतन्त्र-
सिद्धान्तमूलमज्ञातैव वेदे नास्ति रहस्यं सङ्केतार्थो वेति स्वयं प्रतियन्ति, अन्यानपि
प्रत्याप्य अपथं प्रापयन्ति । तस्मादिदं बोध्यम् । यदि वेदो नाम प्राधान्येन ब्राह्मणं,
मन्त्रसहितं ब्राह्मणं भवति, तदा तदायत्तश्रौतसूत्रधर्मशास्त्रादीन्युपजीव्य प्रवृत्ता पूर्वमी-
मांसैव वेदविचारे प्रमाणं स्यात् । यदि पुनर्वेदो नाम प्राधान्येन मन्त्रदृष्ट्य क्रचो यजुषि
वा यत्प्रभावा एव ज्ञानकर्मपर-विवरणग्रन्थेषु सारण्यकब्राह्मणेषु दृश्यन्ते, तदा मन्त्रा-
त्मक-वेदार्थविचारे पूर्वमीमांसा नैव प्रमाणं भवितुमर्हति । अध्यात्मविचारदूरा सैषा
प्राह्मणार्थमीमांसा ईश्वरसाक्षात्कारसाधनादि-रहस्यविद्यास्तिस्र-संस्कारशून्या सार्वलौकिक-
परमपुरुषार्थ-चिन्तादविष्टा वेदरहस्यार्थपरीक्षायां कथं प्रामाणिकी वाणीमास्यात् अवि-
कुरुताम् ?

मन्त्रः

क्रचो मन्त्राञ्छन्दोबद्धा ऋषीणां दृष्टयो भवन्ति । यमर्थमाध्याय यदर्थं शरीर-
याग्रामचालयन् ऋषयः, यं च निजानुयायिनां उत्तरकालिकानां च निःश्रेयसाय लक्ष्य-
त्वेन प्रत्यपादयन्, सोऽर्थः तत् प्रयोजनं तल्लक्ष्यं च ऋक्सूक्तसंहिताग्रन्थात् शक्यानि
अवगन्तुम् । इमाश्च कवितापदवाच्याः सन्तु नाम, अपि तु नेमाः कविताः अस्मात्-
परिचितसाहित्य-सन्दर्भविशेषाः इति मन्तव्यम् । न वा ते कवयः सर्वजनीनाः सर्वेषु
देशेषु कालेषु अद्यापि दृश्यमाना इव काव्यनिर्मातारः इति युक्तं मन्तुम् । नेदमैतिह्य-

मात्रम् । चर्मचक्षुरगोचरान् लोकान् लोकाध्यक्षान् देवान् तत्सम्बन्धिनः सूक्ष्मान् धर्मान् कुशाग्रधीगम्यानि सत्यानि च सूक्तेषु गर्भितानि मन्त्रवर्णा एव बोधयन्ति । मर्यादाविशेषनिबद्धान् सूक्ष्मानिमान् लोकान् तद्देवांश्च साक्षादधिगन्तुं मानवः शरीरस्य एव पारयेद् यदि गुप्तमध्वानं प्रवेष्टुमधिकारः सम्पाद्येतानेनेत्यापौऽयं रहस्यसम्प्रदायः । ऋच इमाश्च मन्त्रदृष्टयः कीर्त्यन्ते । ऋषिं मन्त्रद्रष्टारमाहुः । ऋषिर्न केवलं पश्यति, शृणोत्यपि । दृष्टमर्थं सत्यमाविष्कर्तुमपेक्षितं शब्दमप्यधिगच्छति । तस्मादपिरतीन्द्र-यार्थदर्शी कविपदवाच्यो भवति वेदे । सः क्रान्तदर्शी कविः श्रोताऽपि सत्यस्य । तस्मात् कवयः “सत्यश्रुतः” इति प्रसिद्धिर्वेदे । नेदमृषेर्दर्शनं श्रवणं वा लोकसामान्यं भवति । ऋषेरेषा दृष्टिरासाधारणी तथा श्रुतिरपि, याम्यां प्रकाशिता कविताप्यासाधा-रणी । रमणीयार्थप्रतिपादक-शब्दगुम्फितरसभावभरित-वीर्यवत्तमायाः सर्वोत्कृष्टाया अपि कवितायाः विलक्षणा मन्त्रकविता । अत एव न युक्तं वेदसूक्तकाव्यानां रसोत्तरसाहित्य-कविता-कोटावारोपणम् । अन्यादृशोत्कर्षा वेदसूक्तकवितेत्यस्यास्ति कारणम् । स च उत्कर्षः सूक्तानां मन्त्रात्मकत्वे प्रतिष्ठितः । विशिष्टा मन्त्रस्य शक्तिः । भवतु मन्त्रार्थो नातिगरीयान् असदृष्टः, भवतु मन्त्रशब्दोऽपि नात्यन्त-काव्यशोभावहः, भवतु व्यञ्जितो भावो नातिगाढः । माऽस्तु परिस्फुटा छन्दोवाचकभङ्गी । तथाऽपि शक्तेर्न हानिः मन्त्रस्य । सेयं श्रद्धा वेददर्पिकालादारम्य अद्यावधि भारतीय-आस्तिकजनहृदयेषु लब्ध-प्रतिष्ठेति नेह सन्देहगन्धोऽपि विद्यते । मन्त्रमधिकृत्येदमैतिह्यं उत्तरकालेषु आचार्यपुरुषैः तदनुयायिभिश्च रक्षितम् । तावती श्रद्धा मन्त्रमहिमनि रूढमूला यावत्या मन्त्रस्यार्थ-विचारो नावश्यकः, यतो मन्त्रशक्तिविजृम्भणं मन्त्रतात्पर्यग्रहणाधीनं न भवतीत्यपि मन्यन्ते चैके । सर्वपुरुषार्थसिद्धेरलौकिक उपायो मन्त्र इति बहोः कालादागतमिदं आर्ष-मतम् । तथा चाहुः— “इष्टप्राप्त्यनिष्टपरिहारयोरलौकिक उपायो वेदः” इति । अत्र वेदशब्देन मन्त्र एव मुख्यो बोध्यः । कुत एवं मन्त्रमहिमा वर्ण्यते? वेददर्पिभिरध्यात्म-विधैक-निरतैरपि गुप्तविद्यासु रहस्यतन्त्रेषु विचक्षणैश्चास्थितम् । अन्तरङ्गीयैरुपायैः ✓ याज्ञार्थाः साधयितुं शक्या इति तेषां मतम् । सह धीवृत्त्या शब्दस्तथा प्रयोगयोग्यः यथा सकलविधाः पुरुषार्थाः साधिताः स्रुरिति सिद्धान्तस्तेषाम् । अत एव प्रायः सर्वेऽपि मन्त्रा याज्ञिके विनियोगे प्रथमाना अपि बहवः यज्ञादन्यत्र फलावाप्तये प्रयुज्यन्ते । एवं मन्त्राणां माहात्म्यं न केवलं चिरन्तनत्वे प्रतिष्ठितम्, किं तु ऋषिदृष्टे शक्तिमत्त्वे

चैत्यवगन्तव्यम् । अपरं च, मन्त्राणां पावनत्व-वीर्यवत्त्वादि-धर्मास्तेषां नादसत्त्वात्मक-
 देवताशरीरभूतत्वादित्याहुरेके । एवमपि स्यान्नाम । वस्तुतस्तु महिमा मन्त्रस्य तत्प्रादु-
 र्भावंप्रकारायत्त इति मन्त्रवर्णनस्य एवावगम्यते । ऋचां स्थानं अक्षराख्यं परमं व्योम
 यत्र विश्वेषां देवानां आवासः, यस्तत्र जानाति तस्य ऋचा कार्यं न भवतीत्येवमर्थका
दीर्घतमसो मन्त्रदृष्टिर्मवति- “ऋचो अक्षरे परमे व्योमन् यस्मिन् देवा अधि विश्वे
 निषेदुः । यस्तन्न वेद किमृचा करिष्यति य इत् तद् विदुस्त इमे समासते”
 (१. १६४. ३९.) । तस्मिन्नेव सूक्तेऽन्यत्रेयमृग्भवति- “चत्वारि वाक् परिमिता पदानि
 तानि विदुर्नाक्षणा ये मनीषिणः । गुहा त्रीणि निहिता नेङ्गयन्ति तुरीयं वाचो मनुष्या
 वदन्ति” (१. १६४. ४५.) । गहनार्थोऽयं मन्त्रः । मन्त्रद्रष्टा कविः हृदयाख्यमन्त्रस्तमुद्रमव-
 गाह्य तुरीयाख्यं धाम देवानां साक्षात्कृत्य दृष्टान् सत्यार्थान् आद्यां वाचमुपादाय श्रुतैः
 शब्दैः आविष्करोति । तस्मादुत्तमपदादक्षरात् प्रस्थाय आगच्छन्त्यास्तस्या वाचः
 चत्वारि स्थानानि भवन्ति । तत्र त्रीणि धामानि रहस्यानि गुहानिहितानि मानुषध्व-
 णस्यागोचराणि तस्याश्चतुर्थी अवतरणभूरेव मानुषी वाक् । चत्वार्यपि वाग्धामानि ऋपेरन्त-
 रङ्गदीक्षितस्य मनीषिणः विदितानि, नान्यस्य । एवं मन्त्रस्य द्रष्टारः कवयः सत्यश्रुतः
 मन्त्रान् न कल्पयामासुः, किं तु अद्राक्षुः इति प्रसिद्धिः । ऋचां वाचां मूलस्थानभूतस्य
 देवतानामायतनस्य परमस्य व्योमः अकृतकत्वात् ततः प्रादुर्भूतवेदमन्त्रवर्णेषु नित्यत्वं
 उपचर्यते । मन्त्रदर्शिन ऋपेर्जन्मनः प्राक् मृतेः परं च सिद्धमेव परमं व्योम । तस्मान्न
 तन्मन्त्रद्रष्टव्यधीनं भवति, मन्त्रदर्शनं तु तस्मिन्नधीनं बोध्यम् । यद्यपि मन्त्रशब्दार्था-
 ववियोज्यौ परमाकाशे सिद्धौ भवतः, तत्प्रादुर्भावंस्तु ऋग्यधिकारसम्पत्तिसापेक्षो बोध्यः ।
 अत एव ऋक्संहितायां शश्वदपेर्मन्त्रकृत्त्वमुल्लिखितं दृश्यते- “ऋपेर्मन्त्रकृतां स्तोमैः”
 (१. ११४. २.) “हृदा यत्तदृष्टान् मन्त्रानशंसन्” (१. ६७. २.) इत्येवंजातीयकैः मन्त्रवर्णैः
 स्पष्टं कृतकत्वे मन्त्राणां अवगम्यमाने, कथं नित्यो वेद इति मा भूच्छङ्का । प्रागुक्त-
 विधया ऋचां मूलभूतामाद्यां वाचं परमव्योमसंस्थामधिकृत्य सा नित्येत्याह मन्त्रवर्णः ।
सर्वस्यापि वेदस्य नित्यत्वं परमव्योमप्रभवत्वात् कीर्तितम् । “तसौ नूनमभिद्यवे वाचा
 विरूप नित्यया । वृष्णे चोदस्य सुष्टुतिम्” (८. ६४. ६.) । इति ऋचो व्याख्याने
 सायणभाष्यमपि एवमुपपद्यते । “नित्यया उत्पत्तिरहितया वाचा मन्त्ररूपया” इति
 सायणः । असदुक्तरीत्या नानुपपत्तिर्वेदनित्यत्वं ऋपिकर्तृकलयोः । अत एव महामाष्यः

कारः, 'तेन प्रोक्तम्' (४. ३. १०१.) इति पाणिनीयसूत्र-व्याख्याप्रसङ्गे "प्रोक्तग्रहणमनर्थकम्" इत्यारम्य अन्ते ब्रूते— "छन्दोर्थं तर्हीदं वक्तव्यम् । न हि छन्दांसि क्रियन्ते नित्यानि छन्दांसि । छन्दोर्थमिति चेत् तुल्यम् । . . . ननु चोक्तम् नहि छन्दांसि क्रियन्ते नित्यानि छन्दांसीति । यद्यप्यर्थो नित्यः यावन्मौ वर्णानुपूर्वी सा अनित्या । तद्भेदाच्चैतद्भवति" । अत्र कैयटस्य टीका 'तद्भेदादानुपूर्वीमेदात्' 'प्रपूर्वो वचिः प्रकाशने अध्यापनरूपे वा' अत्र वर्णानामानुपूर्वी न नित्या इति वेदशब्दार्थं नित्यतमम्पुपगच्छन् मगवान् पतञ्जलिः पदवर्ण-वाक्यबन्ध व्यवस्थानित्यतां नाङ्गीचकार । सा च व्यवस्था प्रकाशनरूपा ऋषिकर्तृका । एवं वेदानां कृतकत्वाकृतकलयोरुपपत्तिर्द्रष्टव्या । सर्वथा ऋचामसाधारण-कवित्वरूपं मन्त्रत्वं उदाहृतैर्विरूप दीर्घतमसोर्मन्त्रवर्णैः सुगमं भवति । परं शतश उदाहरणानि वाचो महिमानुवर्णनपराणि ऋक्संहितायां द्रष्टव्यानि, विस्तरभयाद् इह नोच्छिष्यन्ते ॥

सम्प्रति ऋचां बाह्यार्थः सायणभाष्यादवगम्यते । रहस्यार्थस्तु सङ्केतपदार्थाय च इति प्रागुक्तः । दुरवगमो मन्त्रार्थ इति निरुक्तकारोऽप्याह । तपःस्थितानां ऋषीणां ब्रह्म-पदवाच्यो मन्त्रः प्रत्यक्षोऽभवत् नान्यथेति यास्कस्याभिप्रायः । तथा चाह— 'तदेनान् तपसमानान् ब्रह्म स्वयम्भु अम्यनार्पत् तदपयोऽभनन् तदपीणां ऋषित्वम्' (२. ११) । मन्त्रार्थो दुरूह इत्यन्यत्राह— "तस्यास्तपसा पारमीप्सितव्यम्" (१३. १३) इति । वेदार्थाधिगमाय तपस ऋते नास्ति शरणम्, तपोनिष्ठसर्पेर्मन्त्रः प्रत्यक्षो भवतीति च यास्क-मतं इति विशदं भवति । अस्मदुक्तमन्त्रप्रादुर्भाव-तन्नित्यत-कृतकत्वानि न केवलं मन्त्र-वर्णैर्निर्णीतानि, किं तु निरुक्तकारेणापि समर्थितानि भवन्ति । यास्कोक्तीरेव समर्थ-यति बृहदेवता । 'न प्रत्यक्षमनृपेरस्ति मन्त्रम्' (नपुंसकमार्पम्) इत्याह (८. १२९) ऋषेर्दर्शनसामर्थ्यं, ग्रथ्याः प्रयोजनम्, सम्यगनुष्ठितानां कर्मणां फलमित्येवमादयो बृह-देवतायां प्रतिपादिताः वेदरहस्यार्थपक्षं पोषयन्तीति न सशयः । अत्रेमे श्लोका उदाहाराः ॥

७. १३० "योगेन दाक्ष्येण दमेन बुद्ध्या बाहुश्रुत्येन तपसा नियोगैः ।

उपास्यास्ताः कृत्स्नशो देवताया ऋचो ह यो वेद स वेद देवान् ॥

१३१ मन्त्राणां देवताविद् यः प्रयुक्ते कर्म कर्हिचित् ।

जुपन्ते देवतास्तस्य हविर्नादेवताविदः ॥

१३२ अविज्ञानप्रदिष्टं हि इविर्नेहेतु दैवतम् ।

तस्मान्मनसि संयम्य देवतां जुहुयाद्भविः ॥

१३३ स्वाध्यायमपि योऽधीते मन्त्रदैवतविच्छुचिः ।

स सत्रसदिव स्वर्गे सत्रसद्भिरपीड्यते ॥”

अयेदमवधारणीयम् । यद्यपि वेदमन्त्रस्य पवित्रतशक्तिमत्त्वादिकं मन्त्रदृष्टेः गूढार्थभूत-आध्यात्मिकादि-तत्त्वमूलकमेव भवति, तथाऽपि बाह्यार्थपक्षेऽपि यज्ञादन्यत्रो-पयोगाय कल्पते । इदमेव मूलं भवति तस्य ऐतिह्यस्य, येन अलौकिकेनोपायेन लौकिक-वर्था अपि साध्यन्ते इति रूढा प्रतीतिः । इदमेव मूलं शौनकीयऋग्विधानादिग्रन्थस्य, यत्र विविधपुरुषार्थसाधनोपयोगित्वेन कल्पाः प्रोक्ताः । इदमपि तथ्यं यद्यास्केनोच्यते— “उच्चावचैरभिप्रायै ऋषीणां मन्त्रदृष्टयो भवन्ति” इति । तदेव बृहदेवताप्याह । ‘अर्थेऽसवः खल्वृषयः छन्दोभिर्देवताः पुरा । अभ्यधावन्निति छन्दोमध्ये ताहुर्महर्षयः’ (८. १३०) इति । यद्येवं लौकिकार्थानुद्दिष्ट्यापि मन्त्राः प्रवृत्ताः, कथं तर्हि परमपावनो वेद अध्यात्मनिष्ठाविशेषरहस्यानां निक्षेप इत्युच्यत इति चेन्नेहासङ्गतिः । प्रागेवोक्तम् गूढार्थ एव परमार्थो वेदानां स्थूलार्थस्तु कर्मसु प्रयोजनवान् पुरुषार्थसाधनेषु वेति । यद्यप्यापातत ऋषीणां अभिप्रायेषु उच्चावचत्वं स्पष्टमेव भवति, तथाऽप्यन्तर्यविमर्शे शपथामिश्राप-निन्दा-प्रशंसादीनां आध्यात्मिकनिष्ठाचरित्रसम्बन्धितमवदातं भवेत् । स्थूलविचारिणां पाश्चात्यानुयायिनां वा पक्षे ऋषीणां वैमत्यमेवोपस्थितमिति नात्र चित्रम् । यद्यपि न वयं सर्वेऽपि मन्त्रद्रष्टारः समकालिकाः समाननिष्ठादशाः मन्त्रान् अदर्शयन्ति ब्रूमहे, तथाऽपीदं तथ्यं प्रतिपादयामः । ऋषयः सर्वेऽपि समानमेव सङ्केत-पदार्थसमुदायं समानमेव बाह्याभ्यन्तरयागं समानमेव भूरादिलोकसंस्थानं समानमेव देवतातत्त्वं समानमेव परमं पुरुषार्थं च विज्ञाय स्वनिष्ठादशा-विशेषापेक्षितार्थ-साधनाय देवान् अयजन्निति सङ्केतरूपगूढार्थ-तत्त्वान्वेषणपराणां प्राज्ञानां अयं समीचीनः पन्थाः परिस्फुटो भवेदिति दिक् ॥

ऋचः प्रमाणं वेदरहस्ये

अयं तां रहस्यभाषामधिकृत्य विचार्यते, यत्र गोपितो भवति मन्त्रार्थः । तच्च रहस्यं सङ्केतरूपेण केन वाऽप्याकारेण तथाऽऽच्छादितं यथा स्थूलधियां सङ्केतार्थोपस्थिति-

शङ्काऽपि न जायते, यत् सङ्केतशब्दाः बाह्यार्थाभिधायकाः सुतरां उपपन्ना एव प्रायो-
लक्ष्यन्ते । सङ्केताश्च यागसम्बन्धिनः लौकिकाः पदार्थाः ब्रह्माण्डप्रकृति-विलासितानि
चा भवन्ति । अथवा कश्चन मूढधीः मन्त्रप्रतिपादिता अग्न्यादयो देवाः केऽप्यमानुषाः
पुरुषा भूतान्नि-वाय्वादित्य-मरुत्-पर्जन्यादिवेषेण प्रत्यक्षदृश्येनावस्थिता इति वा प्रती-
यात् । तदिह प्रथमं किं तद्रहस्यं भाषितं वेदे द्रष्टव्यम् ? यदि वेद एव रहस्यवागु-
ल्लिखितेति निश्चयो लभ्यते, ततः परं कथं तद्वोपनं साधितमिति सङ्केतपदार्थव्यवस्थां
परीक्षामहे ॥

तपोनिष्ठानामृषीणां देवताभिः सह व्यवहारे तदर्थप्रकाशने च रहस्यमापा-
व्यवस्थापितेति निर्णेतुं प्रमाणमस्ति चेत् तत् प्रथमं मन्त्रदृष्टिष्वेव स्यात्, ऋषिवाक्येषु
एव द्रष्टव्यम् । ऋग्वेदसंहितायां रहस्यपदार्थप्रसङ्गेषु किमुद्दिश्य रहस्याधेपरं पदं
प्रयुज्यत इति विचार्यमाणे, कोऽप्यसुरो देवो वा किमपि स्थानं कोऽपि लोको वा तिरो-
हितो न दृश्यत इति वक्तव्ये अन्तर्हित-गूढ-रहस्य-अदृश्याद्यपरपर्याय-निष्पपदं प्रयुज्यते ।
कचिदेवतासान्निध्यसम्पादिकां वाचं निर्दिश्य प्रयुज्यमानं “नाम” अपि हृदि गुहायां
गूढमन्तर्हितं रहस्यं इति वा कीर्त्यते । वेदितव्यानि ज्ञानानि स्तोत्रपराणि वचांसि च
निष्पपदार्थभूत-रहस्यानीत्युच्यते । निरुक्तपठितानां पण्णां अन्तर्हितनाम्नामेकं निष्प-
पदम् । इदं च प्रसङ्गवशात् गोपितं अन्तर्हितं तिरोहितं अदृश्यं रहस्यं इति प्रायः
समानार्थेषु वेदे प्रयुक्तमीक्षितव्यम् । इदं च पदं सम्प्रति परीक्ष्य वेदपर्ययः सप्रयुक्त-
भाषायां किमपि रहस्यं निक्षिप्य बहिर्मुखमतिभ्योऽपकेभ्यश्च गोपायाश्चक्रुरिति निरूप-
यिष्यामः । इदं चात्र नः सुदैवम्, यत् सन्दर्भवशात् सविमर्शमविमर्शं वा इच्छानु-
सारेण वेदपदानां अर्थान् व्याचक्षाणः सायणः निष्पपदस्य एकरीत्या अन्तर्हितं अदर्शनं
गतं वेत्यर्थं व्याचष्टे । निष्पपदार्थं साधु व्याकुर्वन्नपि प्रसक्तवाक्यतात्पर्यं सोद्देशस्या-
नपेक्षितमपि यथेच्छं प्रतिपादयतीति प्रथमं दर्शयिष्यामः । निष्पपदप्रयोगस्थलेषु एकत्र
अन्यथा व्याख्यासीत् । तथा व्याख्याने प्रमाणं न दत्तम्, नापि प्रयोजनम् । प्रमाणं
दत्तं चेत् तत्प्रमाणवचनं अन्यथा गृहीतम् । “निष्पम्” निर्णामधेयमित्याह । हिरण्य-
स्तूपस्य ऐन्द्रेषु धूक्तेषु इयं ऋग्भवति- “अतिष्ठन्तीनामनिवेशनानां काष्ठानां मध्ये
निहितं शरीरम् । घृत्रस्य निष्पं विचरन्त्यापः दीर्घं तम आशयदिन्द्रशत्रुः”
(१. १२. १०.) । अत्र स्पूलोऽर्थः सायणीयपदप्रयोगानुपयुज्य दीयते । अतिष्ठन्तीनां

स्थितिरहितानां अनिवेशनानां उपवेशनरहितानां (प्रवहणस्वभावत्वात्) काष्ठानां अपर्या-
मध्ये निहितं निक्षिप्तं घृत्रस्य निष्पन्नं निर्णामधेयं शरीरं आपः विचरन्ति विशेषेण
पर्याक्रम्य प्रवहन्ति । इन्द्रशत्रुः घृत्रः (जलमध्ये प्रक्षिप्ते सति) दीर्घं तमः दीर्घनिद्रा-
त्मकं मरणं यथा भवति तथा आशयत् सर्वतः पतितवान् । अत्र अप्सु मग्नत्वेन गूढ-
त्वात् तदीयं नाम न केनापि ज्ञायते । तस्मात् निष्पन्नं निर्णामधेयमिति सायणीयं
विवरणम् । का नाम विवक्षा? पश्यामस्तावत् । इन्द्रो घृत्रं जघान, तस्य देहपाते
तमः शरीरं तस्य दीर्घनिद्रामवाप । तददृश्यमभवत् । गाढमधः पतने उपरि निरन्तरं
वपां प्रवाहे, तच्छरीरमन्तर्हितम् । अत्र अदृश्यमभवदित्युक्तौ ऐतिहासिकपक्षस्य आधि-
भौतिकपक्षस्य वा का हानिः? मेघेषु इन्द्रायुधेनाहतेषु तत्र चन्विता आपो निर्मुक्ता
भवन्ति । तासामावरकं घृत्रशरीरमधः पतति, उपर्यापः प्रवहन्ति, तस्मादन्तर्हितमदृश्यं
एव तच्छरीरम् । कुतस्तर्हि नामशून्यमित्यभिप्रैति स सायणः? सरलेनैव यथा अर्थ-
सामञ्जस्ये सिद्धे “गूढत्वात् तस्य नाम न केनापि ज्ञायते” इति कुतोऽयं द्राविड-
प्राणायामः? न वा निष्पन्नपदस्य निर्णामधेयपर्यायत्वं निघण्टुपठितम् । यास्क एनामृचं
उदाहर्षित्, तत्र “निष्पन्नं निर्णामम्” इत्याह । निर्णामपदार्थः दुर्गाचार्य-व्याख्यानाद्
अवगम्यते “येनासौ नीचैर्नमति” तं प्रदेशं विचरन्तीति दुर्गः । नीचैर्नमनेन गन्तव्यं
निम्नं स्थलं निष्पन्नमिति विवरणं अनुस्वारान्तस्य “निर्णामं” इति पदस्य युक्तं भवति ।
नामधेयार्थे तु “निर्णाम” इति नकारान्तनपुंसकलिङ्गं स्यात्, न तु निर्णामं इति अनु-
स्वारान्तम् । तस्मादत्र यास्कमेवं भ्रमादुदाजहार सायणः । एवं व्याख्याय कथं निर्णाम-
धेयोऽभूद् घृत्र इति चेत् सोऽत्यन्तं तथा मृतः यथा तस्य नामापि स्मृतिपथादपगतं
किल! एवं स्वपक्षस्यानपेक्षितमपि क्लिष्टं व्याख्यानं शतशो दृश्यते सायणभाष्य इत्यलं
विस्तरेण ॥

निष्पन्नं अन्तर्हितमित्यसन्दिग्धम् । सर्वत्र सायणः निघण्टुपठितार्थमेव स्वीकृत्य
यास्कं च प्रायश उदाहरति । अन्तर्हितपदार्थः गूढरहस्याद्यपर-पर्यायो बोध्यः । कौत्सस्य
अग्निवृक्तस्य व्याख्याने ‘निष्पन्नं’ रहस्यं ‘अन्तर्हितं’ इत्येवाह— ‘क इमं वो निष्पन्नं आचिकेत
वत्सो मातृर्जनयत स्वधाभिः’ (१. १५. ४.) । ऋषिः पृच्छति, युष्मासु को वा रहस्यमग्निं
जानाति यो वत्सः स्वधापदवाच्य-स्वधारणसामर्थ्यधर्मैः मातृरजनयदिति । एवं न
केवलं असुरे घृत्रे अन्तर्हितं निष्पन्नपदं प्रयुक्तम्, अपि तु अप्सु घनेषु वा गूढमग्निमावेद-

यितुमपि प्रयुज्यते । क्वचित् किमपि स्थानं कमपि लोकं वा गूढं अभिधातुं निण्यपदं प्रयुक्तम् । काश्यपः सोमं सम्बोधयति— “तव त्वे सोम पवमान निण्ये विश्वे देवास्रयं एकादशासः” (९. १२. ४.) । अत्र रहस्यं स्थानं सोमसोल्लिखितं यत्र त्रयस्त्रिंशद्देवाः स्वधाभिस्तं मृजन्तीति मन्त्रस्य उत्तरार्धे पठ्यते । जीव आत्माऽपि अन्तर्हित उक्तः । अत्र दीर्घतमसो मन्त्रदृष्टिर्भवति— “न विजानामि यदि वेदमस्मि निण्यः सन्नद्धो मनसा चरामि” (१. १६४. ३०.) । वासिष्ठमण्डले शाखा सहस्रात्मतया विततं तद्रहस्यं ‘निण्यं’ हार्दसाक्षात्कारैः सत्यदर्शनैरुपायैरधिगम्यत इत्युक्तम् । “त इन्निण्यं हृदयस्य प्रकेतैः सहस्रवल्गुमभिसञ्चरन्ति” (७. ३३. ९.) । वसिष्ठः मारुते सूक्ते मरुतां रूपवाहनादीनि साध्वर्यं पश्यन् धीर एव इमानि (निण्यानि) रहस्यानि जानाति इत्याह— “एतानि धीरो निण्या चिकेत पृथ्निर्यदूधो मही जभार” (७. ५६. ४.) । पुनश्चान्यत्र वसिष्ठः मित्रावरुणौ सम्बोध्य प्राह— ‘अस्माकं रहस्यानि स्तोत्राणि युजयोर्विदितानि’ इति । ‘न वां निण्यानि अचित्ते अभूवन्’ (७. ६१. ५.) । ‘निण्यानि रहस्यान्यपि स्तोत्राणि’ इति सायणः । यत्र प्रत्यक्षं गूढं उद्देशपूर्वकं गोपितं रहस्यं वा तदभिधातुं निण्यपदं प्रयुक्तं वेदे इति निदर्शनायोक्तान्युदाहरणानि पर्याप्तानि । “अमूरा विश्वा वृषणा” इत्यस्या ऋचः (७. ६१. ५.) तात्पर्ये परीक्षिते, रहस्यं मन्त्रार्थं विजानन्ति देवाः यन्न किमपि तेषां दृष्टेरपवारयितुं शक्यं, यच्च रहस्यं जनमामान्याद् बहिर्मुखबुद्धेः रक्षणाय आच्छादितं इति तात्पर्यं स्पष्टं भवति । अरविन्दश्रीचरणैः वामदेवसूक्तस्तथा “निण्या वचांसि” इति वाक् निस्संशयं वेदभाषारहस्यमुद्घाटयतीति निरूपितम् । सेयं मन्त्रदृष्टिः भवति वामदेवस्य— “एता विश्वा विदुषे वेधो नीथानि अग्रे निण्या वचांसि । निवचना कवये काव्यानि अशंसिपं मतिभिर्विप्र उक्थैः” (४. ३. १६.) । सायणीयविवरणार्थानि यदान्युपयुज्य असार्थोऽत्र समस्यते । वेधः विधातः हे अग्रे, विदुषे कवये (तुभ्यं) नीथानि (फलप्रापकाणि, सुप्रणीतानि वा) “निण्या” गूढानि निवचनानि नितरां वक्तव्यानि काव्यानि कविभिः क्रान्तदर्शिभिः मेधाविभिः कृतानि “एता विश्वा वचांसि” एतानि सर्वाणि वाक्यानि “मतिभिः उक्थैः” मननीयैः स्तोत्रैः शस्त्रैश्च (सहितः) विप्रः प्राज्ञोऽहं अशंसिपं अवोचं, तानि सेवस्व । अन्यथ मन्त्र इह वामदेवस्योदाहार्यः । तत्र इन्द्रेण क्रियमाणं सोमपानं रहसि निर्वर्त्यत इति दृष्टान्तोदाहरणेन प्रतिपाद्यते, यथा ऋषिः वेदितव्यानर्थान् रहसि साधयति, तथा सोममन्यैरविदितमेव रहसि पिबतीन्द्रः

इति । “कविर्न निष्णं विदधानि साधन् वृथा यत् सेकं विपिपानो अर्चात्”
(४. १६. २.) ॥

निष्णपदं रहस्यार्थं सोदाहरणं व्याख्यातं, येन वेदभाषायां रहस्यं ऋषिभिः
निक्षिप्तमित्यसन्दिग्धमवगतं भवति । तच्च रहस्यं कचिद्देवता कचिदसुरः अन्यत्र ज्ञानं
सत्यं कमप्यर्थमुद्दिश्य भवतीति न विस्मर्यम् । ऋक्संहितायां अन्यानि च पदानि
रहस्यार्थघोतकानि प्रयुज्यन्ते । अत्र द्वित्राप्युदाहरणानि दीयन्ते, यतोऽपि वेदमन्त्रेषु
रहस्यं निक्षिप्तमिति ज्ञायेत । गुहा-गुह्य-अपीच्यानि कचित् प्रतीच्यं अपि रहस्यार्थं
प्रयुज्यन्ते । स्वगुण-क्रियाघोतकैः उपयोग-विशेषायचैः उक्थ-शस्त्र-स्तोम-गीर्वाण-
वाणी-ब्रह्म-मन्त्रादिपदैः ऋग् व्यवहियत इति विदितचरमेवैतत् । अपि तु सन्ति मन्त्राः
यत्र गूढभाषाकलितां स्तोत्रवाचमावेदयितुं नामपदं प्रयुज्यते । “नाम” इत्यभिधान-
वाचकं नामधेयमित्यत्र न विवादः । वेदे देवतायाः नाम न केवलं अन्याभ्यो
देवताभ्यो व्यावर्त्य कामपि देवताव्यक्तिं निर्देष्टुं प्रयुज्यते । किं तु प्रकृतं देवताव्यक्ति-
विशेषं विज्ञापयितुं सन्निधापयितुं वा या शक्तिरपेक्षिता भवति तां विभर्ति तन्नाम ।
यतः तद्देवभ्यो नमनाय साधनं भवति तत्तत्तन्नामेत्युच्यते । नमनसाधनं नामेति
सायणीयव्याख्यानेऽपि दृश्यते । तस्मान्नामपदं देवताराधन-साधनभूतं सर्वाङ्गप्रणामं
आविष्कुर्वन्तं मन्त्रदृष्टिरूपं स्तवं लक्षयतीति ग्राह्यम् । “नम उक्ति-विधेय” इत्यादावपि
देवतां प्रति सर्वथा प्रहृतं अनहङ्कृत्येदेवात्मभावं सम्पिपादयिषोर्भक्त्यर्पेज्यम् । तस्मात्
नमनसाधनं ‘नाम’ स्तोत्रपर्यायतया वेदे प्रयुज्यमानं ऋग्भ्य एवावगम्यते । तत्रापि तच्च
नाम कचित् गुहायां निहितं गूढं रहस्यमिति वर्ण्यते । कचिदपीच्य-शब्दविशिष्टं
नामपदं प्रयुक्तम् । अपीच्यं निष्णमिव अन्तर्हितनामैव भवति । नैकेषु मन्त्रेषु रहस्यं
नाम रहस्यं स्तोत्रं वा अपीच्यनामप्रयोगेणावेदितं लक्ष्यते । गृत्समदस्य मन्त्रदृष्टिर्भवति—
“तदस्यानीकं उत चारु नाम अपीच्यं वर्धते नमुरपाम्” (२. ३५. ११.) । अपां वत्सस्य
शोभनं मुखं रहस्यं नाम अन्तर्हितं स्तवात्मकं नाम च वर्धते इति भावः । स्थूलपक्षे यः
कोऽप्यस्तु नामशब्दार्थः, सोऽपीच्यपदार्थ-विशिष्ट इति तु असन्दिग्धं भवति । नाभाक
ऋषिः वरुणं स्तौति— “यो घर्ता भुवनानां य उस्ताणां अपीच्या वेद नामानि गुह्या ।
स कविः काव्या पुरु रूपं द्यौरिव पुष्पति नभन्तामन्यके समे” (८. ४१. ५.) । अत्र
इमानि पदान्यवधेयानि— ‘अपीच्या नामानि गुह्या कविः काव्या’ इति । इदं च तात्पर्यं

लक्षणीयम् । यो वरुणः सर्वेषां भुवनानां धारकः देवाधिष्ठानभूत-रश्मिसमूहोपलक्षित-
ज्ञानप्रकाशानां रहस्यानि गुहाहितानि नामानि (स्तोत्राणि वा) जानाति, स कविः
क्रान्तदर्शी काव्यानि कविकर्माणि पुप्यति, यथा द्यौः पुरुरूपं पोषयतीति सङ्क्षेपार्थः ॥

अम्भिमेव सृक्ते- “स समुद्रो अपीच्यस्तुरो घामिन रोहति” (८ ४१. ८.) ।
इति अन्तर्हितो रहस्यसमुद्रो वरुण इत्युक्तम् । कविर्भाग्न ऋषिः मातापित्रोः रहस्यं
नाम पुत्रो धारयतीत्याह- “ऋतस्य जिह्वा ... दधाति पुत्रः पित्रोरपीच्यं नाम”
(९. ७५. २) “सदा ते नाम स्वयशो विनक्ति” (७ २२. ५) इति वासिष्ठमन्त्र-
व्याख्याने “तत्र नाम स्तोत्रं सदा सदैव ब्रवीमि” इति सायणः । पुनश्च “मर्त्या
अमर्त्यस्य ते भूरि नाम मनामहे । विप्रासो जातवेदसः ॥” (८ ११. ५) ‘भूरि
नाम मनामहे’ विस्तृतं स्तोत्रं जानीम इति सायणः ॥

बहवः सन्ति मन्त्रवर्णाः संहितायाम्, यत्र नामपदं देवताव्यक्ति विशेषं प्रति
विज्ञापनाय प्रयुज्यते, ऋचं स्तोत्रवाचं द्योतयितुंचोपयुज्यते । द्विधाऽपि तद्रहस्यं
अन्तर्हितं गहनं वेत्यर्थे वर्तते । कदाचित् प्रतीच्य पदमपि तिरोहित-रहस्य गोपिताद्यर्थे
व्यवहृतं पश्यामः । परं तु आभिमुख्ये अन्तर्मुखत्वे वा लोक इव वेदेऽपि भूयः प्रयुक्त
भवति । अन्तर्मुखत्वात्वे प्रत्यगात्मादिः प्रयोगोऽद्याऽपि वर्तते । प्रत्यङ्मुखः पराङ्मुखश्चन्दौ
अन्तर्मुखः बहिर्मुखश्चाचकौ त्रिदितचरौ । उपन्यस्तमिदं सर्वं वेदभाषायां रहस्यमस्तीति
बह्वचसंहिता प्रमाणपूर्वकं निरूपयितुं पर्याप्त भवेद्विचाररसिकानां जिज्ञासुनाम् ॥

अथ तद्रहस्य परीक्ष्यते । तत् कीदृशं, केनाच्छादनेन अन्तरर्थभूतं तत् संव्रियते?
प्रागुक्तं सङ्केतपदार्थरूपं तदावरणमित्याचक्ष्महे । यद्यपि अन्तरर्थः परमार्थो गोप्यविद्या-
प्रवृत्तानां अध्यात्मनिष्ठानां त्रिदित उपयुक्तश्च भवति, बाह्योऽर्थः सङ्केतरूपः स्थूलः
कर्मपराणामुपयुक्तश्चेत्युक्तं, तथाऽपि बाह्योऽर्थः सर्वत्र सङ्केतरूपेणैव साध्यत इति नियमो
न भवति । सङ्केत निरपेक्षमेव बाह्याभ्यन्तरार्थद्वयं मन्त्राणामनेकत्र निष्पन्नं भवति ।
तत्र मुख्यं साधनं कतिपयपदानां द्व्यर्थता बहुवर्थता वा प्रसिद्धा वेदे । अत्रेमान्युदा-
हरणानि भवन्ति- ‘धीः’ इदं च पदं लोके वेदे च बुद्धिवाचकं प्रसिद्धम् । धी शब्दः
कर्मार्थेऽपि गृह्यते वेदे । तस्मादन्तरर्थे सर्वत्र ज्ञानवृत्ति-विशेषतयैव व्याख्यायते ।
बाह्ये तु धियः कर्माणीति व्याचक्षते, न तु सर्वत्रेति नियमः । केतुरिति प्रज्ञापकोऽन्त-
र्ज्ञान विलासविशेषः गूढार्थपक्षे, बाह्यपक्षे तु केतूनां धातार्थानुगमेन प्रज्ञापकत्वे श्लोकेऽपि

अत्यन्तस्थूलतया रश्मिभिः प्रकाशदानात् तेषां प्रत्यक्षं जगत् प्रति प्रज्ञापकत्वाच्च केतवो
रश्मय उच्यन्ते । अत्रापि न नियमः, नैकः केतुपदार्थः कर्मपरव्याख्यातृणाम् । 'श्रवः'
 इदं च शृणोति-धातुर्थसम्बन्धिनां श्रुति-भ्रोत्र-श्रवणादीनामेकं पदम् । अन्तःश्रवणं दिव्यं
 वा, देवतानुग्रहान्निष्ठाविशेषलब्धाज्ज्ञानबलावेशाद्वा सिद्धं श्रवणं इति रहस्यसम्प्रदायार्थः ।
स्थूलपक्षे कीर्तिरिति स्यात् न्यायतः, कीर्तेः सर्वत्र श्रूयमाणत्वात् । कचिदन्नमपि व्याचष्टे
 सायणः, पुनरिहापि नास्ति नियमः । 'क्रतुः' प्रज्ञा, अण्ववसायात्मकं प्राज्ञमिच्छाबलं
 वा सर्वत्र अन्तरर्थप्रतिपत्तौ । स्थूलपक्षे तु न नियमः । कचित् प्रज्ञा कचित् याज्ञिकं
 कर्म, अन्यत् किमपि वेच्छानुसारेण व्याहरति सायणः । 'क्रतुम्' रहस्यार्थाधिगमे
 प्रधानतमभिदं पदं, अन्तर्हितानां वेदार्थानां अधिगमाय प्रथमं द्वारमिति वक्तव्यम् ।
 सत्यं आविर्भूतं सत्यं वा तद्धर्मो वा क्रतुपदेनोच्यते, नान्यथा गूढार्थप्रकाशनपद्धतौ ।
स्थूलपक्षे कचित् क्रतुमुदकं भवति, यज्ञो भवति, अन्यत्र अन्यत् किमपि भवति, किं वा
 न भवेन्निरङ्कुश-कर्मपरता-प्रतिपादनोत्साहसमीरिते सायणीये भाष्ये? एवमन्यानि
 पदान्यपि सङ्केतरूपं विनैव बाह्याभ्यन्तरार्थ-साधकानि वर्तमानानि यथावसरं ऋचां
 व्याख्यानेषु प्रसज्यन्त इति नेह विस्तर इष्यते । इदमत्रावधेयम् । इदमेव महद्बलं
 अन्तरर्थविवरणसरणेः, यद् ऋतादिपदानां एकैकस्यापि एकरूपतया नियमेनार्थग्रहणात्
 सर्वत्र गूढार्थानुसारेण तात्पर्यसङ्गतिः सुलभा लक्ष्यते । स्थूलपक्षरीत्या तु बहुषु स्थलेषु
 न केवलं भावदारिद्र्यं किं तु तात्पर्यमसङ्गतं च भवतीति पुरस्ताद्व्याख्याने दिष्टान् वा
 प्रदर्शयिष्यामः ॥

अथ सङ्केताः । ऋतादिपदान्यसङ्केतपदान्यपि अन्तरर्थसाधनान्युपपादितानि ।
 अन्यानि पदानि सङ्केतरूपाणि गुवाश्चघृतादीनि वर्तन्ते । एषामेकैकमपि आन्तरस्य
 प्रपञ्चस्य सत्यस्य भावस्य पदार्थस्य वा बाह्यं सङ्केतरूपं ज्ञेयं भवति । अत्र उदाहरणानि
 भवन्ति । 'गौः' इति विशिष्टं आद्यं पदम् । यद्यपि लोक इव वेदेऽपि गोपदं रश्मिः
वाक् चतुष्पाद्विशेषः इत्याद्यर्थेषु वर्तते, तथाऽपि गूढार्थपक्षे किरणोपलक्षित-अन्तःप्रका-
शार्थे प्रयुज्यते । तस्य सङ्केतः गौरिति चतुष्पाद्वाद्ये ग्राह्यः । यद्यपि गोपदस्य श्लिष्ट-
 तथा द्वयर्थः सिद्ध्येत्, तथाऽपि सङ्केतरूपैव गौर्याद्या, गोपर्यायधेन्वादीनां गोविकार-
 दुग्ध-घृतादीनां च सङ्केतरूपतया मन्त्रवर्णेषु प्रयोगग्राह्यत्वात् । तादृशस्थलेषु सङ्केतं
 उज्जिता तात्पर्यान्वेषणे लाभस्तु असत्यः शोचनीयश्च भवेत् । मन्त्रद्रष्टार ऋषयः

असम्बद्धप्रलापिन उन्मत्ता इति वा सिध्येत् । 'अश्वः' बलस्य सङ्केतः अद्यतने युगेऽपि नय्यानां व्यवहारे इयदश्वबलमिति बलप्रमाणगणनायां आहुः । इदं च बलसङ्केतभूतत्वं अश्वस्य चिरन्तनमिति सार्यम् । 'आपः' जीवनरसः तच्छक्तिविशेषाणां सृष्टिकार्य-स्थितानां विश्वमूलतत्त्वशक्तीनां च सङ्केतः । 'नद्यः' 'सिन्धवः' सर्जनपोषणशक्तीनाम् । 'समुद्रः' अखण्डसत्त्वस्वरूपं, यस्मादुदेति सूर्यात्मा सत्यः । 'पर्वतः' पर्ववान् सानुमान् सृष्टस्य भूम्यादेर्जगतः बहुप्रस्थस्य उपर्युपरि सानव इवावस्थितस्य सङ्केतः । 'गुहा' रहस्यस्थानस्य, सर्वभूतमूलस्थानभूतस्य हृदयस्य सङ्केतः । इमानि बहिरूपस्थितानि वस्तु-रूपाणि वेदकविभिः स्तोहिष्टानर्थान् आविष्कर्तुं निरायासेनोपयुक्तानीति सावधानाव-लोकने स्पष्टं भवेत् । अकृत्रिमधियां आदि-कवीनां अन्तरङ्गेषु समुद्रादीनामखण्डसत्त्व-स्वरूपादिभिः पदं कृतमिति नात्र चित्रम् । तथा च, अपरिमेयत्व-गाम्भीर्यादिरखण्ड-द्रव्यसमृद्धिर्वा समुद्रस्य, निरन्तर-वहनाप्यायनादिशीलता सिन्धूनां, जीवनाधारता वा अपां, एवमन्येषामभितः सतां चराणां स्थिराणां वा गुणक्रियाविशेषाः सर्गस्य मूल-तत्त्वानि सूक्ष्मगहनप्रदेशेषु विगाह्य अन्तरे प्रकृतौ देवताकार्य-विलसितानि पश्यतामृषीणां खानुभवसदृशाः सङ्केता अभूवन् । परदैवतं प्रति यात्रायां वेदकवेदर्शनप्राप्तानां सत्या-र्थानां सूक्ष्माणामसाधारणभावानां आविष्करणाय स्थूलानि सरित्समुद्र-गवाश्चप्रभृतीनि निसर्गसिद्धानि विम्बान्यप्रयास-प्रवृत्तान्यासन् । तथा मन्त्रवाग्भिर्गूढार्थानामाविष्करणं क्रमेः खोपयोगाय अन्येषां तादृशाध्वचराणामनुचराणां वा प्रयोजनायाकल्पित । इदं च सङ्केतविम्बानां परमं प्रयोजनम् । तानि हि स्वभावैरिष्टार्थान् प्रतिपाद्य विवरणमन्तरेण गाढं संस्कारमात्मनि द्रष्टरि विदधते । उत्तरयुगेषु बुद्धिप्रधानेषु साहित्याभ्युदये आज-मानेऽपि विम्बैर्विना प्रायो भावाविष्कारो न घटतेऽद्यापि । तत्रापि गुणक्रियाविशेष-धर्मारोपणेन रूप्य-रूपकमयं प्रतिपाद्य इष्टमर्थं बोधयन्ति कवयः । वेदे तु सङ्केतरूप-ग्रहणेन रूप्ये रूपकधर्मारोपस्य नास्त्यवसरः । पर्वतविम्बप्रदर्शनमात्रेण अचलत्व-जीवन-प्रवाहप्रभवत्व-बहुप्रस्थाधिरोहसानुमत्त्व-उत्तुङ्गतादयः अनभिहिता एव साक्षादुपस्थिताः प्रभवन्ति हृदयं प्रवेष्टुम् । अपरं चेदं बोध्यम् । वेदनात्मकाद्वादानुभव-विशेषाद्वा धीशृङ्गात्मकं ज्ञानं (बौद्धेऽस्मदीये युग इव) न पृथकृतं वैदिके युगे, यत्र वेदनं बुद्धिः उभे अपि सुसङ्गते निरन्तरे चाभूताम् । यानि सत्यानि अवगन्तुं बुद्धिः प्रवर्तते, तानि त्वर-भावस्थितानि घनान्यनुभववेद्यानि भवन्ति, न पुनस्तानि केवलं शृङ्गात्मकतया दृश्यन्ते ।

तस्मात् सत्यं घनं सर्वदा स्वरूपावस्थितं अनुभवैकवेद्यं धीवृत्तिभावना-विषयभूतं च भवति । यच्च सत्यमस्माकं प्रत्यक्षं भवति, यच्च भावनांगोचरं वा, तद्वस्तुतः स्वरूपावस्थितं ज्ञेयं, तस्य बाह्यतलमेव नः प्रत्यक्षं भवति, तस्य भावनाऽपि छायेव विदूरा मानसी वृत्तिः । यत्किमपि सत्यं प्रति आद्यानामृषीणां बुद्धिस्ववृत्तेः हार्दभावस्य च साङ्गत्यात् भावानुभव-धीवृत्त्योर्द्विधीभावव्यवहारस्य नासीत्प्राबल्यम् । ऋषिभिः प्रयुक्ताः सङ्केताः युगपदनुभव-धीवृत्त्योर्गोचराः समपद्यन्तेति सङ्केतार्थः ॥

अथ नैकविधाः सङ्केताः । प्रत्यक्षे स्थूले जगति स्थितानां पर्वतादीनां सङ्केतोपयोगितमुक्तम् । एषां सर्वेषां समानवर्गता ज्ञेया । प्रायशोऽयमेव सङ्केतवर्गः मन्त्र-दृष्टिपूषयुक्तः प्रागस्माभिः व्याख्यातः, येनावगतेन गूढार्थप्रवेशपद्या सुगमा भवेत् । अन्यविधाश्च सन्ति सङ्केताः, ये च न भवन्ति बाह्यजगत्सम्बन्धिनः, किं तु ऋषिभिः चर्यमाणे रहस्याध्वनि लब्धाश्चार्थाः ज्ञानचक्षुर्दृष्टैः लोकान्तरसम्बन्धिभिः विम्बैः भाषास्थानीयैरावेद्यन्ते । स्थूलात् जाग्रत्प्रपञ्चादुपरिष्ठात् स्थितानां विपुलतरप्रज्ञाशक्ति-विलास-क्षेत्रभुवां सम्बन्धिनो गहनार्थाः स्वयं ऋषिदृष्टैः विम्बविशेषैराविर्भवन्ति । तस्मात् तादृशानां रूपाणामेवार्थाभिधायकत्वं सिद्धम् । तथाविधानि रहस्यानि ऋषेश्वरपुत्र-प्रत्यक्षाणि भवन्ति । एतद्वर्गीयाः सङ्केताः देवताविशेष-वर्ण-वाहन-आकृति-व्यापारादिवर्णनपराः मन्त्रेषु लक्ष्यन्त इति बोध्यम् ॥

पुरा युगेषु प्राचीनमानुषवर्गेषु देवताराधनपद्धतिः सर्वथा सङ्केतरूपसमृद्धेति नास्ति संशयः । अद्यापि केचन बिन्दु-त्रिकोण-पद्कोण-मण्डलादयो मन्त्रपदवाच्याः तान्त्रिकाः सङ्केताः रहस्यार्थाः पूज्यन्ते । अन्ये पुनः पुराणागमप्रसिद्धाः त्रिशूल-शङ्ख-चक्र-गुरुद-वृषादयः अद्यापि उपयुक्ताः सुप्रसिद्धाः, एतेषां सङ्केतानां क्वचित् पुराणेषु विवरणं लक्ष्यते । तान्त्रिकमूर्त्यादीनां सङ्केतार्थस्तत्र तत्र व्यक्तमव्यक्तं वा सूच्यते । ईदृशां सङ्केतानां पूर्वोक्तवैदिकसङ्केतानां च आधारतः प्रयोजनतश्च भेदो वर्तत इत्यवधेयम् । अस्य विषयस्य अत्रानुपयोगाद्विस्तरभिया च एतावतैव विरम्यते । सर्वथा वेदसूक्तार्थविचारे सङ्केतरूपार्थग्रहणं न्याय्यं सुतरामुपपन्नमित्यलं बहुनोक्तेन ॥

अथ तृतीयः खण्डः

वेदरहस्यमधिकृत्य प्रतिपत्तव्योऽस्मत्पक्षः सविस्तरमुपन्यस्तः । गूढार्थ-विवृत्तौ

सङ्केतरूपपदार्थानां स्थानं सप्रमाणमुपपादितम् । वृमिप्रवामदेवादीनां मन्त्रदृष्ट्य एवार्थ
 प्रधानं प्रमाणं वेदगूढार्थसिद्धान्तस्येति निरूपितम् । इतः परं वेदमन्त्रवर्णम्योऽन्यत्र
 वेदगुप्तार्थसिद्धान्तं गूढमगूढं वा सूचयन्ति प्रोद्गलयन्ति वा प्रमाणान्यस्मिन् खण्डे परीक्षे-
 महि । अत्र प्रथमं तावत् नैरुक्तानां मतमावेदयतो यास्कस्य कान्यपि वचनानि
 निरीक्षितव्यानि भवन्ति, प्रसङ्गतस्तस्याशयाः कचिदुल्लिखिताः पूर्वम् । अत्र तस्याभि-
 प्रायान् सामान्यतो देवान् मन्त्रान् ऋषीन् मन्त्रार्थविवरणं चाधिकृत्य सारतो व्याचक्ष्महे ।
 वेदार्थावगमाय मुख्यमङ्गं निरुक्तमिति प्रसिद्धम् । निरुक्तं च निर्वचनं वैदिकपदानां
 इति बोध्यम् । कानि तानि वैदिकपदानि भवन्ति येषां निर्वचनाय प्रवृत्तो यास्क इति
 चिदुच्यते । छन्दोभ्यः समाहृतानि स्वाध्यायात्परमार्थविचारयोपयुक्तानि निघण्टुपद-
 वेदनीयानि चिरन्तनसम्प्रदायाध्ययन-क्रमागतान्येव निर्वचनविषयभूतानीति ज्ञेयम् ।
 अत एव 'समाम्नायः समाम्नातः स व्याख्यातव्यः' इति पदानां आम्रानात् समाहारं
 द्योतयितुं समाम्नायपदेनोपक्रान्तं निरुक्तम् । पदसमुदायो निघण्टुः पदनिर्वचनं निरुक्त-
 मित्युभयोर्विशेषो बोध्यः । तस्मान्नामलिङ्गानुशासनस्यामरसिंह इव न यास्को निघण्टु-
 कारः, किं तु निरुक्तकार इत्यवधेयम् । तत्रापि बहूनां पूर्वेणां निरुक्तकाराणां मतं
 आश्रित्य तदुक्तीरुल्लिखन् यथामति व्यरचयन्निरुक्तग्रन्थम् । यद्यपि नैरुक्तपक्षः प्रायः
स्थूलो बहिर्मुख इत्यसंशयं, तथाऽपि यास्कोक्तिषु केचनांशाः संलक्ष्यन्ते, ये च भवेयुः
अवधानभाजनं वेदरहस्यजिज्ञासुनाम् । यद्यपि यास्कोक्तानि पदानां निर्वचनानि सर्वत्र
 उपपन्नानीति न शक्यं वदितुं, यद्यपि बहुषु स्थलेषु तन्निर्वचनानि निरङ्कुशकल्पना-
 साधितान्येवेति वाच्यं, तथाऽपि तत्प्रतिपादितं वेदपदानां यौगिकत्वं नैरुक्तमतं गूढार्थचिन्त-
 कानाममूल्यं रहस्योद्घाटनद्वारं भवति । वेदपद-यौगिकत्वप्रतिपादकं नैरुक्तपक्षमवलम्ब्य
 वैदिकधर्मस्य पुनरुद्धाराय दयानन्दस्वामिभिः प्रवृत्तमिति सार्यम् । वेदगुप्तार्थविचारे
 वैदिकपदानां यौगिकत्वं मुख्य आधारस्तम्भ इत्ययं प्रथमोऽंशो अवधेयः । अन्यश्च
 भवति । वेदे वृत्तान्तान्नाख्याने, देवतानां बन्धुत्वादिकादे वा, न मुख्योऽर्थो ग्राह्यः ।
 गौणी वृत्तिरेवाश्रयणीयेति नैरुक्तः पक्षः । इदं च गौणार्थाश्रयणमवश्यमभिमतं च
 अस्माकं वेदरहस्यार्थप्रकाशने । परं तु तात्पर्योपपादने सूक्ष्मोऽन्तरर्थो गृह्यतेऽस्माभिः,
 न तु बाह्यः स्थूलश्च नैरुक्तैरिव । मीमांसकानामपि स्वमतानुसारेण गौणाः शब्दा इति
 प्रसङ्गवशादुदाहृतं पूर्वं, इह तत् सार्यम् । 'स्वसुर्जः शृणोतु नः' (ऋग्वेद- ६. ५५. ५.) ।

इत्यत्र व्याख्याने यास्क आह— “उपसमस्य स्वसारमाह साहचर्याद्रसहरणाद्वा”
(नि. ३. १६.) । अन्यत्र इन्द्रशत्रुघ्न इति वदन् आह— “तत्तु को वृत्रः ? मेघ इति
नैरुक्ताः, ताप्रोऽसुर इत्यैतिहासिकाः । अपां च ज्योतिषश्च मिश्रीभावकर्मणो वर्षकर्म-
नायते । तत्र उपमार्थेन युद्धवर्णा भवन्ति” (२. १६.) । यद्यपि बाह्यः स्थूल एव
भावः परिगृह्यते निरुक्तकारेण, तथाऽपि वेदार्थविचारे गौणार्थाश्रयणस्याभिज्ञाः पूर्वं
श्रुतर्षय इत्ययमंशोऽस्माकं मार्गदर्शात्यन्तमिदं तत्त्वम् ॥

एवं स्थूलमर्थं मन्त्राणां ध्रुवाणोऽपि दुरूहो देवतनिर्णयः, दुरूहो वेदार्थबोध इति
मन्त्रवर्णानुदाहरन् दृष्टान्तेन प्रतिपादयति— “शाकपूणिः सङ्कल्पयाञ्चके सर्वा देवता
जानामीति । तस्मै देवतोभयलिङ्गा प्रादुर्बभूव । तां न जज्ञे । तां पप्रच्छ विविदिपाणि
हेति । सासा एतामृचमादिदेशैषा मदेवतेति” इति (नि. २. ८.) । अत्र यास्केनोदाहृता
ऋक्— ‘य ईचकार’ इति दीर्घतमसः अस्यामीयसूक्तस्या (१. १६४. ३२.) “बहु
प्रजाः कृच्छ्रमापद्यत इति परित्राजकाः, वर्षकमेति नैरुक्ताः” इति ऋचो विवरणमारभ्य
पक्षान्तरगतं परित्राजकीयं तात्पर्यमुल्लिखन् नैरुक्तं स्थूलमेव पक्षमुदाहरति । कर्मपर-
व्याख्यानाचार्यः सायणोऽपि अस्यामीयसूक्तं सर्वं अध्यात्मपरतया व्याख्येयमिति
अभ्युपगच्छन् इमां ऋचमात्मवादिमतानुसारेण व्याख्यातवान् । यत्किमपि वा भवतु
अस्या ऋचस्तात्पर्यं, यास्कोक्तिरिदमवगम्यते । देवतास्वरूपावगमो दुर्लभः, देवता-
प्रसादादेव सम्पाद्यः । शाकपूणेः प्रत्यक्षतां गतायामपि देवतायां, सा स्वस्वरूपं न
व्यवारीत् । एवं किल सा प्रोवाच— “देवताः सर्वाश्च जिज्ञासितवानसि, अहमेव
सर्वदेवता, मम यथार्थं स्वरूपं ‘य ई चकार’ इत्यस्यामृचि प्रतिपादितम् । त्वं मन्त्रवर्ण-
पद-निर्वचनप्रवीणोऽसि, तस्मादेतस्या ऋचः सकाशान्मामवेत्यावधारय” इति । दुरूहो
वेदार्थबोध इत्युक्तं, इतश्च रहस्यमस्ति वेद इति स्पष्टम् ॥

तथैव यास्को वेदार्थनिर्णयोपयोगाय बहूनां तदानीं तन-पक्षान्तराणां प्रामाणि-
कानां वादानखण्डयन्मुदाहरति । याज्ञिकाः, पूर्वं याज्ञिकाः, एके नैरुक्ताः, नैदानाः,
परित्राजकाः, ऐतिहासिका इत्येवमादीन् पक्षान् तत्र तत्र शंसति । अतो बहुप्रकारे
मन्त्रार्थव्याहारस्तत्र अध्यात्मादिगूढार्थपक्षश्च विस्मृतप्राय एव यास्कनिरुक्त-प्रणयनसमय-
इति गम्यते । यद्यप्येवं, तथाऽपि ऋषीणां ऋषिलमधिकृत्य मन्त्रप्रादुर्भावप्रकारं च
“तदेनान् तपस्यमानान् ब्रह्म स्वयम्भु अभ्यनर्षत्” इत्यवोचन्निरुक्तकारः । अन्यत्र

मन्त्रार्थदुरुहत्वं प्रतिपादयन् द्वे ऋचौ उदाहरति— “उत तः पश्यन्न ददर्श वाचं उत तः
 शृण्वन्न शृणोत्येनाम् । उतो तस्मै तन्नं विसृजे जायेव पत्य उशती सुवासाः”
 (१०. ७१. ३.) । “उत तं सख्ये स्थिरपीतमाहुः नैनं हिन्वन्त्यपि वाजिनेषु । अधेन्वा
 चरति माययैष वाचं शुश्रुवाँ अफलामपुष्पाम् ॥” (१०. ७१. ५.) । अत्र माययर्चा
 मन्त्रार्थावगत्यै यज्ञः कार्यः, अर्थावबोधशून्यः स्वाध्यायवान् स्थूलमेव मन्त्रार्थं पश्यन्नपि
 अन्ध इव भवति, तथा मन्त्रशब्दं शृण्वन्नपि मन्त्रशक्तिसंशोधनाक्षमः बधिर इव भवति ।
 यस्तु विज्ञः दृष्टिश्रुतिसम्पन्नः मन्त्ररहस्यं साक्षात्कर्तुमधिकारी भवति, तस्मै ऋगात्मिका
 वाक् स्वयंप्रकाशा भवति, यथा जाया पत्ये स्वं वपुरर्पयति तथेति उपमया प्रतिपादयति ।
 एवमर्थान्वगतिरवश्या, न चेत् ‘स्याणुरयं भारहर’ इति अनर्थज्ञो निन्दास्पदं भवतीति
 उपपादयति । अन्ययर्चा इदमवगम्यते । अस्याः दुर्गाचार्यव्याख्यानमनुसृत्य पदार्थान्
 अभिधाय तात्पर्यं प्रदर्शयामः । ‘उत तं सख्ये स्थिरपीतमाहुः’ इति । उत तं एकमपि
 सख्ये देवसख्ये देवानां समानं ख्यानतायां देवसापूज्य इत्यर्थः । “यां यां देवतां
 निराह तस्यास्तस्यास्ताद्भाव्यमनुभवति” इति उत्तरत्राह यास्कः । तदत्र अनुसन्धेयम् ।
 कमिति आहुः? स्थिरपीतं इति । अप्रच्यवनधर्माणं विज्ञातार्थं इत्यर्थः । क एवमाह ?
 इयमेव वाक् ऋक्मंज्ञिका । ‘नैनं हिन्वन्त्यपि वाजिनेषु’ एनं वागर्थज्ञं बलवत्स्वपि वाग्-
 ज्ञेयेष्वर्थेषु दुर्ज्ञेयेषु दुरवघटनीयेषु समुद्रपिहित रत्नसन्निभेषु देवतापरिज्ञानादिषु व्याकर्त-
 व्येषु अन्ये अनुगन्तुं न शक्नुवन्ति । उत्तरेणार्धेन अविद्वान् निन्द्यते । एषः अविद्वान्
 अधेन्वा मायया चरति, अस्मै एषा वाग्धेनुः कामान् न दुरधे । यः अफलां अपुष्पां
 वाचं अन्येभ्यः सकाशात् श्रुतवान्, अभ्ययनादृते नास्ति किमपि मृग्यमिति शब्दमात्रं
 श्रुत्वा दृढग्रहेणावस्थितो भवति, तस्य अपुष्पा अफला च वाग्भवति ॥

अत्र यास्कः “याज्ञदैवते पुष्पफले देवताध्यात्मे वा” इत्याह । अत्र निरुक्त-
 व्याख्यातार आहुः— ‘यज्ञे भवं ज्ञानं याज्ञं, देवतासु भवं दैवतम् । आत्मन्यधि यद्वर्तते
 तदध्यात्मम् । यज्ञपरिज्ञानं देवता-परिज्ञानं आत्मपरिज्ञानं च । एतदेव समस्तवेदप्रति-
 पाद्यम् । तत्र यद्यभ्युदयलक्षणो धर्मोऽभिप्रेयते, तदा दैवतार्थत्वाद्याज्ञं दैवतं फलम् ।
 फलार्थं हि पुष्पं भवति पूर्वम् । यदि पुनर्निःश्रेयसलक्षणो धर्मोऽभिप्रेयते, तदोमे-
 याज्ञदैवते पुष्पत्वमेव विभृतः । दैवते हि तदर्थत्वाद्याज्ञमन्तर्भूतमेवेति दैवतं पुष्पं
 ‘अध्यात्मं फलम्’ ॥

सर्वथा त्रिविधं परिज्ञानं अधियज्ञ-अधिदैवत-अध्यात्माख्यं, मन्त्रवर्णभ्यो लब्धव्यं इति यास्को मन्यते । अविस्पष्टार्थाश्च मन्त्रा इति चेन्नैष स्थानोरपराधो यदेनमन्वो न पश्यतीत्याह । अन्यश्च स्वकालिकमैतिह्यं सरति निरुक्तकारः । ऋषयः साक्षात्कृत-धर्माणः अवरेभ्योऽसाक्षात्कृत-धर्मभ्यः उपदेशेन मन्त्रान् सम्प्रादुरिति । उपदेशेनेत्याह । अत्र वेदरहस्यनिर्देशकं कमपि चिरन्तनं गूढसम्प्रदायमेवामिप्रैतीति ज्ञायते । अत एव तस्यास्तपसा पारमीप्सितव्यमिति व्याहरति ग्रन्थस्यान्ते । इतश्चास्ति रहस्यं वेद इति असन्दिग्धम् ॥

अथ मन्त्ररहस्य इव देवतारहस्येऽपि श्रद्धा यास्कस्येति प्रागुदाहृताभिस्तदुक्तिभिः अवगतं भवति । अन्ते च देवता अधिकृत्य तदुक्तयो देवगुप्तार्थसिद्धान्तस्यानुकूल्य-सम्पादिका इत्यवधेयम् । तथा चाह— “माहाभाग्याद्देवताया एक आत्मा बहुधा स्तूयते, एकस्यात्मनोऽन्ये देवाः प्रत्यङ्गानि भवन्ति । इतरेतरजन्मानो भवन्तीतरेतरप्रकृतयः कर्मजन्मान आत्मजन्मान आत्मैवैषां रथो भवति, आत्मा अश्वाः, आत्मा आयुधं, आत्मेपवः, आत्मा सर्वं देवस्य देवस्य” इति (७. ४.) । एवं यास्कः पक्षान्तराणि प्रामाणिकत्वेन यथावसरमुदाहरन्नापि मन्त्रेभ्यस्त्रिविधपरिज्ञानं प्रतिपाद्य अध्यात्मपक्षपारम्प्यं अभ्युपगच्छतीत्यवधेयम् । इदं च प्रोद्धलयति वेदरहस्यार्थसिद्धान्तम् ॥

अथ च साध्वेवेदं यत्प्रामाणिकतया शंसति पूर्वेषां नैरुक्तेतरपक्षिणां वा वचनानि यास्कः, तथाऽपि नासौ सत्तृणाभ्यवहारी । यत्र माननीयेष्वपि पूर्वेषां वचनेषु असाधुं पश्यति, तत्र निःशङ्कं दोषं दर्शयति । अत्रैकमिदं निदर्शनं भवति— “वनेन वायो न्यधायि” (ऋ. १०. २९. १.) । अस्यामृचि ‘वायः’ इति एकं पदं द्विधा कृतं पदपाठकारेण तदसाध्विति आह— “वेति च य इति च चकार शाकल्यः । उदात्तं लेखमाख्यातं अमधिष्यत्, असुसमाप्तश्चार्थः” (नि. ६. २८.) इति । ऋक्संहितापदपाठकारः शाकल्यः । यद्यप्येवं वेदपदपाठकारेऽपि दोषदर्शनं प्रयुज्यते, तथाऽपि विशृङ्खलत्वं नेष्यते, यन्मन्त्राणां परमं प्रामाण्यमभिमन्यते । परं तु यथा मन्त्रान् प्रमाणदृष्ट्या पश्यति, तथा ब्राह्मणानि तत्र तत्रोदाहरन्नापि नाद्रियते । तथा च दैवतकाण्डे वैश्वानर-प्रस्तावे “बहु-भक्तिवादीनि हि ब्राह्मणानि भवन्ति” इत्याह (नि. ७. २४.) । भुक्तिर्नाम गुणकल्पना-येन केनचित् गुणेन ब्राह्मणं सर्वं सर्वथा ब्रवीति तत्र तत्त्वमन्वेप्यमेव भवतीति यास्क-भ्याख्यातारः । तस्मात् सविचारमेव पूर्वेषां वचनानि परीक्ष्य परिग्राह्याणीत्येवमर्थकानि

निरुक्तकारवाक्यानि स्मर्तव्यान्यस्माकं वेदरहस्यार्थविवरणप्रसङ्गे । इयानुपकारकोऽस्माकं यास्क इति प्रदर्शितम् । इतश्चास्ति रहस्यं वेदे मार्गितव्यं, प्रकाशयितव्यम् ॥

यहूनां ब्राह्मणवचनानां चाहुकारवचनत्वेनाप्रामाण्यं यथा यास्कः पश्यति तथा शौनकीय-बृहदेवता यास्कोक्तिषु दोषं दर्शयति- “पदमेकं समादाय द्विधा कृत्वा निरुक्तवान् । पुरुषादपदं यास्को वृक्षे वृक्ष इति त्वृचि ॥” इत्यादिभिः । (बृहदेवता- २. १११-११६) । यास्क इव बृहदेवताऽपि मन्त्रार्थविवरणे मतभेदानाह । तत्राप्यात्मवादिपक्षमुदाहरति । निदर्शनाय पञ्चजनचर्चा अत्रोदाहरामः- (७. ६७-७२.)

“शालामुख्यः प्रणीतश्च पुत्रो गृहपतेश्च सः ।
 उत्तरो दक्षिणश्चाग्निरेते पञ्चजनाः स्मृताः ॥
 मनुष्याः पितरो देवा गन्धर्वोरगराक्षसाः ।
 गन्धर्वाः पितरो देवा असुरा यक्ष-राक्षसाः ॥
 यास्कौपमन्यवावेतान् आहृतुः पञ्च वै जनान् ।
 निपाद-पञ्चमान् वर्णान् मन्यते शाकटायनः ॥
 ऋत्विजो यजमानश्च शाकपूणिस्तु मन्यते ।
 होताध्वर्युस्तथोद्गाता ब्रह्मा चेति वदन्ति तान् ॥
 चक्षुः श्रोत्रं मनो वाक् च प्राणश्चेत्यात्मवादिनः ।
 गन्धर्वाप्सरसो देवा मनुष्याः पितरस्तथा ॥
 सर्पाश्च ब्राह्मणे चैव श्रूयन्ते द्वैतरेयके ।
 ये चान्ये पृथिवीजाता देवाश्चान्येऽथ यज्ञियाः ॥”

एवं षड्भिः श्लोकैः पञ्चजनशब्दतात्पर्य-विकल्पा अनुपन्यस्यति । अनेन निरुक्त-बृहदेवतादिभ्यः पूर्वं अध्यात्मादिरहस्यवादिनां मन्त्रार्थविवरणं पक्षान्तरविवरणेभ्यो विभिन्नं विदितचरमिति गम्यते । इतश्चास्ति वेदे रहस्यं, यस्याधिगमः सङ्केतगुप्तार्थ-पक्षावलम्बनेन सिद्धो भवतीति वयम् ॥

प्रागुक्तं ब्राह्मणान्येव यज्ञस्य सङ्केतरूपतां प्रतिपादयन्तीति । इतश्च वेदे रहस्यं अस्तीति प्रत्ययो ब्राह्मणेषु स्पष्टं दृश्यते । न चेत् “यजमानो वै यूपः” इत्याद्याः सङ्केताः नाभविष्यन् । अत्र दीक्षिष्यमाणस्य यजमानस्य अङ्गनेन समर्पणं ततः प्राचीन-

वंशप्रवेशनं चाधिकृत्य शरीरस्यैव दीक्षितस्य यजमानस्य नव्यजन्म-सम्पत्तिर्भवति इत्येवमर्थकानि वाक्यानि ब्राह्मणान्वाहुः । तथा च ऐतरेयिणः “पुनर्वा एतं ऋत्विजो गर्मं कुर्वन्ति यं दीक्षयन्त्यद्भिरभिपिञ्चन्ति” इति प्रकृत्य “शुद्धमेवैनं तत्पूतं दीक्षयन्ति दीक्षितविमितं प्रपादयन्ति । योनिर्वा एषा दीक्षितस्य यदीक्षितविमितं योनिमेवैनं तत्त्वां प्रपादयन्ति” (१. २.) इत्यामनन्ति । दीक्षितविमितमित्यत्र प्राचीनवंशप्रवेशेन स्वकीययोनिप्रवेश इति सायणभाष्यम् । अन्यत्र “आहुतिभ्यः सम्भूय हिरण्यशरीरः स्वर्गं गच्छति” इत्युक्तम् । अग्निरेव देवयोनिरिति च । अन्यचेदं प्रसक्तिवशादुदाहृतव्यम् । याज्ञिकपक्ष-परमाधारभूतानि ब्राह्मणान्येव अध्यात्मादिरहस्यविज्ञानं विना नैव सिध्यति देवतासायुज्यं स्वर्गारोहो वेत्त्युपदिशन्ति । तथा च शतपथब्राह्मणम्—

“तदेव श्लोको भवति । विद्यया तदारोहन्ति यत्र कामाः परागताः । न तत्र दक्षिणा यान्ति नाविद्वांसस्तपस्विन इति न ह्येवं तं लोकं दक्षिणाभिर्न तपसाऽनेवंविद् अश्नुत एवं विदौ ह्येव स लोकः” (१०. ५. ४-१६.) । प्रथितेषु कर्मकाण्डग्रन्थेष्वेवमध्यात्मविद्यारहस्यानि तत्र तत्र घोषयत्सु, किमु वक्तव्यं ज्ञानकाण्डमुद्रया प्रथिता आरण्यकोपनिषदः वैदिकाध्वरस्य परमार्थं अन्तर्यजनपरमेव व्याचक्षत इति? “तस्यैवं विदुषो यज्ञस्यात्मा यजमानः श्रद्धा पत्नी शरीरमिष्मं” इत्यादीन्यारण्यकवचनान्यत्र द्रष्टव्यानि भवन्ति ॥

अथ चेदं वक्तव्यमुपनिषद्ग्रन्थानधिकृत्य । यद्यपि औपनिषदर्षयस्तपोनिष्ठाः सत्यजिज्ञासया ब्रह्मावगतये स्वतन्त्रतया प्रवृत्ता इति निरूढः प्रत्ययः प्रायो न्याय्य इति अभ्युपगच्छामः, तथाऽपि मन्त्रवर्णा अध्यात्मविद्यादि-रहस्यगर्भिता इति विदितं तेषाम् । अत एव स्त्रीयानि दर्शनानि तदाधारेण प्रतिपादितानि तत्त्वानि तत्र तत्र ऋग्भिः पुरातनर्षिदृष्टिभिः दृढीकुर्वन्ति । ‘तद्वचाऽभ्युक्तम्’ ‘तदुक्तमृषिणा’ इत्यादीनामौपनिषदवाक्यानामिदमेव तात्पर्यम् । क्वचिदुपनिषदुपदिष्टानामर्थानां साक्षादभ्युक्तं स्पष्टं लक्ष्यते । वेदरहस्यदर्शिभिरुविन्द-श्रीचरणैरत्रैकं निदर्शनं दर्शितम् । तदिदमाचक्ष्महे—

‘हिरण्मयेन पात्रेण’ इत्यादीनां ईशावास्योपनिषत्पङ्क्तीनां ‘ऋतेन ऋतं अपिहितं’ (ऋग्वेद-५. ६२. १.) इति आत्रेयस्य श्रुतविदो मन्त्रदृष्टेः समानोऽर्थ इत्यत्रोपपाद्यते । प्रथमं ऋचं पदपाठक्रमेणोदाहृत्य व्याख्यास्यामः । ततः परं उपनिषद्वाक्येन ऋगर्थ-सङ्गतिं प्रदर्शयिष्यामः—

“ऋतेन ऋतं अपिहितं ध्रुवं वां सूर्यस्य यत्र विमुचन्ति अश्वान् । दशं शता सह

तस्युः तदेकं देवानां श्रेष्ठं वपुषां अपश्यम् ॥” पदार्थविवरणम्— ‘सूर्यस्य’ सर्वप्रेरकस्य परमस्य देवस्य सवितुरिति यावत् । ‘ऋतं’ स्वरूपभूतं परमं सत्यम् । ‘ऋतेन’ विश्वा-
त्मकतयाऽऽस्थितेन अपरार्धपदवाच्य-त्रैलोक्यरूपेण अवरेण सत्येन ‘अपिहितं’ आच्छा-
दितं अपश्यं इति सम्बन्धः । ‘यत्र’ यस्मिन् परमे सत्ये ‘वां’ युवयोः मित्रावरुणयोः
स्थानं ‘ध्रुवं’ स्थिरं नित्यं वा भवति तदित्यर्थः, यत्र ‘अश्वान् विमृचन्ति’ किरणान्
व्यूहीकृत्य व्यवस्थापयन्ति । यत्र च ‘दशशता’ सहस्र-सङ्ख्याकाः रश्मयः ‘सह तस्युः’
सम्भूय एकत्र स्थिताः । ‘देवानां वपुषां श्रेष्ठं तद् एकम्’ देवतातनुबन्धानां वपुष्मतां
देवानां वा वरेण्यं कल्याणतमं रूपं विश्वाध्यक्षं विश्वातीतं च ‘तत्’ ऋषिषु प्रसिद्धं
तत्पदवाच्यं ‘एकम्’ अद्वितीयं जाज्वल्यमानं दुर्दर्शं सत्यस्वरूपं अपश्यं इति सम्बन्धः ॥

अत्रेदमवधेयम्— ‘वां’ युवाम्यां स्थितं इति सायणः । ‘वां’ युवयोः स्थानमिति
वयम् । उभयथाऽपि अध्याहार इष्यते । मित्रावरुणयोः स्थानं सूर्यमण्डलमित्यपि
निर्विवादम् । ‘ऋतेन’ उदकेन आच्छादितं ‘ऋतं’ सूर्यबिम्बं ऋषिरहमपश्यमिति ब्रूत
इति सायणः । परमे व्योमनि अक्षरपदवाच्ये चिद्वने भ्राजमानं सूर्यपदसङ्केतितं तत्पद-
वाच्यं अद्वितीयं परं सत्यं ‘वरेण्यं भर्गः’ ‘तद्विष्णोः परमं पदम्’ ‘सर्वधातमं श्रेष्ठम्’
इति मन्त्रदृष्टिषु महितं ज्योतिरपश्यमित्याह ऋषिरिति वयम् । ‘अश्वान्’ दश शतानि
रश्मय इति सायणः । अभिमतमेवेदमस्माकम् । परं तु सूर्याश्वान् मन्देहादिभिरसुरैः
निरुद्धान् स्तोतारः स्तुतिमिर्विभोचयन्तीति गाथावादस्तात्पर्यमाह सायणः । रश्मि-
पदोपलक्षित-सत्यज्योतिष्प्रभाणां व्यूहनं समूहनं च विमोचन-सहस्रान् आख्यानाद्
अवगन्तव्ये, इति वयम् । ‘देवानां वपुषां’ इत्यत्र वपुष्मतां इति मन्त्रार्थलक्षणा सायणस्य
अपि अभिमता । ‘ऋतेन ऋतम्’ इत्यत्र कथमिदं ऋतद्वयमुच्यते? ब्रूमः । ऋतसत्य-
पदयोरविशेषेण लोके प्रयोगः वेदेऽपि कचिद्दृश्यते । वस्तुतस्तु विशेषो ग्राह्यः । यद्
ध्रुवं परं सत्स्वरूपं तत् सत्यपदवाच्यं भवति । यत् प्रत्यक्षं सत्यादाविष्कृतं सत्यानुरुद्धं
सत्यानुरोधेन प्राप्तसत्ताकं सत्यप्रतिनिधीभूतं वा तद् ऋतपदवाच्यं भवति । अस्यामृचि
ऋतपदं सत्यपरमेव व्याख्यातम् । उभयमपि ऋतं सत्यमेव भवति । एकं परं सत्यं
परार्धगतं परमव्योमशब्द-व्यवहार्यं ध्रुवम् । तच्च सत्यं अवरेण सत्येन अपरार्धगतेन
अपिहितमित्युक्तम् । अत्र मेघ एव पिधानं भवति सूर्यस्य, तदपाये सूर्यमपश्यदृषिरिति
सायणः । मेघापाये सूर्यदर्शनस्य ऋषितं नापेक्षितं, सामान्य-चक्षुष्मत्वमेवेष्यते ।

एवंविधव्याख्यानबलादेव साधवो वेदर्षयः सर्वसाधारणसूर्यदर्शनेऽपि किमपि विचित्रं पश्यन्तो मुह्यन्ति देवानांप्रिया इति आधुनिकप्रवादश्चेत्, किमत्र चित्रम्?

सृष्टिगतेन अवरेण सत्येन इतः परस्तात् स्थितं उत्तमं भुवं सत्यं आवृतं, अस्य अपावरणे तस्य परस्य साक्षात्कार इति स्पष्ट एव भवति भावः । मित्रावरुणयोः स्थानं सूर्यमण्डलं इति स्थूलं व्याख्यानं सायणस्य । उभयोः सत्यरक्षकत्वं सत्यधर्मत्वं परमव्योमवर्तितं च उद्धोषयन्ति मन्त्रवर्णाः । 'ऋतस्य गोपावधि तिष्ठथो रथं सत्यधर्माणां परमे व्योमनि' (ऋग्वेद- ५. ६३. १.) इत्येवंजातीपकर्मन्त्रैर्मित्रावरुणयोर्नित्य-सत्यसूर्यात्मत्वं अवगन्तव्यम् । ऋतेनेति ऋगियं व्याख्याता । सायणीया व्याख्याधोरणी किञ्चित्प्रदर्शिता असदीया च । ऋचोऽस्यास्तात्पर्यमवबुध्य औपनिषदार्थः अगूढया भाषया स्पष्टमाह- 'हिरण्यमेन पात्रेण सत्यस्यापिहितं मुखम् । तत् त्वं पूषन्नपावृणु सत्यधर्माय दृष्टये ॥ पूषन्नेकपं यम सूर्यं प्राजापत्य व्यूह रश्मीन् समूह तेजो यत्ते रूपं कल्याणतमं तत् ते पश्यामि । योऽसावसौ पुरुषः सोऽहमस्मि ॥' इतीशोपनिषद्वाक्यपङ्क्तयः । बह्वृचमन्त्रेण उपनिषन्मन्त्रस्य सङ्गतिरिह दर्शय्यते ॥

'ऋतेन' (अवरेण) वेदे, 'हिरण्यमेन पात्रेण' उपनिषदि । अवरत्नेन पिघाप-कलेऽपि सत्यत्वात् भास्वरहिरण्यमयं पिधानपात्रस्येत्यवधेयम् ॥

'ऋतं अपिहितम्' वेदे, 'सत्यस्य मुखं अपिहितम्' उपनिषदि । 'वपुषां श्रेष्ठं' वेदे, 'कल्याणतमं रूपं' उपनिषदि । तच्च तेजः परं ज्योतिरस्मात् परस्ताद् भुवं ज्ञेयम् ॥

'तद् एकम्' वेदे, 'सोऽहमस्मि' उपनिषदि ॥

'दश शता' रश्मय इति वेदे, (सायणोऽपि तथा व्याचष्टे) 'रश्मीन्' इत्युपनिषदि विस्पष्टमुक्तम् । 'विमुचन्ति' वेदे, 'व्यूह' इत्युपनिषदि । 'सह तस्युः' वेदे, 'समूह' इत्युपनिषदि । चिद्वन-सत्य-ज्योतिर्मयः परमः पुरुषः सूर्यशब्दसङ्केतितः सर्वदा वेदे, प्रायशस्तथैवोपनिषत्सपीति बोद्धव्यम् । तदलमिदमेकं निदर्शनं इदानीम् । एतादृशानि अन्यानि च निदर्शनानि सन्ति, यैरुपनिषत्सु प्रतिपादितानां तत्त्वानां ऋग्वेदमन्त्रैः साक्षात्सम्बन्धः शक्यो निरूपयितुम् । वेदमन्त्रानधिकृत्य कर्मपरव्याख्यातुर्याज्ञिक-धौरेयस्य सायणस्य यादृशं ज्ञानं तद्व्याख्याने लक्ष्यते, तादृशादपि सूक्ष्मतरः महीयो यथार्थं च ज्ञानं उपनिषत्तत्त्वदर्शिनं ऋषेर्लक्ष्यत इति स्पष्टम् । किमु वक्तव्यं अधनातन-

याश्चात्यपण्डितानां तदनुसारिणां वा ज्ञानात् विशेषतः प्रशस्यतरं च ज्ञानमौपनिषदर्पीणं इति ?

इतश्चास्ति रहस्यं वेद इत्यसन्दिग्धम् ॥

अथ पुराणान्यपि वेदप्रशंसापराणि सर्वाणि वेदार्थस्योपबृंहणानि इति । 'इतिहास-पुराणाभ्यां वेदं समुपबृंहयेत्' 'पुराणं नष्टज्ञातस्य वेदार्थस्योपबृंहणम्' 'आख्यानं कथितं भूय पुराणं वेदसम्मितम्' इत्येवंजातीयकैर्महाभारत-पुराणेतिहासवाक्यैरवगम्यते । वेदेषु श्रूयमाणानां वृत्तान्तान्वाख्यानानां गूढार्थमेव स्पष्टमाह महाभारतम् । कचिदाख्यानस्य वैदिकस्य गूढार्थो विस्पष्टो लक्ष्यते महाभारते । पूर्वमेव ऋषिभ्यः यथाश्रुतं वृत्रवधरहस्यं युधिष्ठिराय व्यासः प्राह । इमाश्च पङ्क्तयोऽथमेधपर्षणि लक्ष्यन्ते— (अ०. ११. श्लो०. ७-२०) 'ततो वृत्रं शरीरस्थं जघान भरतर्षभ । शतक्रतुरदृश्येन वज्रेणेतीह नः श्रुतम् ॥' तत्रैव 'इदं धर्म्यं रहस्यं च शक्रेणोक्तं महर्षिषु । ऋषिभिश्च मम प्रोक्तं तन्निबोध जनाधिप ॥' इति । वृजं निवेक इति व्याख्याता नीलकण्ठः, तम एव वृत्र इति चाह— 'रथन्तरेण साम्ना तं वसिष्ठः प्रत्यबोधयत् ।' (श्लो०. १९.) । रथं मायाख्यं विग्रहं तरतीति रथन्तरपदार्थं व्याचष्टे नीलकण्ठः । रथन्तरेण साम्ना वसिष्ठः प्रत्यबोधयदित्युक्तम् । यः को वा भगवतु रथस्य सङ्केतार्थः । स नेह विचार्यते । सङ्केत एवेति तु यन्मन्यते व्याख्याता तदेवावधेयम् । महाभारतमपि इदं सर्वं वृत्रचरित्रं रहस्यमित्याह । तदपि लक्षणीयम् । अन्यत्रानुशासनपर्वणि (अ०. ८४. श्लो०. ४७-४८.) मेपादीनां सङ्केतार्थत्वं प्रतिपाद्यते— 'अजोऽग्निर्वरुणो मेघः सूर्योऽथ इति दर्शनम् । कुञ्जराश्च मृगा नागा महिषाश्चासुरा इति ॥ कुबुटाश्च वराहाश्च राक्षसा भृगुनन्दन ।' इत्येवंव्यक्तीनि वाक्यानि वेदगुप्तार्थ-सङ्केतरहस्यावगतये महाभारतकारकृत-परिश्रममस्य फलभूतानीत्यलं परमुक्तेन ॥

अध्यात्मविद्यादिरहस्यमस्ति वेद इति सप्रमाणमैतिह्यं निरूपितम् । सारतः स्थालीपुलाकन्यायेन पुराणेतिहासेभ्यः निरुक्तादिग्रन्थेभ्यस्तथा आरण्यकसंहितानाद्वर्णनेभ्यः मन्त्रवर्णेभ्यश्च प्रमाणप्रपञ्चः प्रदर्शितः । अत्रान्यो मुख्यः प्रश्नः परीक्षामपेक्षमाणोऽवशिष्यते । वेदर्विभ्यः परं अस्माकं प्राक् च अन्तरे द्राघीयसि काले अपि न कोऽपि वेदरहस्यविज्ञः रहस्याविष्काराय वेदव्याख्यानं न्यवध्नात् ? सरलमस्योत्तरं वचो भवति । तथाविधं गुप्तार्थप्रकाशकं व्याख्यानं न दृश्यत इत्यसंशयम् । तावता नैवास्ति रहस्यं,

अस्ति चेत् तद्विवरणं वर्ततेवेति नैवं चोद्यम् । सायणात्पूर्वं सम्पूर्णं वेदव्याख्यानं नैकं अलक्षीति हेतोः वेदानां कर्मपरत्वमैतिह्यं नैवासीदिति को वा ब्रूयात्? एवं वेदरहस्य-विवरणमध्यात्मपरं व्याख्यानं नाभूदिति हेतोः रहस्यार्थपरमैतिह्यं नासीदिति न वक्तुं युक्तम् । अपि तु, रहस्यार्थपर-व्याख्यानस्य प्रातिकूल्यं कर्मपारम्यप्रसिद्धौ द्रष्टव्यम् । अत्र सायणव्याख्यानैकप्रत्ययनेय-युद्धितैव वेदगुप्तार्थ-विचारप्रतिकूलेत्यवगन्तव्यम् । रहस्यार्थपक्षचिरन्तने विस्मृतेऽपि तन्निर्देशकं ऐतिह्यं तु जाग्रदसन्दिग्धमिति प्रमाण-पूर्वकं प्राक् प्रदर्शितम् । तन्न पुनर्वक्तव्यम् । एवमपि न कोऽप्यासीद्देदानामध्यात्म-परत्वपक्षसोज्जीवनाय प्रवृत्त इति न शक्यं वदितुं आचार्यमध्वग्रन्थेषु जाग्रत्सु । यत् सायणात् किञ्चित्पूर्वं आनन्दतीर्थ आचार्यः ऋद्धन्त्रतात्पर्य-परिग्रहस्य प्रकारोपप्रदर्शनाय क्रवसंहितायाः प्रथममण्डलीयानि चत्वारिंशत्सूक्तानि व्याचख्यौ । वैदिकधर्माचरणे कर्मानुष्ठानस्वावश्यकतया कर्मपरव्याख्यानं मन्त्राणां साध्विति, कर्मकरणमेव मन्त्राणां मुख्यं तात्पर्यमिति मतमसाध्विति च मध्व आचार्यो मन्यते । मन्त्राणामध्यात्मपरोऽर्थो मुख्यः, सर्वेषां वेदानां विष्णुपदप्राप्तिरूप-परमपुरुषार्थं तात्पर्यमिति च प्रतिपादयति आचार्यः । लघु-विस्तरं माध्वमृग्भाष्यम् । विरलान् मध्वसम्प्रदाय-पण्डितानन्तरा प्रायशो वेदविचारिणामविदितमेव तादृशं असमग्रमपि अस्त्येव वेदभाष्यमिति । तदनु-सारिणा महानुभावेन श्रीराघवेन्द्रजामिना योगीन्द्रेण आचार्यस्य भाष्यमनुसृत्याशयान् विशदयन्ती मन्त्रार्थमञ्जरी नाम व्याख्या निबद्धा । अग्न्यादि-देवतापरतया तदन्तर्गतपर-देवताभूत-विष्णुपरतया अध्यात्मपरतया च ऋचो व्याख्येयाः किल । यद्यपि तदुक्त-त्रिविधार्थप्रकारपरीक्षायै न वयं प्रवृत्ताः स्मः, तथाऽपि कथमर्थत्रयं ऋचां सिध्यति अस्मिन्नर्थविष्कारनय इति समासतो ब्रूमः । आवश्यकस्थलेषु मन्त्रार्थमञ्जरीवाक्यान्त्येव उद्धृत्योदाहरिष्यामः—

“द्विविधा ह्यग्न्यादिशब्दाः । नीरसंवलितक्षीरवत् अयःपिण्डसमारूढवह्निवच । अग्न्यादिजीवचिता संवलितं यद्भगवच्चिद्रूपं विशिष्टं सपिण्डं तद्वाचिनः केचित् । केवल-शुद्धचिद्वाचिनः केचित् । शुद्धचिद्वाचिनोऽपि फचिद्भगवच्चिद्वाचिनो जीवचिद्वाचिनश्च इति द्वेधा । तत्राद्याः ‘अग्निमीळे’ इत्यादौ प्रसिद्वाग्न्यादिदेवं विष्णुं च परम-मुख्य-मुख्य-वृत्तिभ्यां, ‘गङ्गायां मीन-घोषौ’ इत्यत्र मुख्यामुख्य-वृत्तिभ्यां प्रवाहतीर-रूपार्थद्वयं गङ्गापदमिव, ‘राजा कुबलयोल्लासी’ इत्यादौ रुढि-योगाभ्यां कुमुद-भूवलयरूपार्थद्वयं

कुवलयपदमिव युगपदेव व्युत्पत्तिमतः प्रत्याययन्ति ।” एवं ऋक्सूक्तमन्त्राणां कर्मसु विनियोगार्थं मन्त्रप्रतिपादिताग्न्यादिदेवतापरं अग्न्याद्यधिष्ठानभूत-विष्ण्वाख्य-परदैवतपरं च तात्पर्यं परिग्राह्यमिति श्रुति-स्मृति-पुराणेतिहासवचनैरुपपादितम् । एवं सति, विष्ण्वर्थत्वेनैवालं, किं अग्न्यादिदेवतापरत्वेनापीति चेन्नेत्याह- ‘तेषु तेषु पदार्थेषु रूढि-रङ्गीकृता यतः । प्रयोजनबहुत्वेन तस्य तस्याविरोधतः ॥ उपदेशादिसामर्थ्याद्विष्णौ शक्तिश्च गृह्यते । इत्यत्र अग्न्यादिदेवतास्वरूपसिद्ध्यादिबहुप्रयोजनाय तच्चदेवतार्थकस्य आवश्यकत्वात्, निगम-निघण्टुव्याकरणादि-सिद्धव्युत्पत्ति-लभ्याग्न्यादि-देवतार्थकस्य त्यागायोगाच्च ।’ एवं अग्न्यादिदेवतायां मुख्यत्वं परमदेवे विष्णौ परममुख्यत्वं च प्रतिपादयत्याचार्यः, आह च- “न चैवमुभयत्र तात्पर्यं तात्पर्यभेदात् तन्निबन्धन-वाक्यभेदः शङ्क्यः । महातात्पर्यार्थसैक्यत्वात् । ‘सर्वोत्कर्षे देवदेवस्य विष्णोर्महातात्पर्यं नैव चान्यत्र सत्यम् । अवान्तरं तत्परत्वं तदन्यत् सर्वागमानां पुरुषार्थस्ततोऽतः’ इति पैङ्गिश्रुतिमुदाहृत्य पुराणवाक्यैश्च प्रोद्बल्यत्वेवम्- ‘सर्वज्ञं सर्वकर्तारं नारायणमनाम-यम् । सर्वोत्तमं ज्ञापयन्ति महातात्पर्यमत्र हि । सर्वेषामपि वेदानामितिहास-पुराणयोः । प्रमाणानां च सर्वेषां तदर्थं चान्यदुच्यते ॥” इति । तस्मान्महातात्पर्य-अवान्तरतात्पर्य-भेदेन अनेकार्थकलमुपपाद्य अग्निवाक्यादिष्वक्तानां अग्न्यादिदेवतापरं तदधिष्ठान-विष्णु-परमात्मपरं अन्तरर्थं अध्यात्मपरं च त्रेधा मन्त्रा व्याख्या इति मन्त्रार्थविवरणप्रकारश्च चत्वारिंशत्सूक्तैर्व्याख्यातैर्निरूपितः । अग्न्यादिष्वक्तैर्भगवदुपासकानां अग्न्याद्यधिष्ठानेषु एव भगवतोऽनुसर्तव्यत्वं अभिव्यज्यमानत्वं प्राप्यत्वं इति निमित्तत्रयेण इदं अग्निष्वक्तं इदं वापुष्वक्तमिति देवताभेद-सूक्तव्यवस्थोपपत्तिरवगन्तव्या । अथ ऋग्व्याख्याप्रकारप्रदर्शनाय मन्त्रार्थमञ्जरीवाक्यान्नुपयुज्य ‘अग्निमीळे’ इति ऋचोऽर्थं सङ्क्षेपेणोदाहरामः-

‘अग्निमीळे’ इति आग्नेयं सूक्तम् । अस्य ऋषिः मधुच्छन्दाः । विनियोगो विष्णुप्रीतिद्वारा मोक्षे, अवान्तरविनियोगः कर्मणि । अत्र विस्तरभयाद् व्याकरण-प्रक्रियाविस्तरान् प्रायशोऽनुक्त्वा सारत एव राघवेन्द्रस्वामिभिः प्रतिपादितानर्थान् आचक्ष्महे- ‘अग्निं’ अग्ने भवं प्रथमपूज्यं प्रथमप्रवर्तकं वा अग्निनामकं विष्णुं तदधिष्ठानं प्रसिद्धाग्निं वा ‘ईळे’ स्तौमि । अग्निविशेषणान्येवं व्याख्यायन्ते । ‘पुरोहितम्’ अनादितः सर्वप्राणिनामनुकूलं ‘यज्ञस्य ऋत्विजम्’ जातावेकवचनं, यज्ञानां ज्योतिष्टोमादीनां कर्तृ-तया ऋत्विङ्नामकेषु अध्वर्यु-होतृ-उद्गातृप्रभृतिषु नियामकतया स्थिततया ‘तदधीनत्वात्

तदर्थवत्' इत्युक्तन्यायेन ऋत्विङ्नामकं, 'होतारम्' होतृनियामकतया विशिष्य तत्र सान्निध्यात् तदधीनतन्यायेनैव होतृनामकं ऋत्विजं होतारम् । कुरुपाण्डवन्यायेन सामान्यविशेषभावादपुनरुक्तिः । 'रत्नधातमम्' रमेः औणादिक-क्त-प्रत्यये 'लशक्व-तद्धिते' इति ककारलोपे 'अनुदात्तोपदेशवनतितनोत्यादीनामनुनासिकलोपो झलि ऋडिति' इति धातोर्मकारलोपे 'रत्न' इति रूपत्वात् रत्नं सुखं धत्ते इति रत्नधाः अतिशयेन रत्नधाः तं रत्नधातमम् । 'देवम्' स्तुत्यर्थादिव्यतेर्निष्पन्नत्वात् स्तुत्यम् । अत्र उक्तगुणानां निरवधिकत्वं विष्णौ, तदधिष्ठाने अग्नौ तु यथायोग्यम् । एवमग्रेऽपि ॥

अध्यात्मपरत्वे त्रयमर्थः । 'पुरोहितम्' सर्वानुकूलम् । यज्ञस्य ज्ञानयज्ञस्य 'ऋत्विजम्' ऋत्विग्भूतेन्द्रियाभिमानि-नियामकतया तत्र स्थितत्वेन ऋत्विङ्नामकम् । 'होतारम्' इन्द्रियाख्यायिषु विषयलक्षणहविषां दातारं, विषयभोगप्रदम् । 'अग्निं' अङ्गं शरीरं नमति-प्रेरयति- सर्वशरीरप्रवर्तकम् । 'ईळे' इति सम्बन्धः । अत्र अध्यात्मं सर्वत्र मोक्षसाधको यः कथिद्यजमानो ज्ञेयः । शिष्टं प्राग्वह्याख्येयम् ॥

श्रीमन्मध्वाचार्य-ऋगर्थविवरणानुसारेणेदं पर्यवसन्नम् । अध्यात्मं अधिदैवतं च मन्त्राणां तात्पर्यं योजनीयम् । अध्यात्ममन्तरर्थः । आधिदैवतपरत्वे यज्ञपरत्नमन्तर्गतम् । अतश्च कर्मस्ववान्तर-विनियोगो मन्त्राणामुपपद्यते मुख्यवृत्त्या । आधिदैवतपरत्वे पुनः परममुख्यवृत्त्या परमदैवतभूतविष्णौ महातात्पर्यमवगन्तव्यम् । एवमपि यास्कोक्तानि त्रीणि यज्ञ-देवता-आत्मपरिज्ञानानि वेदाह्वयानीति द्वैताचार्यप्रतिपादितेन मन्त्राणां अर्थत्रयेण सामान्यतः सङ्गच्छते । सर्वथा मन्त्राणां कर्मसु विनियोगः अवान्तरप्रयोजन-मात्रम् । तदनुरोधेनैव वेदार्थो व्याख्येयाः । अध्यात्मपरव्याख्याने याज्ञदैवतकर्मपर-
व्याख्यानेऽपि महातात्पर्यं विष्णावेव पर्यवस्यतीति श्रुति-स्मृति-पुराण-इतिहासेभ्यः सप्र-
माणं सयुक्तिकं उपपादयामास पदवाक्यप्रमाणज्ञ आर्षचक्षुस्सम्पन्न आनन्दतीर्थ आचार्यः । इदमस्माभिरवधेयम् । ऋचां अध्यात्मपरदेवता-परत्नस्य प्राधान्यं केवलकर्मपरत्नस्य जघन्यत्वं च चिरन्तनार्थसम्प्रदायसिद्धं वेदरहस्यनिर्देशकं ऐतिह्यं मध्वऋग्भाष्ये मन्त्रार्थ-
मञ्जरी च सोपपत्तिकं दृढीकृतम् । इतश्चास्ति रहस्यं वेदे, यद्वेदगुप्तार्थ-पक्षाश्रयणेन मेनुं शक्यमित्यलं विस्तरेण ॥

अथास्य रहस्यार्थपक्षस्य स्वीकारे नव्यपाण्डित्य-सम्पन्नानां इदानींतनानां पाश्चात्य-
भ्यां प्रविश्य वेदविचाराय प्रवृत्तानां परिश्रमः सर्वोऽपि विफल एवेति वक्तव्यमिति

चेमेति ब्रूमः । स्थूलं बाह्यार्थमाश्रित्य प्रवर्तमानस्य तेषां विचारस्य फलितं यदि समीचीनं न्याय्यं च भवेत्, तदा वेदमन्त्रदर्शिनां देश-काल-स्थिति-स्वरूपादिनिर्णयाय प्रभवेदिति न तत्परिश्रमोऽन्तरर्थमाश्रित्य प्रवृत्तस्यासदीय-शुभार्थसिद्धान्तस्य प्रतिकूल इति मन्यामहे । यतो मन्त्राणां बाह्यार्थ-स्थूलतात्पर्यसत्तामभिज्ञायैव प्रवर्तते सङ्केत-शुभार्थपक्षः । बाह्यार्थ एक एव मन्त्राणामिति वादे तु प्रत्यवतिष्ठामहे । इदं च सविस्तरं प्रागेव प्रपञ्चितमिति न पुनरिहोच्यते । तस्मात् प्रायः तटस्या वयं बाह्यार्थ आश्रित्य प्रवृत्तस्य परिश्रमस्य । प्राचीनवेदार्थ-देशकालदशा-विशेषनिर्णयाय वा ऐतिहासिकप्रवृत्तान्तद्योतनाय वा बाह्यपक्षं श्रजुष्याख्यानमुपयुक्तं भवेदित्यसंशयम् । तथा च, तिलकमहाशयनिर्दिष्टः ऋषीणां उत्तरध्रुवमण्डलवासः तत्कालो वा निर्णेतुं शक्यः स्यात्, परमशिवमहोदयोत्प्रेक्षितः अहि-वृत्र-स्वरूपनिर्णयो वा ॥

अथ वैदिकदेवतास्वरूप-निर्णयाय च वैदिकसमयधर्ममधिकृत्य पाश्चात्यविद्वत्सु विप्रतिपक्षयो लक्ष्यन्ते । वेदार्थयो बहून् देवानाराधयामासुस्तस्मान्नादेवतोपास्तिपरा वेदार्थ इत्येके । एकैकस्यामपि देवतायामुपासनसमये पारम्यबुद्धिरासीदुपासकानां ऋषीणामिति तात्कालिकोपास्यदेवताविशेषपारम्यवादिन ऋषय इत्यपरे । केवलं नामभेद एव देवताभेदः, एक एव परो देव इति वेदार्थ एकेश्वरवादिन इत्यन्ये । विश्वसिन् पाञ्चमौतिके जगति तत्र तत्र पदार्थेषु अभिमानि-देवताबुद्धिरासीदृषीणाम्, अत एव द्यावा-पृथिव्यौ अग्निर्वायुरादित्यः पर्जन्यो मरुत इत्येवमादयः सृष्टय एव देवताधिया स्तूयन्ते, तस्मात् प्रकृतिपञ्चकाः प्रकृतिसार्वभौम्य-देवतावादिनो वेदार्थ इति केचन । एवमद्यतनमेधाविनो वेदविमर्शका बहुधा विप्रतिपन्नाः संलक्ष्यन्ते । अत्रेदं ब्रूमः । एषां विविधानां वादानां प्रत्येकमाधारो न विद्यत इति नोपपद्यते वदितुम् । मूलपुरुषा वेदार्थो नैवविधानां मतानां अभिज्ञा इति स्मर्तव्यम् । यथा च औपनिषदार्थयोऽवरकालिक-द्वैताद्वैतविशिष्टाद्वैतादिसिद्धान्तवादेभ्यो दविष्टाः स्वीयानि दर्शनानि साक्षात्कृतानि तत्त्वानि यथादृष्टं यथाश्रुतं वा प्रत्यपादयन्, तथा मन्त्रद्रष्टार ऋषयो विशेषतोऽस्तत्कालिकैकेश्वरवादादिभ्यो दविष्टतमा यथादृष्टं यथाश्रुतं मन्त्रानाविष्कृत्य यथावसरं देवताराधनतत्पराः परदैवतमाराधयामासुरित्यसंशयम् । तस्माज्जगज्जीवेश्वरानधिकृत्य वेदार्थिणां मतं मतानि वा यदि परीक्षितुं प्रवर्तेमहि, तदा नैवोपसंहारः स्याद्वादानाम् । यथा वा औपनिषदसिद्धान्तमधिकृत्यावरकालिकानामाचार्याणां तदनसारिणां च द्वैता-

द्वैतादिवादविशेषाः अद्यापि अधितिष्ठन्ति पण्डितलोक-विवादपाण्डित्य-भद्रपीठं, तथैव
 स्याद्देवानधिकृत्य ईदृशो वादः । अत्रेदं कारणं भवति । न्यायवैशेषिकादि-दार्शनिक-
 चिन्तकानां तत्त्वनिर्णयो लक्षणप्रमाणपरीक्षायत्त इति निर्विवादम् । पूर्वेषामृषीणां
 तत्रापि वेददर्पणामाद्यानां विलक्षणस्तत्त्वावगतिपन्थाः । तस्मात् तपोनिष्ठानां तेषां
 ईदृश्या परीक्षया नाभवत् कार्यम् । यतस्तेषां साक्षात्साधनं दर्शनं श्रवणं च गुरु-
 परम्पराप्राप्तदोक्षावलम्बितसिद्धमभवत् । मन्त्रवर्णानां ऋजुतात्पर्यग्रहणे बक्ष्यमाणाः सर्वेऽपि
 अर्था अवभासेरन्नित्यसंशयम् ॥

एक एव परो देवः बहुदेवात्मकतया बहूनि नामानि विभ्रदवतिष्ठत इति मन्त्र-
 वर्णेभ्यः सिद्धं भवति । बहूनां देवतानां पृथगात्मतयाऽवस्थानादेव तत्तद्देवताल्लिङ्गद्वारा
 अमुकदेवस्य अमुकद्वक्तं इति निर्णीयत इति हेतोः देवता-नानात्वं मन्त्रवर्णैरेवावगम्यत
 इत्यसंशयम् । ऋषिदृष्टौ एकैकोऽपि देवः परम एव नान्यः परस्माद्देवादित्यपि बहुभिः
 सूक्तैरुपपादयितुं शक्यम् । अध्यण्डमधिपिण्डं वा विश्वव्यापारेऽधिकृतानां नानादेवानां
 इतरेतरप्रकृतित्वं इतरेतरजन्मत्वं वा मन्त्रदर्शिभिर्दृष्टं, दर्शितं चेति सूक्तपाठेभ्योऽवबुध्यते ।
 एक एव महानात्मा स्रष्टृपदवाच्यः, यस्यैव मूर्तिभेदाः व्यक्तिविशेषा अङ्गप्रत्यङ्गभूताः
तत्तद्गुणक्रियोचितानि नामानि विभ्रतो देवाः प्रतिपादिता वेदेष्विति आदिवेदसंहि-
तायां तत्र तत्र स्पष्टमवगम्यते । तस्मादस्माकं परमं प्रयोजनं वेदाह्वन्धव्यं चेत्,
तत्तन्मन्त्रदृष्टयो यथासन्दर्भमार्पणसम्प्रदायमवलम्ब्य शब्दतोऽर्थतश्च परमप्रमाणबुद्ध्या
परिग्राह्याः । यद्यपि पूर्वोक्तानां बहूनां मन्त्रप्रतिपादितानां मतानां नास्तीतरेतरविरोधः,
तथाऽपि तेषां सामरस्यप्रतिपादनाय नैवावश्यकी परीक्षेति ब्रूमः । का वा क्षतिर्यदि
विरोधपरिहारः सामरस्यप्रतिपादनं वा न प्रवर्तते? अयं ब्रह्मकोशः, भक्त्या ज्ञानेन
तपसा-उपगम्याराधनीयः । नायं सूत्रग्रन्थ-तद्भाष्यजातीयको ग्रन्थ इव पूर्वपक्षसिद्धान्त-
युक्ति-प्रतिपुक्तिवाद-युद्धक्षेत्रं भवति । अत्यन्तपुरातनार्पदर्शनशेवधिरयं बहूचानां मन्त्र-
पाठः । अध्यात्मविधादेवतातत्त्वादि-बहुरहस्य-रत्नानामनर्घो निक्षेपः । असाधारण-
साधनसम्पादितानां अतीन्द्रियाणां अर्थानां चर्मचक्षुरगोचराणां विपुलानां लोकानां
तद्गतानां आधिकारिकपुरुषाणां तन्लक्ष्मीनां स्वतः शक्तिभूतानां व्यक्तीनां च रहस्यानि
अधिगम्य रहस्यान्वनि योगनिष्ठामास्थाय अधिगतवतां नः पूर्वेषां वसिष्ठवामदेवादीनां
दिन्यदर्शनश्रवणात्मकस्य अनितरसामान्यस्य साक्षात्कारस्य वाञ्छयावतारोऽयं वेदग्रन्थः,

कानि वा अन्यान्यन्तर्निहितानि अस्यामत्यन्तचिरन्तिन्यां दाशतय्यां संहितायां, को वेद ? 'तस्यास्तपसा पारमीप्सितव्यम्, तस्यास्तपसा पारमीप्सितव्यम्' ॥

अथ चतुर्थः खण्डः

अथ देवतामीमांसायां वक्तव्यमिदमवशिष्यते—

तथाविधाः सन्ति मन्त्रा बहुत्र दाशतय्यां संहितायां, येषां गूढार्थविवरणमन्तरेण तात्पर्यं न सङ्गच्छते बाह्यपक्षावलम्बनेऽसामञ्जसमेवापद्यते । अन्यचेदं अवधेयम् । यद्यपि नव्याः पाश्चात्यविचारमार्गानुसारिणः सायणीय-बाह्यार्थपद्धतिमेवाश्रयन्ते, तथाऽपि देवता अधिकृत्य ते भारतीय-प्राचीनसम्प्रदायानुसारिणं सायणं न सर्वथाऽनुयान्ति । देवताविषये स एष विशेषः । असदीयाः पूर्वं देवानां तत्तल्लोकाध्यक्षत्वं तत्तत्तन्नाभिमानित्वं वाऽभिप्रयन्ति स्म । सूर्ये स्तूयमाने तन्मण्डलाध्यक्षस्तन्मण्डलान्तर्वर्ती वा पुरुषः स्तुतो भवति । एवं अग्न्यादीनां स्तुतावपि अग्न्याद्यभिमानि-देवतास्तुतिः कृता भवति । नव्यास्तत्र प्रत्ययतिष्ठन्ते । अग्निवाय्विन्द्रसूर्यादीनां दृश्यब्रह्माण्डगत-पदार्थ-रूपतमात्रं अङ्गीकृत्य तत्र अधिष्ठानाभिमानाध्यक्षतादीन् उद्धृत्य निराकार्युः । अत्रेदं कारणं भवति । प्राकृतावस्थानां वेदकवीनां केवलकल्पना सा, यया जडवस्तुषु देवतात्सारोपणं साधितमिति तेषां मतम् । गूढार्थसिद्धान्तिनो वयं तु बाह्यपदार्थानां सङ्केतरूपत्वं पश्यन्तोऽपि पृथिव्यादीनां अग्न्याद्यधिष्ठानत्वं अभ्युपगच्छामः । अन्तर्बहिश्च देवानामधिकारं पश्यतो गूढार्थसिद्धान्तस्य अर्थाविष्कारनये सर्वत्र अन्तरर्थस्य प्राधान्यं बोध्यम् ॥

अथ मन्त्रार्णानामुदाहरणेनेदं प्रतिपादयामः— यच्चेतना एव देवा अन्तर्दृष्टिगोचरा इति । बाह्यार्थपक्षावलम्बनेन तथोपपत्तिर्दुर्घटा । प्रधानदेवतानां इन्द्रादीनां अप्रधान-त्वेन परिगणितानामपि मरुदादीनां च प्रस्तावेषु स्थूलार्थपक्षे पर्यवसन्नोऽर्थो न सङ्गत इति प्रदर्शयिष्यामः— 'तद्विष्णोः परमं पदं सदा पश्यन्ति सूरयः । दिवीन चक्षुरा-वतम् ॥' (१. २२. २०.) । अस्मिन्मन्त्रे प्रतिपादितो देवो विष्णुः सूर्य इति व्याचक्षते । बाढम् । सूर्ये एवायं विष्णुः, किं तु नासौ लौकिको भवितुमर्हति । कुतः ? यत् प्रत्यहं सञ्चारे नमोमध्यं तेनाधिगतं भवति तदेव परमं पदं भवतीति वक्तव्यम् । तच्च सूरयः सर्वदा पश्यन्तीति आह । कथं खमध्यं सर्वदा सूर्यमण्डलाधिष्ठितं भवेत्, यच्च

सूरीणामेव गोचरं स्यात् ? लौकिकं चेत् सूर्याक्रान्तं पदं तद् असूरिजनस्यापि गोचरं स्यात्, कुतः सूरिजनगोचरमिति वक्तव्यम् ? अलौकिकोऽतीन्द्रियार्थः सूरिजनसाक्षाद्दर्शनविषय इति असंशयम् । न चेत् काल्पनिकमिदं असम्बद्धप्रलपितं भवेत् यत् सूरवः सदा खमर्ष्य सूर्याक्रान्तं पश्यन्तीति । अलौकिकतादेव तद् धाम श्रेष्ठं दिवि समन्तात् तत् चक्षुरिव सदा पश्यन्ति सूर्य इत्युक्तम् ॥

एवंजातीयकमन्यं मन्त्रं निरीक्षामहे— 'उद् वयं तमसस् परि ज्योतिष्पश्यन्त उत्तरम् । देवं देवत्रा सूर्यं अगन्म ज्योतिरुत्तमम् ॥' (१. ५०. १०.) । अस्यायमर्थः— 'वयं तमसः अन्धकारात् पाप्मनः परि उपरि उत् उद्गम्य उत्तरं उद्गततरं उत्कृष्टतरं वा ज्योतिः पश्यन्तः सन्तः देवत्र देवेषु देवानां मध्ये देवं द्योतमानं सूर्यं उत्तमं ज्योतिः अगन्म प्राप्नुयाम ।' अयं सामान्यार्थो मन्त्रस्य । तमश्शब्देन पाप्मा कथित इति ब्राह्मणवाक्योदाहरणेन सायणो व्याचष्टे । तर्हि नायं लौकिकः सूर्यः । सायण्यमेव उक्तमृषिणा प्रस्कण्वेनेति तुरीयपादव्याख्याने सायण एवाह । अस्यामृचि स्पष्टमुक्तं अतीन्द्रियार्थ-सूर्यपदवाच्यं उत्तमं ज्योतिः । यथा कथञ्चिद् व्याख्यातेनाप्यनेन मन्त्रेण बाह्यो लौकिकः सूर्यो न निर्दिष्ट इति स्पष्टम् ॥

बाह्याः सूर्यादयो भावा एव देवता इति वादो नोपपद्यत इति प्रदर्शयितुं सूर्यात्मकविष्णुदेवताकमेकं ज्योतिःस्वरूप-सूर्यदेवताकमन्यं च मन्त्रं उदाहार्यम् । अथेन्द्र-देवताका ऋचः कतिचन परीक्षामहे । इन्द्रः किल त्रिलोकाधिकारिकाणां देवानां राजा मेघमण्डलादूर्ध्वं तिष्ठन् धृत्रपदवाच्यं मेघं वज्रेण हत्वा विसृजत्यप इति वदन्ति । यद्यपि एवंविधान् अभिप्रायान् समर्थयितुं तत्र तत्र प्रकरणात्पृथक्कृता मन्त्रा अवकाशं दद्युः, तथाऽपि बहुत्र नोपपद्यन्ते । अन्तरर्थानुसारेण तु सर्वत्र सामञ्जस्यं परिस्फुटं भवति— 'दूरे तन्नाम गुह्यं पराचैर्यत् ता भीते अह्वयेतां वयोधै' (१०. ५५. १.) । अत्र ऋषिरिन्द्रं सम्बोध्य प्राह— 'तद्रहस्यं ते नाम दूरे वर्तते, येनैव साधनेन द्यौश्च पृथिवी च त्वां आह्वयत' इति । 'महत् तन्नाम गुह्यं पुरुषेण येन भूतं जनयो येन भव्यम् ।' (१०. ५५. ३.) 'तद् रहस्यं नाम महद्भवति, यस्मै स्पृहयन्ति लोकाः, येनैव साधनेन सर्वं जातं त्वं अजनयः, जनितव्यं च जनयसि त्वं इन्द्रः' इति स्पष्टार्थो मन्त्रः । आत्रेयमण्डलस्य एकं मन्त्रं पश्यामः— 'अवाचचक्षं पदमस्य सस्रः उग्रं निघातुरन्वाय-मिच्छन् । अपृच्छमन्यान् उत ते म आहुः इन्द्रं नरो ब्रुवधाना अशेम ॥' (५. १०. २.) ।

ऋषेर्बभ्रोरियं मन्त्रदृष्टिः । अयं भावः— 'तस्येन्द्रस्य दृढं रहस्यं धाम अहं अद्राक्षम् । नितरां धातारं प्रतिष्ठापकं तं कामयमानोऽहं तत्पदं अधिगतवानस्मि । कथम् ? प्रथमं अहं अन्यान् धुधान् अपृच्छम् । तैरेवं उक्तोऽस्मि, नेतारो वयं प्रबोधवन्तः सन्तः तं इन्द्रं प्राप्नुयाम' इति । पुनश्च तदेव रहस्यं, पूर्वोदाहृतमन्त्रयोः रहस्यं नाम, अत्र तु धाम । किं तत् पदं नाम वा अभ्रमण्डलात् किञ्चिदधिकं बोधं वा वर्तते ? मन्त्रवर्णः स्पष्टमाह प्रबोधे सति इन्द्रकामस्य इन्द्राधिगमो भवतीति । इन्द्रमत्र 'निधातारं' नितरां धारकमाह । किमयं काल्पनिको देवः काप्याकाशे वर्तते ? किमत्र 'धुधुधानाः' इति प्रयोगेण ऋषीणां साधरणस्वापोत्थानमेव निर्दिष्टम् ?

अथ मरुतोऽधिकृत्य, ते चण्डवाता एव भवन्तु । यद्यपि मरुतव इन्द्रस्य आतर इमे नेन्द्र इव प्रधानदेवता भवन्ति, यद्यपि विशेषतो बाह्यव्यापारा एव लक्ष्यन्ते, अत एव बाह्यार्थपक्षप्रोद्बलकास्तन्मन्त्रा इत्यसंशयं स्पूलदृष्ट्या, तथाऽपि तेषां अन्तर्व्यापारवर्चः, पाप्मनो रक्षणं, अन्यथा गूढस्वरूपत्वं इत्यादीनि मन्त्रेभ्योऽवगम्यन्ते । अघेभ्यो रक्षार्थं अगस्त्यो मरुतः प्रार्थयते 'अघाद्रक्षत' इति । यदि मरुतो बहिर्व्यापारा ऋषेः स्तवेन प्रसाद्यन्ते, ऋषेरावासस्थानानि अन्यानि द्रव्याणि च प्रचण्डमारुताघातेभ्यो रक्षितानि भवन्तु । कथं तेषां चेतनव्यापारा पापनाशिनी शक्तिरन्तर्दृष्टिः सम्भवेद्, यदि ते जडाः केवलं बाह्यभावाः स्युः ? वसिष्ठस्येह मन्त्रदृष्टिमवधत्— 'इहेह यः स्वतवसः कवयः सूर्यतचः । यज्ञं मरुत आधृणे ॥' (७. ५९. ११.) । ऋषिराह— भोः मरुतो देवा यूयं 'स्वतवसः' स्वचलेन घृद्धाः 'कवयः' क्रान्तदर्शिनः 'सूर्यतचः' सूर्यप्रभैव युष्माकं आवरकं रक्षकं चर्म, तादृशेभ्यो युष्मभ्यं अहमिहैवाधुना यजनं कल्पयामि' इति । कथं इमे क्रान्तदर्शिनः अत एव चेतनावन्तः केवलं बाह्यभावाश्चण्डमारुता जडा भवितुं अर्हन्ति ? 'एतानि धीरो निष्पा चिकेत' (७. ५६. ४.) इति द्वितीयखण्डे प्रागुदाहृतेन मन्त्रेणापि सूक्ष्मदर्शिनो धीरस्य ऋषेरेव मरुतां रहस्यानि विदितानि भवन्तीति सिद्धम् ॥

अथ सोमः । अयं च लताविशेषः बाह्यो भाव इत्यसंशयम् । अत्रापि याज्ञिकः सङ्केतरूप एवायं अन्तरर्थगम्यस्य चिदानन्द-क्षरणस्वभावस्य देवस्येति कचिद्विशदं भवति मन्त्रेषु । बाह्यपक्षे तु बहुत्र मन्त्रा असङ्गतार्था एव भवन्ति । आयुर्वेदे कल्पौषधितेन ख्यातः सोमः । सोमपानमदोन्मत्ताः कवयो यथेच्छं सोमवैभवं गायन्तीति निरङ्कुशं कल्पयन्ति नव्याः कल्पनाचतुराः । सोमस्य चतुर्विंशतिभेदाः कथिताः सुश्रुतसंहितायां

विकित्तास्थाने (२९. ८.) । तत्र न कापि तस्य मदप्रभावो वर्णितः । विचित्रमिदं
 यदप्यः पानमदलिप्तया बहुशतसङ्ख्याकैर्मन्त्रैः सोमं तुष्टुबुरिति, वस्तुतस्तु लतायाः
 केवलसङ्केतरूपतामात्रम् । अन्तरर्थेनैव सर्वत्र सोममन्त्राणां सामञ्जसं लक्ष्यते— 'विश्वा
 धामानि विश्वचक्ष क्रम्वसः प्रमोस्ते सतः परि यन्ति केतवः । व्यानशिः पवसे
 सोमधर्मभिः पतिर्विश्वस्य भुवनस्य राजसि ॥' (१. ८१. ५.) कथमयं मन्त्रो सोमलता-
 परत्वेन व्याख्यातुं शक्यः? स्वयं विचार्यतां मतिमद्भिः, अयमस्यार्थः— विश्वचक्षः
 सर्वार्थदर्शिन् ! सोम, प्रमोः परिवृढस्य सतः ते तव क्रम्वसः महान्तो द्रष्टारः केतवः
 प्रज्ञापकाः रश्मयः विश्वा सर्वाणि धामानि तेजःस्थानानि देवशरीराणि परिचरन्ति परितो
 गच्छन्ति प्रकाशयन्तीत्यर्थः । हे सोम, व्यानशिः व्यापनशीलस्त्वं धर्मभिर्धारकैः
 रसपदवाच्य-आनन्दनिष्यन्दैः पवसे क्षरसि । विश्वस्य भुवनस्य पतिः स्वामी त्वं राजसि
 ईश्वरो भवसि । इत्ययमर्थः सायणभाष्यानुसारेणैव प्राप्तो भवति । एतावतोक्तेनापि
 यदि सोमविषये सन्देहो न व्यपेतो भवेत्, अन्यो मन्त्रः संशयच्छेदको दशममण्डलस्यो
 जागर्ति— 'सोमं मन्यते पपिवान् यत् सम्पिपन्त्योपधिम् । सोमं यं ब्रह्माणो विदुः न
 तस्याभ्राति कथन ॥' (१०. ८५. ३.) । अस्मिन् मन्त्रे वस्तुतः सोमस्वरूपस्य निर्णयः
 कृतः । सामान्यतः सर्वोऽपि सोमलतापेपणेन रसमादाय पानं कुरुते, यं वस्तुतत्त्वज्ञाः
 तात्त्विकं सोमं विदुः तस्य भोक्ता दुर्लभ इति ह्यस्या क्रचोऽभिप्रायः ॥

अधोपसमधिकृत्य । उपः प्रमातृकालो बाह्यपक्षे साध्येव कथ्यते । किं तु तस्याः
 तत्त्वं अन्तरर्थगम्यं, नात्र सन्देहः । उक्तं ज्योतिरिति वेदप्रतिपादितस्य सत्यस्य सूर्यस्य
 साक्षात्कारात्मकाद् उदयात्प्राक् तस्य पुरस्तरा देवी सौरी प्रमा आविर्भवति । अत एव
 तां 'क्रतावरी' 'सूनुता' इति वर्णयन्ति मन्त्राः । 'क्रतस्य रश्मिं अनुयच्छमाना भद्रं
 भद्रं क्रतुमस्मासु धेहि' (१. १२३. १३.) । इत्यत्र सत्यस्याध्वानमनुगच्छन्तीं उपसं क्रपिः
 कल्याणतमं दृढप्रज्ञाबलं याचते । कथं प्रमातृकालस्येदं सामर्थ्यं सम्भवति? एवं
 अन्येऽपि देवाः मित्रो वरुणोऽश्विनावित्यादयः स्थूलपञ्चानुसारेण अनिर्णीत-बाह्यभावा
 अपि अन्तरर्थानुसारेण विस्पष्ट-देवभावा इति तत्तन्मन्त्रतात्पर्याविगाहने सुगमं भवति ॥

अथेदं निरीक्षणीयम् । एकस्यैव परस्य देवस्य सर्वे देवा बहूनि नामानि अङ्गानि
 व्यक्तयश्चेति प्रागुक्तम् । किमयमाशयः मन्त्रवर्णेभ्य एव सिध्यति, उत, औपनिषद-
 तत्त्वविदां अर्वाकालिकानां व्याख्यानबलादिति संशयः । अत्र नच्या 'ऋग्वेदे प्रायशो

नाना-देवतावाद एव सर्वत्र, उपनिषत्सूत्रेण सत्यं एकमेवाद्वितीयं ब्रह्म प्रतिपादितम् । यद्यपि कचिद् एकदेवस्वरूपज्ञानं ऋषीणां लक्ष्यते, तथाऽपि तदवर्चीनमन्त्रेषु विशेषतः दशमे मण्डले' इत्याहुः । अत्र ब्रूमः । नेदं तथ्यम् । बहुभ्यो मण्डलेभ्यो मन्त्रान् उदाहरामः, यत्र अग्निरिन्द्रोऽन्यो वा देवः साक्षात्तदेक-स्वरूपभावेन स्तूयते ऋग्वेदे । तदेकं, एकं सत्, उत्तमं ज्योतिरिति च सूर्यपदवाच्यं परमं सत्यं श्रूयते, यस्मैव व्यापार-
भेदात् व्यक्तिनामभिर्मिन्ना देवा इति च ज्ञायते । अत्र प्रथमं तावद् बहुधोदाहृतः असिद्धो दैर्घ्यतमसो मन्त्रवर्णो भवति । 'इन्द्रं मित्रं' इत्यारभ्य 'एकं सद्विप्रा बहुधा वदन्ति' (१. १६४. ४६.) इति तृतीये पादे सारं प्रदर्शयति मन्त्रदृष्टिः ॥

वैश्वामित्रे मण्डले द्वाविंशत्यृच एकस्मिन् सूक्ते- 'महद् देवानां असुरत्वं एकम्' (३. ५५.) इति सर्वास्वपि ऋक्ष आष्टया पठितम् । असुरत्वं प्रबलं महदैश्वर्यं एकं इत्युक्तम् । अन्यत्र (३. ५४. ८.) 'विश्वेदेते' इति मन्त्रे 'विश्वं एकं चरत्' पतत्रि विपुर्णं वि जातम्' इति तुरीयः पादः । अस्या ऋचोऽयमर्थः- द्यावा-पृथिव्यौ सर्वाणि जातानि विविक्तानि कृत्वा धारयेते, सर्वान् देवान् विभ्राणे अपि भारश्रमाद्व्यथां न प्राप्तुतः । यत् चराचरात्मकं विश्वमीष्टे तदेव चरं भवति पतत्रि भवति नानारूपतया जातं च भवति इति । अथ वामदेव्ये मण्डले 'वपुषामिदेकम्' (४. ७. ९.) इति प्रयुक्तम् । पुनश्च 'वपुषामपश्यम्' इति पञ्चमे मण्डलेऽपि मन्त्रो दृश्यते (५. ६२. १.) । स च प्रागुदाहृतो व्याख्यातश्च तृतीयखण्डे । 'भुवं ज्योतिर्निहितं दृश्ये कं मनो जविष्ठं पतयत्स्वन्तः । विश्वे देवाः समनसः सकेताः एकं क्रतुं अभि वि यन्ति साधु' (६. ९. ५.) । अयं आग्नेयो मन्त्रः, अत्रापि भुवं अमृतं ज्योतिः अन्तर्निहितं दर्शनाय, तमेकं क्रतुं प्रति सर्वे देवाः स्मैः पथिभिः साधु यान्तीति कथितम् । वासिष्ठे मण्डले (७. ३३. १०.) 'विद्युतो ज्योतिः' इति मन्त्रे 'तत्ते जन्मोर्तैर्कं अगस्त्यो यत्त्वा आजमार' इति गीतम् । दशमे मण्डले (१०. ८२. २.) 'यत्र सप्त ऋषीन् पर एकमाहुः' इति स्पष्टमुक्तम् । तत्रैव सूक्ते (ऋक् ६०.) 'अजस्य नाभावध्येकमर्पितं यस्मिन् विश्वानि भुवनानि तस्धुः' इति मन्त्रवर्गः । जन्मरहितस्य तस्मैकस्य नाभौ सर्वे लोकाः प्रतिष्ठिता इत्युक्तं, 'सुपर्ण विशाः कवयो वचोभिः एकं सन्तं बहुधा कल्पयन्ति' (१०. ११४. ५.) एवं तदेकं परं सत्यमेव देवो देवानां ऋक्संहितायां गूढमगूढं वा स्तूयत इति प्रदर्शयितुं बहुभ्यो मण्डलेभ्यो मन्त्रा उदाहृताः, न केवलं दशममण्डलात् । इदं च तत्त्वं मनसि निधाय

यदि न केवलं आग्नेयसूक्तानि इन्द्र-सोमादिसूक्तानि च पश्येमार्थविचाराय, तदा असन्दिग्धं भवेदिदं यत्तदेकं सदेव सर्वेऽपि देवाः येषामेकैकोऽपि स्वसदृशं साहाय्यं विनियुज्य यजमानं नरं तदेकं परं ज्योतिरमृतं सत्यं प्रापयतीति ॥

अत्र काश्चन ऋच उदाहरिष्यामः, याभिस्तदेकमेव परं ज्योतिः बहुदेवताकार-
भृद् वर्ण्यते— 'येषामर्णो न सप्रथो नाम तेषां शश्वतामेकमिद्भुजे । वयो न पित्र्यं
सहः ॥' (८. २०. १३.) । ऋषिः सोमरिः काण्वः मरुतो देवान् अधिकृत्याह । अयं
भावः । तेषां मरुतां एकं नाम भ्राजमानं समुद्रवत् पृथुलं बहूनां भोगाय पित्र्यं बलमिव
भवतीति । अनेन मरुतामेकाधारत्वं बहूनां देवानां यजमानानां वस्तुजातस्य वा उप-
कारकत्वं च द्योतिते । वालखिल्यसूक्ते (८. ५८. २.) 'एकं वा इदं वि बभूव सर्वम्' इति
स्पष्टम् । 'अथमसि जरितः पश्य' ऋतस्य एकमासीनं हर्यतस्य श्रेष्ठे' (८. १००. ३. ४. ५.)
अत्र ऋषिं नेमं इन्द्रास्तिते जातशङ्कं इन्द्र आह— 'अहमसि स्तोतः, पश्य, मम महिम्ना
विश्वानि जातानि अतिक्रम्य स्थितोऽसि, ऋतस्योपगन्तारो मां वर्धयन्ति, ऋतं कामय-
मानाः समारुह्य मामुपयन्ति, अहं तु एक आसीनोऽसि नाकश्रेष्ठे' इति । 'ते हिन्विरे
अरुणं जेन्यं वस्वेकं पुत्रं तिसृणाम् । ते धामान्यमृता मर्त्यानां अदन्धा अभिचक्षते ॥'
(८. १०१. १.) । अत्र देवानां व्यापारमहिम्ना यजमाने जातं महद्भनं एकमेव ज्योतिः
तिसृणां मातृणां पुत्रत्वेन कीर्तितम् । 'स सप्तधीतिभिर्हितः नद्यो अजिन्वदद्बुहः । या
एकमक्षि वावृधुः ॥' (९. ९. ४.) । भूरादिसप्तलोकधामगताभिः धीशक्तिभिर्धारितः
स (सोमः) तेजोवाहिनीरग्रीणयत् । ताश्च नद्यः 'एकं अक्षि' विश्वैक चक्षुःशब्दवाच्यं
सर्वार्थदर्शि ज्योतिः अवर्धयन् इति भावः । 'महन्महत्या असुरतमेकम्' (१०. ५५. ४.)
इदं च 'महदेवानां असुरतमेकम्' इति प्रागुदाहृतवाक्यप्रापम् ॥

एवं देवानां एकमूलत्वं एकात्मत्वं एकलक्ष्यत्वं च मन्त्रवर्णैरेव ब्राह्मणि भवन्ति ।
तेषां पृथक्त्वं तु नामतो व्यापारतो व्यक्तित्वेत्यवधेयम् । अत एव तेषां लिङ्गानि
मन्त्रेभ्य एवावगम्य पूर्वसूक्तानि । आयुध-वाहन-वर्णादयोऽपि लक्षयन्ति देवताविशे-
षान् । 'बभ्रुरेक' इति प्रागाथमण्डलीयसूक्तात् (८. २९.) तत्त्वमिदमवगम्यते । वाहना-
न्यधिकृत्य निरुक्त-निघण्टौ (१. १५.) 'हरी इन्द्रस्य' इत्यारभ्य 'नियुतो वायोः' इत्यन्तं
गच्छते । एवमपि देवतालिङ्गानि मन्त्रवर्णेष्वेव लक्ष्यन्ते ॥

अयेदं वक्तव्यम् । यद्यपि सर्वेषां देवानां कर्माणि ऊर्ध्वमूलानि परस्माद्ब्रह्मः

प्रारभन्त इत्यसंशयं, तथाऽपि तेषां प्राधान्यं साक्षात्साहाय्यं आरादुपकारकत्वं वा यजमानस्य अक्षरपदवाच्येन अन्तर्यामिमार्गेण दिवमारोहतः यात्रादशायत्तमिति वक्तव्यम् । विश्वमेव द्यन्तर्वेहिर्वा देवतानां अधिकारक्षेत्रम् । तस्मात्तासां कर्तव्यानि ऊर्ध्वमूलाद् आपृथिव्याः प्रवृत्तानि प्रसरन्ति, तत्र तत्र सोपानपदविशेषेषु यावदपेक्षं विभिद्यन्ते । यद्यपि एकैकस्मिन् धामनि मध्येमार्गं तदधिष्ठानदेवतायाः प्राधान्येनाधिकारः, तथाऽपि सा एकमेव मुखं परमस्य देवदेवस्य । अन्याश्च देवतास्तस्याः पश्चात् परस्ताद्वा व्यापृतास्तत्साहाय्येऽवतिष्ठन्ते । इदमेव तत्त्वमाधारो भवति मन्त्रदृशामृषीणां देवतास्तवेषु, यत्र नदीषु देवतासु स्तूयमानास्वपि एकैकामपि सर्वदेवात्मभावेन प्रकरणबलात् पृथक्त्वेन च उपतिष्ठते स्तोता यजमानः । ऋषेर्मन्त्रद्वयुरिमे देवाः सत्याः, न तु

✓ काल्पनिका इति किमु वक्तव्यम् ?

अथेदमवधातव्यम् । अन्तर्यजने चलति, यजमानस्य तत्तत्पदमधिष्ठातुरग्न्यादेर्देवस्य च सम्बन्धोऽभिनिष्पद्यते । स च पिता-पुत्र-सखित्वादिरूपो बहुविधो लक्ष्यते वेदे । अन्यच्च इदं चित्रं, यद् यो देवः पालकः पिता पूज्यो भवति, स एव यजमाने जायमानः पुत्रो भवतीति । अत एव सर्वेऽपि देवाः ब्रह्माण्डेऽधिकाराय प्राप्तप्रथमजन्मानः यजमाने द्वितीयं जन्म लभन्ते । तस्माद् द्विजन्मानो देवा इति सङ्गच्छते । कथं कुतो वा यजमाने देवानां द्वितीयं जन्म ? उच्यते । दिवः परस्तात् परस्माद् धाम्नः प्रस्थितस्य विश्वस्य मूर्धा द्यौः शिखरभूता भवति, तदारभ्य पृथिव्यां पादभूतायां विरमतीव विश्वसृष्टिः । एवं द्यावापृथिव्योरन्तराले पर्वतशिखर-पादयोरन्तर इव बहूनि पदानि गिरिप्रस्थवदवतिष्ठन्ते । तदधिष्ठानदेवैः परिपक्वे यजमाने स्वीयवैभवाधानपूर्वकं तदुद्धाराय स्वीयं जन्म लभ्यते । एषां मुख्यः प्रथमजोऽग्निर्भवति । तस्मात्तस्मैव स्वरूपाधिकारविचारः क्रियते । तथा कृते अन्येषां देवानां तत्त्वमपि सुगमं स्यात् । तत्र यथापूर्वं मन्त्रवर्णाधारेणैव निर्वाहः भवति ॥

कोऽयमग्निदेवः यः प्रबोध्य ऋषिभिरीड्यते ? नायं नूनं भौतिको भवितुमर्हति, पञ्चसु भूतेषु तृतीयस्य तस्य जडत्वात्, तेजस्तत्त्वाभिमानित्वेऽपि बाह्यसङ्केतमात्रत्वाच्च । नापि स बहिर्यज्ञकर्मणि अरणिनिर्मथितो वा भवितुमर्हति, यं देवं विना अमृतानां देवानां सम्मदो न विद्यते । 'न ऋते तां अमृता मादयन्ते' इति हि मन्त्रदृष्टिः । देवोऽयमग्निः 'कविकृतुः', क्रान्तदर्शिनः प्रज्ञा अस्मेति बहुशो गीयते वेदेषु । अस्मिन् सर्वं यज्ञरहस्यज्ञानं निहितं, अस्मिन् सर्वेऽपि रमन्ते अमर्त्या इत्येवमर्थको मन्त्रराशिर्जेजीयते

दाशतय्यां संदितायाम् । स मुखं भवति देवानां, आस्यं च भवति । स हि सर्वं यजमानेनार्पितं हविः देवान् प्रापयति । स एव देवानामग्रे तिष्ठन् प्रमुखो यजमानमुपगच्छति हविरादानाय । हविरर्पणानि प्रणतीश्च स्वीकृत्य देवानास्यादयति, प्रीणयति । तस्मात्स दूतो देवानाम् । तद्वारेणैव मर्त्योऽमर्त्यैः सह व्यवहर्तुं प्रभवति । स नेता 'नर' उच्यते । होता च यज्ञस्य ऋत्विक् । स निर्वहन् यज्ञविधिं देवानाह्वयति यजमानकृतद्रव्यत्यागपरिग्रहाय । स एव तस्मात्सर्वेषामाद्यो देवानां मर्त्ये जनिताम् । इदं च प्रागुक्तं द्वितीयं तस्य जन्म । स 'ऋतुः' दैवी दृढप्रज्ञाशक्तिः मानुषे 'एवमेतत्, नान्यथा' इति अध्यवसायात्मिका बुद्धिर्भवति । तादृशः 'ऋतुः' यदा अरण्योर्निर्मथनाद्याङ्गिकाग्निरिव धावापृथिव्योर्विश्वस्य पित्रोरनुग्रहयोगात् मर्त्यस्य हृदयवेद्यां प्रादुर्भूतो भवति, तदा सुप्तोत्थित इव यजमानस्यात्मार्पणान्यादाय पदे पदे दिवमारोहति । सोऽयमग्निः हृदयस्थदैवज्वालो भवति, यस्य स्वं वासस्थानं दृहती द्यौः, यश्च मर्त्येष्वमर्त्यो जायते । जातश्च स सप्तभिः स्वसृभिः पोषितो भवति । सप्तमातृस्तनन्धयं तं आपः सप्तसिन्धवः समादृत्य पुष्पन्तीति वर्ण्यते । इदं च सप्तकं भूरादिसत्यलोकान्ताः सप्तभूमिकागताः सप्ततत्त्वात्मिकाः शक्तय इति ग्राह्यम् । सप्ततत्त्वात्मकसप्तभूमिका-ज्ञानशक्तिवैभवानि अस्मिन्प्रागवस्थितानीति बोध्यम् । अत एवानेन हविराद्यर्पणेषु उपात्तेषु सप्तापि धामानि तद्भागहराणि भवन्तीति द्योतयितुं सप्तार्चिस्तप्तजिह्वादिः अग्निपर्यायशब्दः प्रयुज्यते । तथा यजमानदानेषु सप्तभूमिकाः प्रापितेषु, तत्र यजमानस्य धामानि सिद्धानि भवन्ति, तदीयदेवानाममर्त्यानां जन्मापि मर्त्ये यजमाने सम्भवति ॥

बहुव्यपदेश्यभागविश्वेदे गीतो गुहापदवाच्ये रहसि हृदये निहितः किल । अग्निधर्मबोधकानि कानिचिन्नामानि ख्यापयतो मन्त्रवर्णान् साभिप्रायानुदाहृत्य कथं अग्निरेव स्कन्दः कुमार इति पुराणेषु प्रथितोऽभवदिति निरूपयिष्यामः । अनादेः कालादपीणां अयं दृढः प्रत्ययः, यदग्निर्नाम सत्यो देवः, न कालपनिकः नापि केवलं भौतिको याज्ञिको वा, किं तु देवोऽयममर्त्यो मर्त्येष्विव । भृगुपदवाच्याः सत्यसौरप्रभाशक्तय ऋषित्वं प्राप्ताः दिवोऽग्निमाहृत्य मानुषे निधिभूतं मित्रमिव न्यधुरित्याहुः । किमर्थम् ? मानुषस्य दिव्यजन्मलाभायेति गायन्ति । तथा च राहूगणः— 'दधुष्टा भृगवो मानुषेषु..... मित्रं न शवं दिव्याय जन्मने' (१. ५८. ४.) । ईदृश्य ऋचो बह्व्यो दृश्यन्ते, यासां तात्पर्यं न सङ्गच्छेत यदि वयं ऋषीणां किमपि रहस्यं अन्तर्विश्वं विदितमिति

नाम्पुपगगळेम । 'इमं नो यज्ञममृतोषु धेहि इमा हव्या जातवेदो जुषस्व' (३. २१. १) । 'मोः मन्त्रे सर्वेषां जातानां वेत्ताः! तमिमं अस्मदीयं यज्ञं अमृतोषु देवेषु धेहि, इमानि हव्यानि तत्रार्पयितुमर्हसि,' इति प्रार्थयते यजमान ऋषिः । 'अयं कविरकविषु प्रचेता मर्त्येष्वग्निरमृतो निधायि' (७. ४. ४.) । अयमग्निः क्रान्तदर्शी 'अकविषु' अतथाभूतेषु दृष्टिहीनेषु मर्त्येषु अयममृतो न्यधायि इति स्फुटार्थो वसिष्ठस्य मन्त्रः । 'महानसि अध्वरस्य प्रकेतः..... न क्रते तदमृता मादयन्ते' (७. ११. १.) । स्वर्गाध्व-
प्रपाणात्मकं यज्ञं अधिकृत्य प्रकृष्टज्ञानोपेतः अग्निः । तस्माद्वेदे देवानां सम्मदो न विद्यत इति वसिष्ठः पुरारत्र ब्रूते । 'अग्निं स्रजुं सहस्रो जातवेदः..... द्विता योऽभूदमृतो मर्त्येषु' (८. ७१. ११.) । स्वयं दिव्योऽपि अत्र मर्त्येषु अमर्त्य इति द्विधाभूत इत्युक्तम् । 'अपश्यमस्य महतो महितं अमर्त्यस्य मर्त्यासु विशु' (१०. ७९. १.) । अग्नेः अमर्त्यस्य महतो महिमानं मर्त्येषु अहमद्राक्षमिति सौचीकस्य मन्त्रदृष्टेस्तात्पर्यम् । अत्रि-
मण्डले स्पष्टार्थ एव मन्त्रो भवति— 'अग्निर्देवेषु राजति अग्निर्मर्त्येषु विशन् । अग्निर्नो हव्यवाहनः अग्निं धीभिः सपर्यत ॥' (५. २५. ४.) इति । तत्रैव मण्डले (सू. ११ क्र. २.) 'यज्ञस्य केतुं' इति मन्त्रे, यज्ञविषयक-प्रज्ञाविशेषवान् अग्निः, होता इन्द्रेणान्यैश्च देवैः सह एकं रथं अध्यासीनो बहिरेतीति कथितम् । 'यो मर्त्येष्वमृतं क्रतावा' (१. ७७. १.) इति राहूगणस्य, 'विश्वायुषो अमृतो मर्त्येषु' (१. ४. २.) 'स मर्त्येष्वमृतं प्रचेताः' (१. ५. ५.) 'उप वो गीर्भिरमृतं विवासत' (१. १५. ६.) इति भारद्वाजस्य च मन्त्रवर्णाः मर्त्येष्वमृतमग्निमुद्धोषयन्ति ॥

एवममर्त्योऽग्निरस्ति चेदस्मासु, स वर्ततेव कुत्राप्यस्मासु गूढे स्थाने । तच्च हृत्पद-
वाच्यं रहस्यमन्तरमाहुर्मन्त्रद्रष्टारः । तदेव गुहापदेन व्यवह्रियते । अग्रेरावासः सा गुहा बहुषु मन्त्रेष्वाम्नायते । तदत्र पराशर-विश्वामित्र-चामदेवानां सूक्तेभ्यः सङ्क्षेपतो मन्त्रभागान् उल्लिखामः—

'पश्चा न तापुं गुहा चतन्तं नमो युजानं नमो वहन्तम्' (१. ६५. १.), 'हस्ते दधानो नृष्णा विश्वान्यमे देवान् धाद् गुहा निषीदन् । विदन्तीमन्नरौ धियं धा हृदा यत्तष्टान् मन्त्रानशंसन्' (१. ६७. २.), 'विश्वायुरग्ने गुहा गुहं गाः' (१. ६७. ३.), 'य ई चिकेत गुहा भवेन्तम्' (१. ६७. ४.), 'चित्रं सन्तं गुहा हितम्' (४. ७. ६.), 'गुहा चरन्तं सखिभिः शिवेभिः' (३. १. ९.) । एवमादयो मन्त्रवर्णा अग्नेर्गुहावासं रहस्यं

अन्तर्निहितं हृदयमुदीरयन्ति ॥

अथ सप्ततत्त्वात्मकं विश्वं अस्मिन्नमर्त्येऽग्नौ निहितं इति सर्वथा सप्तकसम्बन्धित्वेन अयं वर्ण्यते । सत्त्वं बलं ज्योतिः आनन्द इति सर्वाणि सप्तधा भवन्तीति गीयते, अत एवाग्नेः सप्तकसम्बन्धित्वं बहुधोक्तम्— 'आ यस्मिन् सप्तरश्मयस्तता यज्ञस्य नेतरि' (२. ५. २.), 'दमे दमे सप्त रत्ना दधानोऽग्निर्होता निपसाद यजीयान्' (५. १. ५.), 'इदं मे अग्ने कियते पावकामिनते गुरुं भारं न मन्म । बृहद् दधाय धृतता गमीरं यई पृष्ठं प्रयसा सप्तधातु॥' (४. ५. ६.) । सप्तभूमिकाभारं दुर्मरं वोढुं न शक्तोऽसि, अतः पावक, भोः! इमं च चिन्ताभारं मह्यं मा दाः इति सारांशः । 'सप्त स्वसृष्टरूपीर्वावशानो विद्वान् मध्व उज्जमारा द्यो कम् ।' १०. ५. ५.) इति त्रितः । अन्यत्र— 'सप्त धामानि परियन्नमर्त्य' इति (१०. १२२. २.) । 'सप्त ऋषयः प्रतिहिताः शरीरे' इति शुक्लयजुर्वेदीयं मन्त्रं यास्केनोदाहृतं च सारयामः । तस्मात् सप्त गिरयः, सप्त सिन्धवः, सप्त ऋषयः, सप्त स्वसारः, सप्त धामानि इति सर्वत्र सप्तकं श्रूयते । इदं च प्रागुक्तप्रकारेण सप्ततत्त्वारिमिकां विश्वसत्तामधिकृत्य तद्गतज्ञानशक्तितेजोविशेषवद् भूमिकापरम्पराणां तदाधिकारिकदेवतानां वा यथासम्भवं द्योतकमिति बोध्यम् ॥

अथ अग्निस्वरूपविचारे मुख्यप्रसक्त्या अपां स्वरूपं विचारयितव्यम् । का इमा आपः सिन्धवो वा, याः सप्तविधा उद्धोष्यन्ते वेदमन्त्रेषु ? ता ऋतस्य धाराः परसाधितः प्रवाहाः, परचिचेजोवाहिन्यः । इमाश्च तदावरकस्य वृत्रासुरस्य वज्रेण हत्या देवराजेन इन्द्रेण विसृज्य निर्मुच्यन्त इति बाह्याः । पार्थिवचैतन्ये ऋतधाराप्रवेशं यः प्रतिरुणद्धि तस्यासुरस्य बाह्यः सङ्केतो वृत्रशन्दबाह्यो मेघ इत्यवधेयम् । वसिष्ठवामदेवयुक्तेभ्यः तत्रापि विशेषतः 'समुद्रज्येष्ठाः' (७. ४९.) 'समुद्रादूर्मिः' (४-५८) इत्याभ्यां स्फुटमिदमवगम्यते, यदखण्डसत्यस्वरूपस्य रूपकं विम्बमेव समुद्रः, आप एव ऋतचिद्धाराः, सिन्धवः सप्त विश्वभूमिका-सप्तकगत-सर्जनधारणतेजोवाहिन्यः शक्तयथेति । इदं च सङ्केतरहस्यं वैश्वा-मित्रस्य आद्यस्य आग्नेयसूक्तस्य तात्पर्यविचारादसन्दिग्धमवधार्यते । तदत्र समासतः प्रधानविषयान् आवेदयामः ॥

अग्निमदर्शयन्तु देवाः । तस्मिन् सप्त बलिष्ठाः (पह्नीः) पुष्टिं प्राप्ताः । स च मोदयान् अमवत् । जन्मना श्वेतः संवर्धनेन रक्तः (अरुपः) अरुणो वा । ताः अथाः तं नवप्रद्युतं शिशुं अभिजग्मुः (अम्पारुः) । ज्योतिर्वसानः अप्सु परितो वसन्

अन्यूनानि विपुलानि वैभवानि स स्वयं अकल्पयत् नित्ययौवना देव्यस्तमेकं गर्भं दधिरे । ताश्च सप्तवाण्यः । प्रकाशमानधीसारमूले मधुनः प्रवाहेषु विश्वरूपेषु तस्य च पुर्विततमभवत् । अत्र घावो नद्यः (धेनवः) स्वयं पोषिका अवर्तन्त । साधोस्तस्य देवस्य द्वे च मातरौ विशाले भूता सुसङ्गते संवृत्ते । जन्मना स पितुः सत्त्वसमृद्धिं अवेदीत् । स स्त्रीया धारा व्यसृजत्, स्त्रीया विपुलाः सरितश्च । स्वयमेकः यहीनीं वर्धमानानां मातृणां स्तनन्धयो भूता समवर्धत । ऋते वृहति अविषोऽज्याभिः स्वसृभिः (जामिभिः) तस्मै परिकल्पितं वासं स स्त्रीचकार । अपारे स्त्रीये रहसि स्थाने वसन्तं तं अमृतं ददुहुस्ताः । अयं वैश्वामित्रसूक्तकदेशस्य सारांशः ॥

अथ मन्त्रस्यपदानि तत्र तत्रोपयुज्य सङ्केतार्थविवरणं करिष्यामः । इमाश्च सप्त (नद्यः) आपः सत्या दिव्याश्च भवन्ति । उच्चैर्धाग्नस्ता अग्निमानैपुरत्र प्रतिष्ठापयितुम् । स चाग्निर्दिव्यं रहस्यं वस्तु, पृथिव्यां ओषधीषु निहितः, अरणिभूतयोः द्यावापृथिव्योः घर्षणादाविर्भावयितव्यः । अतो द्यावापृथिव्योः शिशुरुच्यते, शुद्धसत्त्वमनःप्रधाना घुसानां चिदेव द्यौरुच्यते । पार्थिव-मनःप्रज्ञाप्रधाना जागरितस्याना चित् तु पृथिवीति सङ्के-
तिता । उभयोर्व्यापारबलात् प्रयासतो मर्त्यः तद्रहस्यं वस्तु अद्याख्यं निष्पादयेत् । दिव्यास्वप्सु तु स सुदर्शः, बलेन ज्ञानेन भोगेन च युक्तः सुगमः सुखेन जातो भवति । जन्मना शुभ्रः क्रियया वर्धमानोऽरुणो जायते । जातमात्राय तस्मै देवाः प्रादुस्तेजो बलं वपुश्च । सप्त महत्यो (धेनाः) नद्यस्तं वर्धयन्ति । धेनुशब्दवाच्याः सिन्धवोऽत्र अश्वा इति अभिवर्णिताः । अत्रेदं कारणं भवति । धेनुपर्यायो गौः ज्ञानात्मिकायाः शुक्तेः सङ्केतो वेदे । अश्वस्तु क्रियात्मिकायाः शुक्तेः । अश्वोऽत्र प्राणगता कार्यकारकशक्तिः । अग्नेराधाने जनने च अप्स्वरूपा धेनवः प्राणात्मकतां भजन्ते । स च प्राणः प्राणिति, करोति, कामयते, भुनक्ति च । अग्निरेव प्रथमं पार्थिवो घर्मात्मको भूता, ततः परं प्राणो भवति, अन्ते च स्वर्गोऽग्निश्च । एवं सप्तविधा आप ऊर्ध्वमेत्य शुद्धसत्त्वमनः-
प्रधाना (यहीः) दिव्या भवन्ति । उत्तमं प्रज्ञानं सत्यमेव तासां उद्भवस्थानम् । तस्मादेव ताः प्रवहन्ति । सप्तवाचस्तु (सप्त वाणीः) सर्वेश्वरस्य देवस्य विसृष्टिरूपा आविष्कारशक्तय इति ग्राह्यम् । सर्वेषां वस्तूनां पिता प्रभुः पुमान्, स तेषां रहस्यो-
द्भवधामनि गूढः स्थितः । तच्च उत्तमं चित्पदम् । अग्निः सखिभिर्देवैः सप्तभिरद्भिश्च सह तत्पदमारोहति । स चाग्नेः स्वर्गारोहः अस्मासु मर्त्येषु यजमानेषु पृथिवीशब्द-

लक्षितां जागरितस्यानां प्रज्ञां अजहदेव निर्वर्त्यते । अग्निस्तेन स्वर्गारोहेण सर्ववस्तूनां
 पितुः समृद्धस्य मधुनो मूलमधिगम्य तानि मधून्वावर्जयन् वर्षत्यस्मत्प्राणेषु । स
 स्वयं गर्भं दधानः पुत्रो जायते । अत एव स नित्यः कुमारः, शुक्रं ज्योतिः, शुभ्रः
 पुमान्, एक आत्मा वैश्वानरात्मना मानवे मर्त्येऽमर्त्यः सिद्धो भवति । कत्रिकृतुः,
 दिव्यः शिशुः, (देवकुमारः) तस्मै हजन्म, तस्य पोषः, अद्भिः संवर्धनं, नद्य एव आपः,
 धेनवः ता एव पुनरश्वाः इत्यादयः सङ्केतरहस्यार्थान् अन्तरेण तात्पर्यसङ्गत्या नोपपत्तिं
 क्षमन्ते । यदि सङ्केतगोप्यमन्तरा कमप्यर्थमेषां निर्णेतुं प्रयतेमहि, असम्भावितकल्पनैव
 सिध्येत्, न चेदुन्मत्तप्रलापितं मन्त्रद्रष्टृभारोपितवन्तः स्याम । ईदृशाः सङ्केताः स्वयमेव
 विवृतगूढार्थाः स्पष्टं लक्ष्यन्तेऽन्यत्रापि सूक्तेषु । 'समुद्रादूर्मि' रित्यारभ्य 'तमश्याम मधु-
 मन्तं तमूर्मिम्' इत्यन्तं वामदेवसूक्तं प्रस्फुटं वेदरहस्यं लक्षयतीति कः सन्देहः? अथ च
 "घृतस्य नाम गुह्यं यदस्ति", 'जिह्वा देवानां अमृतस्य नाभिः', 'एता अर्पन्ति ह्यद्यान्
 समुद्रात्', 'घृतस्य धारा..... सरितो न धेना अन्तर्हृदा मनसा पूयमानाः', 'अग्निं
 योषाः कल्याण्यः स्मयमानासो अग्निम्', 'धामन् ते विश्वं भुवनमधिभ्रितम्', 'अन्तः
 समुद्रे ह्यन्तरायुपि" इत्यादि-वाक्यवाक्यैकदेशेभ्यः इदं स्फुटमवगम्यते, यद् घृतं मधु
 धेनुः आपः योषाः हृत् अन्तः समुद्रः-इत्यादयः शब्दाः स्वीयान् महतो रहस्यार्थान्
 स्वयमेव विवृण्वत इति । ईदृशानां साङ्केतिकानां रूपाणां कानिचित्पुराणेषु स्पष्टमव-
 शिष्टानि लक्ष्यन्ते । क्षीरसागरवासी अनन्तशयनो विष्णुरित्युक्ते, नायमनन्तः कोऽपि
 प्राकृतः सर्पः, न वा क्षीरं च मधुरं पार्थिवं गन्धं, नापि समुद्रो दुग्धधारां राशिः ।
 सर्वव्यापी विष्णुः परिच्छेदशून्ये अनन्ते सद्भावे आनन्दमये नित्ये वस्तुनि अवतिष्ठत्
 इति सङ्केतार्थः । ननु पुराणानां कर्तारः पुरोहिता जडबुद्धयः सूर्यचन्द्रोपरागतचक्ष्मापि
 अनभिज्ञाः कथं गहनानि तत्त्वानि जानीयुः? साधारणपार्थिव-सर्प-क्षीरसागरानेव ते
 भ्रुवते, वयमेव सङ्केतार्थं कल्पयाम इति चेत्, नाऽवश्यं कल्पनाऽस्माभिः कार्या ।
 त एव लाक्षणिकैः शब्दैः सङ्केतकल्पनां मुद्रयित्वा गहनानि तत्त्वानि सार्वलौकिकदर्श-
 नाय ख्यापयामासुः । ते च शब्दाः, व्यापको 'विष्णुः' शेषसर्पः 'अनन्तः' आनन्द-
 मयं 'मधुरं क्षीरं' नित्याखण्डसत्स्वरूपः 'समुद्रः' इति बोध्याः ॥

अथ यो वेदेऽग्निः कुमारः कीर्त्यते, स पुराणेषु अग्निजः स्कन्द इति कथ्यते ।
 पुराणेषु कुमारकथाप्रस्तावे ये विषयाः सार्यन्ते, ते सङ्केतभाषावेपान्तरैर्वेदे ध्रूयन्ते ।

यद्यपि कथाविस्तरेषु तत्र तत्र पुराणानि विप्रतिपद्यन्ते, तथाऽपि सर्वाणि पुराणानि कुमारतत्त्वमधिकृत्य प्राधान्येन एककण्ठानि भवन्ति । महाभारतावलोकने निस्संशयं इदं भवति, यद्वनपर्वणि आङ्गिरसोपाख्याने स्कन्दोत्पत्तिनिवरणे लक्ष्यमाणा विषया वेदेभ्य एवोद्भूत्य प्रोक्ता इति । भाषाभेदेऽपि ऋषिद्वैदिकान् शब्दान् प्रायशो वेदप्रतिपादितानेवार्थानाविष्करोति महाभारतसंहिता । परम्परास्वप्नाम्नः पितुरागतः पुत्रोऽग्निः कुमारो वर्ण्यते वेदे, महादेवान्स्कन्धं तेजः स्कन्दः सुव्रह्मण्यः कुमारो भारते पुराणे च । ओषधीषु जातो वेदे, शरवणे पुराणे, अप्सु संवर्धितो वेदे, गङ्गायां पुराणे । धेनुभिः संवर्धनं वेदे, कृत्तिकाभिः क्षीरदानं पुराणे । आपो गावोऽथा वा मातरः स्वसारो वा सप्त वेदे, पुराणे तु षडेव मातरः एकां परमपदभूमिकां मातरं वर्जयित्वा ॥

अथ च महाभारते इन्द्रो मानसशैले तिष्ठन्नगैरागमनं प्रतिपालयति स्मेति पठ्यते । 'स शैलं मानसं गत्वा ध्यायन्नर्थमिदं भृशम्' (वनपर्व-अ० २२२), धेनवो नद्यो मातरः अग्नेर्धात्र्य इति च पठ्यते— "एता नद्यस्तु धिष्ण्यानां मातरो याः प्रकीर्तिताः" (अ०-२२१ श्लो०-२६) । एवं स्कन्दोत्पत्तिकथायां विचार्यमाणायां वैदिकी सङ्केत-भाषा पुराणकथाया मूलं भवतीत्यसंशयम् । स्कन्द एवाग्निरिति संशयच्छेदकं वाक्यं वेदाधारकं ब्रूते महाभारतसंहिता । अद्भुतनामकोऽग्निर्यो वेदे वर्णितः स एव स्कन्द इति स्पष्टमाह— 'अद्भुतस्य तु माहात्म्यं यथा वेदेषु कीर्तितम्' इति (वनपर्व-२२१-२०.) । तथा अग्नयो बहवः प्रोक्ता आङ्गिरसोपाख्याने । तत्र अद्भुतोऽग्निर्येदे वर्णितः किल । यदि वेदे अग्निरद्भुतपदेन व्यवहृतो दृश्येत, तदा महाभारतकारो वेदसूक्तार्थज्ञानबलात् पुराणप्रकारककथायां अद्भुताख्यस्याग्नेः स्कन्दस्य इतिवृत्तं निवेशितवानिति शक्य वदितुम् । परं तु, यथा अग्निः पुरोहितो यज्ञस्य, होता, मुखं दूतो वा देवानां, सेनानीः, सप्तजिह्व इति कीर्त्यते, न तथा अद्भुतपदं अग्निलिङ्गत्वेन प्रख्यातं भवति । तस्मादत्र विचारो भवति । ऋग्वेदे पञ्चविंशत्यधिकेषु स्थलेषु अद्भुतपदं प्रयुक्तं दृश्यते, अन्यत्र चतुर्षु समासान्तर्गतं भवति, यथा 'अद्भुतैनसः' इति । अत्र प्रथमं अद्भुतपदार्थनिर्णयः कार्यः । अद्भुतं लौकिकमस्मृताभाषान्यामिव वेदेऽपि आश्चर्यपर्यायो भवतीति निर्विवादम् । 'महत्' इत्यर्थेऽपि बहुत्र प्रयुज्यते, तथा सायणीया व्याख्या च भवति । विद्यातीतं परं सत्यं महत्पदवाच्यं वेदे, यथा 'महद्देवानामसुरत्नमेकम्' इत्यादौ । तदेव 'महत्' 'अद्भुतं' आश्चर्यं भवति । इदमेव प्रतिबिम्बितं 'आश्चर्यवत्पश्यति' इत्युपनिषद्वाक्ये ।

उपनिषत्सु ब्रह्मपदमपि बृहतेर्धातोरर्थानुगमात् महत्पर्यायो भवति । 'महतो महीयान्' इत्यौपनिषदः पुरुषश्च श्रूयते । परं ज्योतिः पितृव कुमारो जात इति वेदे अद्भुतसंज्ञोऽग्निर्गीयते— 'न भूतं अद्भुतं' इति नैरुक्तं निरङ्कुशं निर्वचनं कचिदवलम्ब्य व्याचक्ष्णोऽपि सायणः प्रायशः 'आश्चर्य' 'महत' इत्येव व्याचष्टे । अत्र प्रथमं समासान्तर्गतं अद्भुतपदं विमृश्य, ततः परं तत्पदं अग्नि-परत्वेन प्रयुज्यमानं परीक्षिष्यामहे ॥

'अद्भुतैतनसः' इति मरुतां विशेषणत्वेन सकृत्, आदित्यानां च सकृत्, एवं द्विः प्रयोगो दृश्यत ऋक्संहितायाम् । अद्भुतं न भूतं एनः पापं येषु ते मरुत इति सायणो मन्यते । नैतद्वज्रु भवति । अद्भुतानि एनांसि येषु त इति उपपन्नतरम् । कुतः? मरुतश्चण्डकर्मणः प्रथिता वेदे । चण्डकर्मणः पापा इति लोके साधारणोऽभिप्रायः । मरुतां कर्माणि चण्डान्यपि न साधारणानि तस्मादद्भुतानीत्याशयेन अद्भुतपापा इत्युक्तम् । अस्मात्तु मानुषेष्विव तेषु पापं न विद्यत इति फलितोऽर्थः । अत्र अद्भुतं आश्चर्यमिति ग्रहणेन सायणीयतात्पर्यं सिध्यति, स्वच्छन्दनिर्वचनस्य अनपेक्षता भावपुष्टेरक्षतिथेति अवधेयम् । प्रायः सर्वत्र अद्भुत इत्यग्रेर्व्यपदेश इति निरूपणाय सर्वाणि ऋग्वेदीय-प्रयोगस्थलानि परीक्षितव्यानि । यत्र कुत्रापि अन्यदैवत्ये सौम्ये ऐन्द्रे वा मन्त्रे तत् पदं प्रयुक्तं दृश्येत, तत्रापि अग्निगुणबोधकानि विशेषणानि प्रयुज्यन्ते । तच्च पुरस्तात् प्रदर्शयिष्यामः । केवलं आश्चर्यार्थप्रयुक्तानि स्थलानि वर्जयित्वा देवतापरत्वेन निर्दिष्टानि एव निरीक्षामहे ॥

'न नूनमस्ति नो श्वः कस्तद्वेद यदद्भुतम्' (१. १००. १.) । अत्र परं वस्तु निर्दिष्टम्— 'स हि क्रतुः स मर्यः स साधुर्मित्रो न भूदद्भुतस्य रथीः' (१. ७०. १.) । अत्र अद्भुतस्य महतो भूतस्य सारथिरग्निरित्युक्तम् । 'सदसस्पतिमद्भुतं प्रियमिन्द्रस्य' (१. १८. १.) इन्द्रस्य प्रियः किल अग्निरद्भुतः । 'शुचिः पावको अद्भुतः मध्वा यज्ञं मिमिक्षति' (१. १४२. ३.) । अग्निमद्भुतं गायति दीर्घतमाः । 'देवो देवानामसि मित्रो अद्भुतः' (१. ९४. १२.) अत्राप्यग्निरद्भुतः । 'विशां राजानमद्भुतं अघ्यक्षं धर्मणामिमम् । अग्निमीळे स उश्रवत्' (८. ४३. २४.) । अग्निरद्भुतः स्पष्टः । 'तं नो अग्रे अद्भुत कृत्ता दधस्य मंहना' (५. १०. २.) । 'तं हि सत्यो अद्भुतो दाता याजस्य गोमतः' (५. २३. २.) । अग्निरेवाद्भुतः सम्बोध्यते— 'द्वजः सर्पिरासुतिः प्रज्ञो होता वरेष्यः । सहसस्पृत्रो अद्भुतः' (२. ७. १.) अग्निरेवात्र देवता । 'व्यस्तभाद्रोदसी मित्रो अद्भुतः' (१. ८. १.)

अग्निरेव निर्दिष्टः । 'स त्वं सुप्रीतो वीतहव्ये अद्भुत' (६. १५. २.) अग्नेरेव सम्बोधनम् । 'स्तोता यत्ते अनुव्रत उक्थानि क्रतुथा दधे । शुचिः पावक उच्यते सो अद्भुतः ॥' (८. १२. १९.) अपं ऐन्द्रो मन्त्रः । अत्रापि अग्निधर्मवत्त्वेन स्तुता देवता । शुचिः पावकः, अद्भुत इत्यग्निविशेषणानि प्रयुक्तानि भवन्ति । 'त्वं राजेव सुव्रतो गिरः सोमा विवेशिथ । पुनानो वहे अद्भुत ॥' (९. २०. ५.) अत्र सोमो देवता, सम्बोधने 'वहे' 'अद्भुत' इति प्रयुक्तम् । 'शास इत्था महानसि अमित्रखादो अद्भुतः' (१०. १५२. १.) अत्र सक्तदेव अग्निलिङ्गवर्जं इन्द्रः अद्भुत इति स्तुतः । 'यो असौ हव्यैर्धृतवद्भिरविधत् उरुचकिरद्भुतः' (२. २६. ४.) । ब्रह्मणस्पतिरत्र देवः, सक्तदेव अद्भुतविशेषणमस्य लक्ष्यते । सक्तम् मित्रावरुणौ अद्भुतौ (५. ६६. ४.) इत्युक्तम् । सक्तम् समासान्तर्गतं अद्भुतपदं मित्रावरुणपरं भवति— 'अद्भुतक्रतू' (५. ७०. ४.) इति । तथा सक्तम् 'अद्भुतक्रतुम्' (८. २३. ८.) इति अग्निपरम् । 'अद्भुतैनसां' (५. ८७. ७.) इति मरुतां विशेषणं प्राग् विचारितं स्मार्थम् । 'अस्ति देवा आदित्यास अद्भुतैनसः' (८. ६७. ७.) इति अन्यत्र भवति ॥

ऋग्वेदे अद्भुतपदप्रयोगस्थलानि सर्वाणि परीक्षितानि । साधारण्येन केवलं आश्चर्यार्थं प्रयुक्तानि नेह दर्शितानि, प्रयोजनाभावात् । सर्वत्र अग्नेर्वैशिष्ट्यं अद्भुतपद-
द्योतितं भवति । कदाचिदत्र दर्शितप्रकारेण अन्यदेवताविशेषणत्वेन दृष्टमिति तथ्यम् । न तावता हासापत्तिरद्भुतपदविशेषितस्य अग्नेर्वैशिष्ट्यस्य । परस्य ज्योतिषः अग्निरूपेण अवस्थितस्यैव अद्भुतशब्देन व्यवहारो वेद इति निरूपितम् । एकस्यैव परस्य देवस्य बहु-
देवताकारत्वात् कचिदन्योऽपि देव इन्द्रः सोमो वा अद्भुतविशेषणेन प्रतिपाद्यते । अग्निरेव सर्वा देवता इत्यपि गीयते । यथा वैश्वानरीयसूक्तेषु कचित् सूर्य एव प्रति-
पाद्यमानेऽपि वैश्वानरपदं अग्निमेव लक्षयति, तथा अद्भुतपदं अन्यदेवताविशेषणतया कदाचित्प्रयुक्तमपि अग्निमेव विशिष्टतया ख्यापयतीत्यवधार्यम् ॥

'अद्भुतस्याग्नेर्माहात्म्यं वेदेषु परिकीर्तितम्' आख्यातुं प्रतिज्ञाय महाभारतकारः स्कन्दोत्पत्तिवृत्तान्तं कथारूपेणोपपादयामास । इदं च वेदमूलत्वं कुमारतत्त्वस्य वैश्वा-
मित्राग्निद्वक्तार्थविचारदुदाहृताभ्य ऋग्भ्यश्च विस्पष्टं भवति । यद्यपि स्कन्दकथासारांशः पुराणेषु महाभारतसंहितायां च उभयत्रैक एव भवति, तथाऽपि वैयासिकी संहिता
भाषया भावेन च वेदभाषायाः सङ्केतरूपत्वनिरूपणे बहुतरास्यपुक्तेति तामेवोदाहारम् ।

एवं श्रवणघादि-पुराणकथानां च वेदमूलत्वं बोध्यम् । अत्र तु अग्निस्वरूपविचार एव प्रसक्तः, तदनुप्रसक्त्या पौराणिकस्कन्दकथामूलपरीक्षणेन वेदभाषायाः सङ्केतरूपत्वं दृढीकृतम् ॥

स एष ऋचां राशिः, ब्रह्मकोशो व्याख्यास्यते । गूढार्थप्राधान्येऽपि कर्मोपयोगितया व्यवस्थितानां ऋचां पदार्थविचारे गवाश्वादीनि साङ्केतिकपदानि अपरिहायैव अन्तरर्थानुसारि-तात्पर्यपरिग्रहे व्यवसायः कार्यः । अग्न्यादीनि देवतानामानि उत्तद्गुणबोधकैर्वाचकैर्व्याख्यातुं शक्यान्यपि संज्ञापदानीव पदपरिवृत्तिं न सहन्त इति बोध्यम् । अग्न्यादिदेवानां कचिद्वाह्यप्रपञ्चे भौतिकान्यादिरूपेणावस्थानं केवलं साङ्केतिकमिति मन्तव्यम् । देवतानां स्वरूपाणि तु दिव्येनाभ्यन्तरेण बोन्मीलितेन चक्षुषा प्राप्ताणि । एकैकोऽपि देवः अद्वितीयस्य परस्य देवस्य अङ्गं गुणः शक्तिविशेषो वा इत्युक्तौ अग्न्यादिः देवः न केवलं शक्तिर्गुण एव वा अङ्गं वा भवति, किं तु स्वयं गुणी शक्तः, व्यक्तिर्वेति बोध्यम् । समस्तेऽपि ऋग्वेदे एकरूपा सङ्केतव्यवस्था । यद्यपि ऋषीणां मन्त्रदृष्टिषु कचिद्भावपुष्टिरधिका कचिद्वाढा सरला वा वाक्यगतिः, शब्दार्थमाधुर्यगाम्भीर्यादौ साम्यं वा न लक्ष्येत, कचित्सङ्केतगूढार्थबाहुल्यं वा दृश्येत, तथाऽपि सर्वेषां मन्त्रदृष्ट्यां एकमेव परमं लक्ष्यं, एकमेव रहस्यं, एक एव सङ्केतसम्प्रदायः । अत एव रहस्यार्थपरिज्ञानमङ्घ्रिष्ठं भवति । एकरीत्यैव ह्यत्र साङ्केतिकशब्दार्थपरिग्रहो भवति । सङ्केतव्यवस्थापरिज्ञानं वेदरहस्यावगाहनस्य द्वारं भवतीति माधुचन्द्रसेभ्यः सूक्तेभ्य ऋक्संहितायामादिभ्य एवावगम्यते । 'अग्निमीळे' सूक्तमेव वेदरहस्याधिगमाय प्रथमसोपानतया संहितायां प्रारम्भे संहिताकारैर्निवेशितमिव लक्ष्यते । इदं च मन्त्रार्थविचारावसरे सुगमं स्यादिति असंशयम् । 'अग्निमीळे' सूक्तजपस्य सर्ववेदपारायणफलं प्राहुः प्राञ्चः । सर्ववेदरहस्यज्ञानपीजं अत्र द्रष्टव्यमित्याशयेन तथा फलश्रुतिरिति बोध्यम् ॥

अथ ऋग्वेदसंहितायाः द्विप्रकारको विभागो भवति । अष्टकानि, अध्यायाः, वर्गाः, मन्त्राश्चेति एको विभागः । अयं चाध्ययनोपयोगी । मण्डलानि, अनुवाकाः, सूक्तानि ऋचश्चेत्यपरो विभागः अनुष्ठानोपयोगी । अनुष्ठानमपि द्विविधम् । कर्मानुष्ठानं, जपाद्यनुष्ठानं चेति । मन्त्राणां कर्मभिः सम्बन्धं विनियोगमाहुर्पाञ्जिकाः । तथा विशेषविनियोगो मन्त्राणां तत्तत्कृतौ सूत्रकारेण प्रदर्शितः कर्मपराणामुपयुक्तो

भवति । कृत्स्नस्यापि वेदस्य स्वाध्याये जपे ध्याने च सामान्यविनियोगो बोध्यः । अयमेव वेदरहस्यार्थपराणामस्माकमपेक्षणीयः । तां तां देवतां साक्षात्कर्तुं मन्त्रार्थानु-
 ✓ सन्धानबलभूयसि जपध्यानपारायणात्मके अनुष्ठाने सूक्तमन्त्राणां सामान्यविनियोगो
 द्रष्टव्यः । मन्त्राक्षराणामनितरसामान्यप्रभावत्वेऽपि अर्थानुसन्धानमन्तरा मसन्यनम्रा-
 वाज्यहोमवत् पर्यवसेत् स्वाध्यायः । अत एव अर्थविचारवर्जं स्वाध्यायी 'स्याणुरयं
 मारहर' इति निन्दास्पदमभूत् पूर्वेषाम् । कर्मपारम्यपक्षप्रमुखा आश्वलायनप्रभृतयः
 सप्रकारा अपि वेदाध्यायिना अन्तर्मुखेन एकाग्रमनसा भाव्यमित्यभिप्रायेणैवमाहुः—
 'यत् स्वाध्यायमधीते स ब्रह्मयज्ञः' 'द्यावापृथिव्योः सन्धिमीक्षमाणः सम्मील्य वा यथा
 वा युक्तमात्मानं मन्येत तथा युक्तोऽधीयीत स्वाध्यायम्' इति । तस्मात् 'स्वाध्यायोऽ-
 ✓ ध्येतव्य इति ब्रह्मयज्ञादौ शब्दप्राधान्येऽपि अनुष्ठानं अर्थानुसन्धानपूर्वकमेव फलवदिति
 सिद्धम् । सोऽयं मन्त्रार्थविचारो देवतास्वरूपादिरहस्यविज्ञानसम्पत्तये जिज्ञासूनां कर्म-
 बद्धश्रद्धानामप्युपकारकः स्यादित्याशंसामहे ॥

इति धीमद्वर्षि-रमणभगवत्पादानुध्यात-धीभगवद्वासिष्ठगणपतिमुनिप्रवरान्तेवासिनः

पूर्णयोगाचार्य-श्रीमदरविन्दभगवत्पादानुध्यातस्य

भारद्वाजस्य विश्वेश्वरसूतोः

कपालिनः कृतिषु

वेदगुप्तार्थसिद्धाञ्जनस्य ऋक्संहिताभाष्यस्य

भूमिका समाप्ता

भूमिका-विषयानुक्रमणिका.

प्रथमः खण्डः (पुट १-३०)

पुट

विषय

- १-७ भूमिकास्य-विषयप्रतिपादनार्थाः सद्ग्रहश्लोकाः ॥
- १-२ ग्रन्थारम्भे जयवादः सर्वेश्वरस्य तमसःपरस्तादेकस्य आत्मनः, तस्यैव शब्द-मूर्तिधरस्योत्तमस्य पुरुषस्य, तस्यैव पुनर्वेदमूलस्य ऋचां धाम्नः परमव्योम्नश्चेति एवं त्रेधा जयवादेन नमस्काराक्षेपः । वेदरहस्यप्रदर्शिन आचार्य-श्रीमद्-अरविन्दपदमहसोऽनुस्मृतिपूर्वकं वेदमर्मविभेदनार्थक-ग्रन्थकरणप्रतिज्ञा । वेद-प्रतिपादितविषयानधिकृत्य मतभेदोपन्यासः, सामयाचारिकैः प्रतिपन्न-काण्डद्वयात्मिका वेदव्यवस्था, व्याख्यातृणां सायणमाधवाचार्यस्य आदरा-तिशयः ॥
- ३-४ नव्यानां भारतीयेतिहासान्वेषिणां पाश्चात्यानां वेदार्थनिर्णयाय प्रवृत्तानां सायणीयं भाष्यं महानाधारः । वेदान् ऋषीन् तत्समयाचारादीन् अधिकृत्य तेषां मतम् ॥
- ५-६ अत्र अरविन्दश्रीचरणानां वेदरहस्यार्थदर्शनम्- तच्च गोप्यं भाषाविशेषेण सङ्केतात्मतया स्थितम्- ऋषिमन्त्रदेवतायजनफलानां यथार्थस्वरूपोपन्यासः ॥
- ७-८ गूढार्थपक्षमसदीपं अस्वीकार्यमित्येकेषां अधुनातनानां आक्षेपोपन्यासः ॥
- ९ विपक्षोक्तिसारांशविमर्शनारम्भः । विमतोद्भावितास्त्रयो दोषाः, आक्षेपहेतवः ॥
- १०-१२ मानुषवर्गीय-इतिहाससंशोधनात् पाश्चात्यपण्डितैः साधितस्य ऐतिहासिक-सिद्धान्तस्य विरुद्धोऽसदीपगूढार्थसिद्धान्त इति प्रथम आक्षेपः । तस्य सविचारं प्रत्युत्तरम् । श्रीमदरविन्दपादैः प्रतिपादितस्य भारतीय-आध्यात्मिकेतिहासतत्त्वस्य उदाहरणम् ॥
- १३-१५ कथं ऋजुमार्गमिच्छन्तोऽपि प्राज्ञाः पाश्चात्या ऋग्वेदऋषीणां प्राकृतावस्थां निश्चिन्वन्तीति विचारः । तदनुयायिनां भारताभिजनानां पाश्चात्यक्षुण्ण-

वर्तन्ति एतावताऽपि कालेन व्यामोहो न न्याय्यः । प्राचीनार्परहस्य-
जिज्ञासया गूढार्थविवरणपक्षपरीक्षायां प्रवृत्तिरावश्यकी धीमतां तेषाम्,
न चेद् दुर्विपाक एव भवेत् तद्विमर्शवैदुष्यस्येति मन्त्रतात्पर्योदाहरणपूर्वकं
कथनम् ॥

१५-१७ द्वितीयाक्षेपोपन्यासः— सायणीयसम्प्रदायभाष्यस्य विरुद्धो वेदरहस्यवादः
इत्युक्तेर्विमर्शनम् । त्रिविधं परिज्ञानं इति यास्कोक्तिमुदाहृत्य सायणीये
व्याख्याने दृश्यमानं असामञ्जस्यादिकं निरीक्षितम् ॥

१७ पूर्वमीमांसकसिद्धान्तविरोधी वेदरहस्यार्थवाद इति तृतीयो जघन्य आक्षेपः—
तस्योपन्यासपरिहारौ ॥

१८ सायणभाष्यस्य अपरिहार्यत्वं वेदार्थविचारे इति प्रतिपादनम् । गुणदोष-
स्मरणपूर्वकं भाष्यस्य प्रशंसा ॥

१९ कर्मकपरत्तपक्षे तु दोषः, गीतावाक्यस्य न्याय्यता च ॥

२० स्वपक्षोपन्यासः— ऋग्वेदोऽत्र विचारविषयः— बहिरर्था अन्तरर्थाश्चेति द्वयार्था
मन्त्राः ॥

२१-२२ अर्थद्वयवच्छन्दप्रयोगव्यवस्था, भाषास्वरूपम्, शब्दानां प्रवृत्तिः—शब्दः
प्राधान्येन यौगिकः, शब्दार्थसङ्केतस्वरूपम्

२३ अस्माभिरत्र विशिष्टेऽर्थे सङ्केतपदप्रयोगः, आयुर्धृतमित्यादाविव अश्वादीनां
बलादिलक्षकत्वं प्रतिपाद्य, बाह्योर्थः अन्तरर्थस्य सङ्केतभूत इति प्रतिपादनम् ॥

२४-२५ बहिर्यागोऽपि सङ्केतभूतोऽन्तर्यजनस्य । ऋत्विग्-यजमान-यजन-तत्फलानां
स्वरूपविचारः । होत्रादीनां ऋत्विजां घृतादिद्रव्याणां गवाश्वादिफलानां च
अन्तरर्थोपपादनम् ॥

२६ भूरादिसप्तव्याहृत्युपन्यासः । तत्र भूमिरन्तरिक्षं घौरिति त्रैलोक्यविभाग आर्ष-
इति प्रतिपाद्य, आन्तरस्य त्रिकस्य सङ्केतभूतं बाह्यं त्रिकमिति प्रतिपादनम् ॥

२७-२८ ऋक्षाण्डाधिकारिकाणां देवानां तत्त्वं (स्पूलपक्षे बाह्ये, आन्तरे सूक्ष्मपक्षे च)
उपन्यस्तम् । अग्निस्वरूपवर्णनम्—तथा इन्द्रादीनां स्वरूपस्य विवरणम् ॥

२९ सोमादीनां तत्त्वम् ॥

३० रहस्यार्थदर्शि-श्रीचरणानां वाक्यानुवादेन प्रथमखण्डोपसंहारः ॥

द्वितीयः खण्डः (पुट ३१-५२)

३१ “आधुनिक-नव्यविद्याविचार-संस्कारायत्त-विपक्षाक्षेप-समाध्युपन्यासमुखेन वेदगूढार्थसिद्धान्तपक्षः प्रतिपादितः प्रथमे खण्डे । अत्र स्वपक्षस्य परीक्षा चिरन्तनभारतीयपाण्डित्यदृष्ट्या प्रवर्तत” इति प्रतिज्ञा ॥

३१ कुत ऋग्वेद एव विचार्यते ?

३२ ऋग्वेदः ॥

३३ ब्राह्मणानां उद्देशः, कृष्णयजुःसंहिता, याज्ञवल्क्यस्य नाभिमतः संहितायां ब्राह्मणान्तर्भावः ॥

३४ ऋग्वेदमात्रविचारस्यावश्यकता ॥

३५ त्रयीपदार्थविचारपूर्वकं त्रयीदेवानां ऋत्विग्भूतानां अन्यादीनामुल्लेखनं, तेन अन्तर्यजनार्थोपपादनम् ॥

३५ धर्ममीमांसा ॥

३६-३७ धर्मस्वरूपम्- यज्ञो बाह्यः एकदेशीयः, गीतोक्तलक्षणो यागः सार्वलौकिकः ॥

३८ गीतोपदेशात्प्राक् परं च प्रमाणग्रन्थेभ्यः यागस्य रहस्यार्थपरत्वं उपपादितम् ॥

३९-४० ‘पूर्वतन्त्रविदां सूक्ष्मविचारविज्ञाद्वैदग्ध्यं सर्वपण्डितमण्डलीसम्मानितमिति नात्युक्तिः’ इति प्रारम्भ्य ‘बबरः प्रावाहणिः’ इत्यादौ मीमांसकैः गौणवृत्त्या-श्रयणं साध्वपि, तेषां ब्रह्माण्डनिर्माणप्रायेण प्रयासेन ‘पूर्वतो रन्ध्रतः मूषको लब्धः’ इति लोकोक्तेर्निर्दर्शनभूतं अल्पमरसं वा फलं सम्पादितमिति निरूपणम् ॥

४०-४३ मन्त्रः, तत्स्वरूपं, तत्प्रतिपादितो विषयः, तत्प्रयोजनानि-
विचारः- वेदस्य नित्यत-कृतकतयोर्विरोधपरिहारः.
विमर्शः ॥

- ४३ तपस ऋते दुरवगाहो मन्त्र इति प्रमाणपूर्वकं उपपादनम् । निरुक्तवृहदेवता-
काराणां वचनोदाहरणम् । श्रद्धयाः ज्ञानपूर्वकमनुष्ठितस्यैव कर्मणः फलम्,
नान्यथेत्युपपादनम् ॥
- ४४ बाह्यपक्षे, उच्चावचैरभिप्रायैः ऋषीणां मन्त्रदृष्टयो भवन्तीत्युक्तिर्युक्ताऽपि, नैव
अन्तरर्थवाधिका भवतीति प्रतिपादनम् ॥
- ” ऋचः प्रमाणं वेदरहस्यविषये—
- ४५ तपोनिष्ठानां ऋषीणां देवताभिः सह व्यवहारे तदर्थप्रकाशने च रहस्यभाषा-
व्यवस्थापितेति निर्णयाय मन्त्रदृष्ट्येव प्रमाणं द्रष्टव्यं इति प्रारभ्य ऋग्वेद-
संहितायां रहस्यपदार्थप्रसक्तिपरीक्षापुरस्सरं ‘निष्प’ पदार्थप्रतिपादनम् ॥
- ४६-४८ सर्वाणि निष्पपदप्रयोगस्थलानि परीक्ष्य ऋचांमुदाहरणेन वेदभाषायां ‘निष्प’
४९ रहस्यं प्रतिपादितम् । गुहा, अपीच्यं, प्रतीच्यं इत्यादीनि रहस्यपदार्थत्वेन
स्तोत्रपर्यायनामपदविशेषणतया प्रयुक्तानीति मन्त्रोदाहरणपूर्वकं प्रदर्शितम् ॥
- ” केनोपायेन रहस्यमाच्छादितमिति प्रश्नमुत्थाप्य, बाह्याभ्यन्तरार्थद्वयवता
शब्देन घृतादिना, सङ्केतरूपेण गवाश्वादिना चेति निरूपणम् ॥
- ५० ऋत-केतु-ऋत-घृतादिपदानां अर्थनिर्णयः एकरीत्या सर्वत्र तेषां अर्थावगतिः
गूढार्थपक्षानुसारस्य सौलभ्यमावहतीति प्रतिपादनम् ॥
- ५१ वेदे सङ्केतरूपाणां प्रयोगस्य निदानविचारपूर्वकं सङ्केतार्थ-समालम्बः वेद-
गुप्तार्थसिद्धान्त इति प्रतिपादनम् ॥
- ५२ नैकविधानां सङ्केतानां स्वरूपोल्लेखनम् ॥

तृतीयः खण्डः (पुट ५२-६७)

- ५३ नसिष्ठ-वामदेवादीनां मन्त्रदृष्टय एव वेदगूढार्थसिद्धान्तस्य प्रधानं प्रमाणमिति
द्वितीये खण्डे निरूपितम् । मन्त्रवर्णम्योऽन्यत्र वेदगूढार्थसिद्धान्तं सूचयन्ति
प्रोद्बलयन्ति वा प्रमाणानि प्रदर्शितानि । तत्र प्रथमं वैदिकपदानां यौगिकत्वं
प्रतिपादयतो यास्कस्य ऋषि-मन्त्र-देवतादीन्यधिकृत्याभिप्राया उपन्यस्ताः ॥

- ५४ गौणवृत्त्याश्रयणमवश्यमिति यास्कीयाशयस्य विचारः, तत्फलं च । दुरूहो वेदार्थबोधः तथा दैवतनिर्णयश्चेति तदीयमतम्, तस्य विमर्शः । वेदार्थ-निर्णयोपयोगाय तदानीं तनपक्षान्तरीयत्रादोदाहरणेन बहुप्रकारो मन्त्रार्थ-व्याहार आमीदेकदेति कथनम् ॥
- ५५ मन्त्रार्थदुरूहत्प्रतिपादनाय यास्कोदाहृतश्रग्वयम् । तस्य व्याख्यानम् । तेन त्रिविधं वेदार्थपरिज्ञानं यास्काभिमतमित्युपपादनम् ॥
- ५५ उपदेशेन साक्षात्कृतधर्माण ऋषयोऽवरेभ्यः पुरा मन्त्रान् सम्प्रादुरिति यास्कोक्तिनिरीक्षणम् । स्थूलमर्थं व्याचक्षाणोऽपि यास्को मन्त्रार्थविचारे अध्यात्मपक्षपारम्पमभ्युपगच्छतीत्युपपादनम् ॥
- ५६ नासौ सत्तृणाम्यवहारी न वा विशृङ्खल इति यास्कमधिकृत्य निरूप्य, वेदे रहस्यमस्तीति तस्यासीन्मतिरिति प्रतिपादनम् ॥
- ५७ पञ्चजनचर्चायां बृहदेवताश्लोकोदाहरणेन निरुक्तकारवद् बृहदेवताऽपि अध्यात्मादिरहस्यमस्ति वेद इत्याहेति कथनम् ॥
- ५८ ब्राह्मणान्यपि 'यजमानो वै यूयः' इत्यादिवाक्यैः यज्ञस्य सङ्केतरूपतां प्रति-पादयन्तीति स्मारयित्वा, ऐतरेय-शतपथब्राह्मणवाक्योदाहरणेन कर्मकाण्ड-ग्रन्थेष्वपि वेदरहस्यप्रतिपत्तिरसन्दिग्धेति स्वमतदृढीकरणम् । उपनिषत्सु 'तदृचाऽभ्युक्तम्', इत्यादिवाक्यस्य तात्पर्यविचारः । क्वचिन्मन्त्रवर्णमूल-कानि उपनिषद्वाक्यानीति प्रतिपादनाय निदर्शनं दत्तम् ॥
- ५९-६० 'हिरण्मयेन पात्रेण' इत्यादीशावासोपनिषत्पङ्क्तीनां 'ऋतेन ऋतमपिहितम्' इति पञ्चममण्डलीय-मन्त्रदृष्टेश्च समानोऽर्थ इति व्याख्यानपूर्वकं उप-पादनम् । इतश्च वेदे रहस्यमस्तीति निरूपितम् ॥
- ६१ महाभारतमपि वेदशुभार्थ-सङ्केतरहस्यमत्वं प्रोद्गलयतीति प्रमाणं दत्तम् ॥
- ६२-६५ सायणभाष्यात् प्रागपि आचार्यश्रीमदानन्दतीर्थीयं चत्वारिंशत्तत्कभाष्यं परमपुरुषार्थभूतविष्णुपदप्राप्तिरूपवेदप्रयोजनप्रतिपादकं आसीदित्युपन्यस्तम् । 'द्विविधा ब्रह्म्यादिशब्दाः' इत्यारम्भ मन्त्रार्थमञ्जरीवाक्यान्नुदाहृत्य श्रीमद्-

राघवेन्द्रस्वामिनां 'अग्निमीळे' सूक्तव्याख्यानं प्रकारोपप्रदर्शनाय दत्तम् ॥

६५- वैदिकसमयधर्मादिविषयेषु पाश्चात्यानां मतभेदानुपन्यस्य अस्माकमुपादेयं

६७ सारमुक्त्वा, 'तपसा पारमीप्सितव्यम्' इत्युपसंहारः ॥

चतुर्थः खण्डः (पृष्ठ ६७-८३)

६७ देवतामीमांसा- तत्र पाश्चात्यविदुषां प्राच्यविदुषां गूढार्थसिद्धान्तिनां च मतविवेकः । अन्तर्बहिश्च देवानामधिकारं पश्यतो गूढार्थसिद्धान्तस्य अर्थाविष्कारनये सर्वत्र अन्तरर्थस्य प्राधान्यं प्रतिपाद्य, चेतना एव देवा न जडा इति बहुदैवतमन्त्रवर्णोदाहरणेन निरूपणम् । स्थूलार्थपक्षे पर्य-
६८ वसन्नोऽर्थः सर्वत्र नोपपद्यत इति निरूपणाय सौरमन्त्रार्थविचारः ॥

॥ ऐन्द्रमन्त्रोदाहरणम् ॥

६९ मरुतः सोमं चाधिकृत्य अन्तरर्थोपपत्तिः, बाह्यार्थासङ्गतिश्च ॥

७०- उपसमधिकृत्य विचारः । एकस्यैव परस्य देवस्य सर्वे देवाः नामानि

७१ इत्यादि तत्त्वं बहुभ्यो मण्डलेभ्यो मन्त्रोदाहरणेन प्रतिपादितम् ॥

७२ एकं सदेव सर्वेऽपि देवाः, येषामेकैकोऽपि स्वसदृशं साहाय्यं विनियुज्य यजमानं तदेकं परं ज्योतिरमृतं प्रापयतीति प्रतिपादनाय बहुदैवत्यमन्त्रो-
दाहरणम् । अथ देवानामेकमूलत्वं एकात्मत्वं एकलक्ष्यत्वं चेति उपन्यस्य, तेषां पृथक्त्वं नामतो व्यापारतो व्यक्तित्वेति प्रतिपादनम् ॥

७३ देवानां द्विजन्मतोपपादनम् ॥

७४ अग्निस्वरूपविचारः ॥

७४- सप्तकपदार्थः, अग्नेर्व्यपदेशः, 'गुहा हितः' मन्त्रवर्णोदाहरणेन तात्पर्य-

७५ कथनम्, 'मर्त्येष्वमर्त्यः, अमृतः' मन्त्रोदाहरणेन सारांशकथनम्, अग्नेः हृदयान्तर्निवासः- मन्त्रोदाहरणम्, पराशर-विश्वामित्र-वामदेवानां वाग्मिः प्रमाणीकरणम् ॥

७६ अग्नेः सप्तकसम्बन्धितोपपादनम् ॥

- ७६-७७ वैश्वामित्रस्य आग्नेयघ्नक्तस्य विमर्शद्वारा अचादीनां सङ्केतरूपस्य दृढीकरणम् ॥
- ७८-७९- यो वेदेऽग्निः कुमारः कीर्तितः स एवाग्निजः स्कन्दः पुराणे, अद्भुतारूपोऽ
 ८१ मिः महाभारते, इत्युपपादनाय ऋक्संहितायां अद्भुतपदप्रयोगस्य लानि
 परीक्ष्य, अग्निरेवाद्भुतो वेदे इति निरूपितम् ॥
- ८२ प्रसक्तस्याग्निस्वरूपविचारस्य अनुप्रसक्त्या पौराणिकस्कन्दकथामूलपरीक्षणेन
 वेदभाषायाः सङ्केतरूपगूढार्थत्वं दृढीकृतम् ॥
- ॥ गूढार्थप्राधान्येऽपि कर्मोपयोगितया व्यवस्थितानां ऋचां पदार्थविचारे
 गवाधादीनि साङ्केतिकपदानि अपरिहार्यैव अन्तरर्थानुसारि-तात्पर्यपरिग्रहे
- ८३ व्यवसायः कार्यं इत्युपपाद्य, अयं रहस्यार्थविचारो जिज्ञासूनां कर्मबद्ध-
 श्रद्धानामप्युपकारकः स्यादित्याशंसयोपसंहारः ॥



ऋग्वेदसंहिता

पदपाठसंहिता सभाष्या

आदिमे शतचिंतां मण्डले चतुर्विंशत्यनुवाकाः । तत्र आद्यानुवाकत्रयस्य अन्तिमं द्वादशं सूक्तमन्तरा वैश्वामित्रो मधुच्छन्दा ऋषिः । द्वादशस्य सूक्तस्य तु माधुच्छन्दसो जेता । 'अग्निमीळे' इत्यारभ्य 'गायन्ति ता' इत्यतः प्राक् सूक्तनवकं गायत्रीच्छन्दस्कं, सूक्तत्रयात्मकस्य प्रथमानुवाकस्य आदिमं अग्निदेवताकं 'अग्निमीळे' इति नवर्चं सूक्तम् । तत्र नवानामृचामियं प्रथमा भवति—

ॐ अग्निमीळे पुरोहितं यज्ञस्य देवमृत्विजम् । होतारं रत्नधातमम् ॥१॥

अग्निं ईळे पुरोहितं यज्ञस्य देवम् ऋत्विजम् । होतारम् रत्नधातमम् ॥

अग्निं अग्निनामकं (देवं) ईळे अध्वेपणीयत्वेन स्तौमि । कीदृशम् ? पुरोहितं पुरस्तात् निहितं कार्यनिर्वाहाय, पुनः कीदृशम् ? यज्ञस्य देवं ऋत्विजं देवतासम्भावनार्थं अनुष्ठीयमानस्य यागस्य निर्वर्तने यो देव एव ऋत्विग्भूतः तम् । पुनश्च कीदृशम् ? होतारम् ह्वातारं सामर्थ्यादेवानाम् । पुनरपि कथंभूतम् ? रत्नधातमम् रमणीयानां रतीनां अतिशयेन धारकम् ॥

अग्निपदं बहुधा निर्ब्रुवते नैरुक्ताः । तेषां निर्वचनानां परीक्षणे स्पष्टमिदमवगम्यते, यत् ब्राह्मणवाक्यबलात्कथाचिद्विधया अग्निस्वरूपमाकलय्य निर्वचनानि विकल्पतो दत्तानीति । 'स वा एषोऽग्ने देवतानामजायत तस्मादग्निर्नाम' इत्यादि ब्राह्मणवाक्यानि 'अग्रणीः' इत्यादि निर्वचनस्य मूलमिति ज्ञायते । वैपाकरणपक्षे अङ्गतेर्धातोर्निष्पन्नं अग्निपदम् । 'अङ्गेर्नलोपश्च' इत्युणादिसूत्रमुदाहरन्ति । अङ्गति गच्छति उर्ध्वं, हविः स्वर्गं नेतुमिति वा व्युत्पत्तिमाचक्षते । प्राचीन-आर्य-भाषाशास्त्रीयानां अग्न्यर्थकधातूनां परीक्षणे चल्यद्दीप्तिमद्भूतिरवयवार्थो भवति । एवं च सङ्गच्छन्ते अग्निधर्मप्रतिपादकाः शब्दा इति बोध्यम् ॥

ईळे - स्तोमीति सायणः, याचामीति यास्कः । धातूनां बहुवर्धते न विवादः । ईळतिर्याञ्जाकर्मा अध्येषणाकर्मा पूजाकर्मा वेति यास्कः । अग्निस्वरूप-तदधिकार-तन्निर्वाहापेक्षया अध्येषणाकर्मेत्युपपन्नतमम् । अध्येषणा अधिका एषणा प्रेरणा भवति । पूज्यस्य पुरोहितस्य अग्नेर्देवस्य वा सत्कारपूर्वकं कर्तव्यविशेषेषु नियोजनं अध्येषणेति उच्यते । ईळे अध्येषे ॥

पुरोहितम्— यजनकर्म-निर्वाहाय यजमानस्य पुरस्तादग्रे निहितः अग्निः । अत एव तं ऋषिरन्तर्यामि, यजमानो बहिर्यामि अध्येषते । एवं चोपपद्यते ईळतिरध्येषणार्थः । पुरोहितम्— 'पुर एनं दधते' इत्याम्नायश्च सङ्गच्छते । 'यज्ञस्य पुरोहितम्' 'होतारं देवम् ऋत्विजम्' 'रत्नधातमम्' इति व्याख्यातृणामन्वयः नावश्यकः न च समीचीन इति द्रष्टव्यम् । पादशः अन्वयस्य सम्भवे सति, पादान्तरस्यपदैः पादान्तरस्यपदानां योजना न ऋज्वी । तस्माद् 'यज्ञस्य देवं ऋत्विजं' इति पादो व्याख्यातः ॥

होतारम्— स्वयं देवः सन् अन्यान् यज्ञे समुपस्थितान् कर्तुं आह्वयति । एवं आह्वानप्रभुरग्निः ॥

रत्नधातमम्— रमेर्धातोः औणादिक-ऋ-प्रत्ययान्तं रत्नपदमिति सर्वेषामभिमतम् । 'रत्नं सुखं धत्त इति रत्नधा अतिशयेन रत्नधास्तम्' इति मन्त्रार्थमञ्जरीनिर्वचनं अन्तर्यामिपराणां नः सम्मतम् । अन्तर्धजने प्रवृत्तस्य ऋषेर्यजमानस्य अर्पणानां फलभूताः रत्नपदवाच्या या रतयः तासां धारकः प्रतिष्ठापकः अग्निरेव भवतीत्यन्तरर्थः । बहिर्यागात् नान्यदस्तीति वादिनां पक्षे, रत्नं धनं यागफलभूतं गवाश्वादिकं तस्यातिशयेन दाता अग्निः तं, इति ॥

इदं च ऋचस्तात्पर्यं भवति— 'यो यज्ञस्य निर्वोढा अग्रणीः पुरोहितः, यश्च काले कर्तव्यस्य यज्ञस्य कर्ता कारयिता च ऋत्विग्भूतो देवः, यो देवान् यज्ञे सन्निधापयितुं प्रभवन् तेषामाह्वाता, यः पुनर्यजमाने प्रहर्षातिशयानां आधायकः तमग्निं अध्येषणीयं अभिकाङ्क्षामि' इति ॥

अग्निः पूर्वेभिर्ऋषिभिरीड्यो नूतनैरुत । स देवाँ एह वक्षति ॥२॥

अग्निः पूर्वेभिः ऋषिभिः ईड्यः नूतनैः उत । सः देवान् आ इह वक्षति ॥

अग्निः पूर्वोक्तः पुरोहितत्वादियोग्यताविशिष्टः देवः, पूर्वैभिः पुरातनैः ऋषिभिः मन्त्रद्रष्टृभिः भृग्वक्त्रिः प्रभृतिभिः ईड्यः स्तुत्यः पूज्यः अभिकाङ्क्षणीय इति वाच्यं, नूतनैः उत नवैः ऋषिभिरपि ईड्यः । सः य एवमीदृज उक्तः स देवः देवान् इतरान् इन्द्रादीन्, इह अस्मिन् यज्ञे आवक्षति आवहति । इह अस्मिन् जगतीति वा इति स्कन्दस्वामी । धुस्थानान् देवान् पृथिवीस्थानमानयति पृथिवीस्थानोऽग्निरिति भावः । अन्तर्यजने सुगमो भावः । अशक्यः कालनिर्णयः पूर्वेषां अङ्गिरःप्रभृतीनाम् । मधुच्छन्दा इव तत्समकालिकाः सूक्तकृत ऋषयोऽन्ये च आसन् इति गम्यते 'नूतनैरुत' इत्युक्तेः । अतिचिरन्तना दृष्टफलका रूढमूला च अग्रेरुपास्तिः इत्याचारबलं च द्योत्यते ॥

अग्निना रयिमश्रवत् पोषमेव दिवे दिवे । यशसं वीरवत्तमम् ॥३॥
अग्निना रयिम् अश्रवत् पोषम् एव दिवे दिवे । यशसं वीरवत्तमम् ॥

अग्निना देवेन निमित्तभूतेन रयिम् धनं किमप्यान्तरं न केवलं बाह्यं अश्रवत् प्राप्नोति यजमानः । कीदृशम् रयिम्? दिवे दिवे अनुदिनं पोषमेव पोषोपेतमेव पुण्यमाणं न कदाऽपि क्षीयमाणम् । पुनः कीदृशम्? यशसम् यशोयुक्तं वैभवसम्पन्नम् । वीरवत्तमम् अतिशयेन वीरवलोपेतं च रयिं अश्रवदिति सम्बन्धः ॥

अत्र पोषशब्दस्य घञन्तत्वाद्रयिविशेषणत्वेन न ग्राह्यमित्येकेषामाक्षेपः । पोषं पुष्टिं रयिं (धनं) च 'अश्रवत्' इत्याहुः । एवं चेत् समुच्चयार्थकक्षकारोऽध्याहार्यः । 'पोषमेव' इत्यत्र एवकारस्य प्रयोजनं अलक्षितं स्यात् । 'पोषं' 'यशसं' इत्युभयमपि मत्तर्थलक्षणया रयिविशेषणमिति बोध्यम् । एतादृशः प्रयोगः साधारणो वेदे । 'वपुषामिदेकम्' (४. ७. १.), 'वपुषामपश्यम्' (५. ६२. १.) इत्यादिस्थलेषु वपुषां वपुष्मतां देवानां इति मत्तर्थलक्षणया व्याचक्षते पदार्थं व्याख्यातारः । साध्वेतद् । एवमिहापि लक्षणाश्रयणं साधु । वैभवद्योतनाय 'यशसं' इति रयिविशेषणम् । 'अश्रवत्' इति लेटि रूपं, तस्माच्छोडर्थो वक्तव्य इत्येके नव्याः । लडर्थ एवोपपन्नतरः, पूर्वेषां व्याख्यातृणामभिमतश्च ॥

पूर्वोक्तलक्षणेन देवानामाह्वात्रा अग्निना तत्प्रसादमहिम्ना वैभवशालिनीं वीर्याति-

अयसम्पन्नां रयिपदवाच्यां अन्तस्समृद्धिं प्राप्नोति यजमान इति भावः ॥

अग्ने यं यज्ञमध्वरं विश्वतः परिभूरसि । स इद्वेपु गच्छति ॥४॥

अग्ने यं यज्ञं अध्वरम् विश्वतः परिभूः असि । सः इत् देवेषु गच्छति ॥

अग्ने तं यं अध्वरं अध्वगमनशीलं यज्ञं यागं विश्वतः सर्वतः परिभूः
परिष्ठत्य भवन् असि स इत् स एव यज्ञः देवेषु देवानां मध्ये गच्छति गन्तव्यं
स्थानम् ॥

अध्वरो हिंसारहित इति कर्मपराणां व्याख्यासरणिः । 'न हिंसात्सर्वभूतानि' इति
धर्मशास्त्रस्य अपवादः पश्चालम्भो यज्ञे । ततोऽत्र हिंसा न दोषायेत्युपपादयितुं न ध्वरो
हिंसा असिन्निति अध्वरपदं निष्पादयन्ति याज्ञार्थपक्षीयाः । यज्ञः पुरुषाकारतया वर्ण्यते
वेदे । स च द्रव्यत्यागापरपर्यायः सर्वस्वार्पणरूपो यजमानस्यान्तराविर्भूय प्रतिष्ठत
ऊर्ध्वं स्वर्लोकं प्रति देवानधिगन्तुम् । तस्मात् स प्रयाणं करोति, अध्वानं गतिं ददाति
यज्ञमात्तमोर्ध्वगत्यै । तथाविधस्य यज्ञस्य यात्रायां सर्वतः पापेभ्यो राक्षसादिभ्यो रक्षणं
अग्रेरेव सम्भवति । तस्माद् यो यज्ञोऽग्निना परिरक्षितः स एव देवान् प्राप्नोतीत्युक्तम् ॥

अग्निर्होता कविक्रतुः सत्यश्चित्रश्रवस्तमः । देवो देवेभिरागमत् ॥५॥

अग्निः होता कविः क्रतुः सत्यः चित्रश्रवःऽतमः । देवः देवेभिः आगमत् ॥

अग्निः स्वयं देवः देवेभिः अन्यैर्देवैः सह आगमत् आगच्छत । अग्नेः
चत्वारि विशेषणानि । होता आह्वाता देवानाम्, कविक्रतुः कविर्मेधाविनाम,
क्रान्तदर्शी अतीन्द्रियार्थदर्शी कविरिति वेदे । एवमेव सायणव्याख्या बहुत्र । क्रतुः
प्रज्ञा कर्म वा यथासन्दर्भं व्याख्यायते कर्मठैः । कर्मकरणसामर्थ्यवत् अध्यवसायात्मकं
प्राज्ञं यत्नं निष्प्रकम्पसङ्कल्पो वा क्रतुरिति ज्ञेयम् । एवं कविक्रतुः अतीन्द्रियार्थदर्शी
प्राज्ञसङ्कल्प इच्छाबलं वेति वेद्यम् । सत्यः दर्शने प्राज्ञकर्मणि स्वरूपतोऽपि सत्यः
अनृतैरभिधातः सम्पर्को वा नास्त्यस्य, अतो न व्यभिचरति दर्शनादिकर्तव्येषु ।
चित्रश्रवस्तमः भव इति कीर्तिनाम, तथा याज्ञार्थपक्षे ग्रहणं नासाधु । भवः-

श्रवणश्रुतिशब्दाः शृणोतेतिर्निष्पन्नाः समानमेवार्थं स्मारयन्ति । सर्वतः श्रूयमाणत्वादेवं श्रवः कीर्तिरुच्यते । तस्मादत्र चित्रं अद्भुतं विविधं चायनीयं वा, श्रवः श्रवणं अस्त्वग्रेरतिशयेनास्तीति पदार्थः । अतीन्द्रियार्थविचित्रश्रवणशाली भगवानग्निः स्वयं श्रुतिमान् उपासकं अद्भुताः श्रुतीः आवयितुं प्रभुरिति बोध्यम् ॥

इति प्रथमस्य प्रथमे प्रथमो वर्गः

यद्भ्रं दाशुपे त्वमग्ने भद्रं करिष्यसि । तवेत्तत्सत्यमङ्गिरः ॥६॥
यत् अद्भ्रं दाशुपे त्वं अग्ने भद्रं करिष्यसि । तव इत् तत् सत्यं अङ्गिरः ॥

अद्भ्र! अग्ने! हे अग्ने दाशुपे दत्तवते यजमानाय त्वं यद् भद्रं कल्याणं करिष्यसि तवेत् तवैव तत् सत्यं हे अङ्गिरः एतन्नामक अग्ने ॥

अत्रायं सायणीयोऽभिप्रायो भवति, इतिर्दत्तवते यजमानाय पशुप्रजादिरूपं धनं अभिर्ददाति । तदेव कल्याणं भद्रशब्देनोक्तम् । तथा लब्धेन धनेन साधनेन पुनरग्निं यजते यजमानः । तस्मादग्रेरेव तत् 'तवेत्तत्' । सत्यं न विसंवादोऽत्र । रमणीयार्थेऽस्मिन् मन्त्रे अग्नेः सत्यं किमपि स्वच्छमुक्तं लक्ष्यते, व्याख्यातृभिर्महाननर्थः कृतः । 'दाशुपे' दत्तवते 'यद्भ्रं करिष्यसि' 'तत्सत्यं' तवैव 'तवेत्' इति साधीयान् ऋक्षः अन्वयः । तर्हि अयमाशयः । अग्निना यजमानाय करिष्यमाणं भद्रं अग्रेरेव सत्यम् । किं तद्भ्रं यदग्रेरेव सत्यं उच्यते? प्रजाः पशवो वित्तं गृहा इतीदं सर्वं भद्रमिति ब्राह्मणवाक्यबलेन प्रतिपादयन्ति । भवतु प्रजापश्वादि कल्याणम् । मास्तु विवादः । ऋग्वेदे भद्रपदं सत्यसम्बन्धि किमपि विशिष्टं कल्याणं द्योतयतीति न संशयः । 'विश्वानि देव सवितर्दुरितानि परा सुव । यद्भ्रं तन्न आसुव ॥' 'परा दुष्पण्यं सुव' (५. ८२. ४, ५) इत्यादौ दुःपण्यदुरितप्रतिद्वन्द्वित्वेन भद्रपदं प्रयुज्यते । अनृतज्ञानजन्यदुर्गतानामन्तकं भद्रपदवाच्यं कल्याणमेव अग्नेः सत्यमिति तात्पर्यपरिग्रहे, पूर्वस्यैवाग्निः अग्नेः सत्यविशेषणं, अत्र तथाविधं भद्रं अग्रेरेव सत्यं इति प्रतिपादनं च उपपद्यते । तस्माद्देह कल्याणसामान्यं विवक्षितम् । अनृतप्रज्ञापरिपन्थिकल्याणं सत्यं अग्रेरेव तत्त्वं स्वभावो वेति बोध्यम् । सर्वथा भद्रपदं अशुभ-अनृतज्ञानजन्य-दुरित-प्रतिद्वन्द्वित्वेन प्रयुज्यते वेदे । दुःस्वप्नममृताच्च इदमवगम्यते, यत्र पापदेवतायाः

निर्ऋतेर्विरोधितया 'भद्रं वरं वृणते' (१०. ११४.) इत्यादि गीयते । ये भद्रं दृश्यन्ति ते निर्ऋतेरन्तिके क्षिप्यन्त इत्यर्थको मन्त्रश्च अन्यत्र श्रूयते— 'ये वा भद्रं दृश्यन्ति स्वधामिः । अहये तान् प्रददातु सोमः आ वा दधातु निर्ऋतेरुपस्ये ॥' (०. १०४. ९.) अपि च, अग्नेः स्वावासभूत-ऋतपदवाच्यस्य बृहतः सत्यस्य विशेषणतया, मनसः क्रतोश्च प्राप्यत्वेन च 'भद्रं' कीर्त्यते । 'भद्रं मनः कृणुष्व' (४. १९. २०.) 'भद्रं नो अपि यातय मनो दक्षमुतक्रतुम्' (१०. २५. १.) 'आ भन्दिष्टस्य सुमतिं चिकिद्भि बृहते अग्ने महि शर्म भद्रम्' (५. १. १०.)— इत्येवंजातीयको मन्त्रवर्णः कल्याणपर्यायत्वेऽपि भद्रस्य वैशिष्ट्यं द्योतयतीत्यवधार्यम् । आङ्गिरसस्य कुत्सस्य मन्त्रद्वयैरपि 'यदङ्ग दाशुपे' इत्यस्या ऋचोऽस्माभिरुक्तमर्थं दृढीकरोति । सेयं भवति— 'तत्त्वे भद्रं यत्समिद्धः स्वे दमे सोमा-
हुता जरसे मृळयत्तमः । दधासि रत्नं द्रविणं च दाशुपेऽग्ने सख्ये मारिषामा वयं तव' (१. ९४. १४.) । पुरस्तात् 'राजन्तं' इति मन्त्रस्य अर्थावगाहने सरणीयेयं कुत्सस्य ऋक् ॥

उप त्वाग्ने दिवे दिवे दोषावस्तर्धिया वयम् । नमो भरन्त एमसि ॥७॥
उप त्वा अग्ने दिवेऽदिवे दोषावस्तः धिया वयम् । नमः भरन्तः
आ इमसि ॥

हे अग्ने त्वा तां दिवे दिवे प्रत्यहं दोषावस्तः नक्तं-दिवं वयं धिया धारणसमर्थया बुद्ध्या नमः प्रणतिं भरन्तः विभ्रतः सन्तः उपेमसि उपगच्छामः उपासह इत्यर्थः । अत्रैके 'दोषावस्ता' रात्रेराच्छादकः स्वप्रकाशेन अग्निः, तस्य सम्बोधनं 'दोषावस्तः' इत्याहुः । वस्तुतस्तु दोषा रात्रिवाची तेन तमो लक्ष्यते, यस्तः दिनवाची तेन प्रकाशो लक्ष्यते । तमसि प्रकाशे वा सर्वास्ववस्थासु प्रत्यहमविरतं स्वामुपासह इति भावः । 'एवं नमो भरन्तो वयम्' इत्युपपद्यते । प्रणतिभारधारण-
सामर्थ्यं धियो वर्तते । तस्माद्भ्यानदृढा धीरेवात्र साधनं अनुदिनमविच्छेदं अन्तःप्रकाशे
अप्रकाशे वा सर्वासु दशास्वग्न्युपास्तेरिति बोध्यम् ॥

राजन्तमध्वराणां गोपामृतस्य दीदिविम् । वर्धमानं स्वे दमे ॥८॥
राजन्तम् अध्वराणां गोपाम् ऋतस्य दीदिविम् । वर्धमानम् स्वे दमे ॥

पूर्वमग्ने अग्ने तां उपेम इत्युक्तम् । अत्र कीदृशं तामिति पादत्रयस्यविशेषण-
त्रयेणाह- अध्वराणाम् राजन्तम् अध्वरपदवाच्यानां यज्ञानां ईशानम् ।
ऋतस्य दीदिविम् गोषाम् सत्यस्य दीप्यमानं रक्षकम् । स्वे दमे वर्धमानम्
स्वीये गृहे वृद्धिमाप्नुवन्तम् ॥

पादशोऽन्वयसम्भवे 'अध्वराणां गोषाम्' इति योजना न युक्ता । 'ऋतस्य
गोषाः' स च 'दीदिविः', 'स्वे दमे' वर्धते, इत्यस्य तात्पर्यं पर्यालोचनीयम् । अत्रैव
सुक्ते 'सत्याः' 'तत्रेत् तत् सत्यम्' इति द्विरग्नेः सत्यधर्मत्वं प्रतिपादितम् । अस्यामृषि
सत्यस्य रक्षिता इति तस्य स्वगृहे वर्धनमिति चोच्यते । किं अग्नेः स्वीयं गृहं भवितुमर्हति
सत्यादान्पत्र ? 'सत्यं ऋतं बृहत्' एव अग्नेरावासगृहं भवति । तच्च सत्यं परं धाम
यजमानेन प्राप्यं, यज्ञस्तत्र साधनम् । निर्वाढा तु 'कविक्रतुः' 'सत्याः' सत्यधर्मा
सत्यरक्षकः सत्यावासभूः अग्निरेव भवति । 'यज्ञा नो मित्रावरुणा यज्ञा देवान् ऋतं
बृहत् । अग्ने यक्षि स्वं दमम् ॥ (१. १५. ५.) कपिर्गोतमो राहूगणः अग्निं प्रार्थयते-
'अस्मदर्थं मित्रावरुणौ यज, अन्यान् देवान् यज, ऋतं बृहत् स्वं दमं यज' इति ।
अनपर्चा स्पष्टं भवति न केवलमग्नेर्यजमानार्थं यज्ञनिर्वाहितं, किं तु 'ऋतं बृहत्' अग्नेः
स्वीयं गृहं, तदेव परमं यष्टव्यमिति च । 'गोषा ऋतस्य दीदिवि स्वे दमे' (१. १०. २.)
इत्यत्रापि श्रूयते ॥

कर्मपरव्याख्यानेन कदर्थीकृतो गम्भीरार्थोऽयं मन्त्रः । यज्ञशालां अग्नेः 'स्वं
दमं आहुः । तत्र हविर्भोजनेन 'वर्धमानं' अग्निं सायं प्रातरुपासतेऽग्निहोत्रिणः ।
स नः पितेर्व सूनवेऽग्ने सूपायनो भव । सचस्वा नः स्वस्तये ॥९॥-
सः नः पिताऽइव सूनवे अग्ने सुऽउपायनः भव । सचस्व नः स्वस्तये ॥

अग्ने स त्वं सूनवे पुत्राय पितेव जनक इव नः अस्माकं सूपायनः
सुप्तेन उपायनं समीपगमनं यस्य सः सुप्रापो भव । नः अस्मान् स्वस्तये कल्या-
णाय सचस्व सेवस्व, अस्मासु सक्तो भव, अस्मासु समवेतो भवेति यावत् ॥

व्याख्यानां माधुच्छन्दसमग्नेर्यं सुक्तम् । दाशतय्यां अत्र प्रथमसूक्त एव वेदरहस्यं
किञ्चिद्विस्पष्टं द्योतितम् । तथा व्याख्याने यादपेक्षं सङ्क्षेपतो मन्त्रपरमार्थपद्धतिः प्रद-

श्रिता, यद्यपि याज्ञिकेष्वनुसारेण सूक्तेऽस्मिन् कासाश्चिदृचां यथाकथञ्चिदर्थान्विष्कारः
शुभयो भवति, तथाऽपि न सर्वत्र ऋजुर्भवति पन्थाः कर्मपरतया व्याख्यानाय ।
'कविकृतुः' 'सत्यः' 'चित्रश्रवस्तमः' 'धिया नमो भरन्तः' 'स्वे दमे (ऋते बृहति)
वर्धमानम्' इत्यादिस्थलेषु महता क्लेशेन जघन्योऽर्थः सम्पादितः कर्मठव्याख्याने ।
'यदङ्ग दाशुषे' इति मन्त्रस्य व्याख्याने साधितस्य तात्पर्यस्योपहसनीयता परां काष्ठां
गता । ऋज्वयंस्तु, 'स्वात्मीयं स्वात्मानमेव वा योऽप्रयेऽर्पयति, तस्मै अनृतज्ञानतज्जन्प-
द्भुःखान्तकरं भद्रपदवाच्यं कल्याणं करोत्यग्निः । यदिदं भद्रं तत् सत्यं अग्निनिष्ठमेव' इति ॥

एवं ऋजुना वेदरहस्यमुद्घाटयता द्वारेण सूक्तमन्त्रार्थोपपत्तिर्द्रष्टव्या । देवोऽग्निरेव
पुरोहित ऋत्विग्भूतश्च यजमानस्य यज्ञनिर्वाहार्थमप्येष्यते प्रथमे मन्त्रे । साचाग्नेरप्येषणा-
रूपोपास्तिर्न नूतना मधुच्छन्दसाऽवलम्बिता, किं तु बहोः कालादपिपरम्परागता, यया
देवानां प्रमुखोऽग्निरितरान् देवानावहति इति द्वितीये प्रतिपादितम् । अग्नेः प्रसादाद्यन्था
सम्पद् न लौकिकीव क्षयमयाभिपृष्टा, किं तु उत्तरोत्तराभिबृद्धिशालिनी इति तृतीये ।
न केवलं असहायेन पुरुषकारेण साधितो यज्ञो देवान् गच्छति, किं तु अग्निना सर्वथा
पापेभ्यो रक्षोभ्योऽग्निरक्षितं यजनमेव देवान् प्राप्नोतीति चतुर्थे । दृष्टिश्रुतिसम्पन्नः
प्राज्ञदृढसङ्कल्पोऽग्निर्देवानां सहाय इति पञ्चमे । अनृतपरिपन्थि-सत्यज्ञानात्मक-भद्रप्रदत्तं
धमेस्तत्त्वं इति षष्ठे । प्रत्यहं सर्वास्ववस्थासु ध्यानदृढाः प्रणतिभरोपेता ऋपयोऽग्निमुपासत
इति सप्तमे । तस्याग्नेःऋते (सत्यं बृहत्) स्वीयं धाम, स यजमानाय तत्र वर्धते । तद्
रक्षतीति अष्टमे । एवंविधमग्निं साक्षात्कृतं साक्षात्कर्तुं वा महता विस्मयेण ऋषिः
“पिता तनुजन्मनीव सक्तः सन् नः सुगमो भव” इति प्रार्थनां करोति नवमे ॥

नैतादृशोऽग्निर्विहिः सङ्केतमात्रतयाऽवस्थितो याज्ञिको भवितुमर्हति । न वा केवलं
भौतिकतेजस्तन्मात्राधिदैवतम् । किं तु अस्माभिः प्रदर्शितप्रभावः सूक्तप्रतिपादितलक्षणः
सत्य एवायं भगवान् भद्रात्मा नः 'कविकृतुः' ईडितोऽस्मिन् प्रथमे सूक्ते । तदिदं
वेदरहस्यरसास्वादरसनाभूतं आग्नेयं, यतश्चेदं सूक्तसहस्राधिकवेदपाठप्रत्यास्नायत्वेन लघु-
भ्रमयज्ञ इति प्रतिपिपादयिष्या “अग्निमीळे” जपेत् सूक्तं पापघ्नं श्रीकरं च यत् । पारा-
यणफलं तस्य वेदानां चैव सर्वशः” इत्याहुः पूर्वं । अग्निष्टोम इति विख्याते सोमयागे
प्रातरनुवाके सोमाभिपवात् प्रागिदं होत्रा श्रवते ॥

इति प्रथमस्य प्रथमे द्वितीयो वर्गः

इति प्रथमं सूक्तम्

अथ द्वितीयं सूक्तम्

३१३ ५१

अथ प्रथमानुवाकस्य द्वितीयं सूक्तं नवचं तृचत्रयात्मकं भवति । द्वादशचं तृतीयं सूक्तम्, तत्र चत्वारस्तृचाः । इदं तृचसप्तकं प्रउगारूपं शस्त्रं प्रातःसवने होत्रा वैश्व-
देवग्रहणादूर्ध्वं शंसनीयम् । अत्र प्रथमस्य तृचस्य वायुर्देवता, द्वितीयस्य इन्द्रो वायुश्च,
तृतीयस्य मित्रो वरुणश्च भवन्ति ॥

वायव्ये तृचे प्रथमामृचमाह—

वायुवायाहि दर्शतेमे सोमा अरङ्कृताः । तेषां पाहि श्रुधी हवम् ॥१॥
वायो इति आ याहि दर्शत इमे सोमाः अरम्ङ्कृताः । तेषां पाहि
श्रुधि हवम् ॥

वायो जगत्प्राण, दर्शत दर्शनीय, आयाहि आगच्छ । इमे
(अस्माभिर्निवेदिताः) सोमाः निष्पीडिताः सोमसवाः अरङ्कृताः अलङ्कृताः सम्पक्
साधिताः सिद्धा इति यावद् । तेषां तान् (द्वितीयार्थे पष्ठी) पाहि पिय । हवं
ह्वानं असदाह्वानं श्रुधि शृणु ॥

सुबोधा अत्र पदार्थाः । अरङ्कृताः, पर्याप्त्यर्थो भूषणार्थो वा अलङ्कृताः,
संस्कृता इति तात्पर्यम् । अग्निस्तवनात्परं वायुं प्रार्थयते सोमपानाय । वायुश्च जगत्-
प्राणः, अत एव शरीरः प्राणोऽपि भवन् विमर्ति नाडीचक्रव्यवस्थाम् । तस्मादाधारोऽ
यं मानवे मनोमयव्यापारस्य । तर्हि कोऽसौ सोमः यस्याभिपवानां पानाय वायुरा-
हूयते? ब्रूमः । ऋतचित्पदवाच्य-सत्यज्ञानश्रवः क्षरन् यो दिव्यः सदानन्दरसो मनो-
मयश्च विप्रवहति, स हि सोमपदवाच्यो वेदे च्यवहियते । लताविशेषः सोमस्तु बाह्यः
सङ्केतो याज्ञे कर्मणि । पुरस्ताद् अस्य तृचस्य व्याख्यानान्ते तत्त्वमिदं प्रपञ्चयिष्यते ॥

द्वितीयामृचमाह—

वायं उक्थेभिर्जरन्ते त्वामच्छा जरितारः । सुतसोमा अहर्विदः ॥२॥
वायो इति उक्थेभिः जरन्ते त्वाम् अच्छा जरितारः सुतसोमाः
अहःऽविदः ॥

वायो प्राणदेव, त्वां अच्छ त्वां अभिलक्ष्य जरितारः स्तोतारः [तत्कामाः]
उक्थेभिः स्तोत्रवचनैः [तदाविष्कारकैः] जरन्ते स्तुवन्ति । कीदृशास्ते? सुत-
सोमाः सोमाभिपवं कृतवन्तः, पुनः कीदृशाः? अहर्विदः अहश्शब्दलक्षितं प्रकाशं
विदितवन्तो दृष्टवन्त इत्यर्थः ॥

अत्रेदमवधेयम् । यद्यपि 'रेमः कारुर्जरिता' इत्यादीनि स्तोतृनामानि पठितानि
निघण्टौ, तथाऽपि एकैकमपि स्तोतुः किमपि वंशिष्टं द्योतयति । वेदे जारशब्द इव
जरितृपदमपि गूढं प्रमाणं गमयति, अत एव स्तोतारः तत्कामा इति व्याख्यातम् ।
एवं वेदे वाचः सर्जनसामर्थ्यं आविष्कारकत्वं वा प्रसिद्धम् । अत एव वचेर्निष्पन्नस्य
'उक्थ' शब्दस्य, तदाविष्कारकैः स्तोत्रवचनैः इति व्याख्यानं उपपन्नम् ॥

तृतीयामृचमाह—

वायो तव प्रपृश्चती धेना जिगाति दाशुपे । उरूची सोमपीतये ॥३॥

वायो इति तव प्रपृश्चती धेना जिगाति दाशुपे उरूची सोमपीतये ॥

वायो! प्रपृश्चती प्ररूपेण सम्पर्कं कुर्वती (परिप्रीत्यर्थः) तव धेना वागुप-
लक्षिता रसनाधारा सोमपीतये सोमपानाय उरूची (सती) विस्तारं प्राप्नुवन्ती
दाशुपे यजमानाय जिगाति गच्छति वहतीत्यर्थः ॥

धेना वाङ्नामसु पठितम् । तथा सर्वत्र ऋक्षु सायणीयं व्याख्यानम् । धेना
'धारा' इति सर्वत्रासाभिर्व्याख्यायते । अत्रेदं कारणं भवति । प्रायशः ऋग्वेदे नद्यः
धेनव इति कचिदुपमया कचिदभेदाध्यवसायेन वर्ण्यते । तत्र प्रीणनं पोषणं वा साध-
र्म्यं भवति । अत एव सायणः धेना प्रीणयित्री वाक् इति कचित्, प्रीणयित्री नदी
इति कचित्, प्रीणयित्री योषिद् इत्यन्यत्र व्याचष्टे । यथा पयस्विन्यो धेनवः प्रीण-
यित्र्यो नद्यः भवन्ति, तथा धेनाऽपि प्रीणयित्री धारा भवति । वाचो धारारूपं
सायणव्याख्यायामप्यङ्गीकृतं भवति । 'एकं गर्भं दधिरे सप्त वाणीः' (१-१-१०) 'सप्त-
वाणीः नद्यः' इत्याह । वाग्वाहिनी सरस्वती प्रथिता वेदे । 'सरस्वती देवतारूपेण
नदीरूपेण च वर्तते, देवतारूपा स्तुता । अधुनाऽनया नदीरूपां स्तौति' इति 'इयं शुष्मेभिः'
(१-११-२) इति मन्त्रव्याख्यानारम्भे सरस्वत्या द्विरूपत्वकल्पनया सायणीयः हेतुः

स्पष्टो भवति । एवमेव तृतीयसूक्ते 'महो अर्णः' इति अन्तिमर्चो व्याख्यानेऽपि । तदिह वाकूपर्यायत्वेन निघण्डुपठितमपि धेनापदं धारात्वं न जहातीति बोध्यम् ॥

'सम्पक्वस्रवन्ति सरितो न धेनाः' (४. ५८. १), 'व्यस्य धारा असृजद् वि धेनाः' (३. १. १.) इत्यादिषु स्थलेषु विस्पष्टा भवेदसदुक्ता युक्तिः । तर्हि धेना धारेत्येवालं स्यात्, कुतो 'वागुपलक्षितरसनाधारा' इत्युक्तमिति चेत्, भूमः । अस्मामृचि वायोः धारा सोमपानाय यजमानकृते बहतीत्युक्तम् । वाचा (वचनेन) पानस्यासम्भवात् लक्षणाश्रयणेन रसनामयल्लविशिष्टधारा प्रोक्ता । तस्माद्विवरणार्थोऽयं न केवलपदार्थः धेनापदस्य । ग्रीणयित्री पोपयित्रीति वा केवलवाच्यवार्थः । सा धारा चेत् सङ्गच्छते, धारकत्वात् । एरं हि उरूचीति विशेषणं उपपद्यते । सोमरसादानाय सङ्कोचं उज्जित्वा विपुला भवति धारा । प्रपृञ्चतीति धेनाविशेषणमप्युपपन्नम् । अभिपुते सोमे दातरि यजमाने च धारायाः सम्पर्कप्रकर्ष उक्तः । वायोः प्राणदेवस्य धारा यजमाने सर्वोत्कृष्टं स्पर्शं विदधती, अत एव स्वयं पूरयित्री यद्येष्टं सोमाभिपवं ग्रहीतुं प्रभवति ॥

अत्र बाह्यार्थपरा एवमाहुः— हे यजमान ! त्वया दत्तं सोमं पासामि' इति वायुः ब्रूत इति । एवं 'धेना वाक्' इति मुख्यार्थपरिग्रहः सायणीयः । तदनुसारेण वाग्विशेषणद्वयं व्याख्यातम् । 'प्रपृञ्चती' वाक् सोमगुणवर्णनपरा किल । 'उरूची' वाक् तु बहून् यजमानान् वर्णयितुं गच्छतीति चाहुः । स्कन्दस्वामी तु धेनापदस्य मुख्यार्थ-बाधात् वाचा लक्षिता जिह्वेति अनुवन्नपि 'धेना' 'जिह्वा' इत्याह ॥

अन्तरर्थपरेऽस्मिन् व्याख्याने त्रिदं, विचारयितव्यम्— कोऽसौ सोमः ? यस्याभिपु-तस्य स्वीकाराय वायुः सम्प्रार्थितः स्वीयां धारां विधृतं कुर्वन् यजमानार्थं गच्छति । ऋतचिद्भुवः पवमानो रसापरपर्याय आनन्दो मनोमयं क्षेत्रं आविश्य प्रवहतीत्यवोचाम पूर्वम् । कथं तर्हि तादृशं सोमं यजमानः सुनुते, वायवेऽर्पयितुं वा प्रभवति ? तथ्यमेव इदं यत् सोम ऊर्ध्वं विश्वातीत-सत्यचिदानन्दरसः स्वयंप्रकाशो मनोमयभुवमवतीर्य प्राधान्येन मनोमयधामाधिराजायेन्द्राय धरतीति । 'अपाम सोमं भृमता अभूम' 'रसो वै सः' 'को क्षेवान्पात् कः प्राण्पात् यदेप आकाश आनन्दो न स्यात्' इत्यादिवाक्यैः प्रतिपादितः सोम एव अध्यण्डमधिपिण्डं च बहुसोपानपदे विश्वसर्गे उपाध्यनुरोधेन प्रामोत्याविर्भावम् । तद्यथा दिव्यं सत्यं ज्योतिरिहापि तमसि पार्थिवे लोके सर्वत्र निलीनं सत् परिणामवशात् कचिद् व्यक्तं भवति, तथा सोमोऽपि सर्वत्र निगूढः

पृथिव्यां पृथिवीरुदेषु इन्द्रियार्थेषु इन्द्रियार्थानुभूतिषु च सारांशभूत-रसात्मकतयाऽवस्थितो भवति । स एष रसात्मा बहिः सोमलतया सङ्केतितो निष्पीड्य संस्कृतो देवेभ्यो दीयते । इन्द्रियार्थानुभवेषु यः सुखमयो रसो लसति तं निष्कृष्य तत्र स्वीयतां स्वार्थतां च सन्त्यज्य देवेभ्यः समर्पयति सोमयाजी देवभक्तोऽन्तर्यजने । अयं च रसोऽमृतं अन्नं भवति देवानाम्, येनामृतान्धसो यजमाने देवा अमृताः पुष्टिं लभन्ते । देवेभ्यः, अग्नये, वायवे, इन्द्राय वा 'स्वाहा इदं न मम' इति आहुतिवाच इदमेव तात्पर्यं बोध्यम् । सोमस्वरूपं समासेन प्रतिपादितम् ॥

अथ सोमाभिषवसंस्काराहुतिनिर्वाहाय दिवमारुक्षोः भूत्स्य यजमानस्य शरीरकनाडीचक्रं शुद्धं प्राणबलसमृद्धं स्यात् । तस्मात् प्रथमं वायोरनुग्रहोऽभ्यर्थनीयः । तत्रापि न केवलं प्राणदेवताया वायोरनुग्रहेण इन्द्रियानुभूतीनां परिष्कारः प्रसन्नता वा निष्पाद्यते मनोमयाधिदेवतायाः प्रसादमन्तरेण । अत एवेन्द्रं वायुं च प्रार्थयते द्वितीयेन तृचेन । शरीरे प्राणमनसोः साधुर्व्यापारो वाय्विन्द्राभ्यां निरुद्धत इति बोध्यम् । यद्यपि, ऋतचित्प्रकाशात्मनः सूर्यस्य उदयभूमिरिव स्वर्भूमिः शुद्धसत्त्वमनःप्रधाना इन्द्रस्य विशिष्टं धाम भवति, तथाऽपि बहुभूमिकस्य मनसः स एव देवता । इन्द्रियात्मकस्यापि मनसः स एवेश्वरः । इन्द्रशब्दान्निष्पन्नं हि इन्द्रियपदम् । सर्वेन्द्रियाणां आद्यं गुप्तमिन्द्रियं मन इत्यपि शक्यं वदितुम् । 'मनः पष्ठानीन्द्रियाणि' इत्यपि स्मर्यते । 'इन्द्रियमिन्द्रलिङ्गं इन्द्रदृष्टं इन्द्रसृष्टं इन्द्रजुष्टं इन्द्रदत्तं इति वा' इति पाणिनिः (५. २. १३.) । अत्र लिङ्गं दृष्टं इत्यादीनां विकल्प उक्तः, 'अत्र वा-शब्दः प्रत्येकमभिसम्बध्यमानः विकल्पानां स्वातन्त्र्यं दर्शयति' इति वृत्तिकारोक्तं सरणीयम् । एवं सर्वेन्द्रियसार्वभौमस्येन्द्रस्य साहाय्यमन्तरेण वायुर्यथाभागं सोममादातुं न प्रभवेदित्यावांऽयं आशयः । मनोबलवर्जं प्राणवृत्तिर्न साध्वीति सर्वेषां अनुभवसिद्धम् । एवं हि, अत्र द्वितीयतृचस्य विनियोगे ऐन्द्रवायवग्रहे त्रयो भागा वायोरिन्द्रस्यैको भागः 'तुरीयमाग्निन्द्रोऽभवत् त्रिमाग्वायुः' (ऐ. मा. अ. ९, खं. १) इति ऐतरेयिणः समामनन्ति । वायोरिन्द्रः सारथिरित्यप्युक्तं ब्राह्मणे 'निपुलां इन्द्रसारथिः' । एतेन इन्द्रानुग्राहमनोबलस्य नेतृत्वरूपं उपकारकत्वं शरीरकनाडीगतप्राणबलस्य सोमभागभूयस्त्वं च द्योतिते ॥

द्वितीयतृचे ऐन्द्रवायवे प्रथमां ऋचमाह—

इन्द्रवायू इमे सुता उपप्रयोभिरागतम् । इन्द्रवो वामुशन्ति हि ॥४॥
 इन्द्रवायू इति इमे सुताः उप प्रयःऽभिः आ गतम् । इन्द्रवः वाम्
 उशन्ति हि ॥

हे इन्द्रवायू! इमे सोमाः सुताः अभिपुताः । प्रयोभिः प्रीणयि-
 तृभिः (वस्तुभिः सह) उपागतम् उपागच्छतम् । हि यस्माद् इन्द्रवः छेदन-
 कराः (सुखप्रदाः सोमाः) वां युवां [इन्द्रं वायुं च] उशन्ति कामयन्ते ॥

‘प्रयोभिः अन्नैः अमभ्यं दातव्यैः सह’ इति सायणः । प्रयः प्रीणयितृ प्रीञ्-
 धातोर्निष्पन्नत्वात् । यत् प्रीणयति यजमानं तत् प्रयः । अत एव इन्द्र-वायुगतानि
 यानि कानि वा भवन्तु ‘प्रयांभि’ प्रीणयितृणि वस्तूनि वैभवानि वा, तैः सह उपा-
 गच्छतम् इति अस्माभिव्याख्यातम् ॥

ऐन्द्रवायवे वृत्ते द्वितीयामृचमाह-

वायुविन्द्रेश्च चेतथः सुतानां वाजिनीवसू । तावायातुमुपद्रवत् ॥५॥
 वायो इति इन्द्रः च चेतथः सुतानां वाजिनीवसू इति वाजिनीवसू
 तौ आ यातुम् उप द्रवत् ॥

हे वायो तं इन्द्रश्च उभावपि सुनानाम् अभिपुताम् सोमान् [द्वितीयार्थे
 पृष्ठी] चेतथः जानीथः । वाजिनीवसू सत्त्वसमृद्धिसम्पन्नौ तौ युवां द्रवत् क्षिप्रं
 उपायातम् उपागच्छतम् ॥

वाजिनीवसू- वाजिनी यागक्रियासन्ततिः तत्र वसतः इन्द्र-वायू इति कर्मठ-
 व्याख्यानम् । अन्नं, बलं, युद्धं, वेगः इति बहुधा वाजपदार्थः कथ्यते सायणेन ।
 अत्र वाजोऽन्नं, तद् अस्यां हविस्मन् उतावस्ति इति वाजिनी, तत्र वसत इत्युक्तम् । असदीयो
 वाजपदार्थस्तु सर्वत्र एकरूपः, समृद्धिः पूर्णता वा यत्र बलस्य अन्नादेर्वा अन्तर्भावेऽ
 ङ्गीकारक्षमेऽपि सङ्केतरूपत्वं ग्राह्यम् । वसुपदं धनवाचकं सर्वत्र सत्त्वं द्रव्यं इति गृह्यतेऽ
 स्माभिः । वाजस्येव वसोरपि नैकोऽर्थः सायणीयः ॥

इति प्रथमस्य प्रथमे तृतीयो वर्गः

ऐन्द्रवायवे तृचे तृतीयामृचमाह—

वायुविन्द्रश्च सुन्वत आयातमुप निष्कृतम् । मक्षि॑त्था धिया नरा ॥६॥
वायो इति॑ इन्द्रः च सुन्वतः आ यातम् उप निःकृतम् मक्षु इत्या
धिया नरा ॥

वायो इन्द्रश्च उभौ युवां सुन्वतः सोमाभिवं कुर्वतः [यजमानस्य] नि-
ष्कृतम् निश्शेषेण साधितं (युष्मदर्थं देयं वस्तु उद्दिश्य) मक्षु शीघ्रं इत्या इत्थं
[अस्मदान-परिग्रहक्षमया सिद्धया] सत्यया वा धिया युद्ध्या (धारणात्मिकया प्रज्ञया)
युक्तौ आयातम् आगच्छतम् । नरा नरौ नेतारौ हे देवौ इति सम्शोधनम् ॥

इत्या— इत्थं सत्यमिति वा यथासम्भवं अर्थो ग्राह्यः । उभयथाऽपि वेदे प्रयोग-
दर्शनात् । निष्कृतं— संस्कृतं सोमं इत्याह सायणः । वेद्याख्यप्रदेशमिति स्कन्दस्वामी ।
निश्शेषेण सम्पादितं किमपि सोमाभिवफलितमिति वयम् । इदं चास्य तृचस्य तात्पर्य-
पर्यालोचनया स्पष्टं भवेदिति ब्रूमः समासत इन्द्र-वायुप्रसादवैभवम् ॥

प्रथमं सोमाः सुताः इन्द्रं वायुं च कामयन्ते, तस्मात्, ततः प्रवहन्तं सोमरमं चेततोः
तयोरागतयोः वाय्विन्द्रयोः क्षिप्रं तल्लामः प्रार्थितः । प्राणमनसोरधीश्वरौ हि वाय्विन्द्रौ ।
अनेन सोमपदवाच्य-अमृतानन्दरसः ऊर्ध्वदेशात्प्रवहन् प्राणबलपूरिते नाडीचक्रे सत्त्व-
समृद्धे मनसि च लब्धान्तरो भवतीत्युक्तम् । अत एव समृद्धिसम्पदं द्योतयितुं वाजिनी-
षष् इत्युक्तम् । अथ तस्मिन् रसे प्राण-मनसोः पवमाने सति कोऽपि अपूर्वो व्यापारः
फलितो भवति, यस्मात् मर्त्ये अमृतचिद्विलासः प्रारभते । इदं च फलितं कर्म निश्शेषेण
सम्पादितं 'निष्कृतम्' इत्युक्तम् । अस्य कर्मणः सम्पूरणे वाय्विन्द्राभ्यां भागहराभ्यां
भाव्यम् । तस्मात् तन्निर्वर्तनार्थया सिद्धया धिया युक्तौ उभावपि आगमनार्थं प्रार्थितौ ।
धीः बुद्धिरिति सामान्येनावोचाम । वस्तुतस्तु तस्याः स्थानं इन्द्रियात्मनो युक्तायुक्त-
विचारशीलस्य वा मनस ऊर्ध्वं 'ऋतवितः' अधस्ताच्च, एवमुभयोर्मध्यमिति बोध्यम् ।
अत्रैव प्रथमं धीपदं प्रयुक्तम् । अस्य प्रयोजनं तृतीयतृचार्यविचारे विशदं स्यात् ॥

तृतीयतृचे मैत्रावरुणे प्रथमामृचमाह—

मित्रं हुवे पूतदक्षं वरुणं च रिशादसम् । धियं घृताचीं साधन्ता ॥७॥
मित्रम् हुवे पूतदक्षम् वरुणं च रिशादसम् धियम् घृताचीम् साधन्ता ॥

पूतदक्षम् पवित्रं धीकौशलं यस्य तं मित्रं हुवे आह्वयामि रिशादसम्
हिंसकानां अक्षारं भक्षकं (विनाशनमित्यर्थः) वरुणं च [हुवे आह्वयामि] कथंभूतौ
तौ मित्रावरुणौ? घृताचीम् घृतं दीप्तिं अश्नति प्राप्नोतीति घृताची तां दीप्तां धियं
धारणावतीं बुद्धिं साधन्ता साधयन्तौ निष्पादयन्तौ ॥

दक्षपदं सर्वत्र बलार्थे वर्तते, तथैव सायणो व्याचष्टे । अपि तु बहुप्रयोगस्थल-
परिशोधनेन धीकौशलरूपं बलमिति वक्तव्यम् । बलस्य वैविध्यमङ्गीकृत्य साध्वसाधु-
सत्यासत्यादि-विवेचनपरां तत्त्वनिर्णायिकां प्रज्ञां दक्षपदवाच्यां ब्रूमः । अत एव धी-
कौशलं इति सामान्येन दक्षपदार्थो दत्तः । महीधरो ज्ञानेन्द्रियकौशलं दक्षपदार्थमाह ।
अन्ये पुनर्नव्याश्च अत्र विप्रतिपक्षाः । पुरस्तात् पुनर्विचारयिष्यामः अस्य सूक्तस्य
अन्तिमार्थो व्याख्यानावसरे ॥

घृताचीम्— धीविशेषणम् । जिघर्तिर्जुहोत्यादिः क्षरणे दीप्तौ च । 'जिघर्म्यग्निं
हविषा घृतेन' इत्यादिः दीप्त्यर्थे मन्त्रवर्णेषु प्रयोगो लक्षणीयः । दीप्तां अत एव प्रकाश-
मानां धियं इति विशेषणं उपपद्यते । क्षरणे प्रस्रवणे च वर्तते । अत एव घृतं सर्पि-
र्वाचकं लोके । वेदे तु 'दीप्तिमत्' घृतम् । ऋक्संहितायां अत्रैव प्रथमं 'घृताची' इति
घृतपदं धीविशेषणतया प्रयुक्तम् । इदं च वेदरहस्यार्थोद्घाटन-प्रधानानां सङ्केतपदानां
एकम्, कवि-ऋतु-भद्र- दक्ष-ऋतादिपदानीव यौगिकतमजहत् सर्वत्र नियतेऽर्थे प्रयुक्तं
मन्त्रेषु । अस्य तृचस्य तात्पर्यं पुरस्तात् पर्यालोचयामः ॥

मित्रावरुणे तृचे द्वितीयामृचमाह—

ऋतेन मित्रावरुणावृतावृधावृतस्पृशा । क्रतुं बृहन्तमाशाथे ॥८॥
ऋतेन मित्रावरुणौ क्रतुज्वधौ क्रतुस्पृशा क्रतुम् बृहन्तम् आशाथे ॥

ऋतेन सत्येन (सत्येनैव साधनेन) हे मित्रावरुणौ मित्रो वरुणश्च [उभौ युवां]
बृहन्तम् महान्तं क्रतुम् प्राज्ञं दृढसङ्कल्पं [कर्मसाधकं इच्छाबलमित्यर्थः] आशाथे

आनशाये [व्याप्तवन्तौ, प्राप्तौ उपभोगायेत्यर्थः] कीदृशौ मित्रावरुणौ? ऋतावृधौ ऋतस्य सत्यस्य वर्धयितारौ, पुनः कौ? ऋतस्पृशा ऋतं सत्यं स्पृशन्तौ ॥

ऋतं सत्यं सत्यधर्मो वा भवति सर्वत्र वेदे । वेदगूढार्थाविष्कारायोपयुक्तानां पदानां इदमाद्यं वक्तव्यम् । ऋतं यजमाने वर्धयन्तौ मित्रावरुणौ 'ऋतावृधौ' । स्वभावतः सिद्धस्तयोः सत्यस्पर्शः 'ऋतस्पृशौ' । तथा सत्यवर्धनकर्मणः सत्यमेव साधनं भवति तयोः । अत एव करणे तृतीया प्रयुक्ता 'ऋतेन' । तादृशव्यापारस्य तयोः प्राप्तकर्मणि स्यादध्यवसायः । अत एव 'ऋतं आशाथे' इत्युक्तम् । बहिः, ऋतुर्गृह इति प्रसिद्धम् । तर्हि बाह्येऽर्थे, अन्नबहुलं महान्तं 'गृहन्तम्' अङ्गैश्चोपाङ्गैश्च अतिप्रौढं यज्ञं भोक्तुं यज्ञदेशं प्राप्तौ यज्ञभुजौ मित्रावरुणौ इति तात्पर्यं प्राहुः । अस्तत्पक्षे तु, अन्तर्यजने समारन्ध्रे, कविकृतौ समिद्धे भगवत्यन्तर्ज्वलने, प्रसादितयोरिन्द्रवाय्वोरनुग्रहबलात् सोमाभिषवसामर्थ्यं प्राप्ते च मनस्सारथौ मुख्यप्राणे, मित्रावरुणौ उक्तगुण-विशिष्टौ ऋतवर्धनौ विपुलं विशालं वा ऋतवद् गृहभूतं ऋतुपदवाच्यं कर्मसाधकं अध्य-वसायबलं प्राप्तौ भुजात इति प्राप्तम् ॥

मित्रावरुणे तृचे तृतीयामृचमाह—

कवी नो मित्रावरुणा तुविजाता उरुक्षया । दक्षं दधाते अपसम् ॥१॥
कवी इति नः मित्रावरुणा तुविजातौ उरुक्षया । दक्षम् दधाते इति अपसम् ॥

कवी मेधाविनौ (अतीन्द्रियार्थदर्शिनौ) तुविजातौ बहुषु बहुधा वा प्राप्त-लन्मानौ उरुक्षया उरुक्षयौ विशालनिवासौ (एवंभूतौ) मित्रावरुणा मित्रावरुणौ देवौ नः अस्माकं अपसम् कर्मवत् (कर्मसाधकं, क्रियानिष्पादकमिति यावत्) दक्षम् विवेचनात्मकं धीकौशलं दधाते धारयेते ॥

कवी— नेदं मेधाविसामान्यवाचकं वेदे, दृष्टिसम्पत्तिं द्योतयति । क्रान्तदर्शी, अतीन्द्रियार्थदर्शीति वा व्याख्यातम् । तुविजातौ— तुविपदं वेदे बलवाचकम् । बलं क्षेत्रार्थे यथा बहुलं द्योतयति तथा तुविपदमपि बहुर्थकम् । बहुनामसु पठितं च ।

बहूनामुपकारकत्वाद् बहुधा जात इति सायणव्याख्या । यजमाने देवाः स्वरूपतो व्या-
पारतश्च बहुशः स्वात्मानमाविष्कुर्वन्ति, तेषामाविष्कार एव तेषां जन्म, तस्माद् बहुधा
जात इति वयम् । उरु बहुनामसु पठितमिति हेतोः 'उरुक्षया' बहुनिवासौ इति
सायणः । उरु विस्तृतं अत एव विशालं विपुलं वा वेदे । तस्माद् वितते बृहति निवासो
ऽनयोरिति ग्राह्यम् । 'दक्षं' बलं 'अपसं' कर्म च दधाते मित्रावरुणाविति चकाराध्या-
हारेणोभयं च समुचितं सायणव्याख्याने । नावसरोऽध्याहारस्य । 'अपसम्' इति
दक्षविशेषणम् । न चेदिदं विशेषणमभविष्यत् अपि लिह सत्त्ववाचि, तदा आद्युदात्तं
अपठिष्यत । नेदमाद्युदात्तम् । ननु विशेषणं चेत् विशेष्यनिष्ठं वाच्यलिङ्गं स्यात्,
अपशब्दस्तु न तथेति चेत्, मत्तर्थलक्षणाया व्याख्यातपूर्वं 'रयि यशसं' इत्यादिकमिव
'अपस्वि दक्षम्' इति बोध्यम् । अन्यथा च अपशब्दो वेदे वाच्यलिङ्गतया प्रयुज्यत
इत्यवधेयम् । अपि च वेदे सत्त्वनामान्यपि यौगिकार्थप्रावर्यं व्यञ्जयितुं गुणवाचकत्वं
दधते । 'गोतमः' 'अङ्गिरस्तमः' 'इन्द्रतमः' 'अपस्तमा' इत्यादिः प्रयोगः साधारणो वेदे ।

'अयं देवानामपसामपस्तमः' (१-१६०-४) अप इति कर्मनाम । तेन तद्वान् लक्ष्यते ।
कर्मवतां मध्ये प्रकृष्टकर्मा इति सा. व्या. । 'अपसामपस्तमा' (६-६१-१३) वेगवतीनां
वेगवत्तमा— सा. व्या. । (१०-७५-७) कर्मवतीनां मध्ये वेगाख्यकर्मवती— सा. व्या. ।
(१०-५३-९) शोभनकर्मवतां मध्ये अतिशयेन शोभनकर्मा । (१०-११५-२) अपस्वितमः कर्म-
वत्तमः मत्तर्थो लुप्तः— सा. व्या. ॥

दक्षम्— प्राग्व्याख्यातम् । फलवत्कर्मसाधकं दक्षपदवाच्य-विवेचनात्मकधीकौशलं
दधाते मित्रावरुणौ । प्राक् पूतदक्षपदार्थ-प्रतिपादनावसरे दक्षपदं सामान्येन बलनामसु
पठितमपि तस्य धीवैशिष्ट्यमुपपादितम् । अस्माद्युचि मित्रावरुणौ सुसङ्गती क्रियाकौशल-
विशिष्टं विवेचनात्मकज्ञानकौशलं धारयमाणावित्युक्तम् । अनेन युक्तयोर्मित्रावरुणयोः
आयत्तं किमपि कर्मविशिष्टं ज्ञानमित्युक्तं भवति । 'पूतदक्षं' मित्रं 'रिशदसं' वरुणं इति
उक्तेश्च प्रकारान्तरेणेदमुक्तं ग्राह्यम् । किमिदं कर्म ज्ञानं वा? कौ नाम मित्रावरुणौ?
का वा तयोः प्रसक्तिः? भ्रूमः—

सूक्तेऽसिन् प्रथमस्य तृचस्य सोमाभिषवे प्राणसन्नाहो विषयः, यदर्थं वायुरेक एव
पृथक् स्तुतः । ततः परं यजमाने मानव ऋतचिद्विलासाय मनोमयभू-परिष्कारः प्रस्तुतः,
यदर्थं धिया युक्तौ इन्द्र-वायु आगमनाय प्रार्थितौ । अस्य सूक्तान्ततृचस्य विषयस्तु,

ऋतस्य व्यापारो मनोमयसत्त्वे साधनीय इति; येन धीः सम्यक् साधिता स्यात् कर्म च विपुलं भवेत् । एतत्कृते मित्रावरुणावाहूतौ । इमौ च, मित्रो वरुणोऽयमा भग इति चतुर्णां एकसदनानां (१-१३६-२) व्यूहभूतानां मध्ये प्रसिद्धौ द्वन्द्वभूतौ । तादृशीं प्रदीप्तां धियं साधयितुं प्रभू इमौ 'घृताचीं धियं साधन्ता' इति प्रथममुक्तम् ॥

अत्रेदमवधेयम् । सूक्तमन्त्रेष्वियं ऋषीणां शैली लक्ष्यते, यत् कमपि धिपयं प्रतिपाद्य अन्यस्य क्रमणे पूर्वोक्तं किमपि मुख्यं पदं पुनः प्रयुज्य उत्तरत्र तदनुगुणनेन साधनेन पूर्वोत्तरयोः सम्बन्धं व्यञ्जयन्ति मन्त्रकृतः । एवं कथितपदस्य पुनः कथनं सप्रयोजनं भवति । प्रायः सर्वेषामृषीणां समाना रीतिरियम् । इह धीपदं बन्धकं उभयोः । 'धिया नरा' 'धियं साधन्ता' इति पुनः प्रयुक्तमवधार्यम् ॥

अथ धीपदं विचार्यम् । यद्यपि मतिर्बुद्धिवाचको धीपर्यायो वा भवति साधारणव्यवहारे, तथाऽपि वेदे मतेर्धियश्च भेदो बोध्यः । मतिर्मननं सामान्यबुद्धिर्मनसो वृत्तिरवस्था वा भवति, रोषावेगादिभावमपि क्वचित् प्रतिपादयति मन्युशब्दवत् । धीस्तु धारणावती प्रज्ञा, धिया धीवृत्तिश्च आक्षिप्यते । अनया सह आगमनाय इन्द्र-वायु पूर्वं प्रार्थितौ । अधुना तु, ऋतचित्सम्पर्क-तद्व्यवहाराय सा धीः साधिता समृद्धा प्रदीप्ता च विधातव्या । तत्कृते मित्रावरुणौ स्तुत्या आहूतौ । उक्तलक्षणे धीक्षेत्रे ऋतचितेर्व्यापारस्य विशुद्धप्रतिकलनस्य वा प्रतिबन्धकद्रव्यं वर्तते । तत्रैकं ऋतानृत-साध्यसाधुविवेचनमालिन्त्यम्, येन सत्यसम्बन्धिव्याकुलतापत्तिः । अन्यन्तु, बहूनि कारणानि सम्भूय धियः सत्यसम्बद्धमभ्युदयं प्रतिकुर्यात् धीवृत्तीनां परस्परसाधुयोग-विधातकं वैषम्यमापाद्य धियो दारिद्र्यं तद्वत्तृत्तीनां वैतथ्यं च विदधते । अतः सकल-विधकलुषध्वंसिनः सर्वमावृत्य तिष्ठतो वरुणस्य प्रसादात्पारिशुद्ध्यमिद्विर्भवति । स ऋत-चितिशिष्यात्मना मानुषे वर्तमानोऽसदभिवृद्धिं विधातयतः सर्वान् विरोधिनः पापान् अन्तयति । अतो 'रिशदसं' वरुणं इत्युक्तम् । वरुण इव मित्रश्च ऋतज्योतिःशक्त्या-त्मना वरुणसाधितनैर्मत्यविभवेन साधुयोग-सौख्य-सौहार्द-साम्पादिव्यवस्थां धियः सम्पादयन् मानुषे ऋतानन्दविधानाय प्रभवति ॥

एवं युक्तौ देवायुभौ ऋतेन साधनेन ऋतं वर्धयन्तौ मानुषे ऋतसम्पर्कं धत्तः । बृहन्तं ऋतमस्मात् शुजाते । 'बृहन्' महान् विततो विपुलो वा भूमा, 'ऋतुः' अमोघोऽप्यवसायः कर्मभाक् । स द्वावश्यको भवति प्राप्तव्यसिद्धये । ज्योतिः शक्तिश्चेति

द्वयमिदं अपेक्षणीयं भवति चेदर्पीणामन्तर्यजने । ऋतस्य ज्योतिर्व्यापाराद् धीर्दीप्ता भवति (घृताचीम्) । ऋतस्य शक्तिव्यापाराद् अध्यवपायोऽविकलो बृहन् भवति [ऋतं घृहन्तम्] । ऋतस्य विभवेषु स्वयमाविष्कृत्वत्सु कर्मवती कर्मणि प्रवृत्ता विवेचनात्मिका धीः स्थिरीकृता धारिता भवति [दक्षं दधाते अपसम्] । पूता विवेचिका निर्णायिका वा धीः ऋतामुरोधेन कर्मणि प्रवर्तते, ऋतस्य शक्तिविशेषः सञ्जायते, इन्द्रवायुविहितं कर्म सम्यक् साधयति । तस्मात् 'ऋतोः' 'धिय'श्च मालिन्यव्याकूलतादेर्विमोक्षः । इममर्थं अन्यत्र बहूनि मैत्रावरुणघ्नकानि समर्थयन्ति । विस्तरमिषा नोदाह्रियन्ते । 'मित्रं वयं हवामहे वरुणं सोमपीतये । जज्ञाना पूतदक्षसा ॥ ऋतेन यावृतावृधा ऋतस्य ज्योतिषस्पती । ता मित्रावरुणा हुवे' इति निदर्शनमेकं मेधातिथेः (१. २१. ४-५) ॥

इदं च बोध्यम् । ऋतप्राप्तिर्निःश्रेयसलामश्च यज्ञस्य फलम्, तच्च, अमेर्विशिष्टं साध्यं कर्मेति प्रथमे अग्निघ्नक्ते सूक्ष्मशः सूचितम् । द्वितीये घ्नक्ते, सोमाभिषवे वाय्विन्द्राभ्यां साधनीयं पूर्वाङ्गं कर्म, ततः परं मित्रावरुणयोः कार्यम्, येन ऋतवर्धनेन पवमानानन्दबलेन द्वारा च मानुषस्य साधारण-मनोमयसत्त्वसन्नाहनं च प्रतिपादितानि ।

ऋग्वेदे सर्वत्र ऋषीणामन्तर्यामि द्विधा प्रयत्नः क्रियमाणो लक्ष्यते । तत्रैकः, मानुषस्य शरीरे मनसि च परिपाकः, येन प्राप्तव्यमुद्दिश्य तयोः सन्नाहनं भवति । अन्यस्तु, ऋतस्य सोमपदवाच्य-तदानन्दस्य चाधिगमः, येन मानुषे अमृतस्वरूपस्य परदैवतस्य कार्यपरिपूरणं भवति ॥

इति प्रथमस्य प्रथमे चतुर्थो वर्गः.

प्रथमानुवाकस्य तृतीयं द्वादशचं सूक्तम्, तत्र चत्वारस्तृचाः । प्रउगशस्त्रस्य देवताः प्रागुक्ताः । अश्विनेत्यादिः प्रथमस्तृच आश्विनः ॥

अश्विना यज्वरीरिषो द्रवत्पाणी शुभस्पती । पुरुभुजा चनस्यतम् ॥१॥
अश्विना यज्वरीः इषः द्रवत्पाणी इति द्रवत्पाणी शुभः पती इति पुरुभुजा चनस्यतम् ॥

अश्विना हे अश्विनौ यज्वरीः यागनिष्पादिकाः इषः प्रेरणात्मिकाः शक्तीः चनस्यतम् भुजायाम् । अश्विनोस्त्रीणि विशेषणानि । द्रवत्पाणी क्षिप्रगपादौ

शुभस्पती शुभस्य पालकौ पुरुभुजा बहुपमोक्तारौ ॥

इति- अज्ञानि [प्रायश्चः कर्मठव्याख्यानम्] तथा चनः अन्नं इति च । तदनुसारि द्रवत्पाण्यादीनां तात्पर्यम् । प्रेरणार्थाद् धातोरपि निष्पन्नत्वात् प्रेरणवेगार्थे परिप्राद्यः ॥

चनस्यतम्- अन्नमपि भोग्यं भवति, तस्मादन्तरर्थे चनः भोग्यं, इच्छतम् उप-
भुञ्जार्था इति ग्राह्यम् ॥

द्रवत्पाणी- औचित्यात् पाण्युपलक्षितः पादो बोध्यः । अन्यत्र (२. ११. २)
'पाण्युपलक्षितैः पादैः' इति सायणोऽप्याह ।

शुभस्पती- दीप्तौ भोगक्षमे शोभार्थे शुभे च वर्तते शुभधातुः । अत्र द्वितीयोऽर्थः
उपपन्नः 'पुरुभुजा' 'चनस्यतम्' इति पदद्वयेऽपि भोगार्थकशब्दश्रवणात् ॥

सामान्येनायं मन्त्रार्थो भवति- द्रुतगतिकौ भोगाधीश्वरौ बहुभोगसमर्थौ अश्वा-
धिरूढौ देवावधिनौ सम्बोधितौ, ताभ्यां यजननिष्पत्ति-निमित्तभूताः प्रेरयित्रीः याग-
सम्बन्धिनीः शक्तीराक्रम्य अधिष्ठाय वा सामोदं भाग्यम्- इति । विशेषः पुरस्ताद्
विचार्यते तृचस्यान्ते ॥

अश्विना पुरुदंससा नरा शवीरया धिया । धिष्ण्या वनतुं गिरः ॥२॥

अश्विना पुरुदंससा नरा शवीरया धिया धिष्ण्या वनतम् गिरः ॥

अश्विना हे अश्विनौ अश्वारूढौ कीदृशौ? पुरुदंससा बहुकर्माणां [बहुविध-
क्रियानिष्पादकौ] नरा नरौ नेतारौ पुरुषौ [बलिनौ देवौ] युवां गिरः वाचः [अस्म-
दीयाः स्तोत्रवाचः] वनतम् सम्मजतम् [तासु रमध्वम्] । धिष्ण्या हे धारयितारौ
[धियां सन्तौ] । तयोः कया निमित्तभूतया गिरां सम्मजनं स्यात्? शवीरया धिया-
स्फुरद्बलभूयसा धारणात्मिकया बुद्ध्या ॥

पुरुदंससा- आश्चर्यभूतविविधकर्माणां इत्येके व्याख्यातारः । पुरु बहु, दंसः
कर्म, एतावन्निर्विवादम् । आश्चर्यभूतेति विशेषणोपादानं व्याख्यानमात्रम्, न पदार्थः ।
नात्र दोषः ॥

नरा- नृपदं बलवाचकं वेदे । यथा नृमणम् । नृणां नृतमः । बलवत्त्वादेव

मरो नेतार इति व्याख्यानं साधु स्यात् । नराः पुरुषाः मानुषा देवाश्च वेदे । श्री-
देवतास्तु गणाः ॥

शवीरया— बहुधा निर्वचनमाहुः । श्व इति स्फुरद्वलम्, तस्माद् ईरन्प्रत्ययः ।
धियो विशेषणं असदभिमतम् ॥

धिष्ण्या— अत्रापि बहूनि निर्वचनानि । धिष्णा धिष्णा तत्र भवौ धिष्ण्यौ
इति चेत् 'शवीरया धिया' इत्यनेन सादर्थ्यसङ्गतिः ॥

अयं साधारणोऽर्थः— हे अश्वारूढौ विविधकार्यसाधकौ बलवन्तौ देवौ धिया
धियमाणौ धारयितारौ, युवां स्फुरद्वलसाधनीय-अप्रतिहतप्रसरया पुष्ट्या असदीय-
स्तोत्रवाक्षु मोदष्वम् इति ॥

दस्ता युवाकवः सुता नासत्या वृक्तवर्हिपः । आ यातं रुद्रवर्तनी ॥३॥
दस्ता युवाकवः सुताः नासत्या वृक्तवर्हिपः आ यातम् रुद्रवर्तनी
इति रुद्रवर्तनी ॥

दस्ता कर्मनिष्पादकौ नासत्या द्रुतगमनशीलौ हे अश्विनौ वृक्तवर्हिपः वृक्तं
वर्जितं (मनुष्यवृक्तैः वर्जनीयैरपावनैर्वा वस्तुभिरिति शेषः) बर्हिः आस्तीर्णं येन तस्य
यजमानस्य मम युवाकवः बलिनः सोमाः सुताः । हे रुद्रवर्तनी रुद्रः गतिवेगेन
भीषणः वर्तनिः मार्गः ययोस्तौ युवां आयातम् आगच्छतम् ॥

दस्ता— उपक्षयार्थाद् दस्यतेर्धातोः क्वचिद्, दर्शनार्थाद् दंशनार्थाद्वा दंसतेर्दस्यतेर्वा
क्वचिद् दस्य-दस्यपदयोर्निष्पत्ति आह सायणः । तस्माद् दर्शनीयोपक्षपयित्रापर्यः नैकः
प्रोक्तः । अपरोक्तार्थे गृहीतं दस्यपदं दंसवत् कर्मसम्बन्धितं द्योतयेत् । यथा 'पुरुदंससा'
इत्यत्र कर्मैव प्रतिपादितम्, न तु उपक्षय-दर्शनीयादिकम् । तथेहापि । तस्माद् दस्तौ
कर्मणां निष्पादकौ इति वयम् ॥

युवाकवः— युवां कामयन्ते, मिश्रणार्थाद् यातेर्निष्पन्नत्वात् मिश्रणं कामयन्ते,
इति चान्यत्र सायणः । 'युवावते यौवनवता बलिना' इति (२. १२. १.) सायणव्याख्या ।
अत्रापि युवशब्दलक्षितं वीर्यं, तच्छालिनः सोमा ग्राह्याः । नासत्या— न असत्या सत्यै
एवेति पूर्वं । इदं न साधु लक्ष्यते । वेदे देवतानाम्नामेकैकमपि तत्तदेवताधर्म-गुण-

स्वरूपान्यतमबोधकं भवति । अधिनोः नासत्याविति नवद्वयेन सत्यत्वद्वीकरणे किं प्रयोजनम्? यथा मित्रावरुणादीनां ऋतसम्बन्धो वैशिष्ट्यं द्योतयति तथा अधिनोर्न । नासत्यशब्दोऽधिनोरेव नाम । तस्मात् किमपि वैशिष्ट्यप्रतिपादकं स्यात् । तच्च नसते-
र्गत्यर्थाभिरुक्तं भवति । 'द्रवत्पाणी' 'रुद्रवर्तनी' अधिनौ अश्वारूढौ द्रुतगतिप्रसिद्धौ ।
तस्माद्युक्तमसदुक्तं निर्वचनम् ॥

वृक्तवर्हिषः— अग्निं परितः (वेधां सोमार्थं वा) छिन्नमूलानां दर्माणां आस्तरणं
कृतम् । तस्माद् वेधां सोमानां वर्हिः आस्तीर्णं वृक्तं मूलवर्जितं ते मुताः (सोमाः) इति
प्रथमावहुवचनम् इति सायणप्रभृतयः । पृथक्वचनान्तं अध्याहृतस्य यजमानस्य विशेष-
णमुक्तमस्माभिः । एवं स्थूलार्थस्य कर्मोपयोगिनो न क्षतिः । अन्तरर्थे वर्हिः यजने
देवानामागमनस्यानसन्नहनम् ॥

रुद्रवर्तनी— 'रुद्रस्येव मार्गो ययोस्तौ' इति प्राञ्चः । रक्तवर्णे द्वे अधिनीनक्षत्रे इति
नव्यानामेकेषां कल्पना । गतिवेगस्य भीषणत्वात् मार्गो रुद्रोऽनयोरिति वयम् ॥

कर्मनिर्वर्तनपट्टं द्रुतगमनौ वेगभीषणमार्गौ हे अधिनौ! वेधां आसनं सिद्धं कृतं
मया, इमे वीर्यशालिनः सोमा अभिपुताः, तान् उपभोक्तुं आगच्छतम् इति ऋषिर्ब्रूते ॥

अथास्य वृक्षस्य तात्पर्यावगाहने अधिनावधिकृत्येदं वक्तव्यम् । काऽपि भवतु
तपोः कथा पुराणेषु प्रथिता, तादृशिष्य नव्यैः कृता नक्षत्रात्मककल्पना मिथ्या
सत्या वा भवतु, प्राच्यया पाश्चात्यया वा आधिनस्वरूपनिर्णायिकया स्थूलदृष्ट्या नास्ति
कार्यमस्माकम् । अन्तरर्थविधामवलम्ब्य अधिनोस्तत्त्वं प्रतिपित्स्नानां नो बाह्यार्थपक्षीपा-
मिप्रायपरीक्षाया नावसरः । अथेदमधिनीर्विवरणं भवति—

अधिनीं यमौ अश्वारूढौ । अश्वो बलोपलक्षकः, विशेषतः प्राणबलं प्राणानु-
गृहीतनाडीयलं प्राणमेव वा लक्षयत्यश्वः । तस्मादश्वः क्रियाशक्तिनिष्पादकस्य प्राणस्य
प्राणबलस्य वा सङ्केतो भवति । यद्यपि सर्वेषां देवानां ऋतसम्बन्धितादिः सामान्यधर्मो
लक्ष्यते, तथाऽप्यनयोर्वैशिष्ट्यं सर्वेषां आधिनसूक्तानां परीक्षणेनावगम्यते । भोगशक्ति-
भूयिष्ठौ, सौम्यं मधु पिबन्तौ, तदिच्छन्तौ, आरोग्यं रोगिणे यच्छन्तौ मिषजौ इति
मधुप मन्त्रेषु वर्णिता । विशेषतः पक्षिवत्, तथा मनोवच्च वेगवन्तौ । रुद्रोऽनयो
रथवेगः । तेषां सर्वद्विधा रथं तयोराख्यं याति प्रिया तयोर्योषा । यद्यपि मया-पद-

वाच्य-परमसुखस्य भावयित्रोस्तयोः क्रियामोगनिष्पादनमेव प्रधानं कर्म, तथाऽपि क्रतु-
शक्तिविशेषाविमौ मतिमत्तमकर्माणौ । अखण्डसत्त्वलक्षक-समुद्रसमुत्थौ क्रतुसत्त्वं क्रतु-
फलं चाधिजग्मुषा धीबलविशेषेण परमजीवन-सम्मद-सम्पत्तीनां मनोमयतां सम्पाद्य
दधाते, महते कर्मणे यद् अपेक्षितं प्रेरणफलं तद् विधत्तः, येन ज्योतिष्मता तमसस्पर्शं
तारयतो नरं यजमानम् । इमौ नरं मतिभुवः सर्वा अतिक्रम्य स्वयं नावा तारयत
इत्येवमर्थकानि सूक्तानि द्रष्टव्यानि ॥

निदर्शनाय मन्त्रमागाः केचन स्वल्पश इह भवन्ति—

‘मनोजवसा वृषणा मदव्युता.... अवसे पूर्वीभिः पुरुमोजसा’ (८-२२-१६) ‘आ नो
अश्वान्दक्षिणा वर्तिर्यासिष्टं मधुपातमा नरा’ (८-२२-१७) ‘युवमत्यस्यावनक्षथो ... स्वसां
यद् वां विश्वमूर्ता भराति । वाजायेष्टे मधुपाविषे च ॥’ (१-१८०-२) ‘मध्वः पियन्ता
उपसः सचेधे’ (१-१८०-१) ‘अधि श्रिये दुहिता ध्वस्य रथं तस्यौ पुरुमृजा शतौतिम्’
(६-६१-५) ‘युवोरुषा अनु श्रियं परिज्मनोरुपाचरत् । क्रता वनयो अक्तुभिः ॥’ (१-४९-१४)
‘यदन्तरिक्षे पतथः पुरुमृजा’ (८-१०-६) ‘उत त्या दैन्या मिपजा शं नः करतो अश्विना’
(८-१८-८) ‘उमा हि दत्ता मिपजा मयोभुवोमा दक्षस्य वचसो बभूवधुः’ (८-८६-१)
‘एषो उषा अपूर्व्या व्युच्छति प्रिया दिवः । स्तुपे वामश्विना वृहत् ॥’ (१-४६-१) ‘या
दत्ता सिन्धुमातरा मनोतरा रयीणाम् । धिया देवा वसुविदा ॥’ (१-४६-२) ‘या नः पीप-
रदश्विना ज्योतिष्मती तमस्तिरः । तामस्मे रासायामिषम् ॥’ (१-४६-६) ‘आ नो नावा
मतीनां यातं पाराय गन्तवे । युञ्जामाश्विना रयम् ॥’ (१-४६-७) एतादृशैः शतशो
दृश्यमानैरन्यैश्च मन्त्रैर्विचारितैराश्विनं तत्त्वं अस्माभिरुक्तविधं सुगमं युक्तं च भवेदि-
त्यसंशयम् ॥

अत्र आश्विने तुचे, बहुभोगभूतौ आशुगतिकौ अश्विनौ यजननिष्पादिनीः प्रेरण-
शक्तीरुपमोक्तं प्रार्थितौ (यज्वरीरिपः) । इमाश्च सोममदवैभवजा इति बोध्यम् । तथा च
हेतुरुक्तः । चित्तेः अभिनवरूपाविष्कारसमर्था वाचः [गिरः] उद्गताः, यजनक्षेत्रं च
सिद्धं कृतम् (पृक्तबर्हिषः), वीर्यवत्तमाः सोमाश्चाभिपुताः (युवाकवः सुताः), तस्माद्
अश्विनोर्गिरां सम्मजनायागमनमवश्यम् । कार्यसाधकधौरेयाभ्यां ताभ्यां धियां गिरः
स्थापयित्वा तासां तद्रूपतामापाद्य तत्स्वीकारः साधनीयः [धिण्या धिया वर्नतं गिरः] ।

कार्यसाधकौ तौ सोमाभिषवबलप्रेरितेन रौद्रवेगेन निष्कण्टकमार्गो आगच्छेताम् (रुद्र-
वर्तनी) । अथाधिरूढाभ्यामाम्यां प्रदेयं तु सर्वथा बलं, वीर्यम् । बाह्विकशक्तिमोगे हि
रक्षितयोः । तदिदं तयोः साधनीयम्— बाक् सत्त्वसमृद्ध-धीस्वरूपसात्कर्तव्या, कर्मणः
कार्यनिष्पादकत्वं सम्पाद्यम्, प्रयाणे क्षिप्रगमनं निर्वर्तनीयम्, क्रियादक्षता आश्रुता-
इतीदं द्वयं अधिनोः शृङ्गुल्लासालम्भम् ॥

एवं आप्यात्मिकार्थानुसारेण ऋषीणां भाषासु सर्वत्र अर्थसाङ्गत्यम्, प्रसाद-
निर्भरः, अभिप्राणणामेकरूपता च स्पष्टं लक्ष्यन्ते । बाह्यार्थव्याख्यास्तु, वेदो गहनतम-
ज्ञानगर्भित इति नाभिमन्यन्ते, चिरन्तनं गूढार्थविवरणपरं सम्प्रदायं ऐतिह्यं वा न
लक्षयन्ति, अत एव असङ्गतार्थान् भ्रूयते, विविधाशयव्याकुल-व्यामोहपरिभूत-मन्त्रार्थ-
विवरणघोरणीमबलमल्प परमार्थपथात् पतिताः पण्डितानपि पातयन्ति व्यामोह ॥

द्वितीयमिव सोमयागे विनियुक्तमिदं तृतीयं घृत्तं आप्यात्मिकभावभूयिष्ठम् ।
द्वितीयघृत्तकीयान्तिमवृच इव अत्राप्यन्तिमे सारस्वते वृचे, ऋतस्य प्राप्तिः, ऋतचित्ते
अधिगम एव यज्ञस्य फलमिति स्पष्टतरं लक्ष्यते । द्वितीयघृत्त इवेहापि प्राणबलात्मिकाः
प्राणशक्तयो देवताः प्रार्थ्यन्ते । तत्राहूतो वायुः, येन प्राणभृतोऽश्वाः प्राणबलविशेषाः
सम्भृत्योपकल्पन्ते । इह तु, अधिनावाहूती, याम्यामश्वाः प्राणशक्तयोऽधिरूढोप-
गुह्यन्ते । द्वितीये वाय्वनुग्रहात् प्राणव्यापाराद् ऋषिः मनोमयभुवं साधयितुं प्रवृत्तः ।
इहापि आश्विनबलादिन्द्रबलावाप्तये प्रवर्तते । एवं सर्वत्र वेदे देवताव्यवस्था, भाषा-
व्यवस्था, अर्थसाम्यं, इति सर्वं एकरीतिकं समञ्जसं छपपादं च भवति ऋजु पश्यतां
चिन्तकानाम् ॥

येन्द्रे वृचे प्रथमामाह—

इन्द्रा याहि चित्रभानो सुता इमे त्वायवः । अण्वीभिस्तना पुतासः ॥४॥
इन्द्रं आ याहि चित्रभानो इति चित्रभानो सुताः इमे त्वायवः
अण्वीभिः तना पुतासः ॥

हे इन्द्र चित्रभानो बहुविधरश्मे (बहुप्रकारक-प्रभासमृद्धेस्वर्यः) सुताः अणि-
शृणाः, इमे सोमाः त्वायवः तां कामयमानाः (तत्कामा वर्तन्ते) । एते सोमाः

अण्वीभिः अङ्गुलीभिः इति व्याख्यातारः (सूक्ष्माभिः शक्तिभिः) । तना विस्तृत्य
पूताः शुद्धाः कृता इत्यर्थः ॥

‘अण्वीभिः, तना’ इति पदद्वयमेवात्र विचारयितव्यम् । इन्द्रपदार्थो यास्कोदाहृत-
निर्वचनबाहुल्यात् अन्यवस्थितविकल्पताच्च न विचार्यते । इन्द्रमधिकृत्य सारतः प्रागु-
क्तम् । चित्रपदार्थविवरणे व्याख्यानभेदोऽप्यकिञ्चित्करः । ‘अण्वी सूक्ष्मा’ ‘तना
विस्तृतेन’ इति सायणव्याख्यानं, अन्यत्र ‘एष धिया याति अण्व्या’ (१-१-२) ‘यच्चिद्वि
शश्वता तना’ (१-२६-६) इत्यादिस्थलेषु द्रष्टव्यम् । ‘तना दशापवित्रम्’ इति च सायणोऽ-
न्यत्र ब्रूते । इह स्कन्दस्वामी तमेवार्थमाह । अण्व्यः अङ्गुलय इति निघण्टुचलात्
सर्वे व्याख्यातार आहुः । अयं तेषामाशयः— ऋत्विजः सोमरसशोधनं कुर्वन्ति । तत्र
एकं साधनं हस्तः अङ्गुलीभिः (अण्वीभिः) लक्षितः, अन्यत्तु विशेषणी भवति । तद्
दशापवित्रं तनापदेनोक्तम् । हस्तेन दशापवित्रमादाय शोधिताः सोमाः पूता इति भावः ॥

अत्र पाषाण्यं सविमर्शं ग्राह्यम् । आश्विनानुग्रहसम्पत्तेः परं ऐन्द्रं प्रसादमभि-
काङ्क्षति सूक्तद्रष्टा । प्राणवलसमृद्धेः शुद्धसत्त्वमनोमयं ऐन्द्रमनुग्रहं याचत इत्युक्तं भवति ।
अभिपुताः सोमाः इन्द्रं कामयन्ते । प्राणाश्वबलवेग-प्रचोदितानां सम्मदभरप्रसराणां
यथायर्थं साधुकर्मेण शुद्धसत्त्व-धीराज्यप्रवेशलामः आवश्यकः, तदर्थं इन्द्रः शस्यते ।
अशोधितानां सोमाभिपवानां आमोदरसक्षरणरूपाणां कथं इन्द्रभोग्यता युक्ता स्यात् ?
अतः सूक्ष्माभिः धीशक्तिभिः (अण्वीभिः) बहिः प्रज्ञाधारे शरीरे वितत्या च (तना)
शोधिताः (पूतासः) इत्युक्तम् । ननु, अणु-तन्निष्पन्न-अण्व्यादिपदानि सूक्ष्मवाचकानि
भवन्तु, कथं सूक्ष्मता धिय एवोच्यत इति चेत्, मन्त्रवर्ण एव प्रत्युत्तरमाह, सायणोऽ-
प्यवश इव गत्यन्तराभावात् ‘अण्वी धीः’ इत्यभ्युपगम्य व्याचष्टे । तथा हि ‘तममृक्षन्त
वाजिनमृपस्ये अदितेरधि । विप्रासो अण्व्या धिया’ (१-२६-१) । अत्र सायणीयव्याख्यायां
इदं दृश्यते— तं वाजिनं अश्वं अश्ववदाशुच्यातं (समृद्धं सोमं इति वक्तव्यम्) अदितेरुपस्ये
अमृक्षन्त शोधितवन्तः । के? विप्रासः मेधाविनः । केन साधनेन? अण्व्या अङ्गुल्या
धिया प्रक्षया स्तुत्या वा, अथवा सूक्ष्मया धिया अङ्गुल्येति विशेष्य-विशेषणभावः—इति ।
एष विक्रान्तः सोमः सूक्ष्मया धिया द्वारा सम्यङ् निष्पादितं ऐन्द्रं धुस्यानं गच्छतीत्येव-
मर्थकस्य मन्त्रस्य (१-१५-१) अघटनघटनापटीयसी सायणव्याख्या ब्रूते ‘एष सोमः

अङ्गुल्याऽमिषुतो धिया कर्मणा इन्द्रस्य निष्कृतं स्थानं दिवं प्रतिगच्छति ।....अङ्गुल्याऽ
मिषूयमाणः सन् होमद्वारा अग्निनिष्पीडनद्वारा पात्रं वा गच्छति' इति! मन्त्रवर्णस्तु
विस्पष्टमाह- 'धियमिच्छन् देवानां अमृतानां निवासस्थानं बृहत् (ऋतं सत्यं) प्रति-
गच्छति, न तु पानपात्रं चमसं प्रति सोमः'-इति 'एष पुरु धियापते बृहते देवतातये ।
यत्रामृतास आसते' (९-१५-२) ॥

अन्ये च मन्त्राः सन्ति नवममण्डले, यत्र अङ्गुल्यर्थकः अण्वीशब्दः, कर्मायं
धीशब्दो वा नोपपद्यते, विस्तरमिया नोदाहरामः । अथ चेद् अण्वीभिः अङ्गुलीभिरेव
भाष्यं, तर्हि ता न मानुष्यः, किं तु दिवो दुहितुः सूर्याया अश्विनोः प्रियाया इति
वक्तव्यम् । नेपथ्यमाकं कल्पना । अत्रोपपत्तिं प्रदर्शयामः । यमर्थं मनसि निषाय
ऋषिर्मधुच्छन्दाः 'अण्वीमिस्तना पूतासः' इत्याह सूक्ष्मशः गूढं वा गूढार्थमश्रदर्शी, तमेव
स्वयं नवममण्डले, प्रथमसूक्ते विस्पष्टमाह (९-१-६-७) । अत्र 'सूर्यस्य दुहिता' 'अण्वीः' 'दश
स्वसारः' 'योषणः' द्युलोके तार्ये सोमं गृह्णन्तीति प्रत्यक्षवचनानि लक्षणीयानि भवन्ति ।
सोममधिकृत्यालमेतावताऽत्र । तृचस्य प्रथमचोऽर्थोऽस्माभिरुक्त उपपादितः । अथाव-
शिष्टं ऋग्व्यं सुगमार्थं भवति ॥

ऐन्द्रे तृचे द्वितीयामृचमाह-

इन्द्रायाहि धियेपितो विप्रजृतः सुतावतः । उप ब्रह्माणि वाघतः ॥५॥

इन्द्र आ याहि धिया इपितः विप्रजृतः सुतऽवतः उप ब्रह्माणि वाघतः ॥

हे इन्द्र धिया प्रज्ञया [धारणात्मिकया] इपितः प्रेरितः, विप्रजृतः विप्रेण
मेधाविना प्रदीप्तध्यानेन जृतः प्रेरितः (पुरो गन्तुमुद्योजित इत्यर्थः) । एवंभूतः तं आयाहि
आगच्छ । किमर्थम्? सुतवतः सोमं अमिषुतवतः (मम) वाघतः स्तोतुः [आत्मार्थ-
ध्यानानि वाचा आविष्कर्तुमिच्छतो मम] ब्रह्माणि मन्त्रात्मकानि स्तोत्राणि उप
उपैतुम् ॥

प्रथमं अमिषुताः सोमाः इन्द्रं कामयन्त इत्युक्तम् । तत इन्द्रः सोमं सुतवत
आत्मार्थध्यानानि वाग्मिराविष्कृत्य स्तोतुः मन्त्रानङ्गीकर्तुं स्तूयतेऽस्यामृचि । अथ
प्रदीप्तया धिया तद्वलेनोपेतः आजमानैरश्वैर्युक्त इन्द्रस्तान् ऋषेर्मन्त्रानुपगच्छति । तमृचिः

प्रार्ययते सुते सोमसो सम्मदमरं धृतं धारयितुं चेति तृतीयस्मृत्युचि प्रोच्यते ॥

ऐन्द्रे वृचे तृतीयामृचमाह—

इन्द्रा याहि तूतुजान् उप ब्रह्माणि हरिवः । सुते दधिष्व नश्चनः ॥६॥

इन्द्र आ याहि तूतुजानः उप ब्रह्माणि हरिष्वः सुते दधिष्व नः चनः ॥

हे इन्द्र, हरिवः अश्वयुक्त, तूतुजानः अत्यन्तं तरमाणः सन् [अश्वयुक्तत्वात्] ब्रह्माणि मन्त्रात्मकानि स्तोत्राणि उप उपैतुं आयाहि आगच्छ । सुते सोमे नः असदर्थं चनः सुखं सम्मदं वा दधिष्व धारय ॥

पूर्वं सोमाभिपत्रेण साधिते आनन्दधरणे, अश्विम्पां प्राणमयसश्चे प्राणावधृते नाडीचक्रे च यो मदो वीर्यवान् कृतः स्थापितश्च, सोऽधुना इन्द्राधीनः कर्तव्यः, येन स शुभ्रधी दीप्ते घुसाने पदं लब्ध्वा चित्तेन च्युतः स्यात् । तस्मादिन्द्रं प्रज्ञायां आनन्दधृत्यै प्रार्थितवानृषिः 'सुते दधिष्व नश्चनः' इति ॥

इति प्रथमस्य प्रथमे पञ्चमो वरः

तृतीये वैश्वदेववृचे प्रथमामृचमाह—

ओमांसश्चर्पणीधृतो विश्वेदेवास् आ गत । दाश्वांसो दाशुपः सुतम् ॥७॥

ओमांसः चर्पणिधृतः विश्वे देवास् आ गत दाश्वांसः दाशुपः सुतम् ॥

हे विश्वेदेवासः एतत्सज्ञकाः सर्वे देवाः, आगत आगच्छत । कीदृशास्ते? ओमांसः अनितारः [वर्धयितारः] पुनः कीदृशाः? चर्पणिधृतः चर्पणीनां नराणां धारयितारः [चर्पणयः कृष्टय इव कर्मयुक्ताः, न केवलं मनुष्या इति बोध्यम्] पुनः कीदृशाः? दाशुपः दत्तवतो यजमानस्य सुतम् अभिषुत सोमं दाश्वांसः यथामागं विभज्य दातारः ॥

ओमांसः— अवतर्धातोर्निष्पन्नः शब्द इति निर्विवादम् । धातूनां बहुवचनान् वर्धने च अव धातुर्वर्तते । यद्यपीदं पदं सकृदेव प्रयुक्तं ऋक्संहितायां, तथाऽपि 'ओमानं' 'ऊमांसः' 'ऊमाः' इत्यादयः शब्दाः प्रयुक्ता दृश्यन्ते । सायणस्तु प्रायशः रक्षणार्थोऽनधातुरिति कचिद् अर्थान्तरमप्याह । तथा च 'ओमानं सुखविशेषं' (१ १७ ६)

इत्याह । घात्वर्थमनुबन्धेव 'ऊमासः अबितारः' (१-१६६-२) इत्याह । अन्यत्र 'ऊमाः ऊमसंज्ञकाः पितरः' (२-१-८) इति च । प्राचीन-आर्यभाषाशास्त्रीय-अवादिघात्वर्थ-परीक्षणाद् अवतिः वर्षने पोषणे वा वर्तत इति शक्यं निर्णेतुम् । एवमेव अव-घातो-रुठिपरे 'ऊतिः' वर्षनं वृद्धिः इति किन्प्रत्ययान्तं पदम् ॥

'चर्पणयः' मनुष्यनामसु पठितमिति हेतोर्मनुष्यसामान्यार्थे न ग्राह्यम् । पञ्चविंशति-नामसु एकमिदम् । कारुः कीरिः कृष्टयः चर्पणयः- इत्यादीनि तत्र तत्र पठितान्यपि अविशेषेण न कदाऽपि ग्राह्याणि ॥

दाश्वासः- दामृ दान इत्यसाभिपन्नम् । अत्रापि विशेषो बोध्यः । तच्चयुक्त-मागानुसारेण विमजनपूर्वकं दानमिति घात्वर्थो बोध्यः ॥

वैश्वदेवतृचे द्वितीयामृचमाह-

विश्वेदेवासो अमुरः सुतमार्गन्त तूर्णयः । उस्ता इव स्वसराणि ॥८॥

विश्वे देवासः अप्सुरः सुतम् आ गन्त तूर्णयः उस्ताः इव स्वसराणि ॥

हे विश्वेदेवासः विश्वेदेवाः सुतम् असदीयं सोमं प्रति आगन्त आगच्छत । कीदृशाः अमुरः? अपः तृतरति, श्लुग्विकरणी तरयन्तीति अमुरः वृष्टि-प्रदाः (वृष्टिर्दिन्यानामभीष्टानामिति बोध्यम्) । पुनः कीदृशाः? तूर्णयः तरमाणाः अत्रोपमामाह- स्वसराणि गोष्ठानि उस्ताः इव गाव इव । उस्ताः रश्मयः स्वसराणि स्वावासस्थानानि अहानि यथेति केचन व्याख्यातारः ॥

अमुरः- वृष्टिप्रदाः । सर्वेऽपि देवाः वर्षितारः एव तेजो-बल-भोगादीनां, उदकस्यैव वर्षितारो देवा इति कथा शैशवी कल्पनोपहास्यतां याति । अपां तारयितारः, 'अन्तर्णीतप्यर्थस्य तरतेरमुरः' इति स्कन्दस्वामी । अर्थद्वयेऽपि अपां साङ्केतिकमर्थं गृहीयात् । तेन ऋचस्तात्पर्यं सुगमं भवति । तृचस्थान्ते प्रदर्शयिष्यामः । 'उस्ताः'- गोनाम रश्मिनाम च । एवं द्वयर्थशब्दप्रयोगः साधारणो वेदे । तत्रापि उपमायां ईदृश प्रयोगेण उपमानोपमेययोरभेदाध्यवसायद्वारा उपमेयार्थस्य उपमानपदार्थः सङ्केतरूप-वाद्यभाव इति व्यक्तो भवति । तथा स्वसराणि- अहानि स्वयं सरति आदित्यः एषु, स्वः सूर्यः इमानि सारयतीत्यादि निर्वचनमाहुः । विश्रान्तिसुखप्रदानि स्वमराणि गृहाणि (गोष्ठानि) अहानि वा भवन्तु ॥

आगन्तेति मध्यमपुरुषश्रुतिसामर्थ्याद् 'विश्वेदेवासः,' इत्यत्र आमन्त्रितप्रथमान्ततया व्याख्यातम् । तथा तद्विशेषणे च । एषं तृतीयतृचेऽपि आमन्त्रिता विश्वेदेवा इति बोध्यम् । एवं ऋग्वेदे श्रुतेन आमन्त्रणेन सङ्गच्छेत ॥

वैश्वदेवतृचे तृतीयामृचमाह—

विश्वेदेवासो अस्त्रिध एहिमायासो अद्भुहः । मेधं जुपन्त वह्नयः ॥९॥

विश्वे देवासः अस्त्रिधः एहिमायासः अद्भुहः मेधम् जुपन्त वह्नयः ॥

विश्वेदेवासः हे विश्वेदेवाः मेधं यज्ञं (मदीयं सोमसवं) जुपन्त सेवध्वम् (व्यत्ययेन प्रथमपुरुषबहुवचनान्तम्) । कीदृशाः? अस्त्रिधः क्षतिरहिताः [न केनापि क्षपयितुं शक्या इत्यर्थः] । पुनः कीदृशाः? अद्भुहः द्रोहरहिताः [यजमानाय न दृहन्ति, स्वयं अक्षय्याः आभितानां मक्तानां न क्षयमापादयन्ति, प्रतिकूलं नाचरन्ति, तान् न वञ्चयन्तीत्यर्थः] । पुनः कीदृशाः? एहिमायासः आह् समन्तात् ईहिः ईहमाना माया प्रज्ञा येषां ते [सर्वतोगतिक प्रज्ञाविशेषसम्पन्ना इत्यर्थः] । पुनः कीदृशाः? वह्नयः वोढारः [मर्तारः, असदीय-यज्ञस्य धारकाः सन्तः तं भजन्तु भवन्त इत्यर्थः] ॥

अस्त्रिधः— स्त्रिधः क्षये शोषणे वा इति व्याख्यातारः । न कुतोऽप्यभिघात एषामिति विवक्षा । एहिमायासः— सकृदेव प्रयुक्तं इदं वेदे । अप्सु प्रविष्टं सौचीकमग्निं 'एहि मा यासीः' इति विश्वेदेवा अवोचन्, तदनुकरणहेतुकोऽयं विश्वेषां देवानां व्यपदेश 'एहिमायासः' इति सायणस्य वापक्षव्याख्या । सर्वतो व्याप्तप्रज्ञाः इति साधुरर्थः सायणीयः । अद्भुहः— व्याख्यातम् । मेधम्— मेधयते सङ्गमयते देवैरिति मेधं हविराह सायणः । यज्ञ इति वक्तव्यम् । 'असदीयं यज्ञं' इति स्कन्दस्वामी, तथा अन्ये च । क इमे विश्वेदेवाः? एतत्संज्ञकाः देवताविशेषा इत्येके, यथा शाकपूणिः । सर्वपर्यायो विश्वशब्दः, तस्मान् सर्वदैवतसमष्टिरिति यास्ममतम् । अपरोक्तमेव साधीयो दृश्यते, यतो वैश्वदेवसूक्तमश्रेष्ठं प्रयुक्तानि विशेषणानि प्रतिपादिता अर्थाश्च सर्वदेवसमुदायार्थ-संवादं विभ्रतीत्यसंशयम् । तदस्मिन् तृचे सर्वदैवतसाधारण-गुणाः कीर्तिताः । तर्हि एषां शंसनस्य कोऽवसरः? उच्यते । यदक्षिभ्यां इन्द्रेण च साधितं तदेव दिव्यं कर्म विश्वेदेवैः उक्तानुक्तैर्ज्ञाताज्ञातैर्वा परदैवत-विभूतिभूतैः सम्भूय धारयितव्यम्, ततः पूरयितव्यम् । अत एव सर्वदेवसमष्टेः प्रसादः प्रार्थ्यते ॥

अस्य तृचस्य तत्र तत्र कृतैः पदार्थविवरणैरेषां विश्लेषां देवानां विशेषणानि आ-
 द्यकस्यलेषु व्याख्यातानि । 'अमुरः' इत्यस्य अपां नरपितारः तारपितारो वेति
 व्याख्याय द्विधाऽपि सम्भवः साक्षीयान् अभ्युपगतश्च । समुद्रः-नदी-इत्यादिशब्दाः
 सङ्केतरूपाः, तस्मादापञ्च सङ्केतार्थः प्रागुक्तः । भूमिकायां सविचारं इदं सर्वमावेदितं
 स्मार्यम् । (३८-७१-७७) तदेवं मानुषे जने यजमाने अन्तर्पाणिपरायणे, आश्विनव्यापारात्
 प्राणसत्त्वे साधिते, ऐन्द्रकर्मणो धीसत्त्वे च निष्पादिते, सोमामिषवपदलक्षित-आनन्द-
 वर्णे च मनः-प्राण-शरीरेषु प्रवृत्ते, विश्वेदेवा आमन्त्रितास्तं सवमाविश्य धारयमाणाः
 यजनपरिपूर्तये प्रभवन्तीति बोध्यम् ॥

अथान्तिमे तृचे, अधिनोरिन्द्रस्य विश्वेषां देवानां च प्राणबुद्धिनिष्पादनस्य पर्य-
 वसानं ऋतचितिप्राप्तौ इति, ऋतचितिसम्पत्तिरेव यज्ञस्योद्देशः प्राप्तव्यं फलितमिति च
 असन्दिग्धं विस्पष्टं लक्ष्यते ॥

अन्तिमे सारस्वते तृचे प्रथमामाह-

पावका नः सरस्वती वाजेभिर्वाजिनीवती । यज्ञं वष्टु धियावसुः ॥१०॥

पावका नः सरस्वती वाजेभिः वाजिनीवती । यज्ञं वष्टु धियावसुः ॥

सरस्वती वाग्देवी नः यज्ञम् असदीयं यजनं वष्टु कामयताम् । कीदृशी?
 पावका शोधयित्री अपि च वाजेभिः वाजिनीवती समृद्धिभिः बहुलविधया
 समृद्ध्या युक्ता । पुनः कीदृशी? धियावसुः धिया द्रव्यवती ॥

पावका- पुनाते, पापापनोदिनीत्यर्थः । पापं दुरितम्, भद्रपदव्याख्याने
 तत्स्वरूपं अशुभं अनृतमेवेति वेददर्शिनां मतं प्रतिपादितम् । अनृतप्रध्वंसात्पापापनये शोधनं
 साधितं भवति । वक्ष्यति च अनृतनाशाय 'सन्तानां चोदयित्री' इति । वाजेभिः
 वाजिनीवती- ऐन्द्रवायवतृचव्याख्याने 'वाजिनीवसु' पदार्थप्रसक्तौ वाजशब्दो विचा-
 रितः । धियावसुः- अलुक्समासः छान्दसः । 'वसु' सर्वत्र द्रव्यं, सत्त्वं, इति
 व्याख्यायत इति प्रागुक्तम् । प्रज्ञाशक्तिभिः सत्त्वसमृद्धेत्यर्थः ॥

सारस्वते तृचे द्वितीयामृचमाह-

चोदयित्री सन्तानां चेतन्ती सुमतीनाम् । यज्ञं दधे सरस्वती ॥११॥

चोदयित्री सूनृतानाम् चेतन्ती सुस्रुतीनाम् यज्ञम् दधे सरस्वती ॥

सरस्वती सेयं वाग्देवी यज्ञं (इमं) दधे धारयते । कीदृशी? सूनृतानाम् शुमानां सत्यानां चोदयित्री प्रेरयित्री । सुमतीनाम् शोभनानां मतीनां मनो-वृत्तीनां हार्दभावानां वा चेतन्ती चेतयन्ती प्रज्ञापयन्ती ॥

सूनृतानाम्— प्रियसत्या वाक् सूनृतेति लोके प्रसिद्धिः । तथाऽपि अत्र वेदे छप-पदस्य शोभनार्थ एवोपपन्नः । सुमतीनाम्— अत्रापि कल्याणमतीनामिति बोध्यम् । दधे— लङर्थ एव साधीयान्, छान्दसः । नेह भूतार्थविवक्षा ॥

तृतीयामृचमाह—

महो अर्णः सरस्वती प्रचेतयति केतुना । धियो विश्वा विराजति ॥१२॥

महः अर्णः सरस्वती प्रचेतयति केतुना धियः विश्वाः विराजति ॥

सरस्वती वाग्देवी (पूर्वऋग्वयप्रतिपादिता) केतुना प्रज्ञापकेन (दर्शनकर्मणा) महो अर्णः महान्तं प्रवाहं समुद्रं वा [ऋतस्य बृहतीं प्रवृत्तिं इति बोध्यम्] प्रचेतयति प्रकर्षेण ज्ञापयति [प्रज्ञायां सुप्तमिव स्थितं ऋतप्रवृत्तिरूपं अर्णः-पदवाच्यं प्रवाहं उत्थाप्य प्रयोषयति] । अपि च विश्वाः धियः विराजति समस्ता धीवृत्तीश्च प्रदीपयति ॥

अस्यामृचि 'केतुना' कर्मणेति सायणः, कर्मणा प्रज्ञया चेति यास्कः । वेद-रहस्योद्घाटन-साधनभूतानां ऋत-ऋतु-श्रवः-प्रभृतीनां एकमिदं केतुपदम् । दर्शनात्मकः सहजावबोधः केतुरिति सर्वत्र ग्राह्यम् । स्थूलार्थपक्षीयानां नये ऋतु-वाज-ऋतादीनामिव केतोरपि बहवोऽर्थाः । नास्ति नियमः । असद्वृत्तेऽर्थे नियतः केतुशब्दः सर्वत्र मन्त्रवर्णेषु घटत इत्यवधेयम् । स्थूलार्थानुसारेण अस्यामृचि नदी सरस्वती स्तुता । पूर्वं ऋतुचोर्द्वयोः वाग्देवी विग्रहवतीति च प्राहुः कर्मठसम्प्रदायिनः । नावश्यकी परीक्षा तेषां विवक्षायाः । यत् किं वा भवतु तात्पर्यं तन्मते, तन्मन्त्रद्रष्टरि महर्षौ मधुच्छन्दसि भावदारित्यं आरोपय-तीत्यसंशयम् । प्रथमं विग्रहवती भूता, ततः नदीरूपा संवृता किल! कुतोऽयं ऋषि-दृष्टौ दृष्टाद् वेषान्तरपरिग्रहस्तस्याः सरस्वत्याः? कारणं नोक्तम् । फलं तु देवो जानाति ।

अथ चेदवगच्छामः स्वरूपं सरस्वत्याः, आद्यं ऋग्वयमस्मिन् तृचे विस्पष्टार्थं प्रसन्नं भवेदित्यसंशयम् । महीति स्तूयमानया भारत्या इक्ष्वा च सह सरस्वती गीरवे रेरे ।

‘इळा सरस्वती मही’ इति तिस्रो देवीरधिकृत्य व्याख्यानावसरे तासां विवेकः पुरस्ताद् प्रपञ्चयिष्यते । ऋतचितेः शक्तिविशेषा सत्यश्रुतिप्रचोदिनी दिव्यावेशवाणी सरस्वतीति कीर्त्यते । सत्यावेशादनृतप्रध्वंसो भवति । अनृतं हि सर्वतोमुखपापरूपतां धत्ते, अनृतात्पापं नातिरिच्यत इति पुरातनमार्गं मतम् । अनृतप्रेरणयैव असाधुः दुष्टः सुखाद्यनुभवः, असाधुः सङ्कल्पः, असाधु च कर्म, मानुषं जन्म आविश्य वशयन्ति । तस्माद् अनृतमायुः सर्वथा जन्मनः प्रभृति नः प्रवाधते, येन सर्वाणि नः कर्माणि कायिकानि मानसिकानि वा अनृतसात्कृतान्यन्धितानि भवन्ति । तदत्र चिकित्साया नास्ति शरणं ऋतादृते । तच्च ऋतं, ज्योतिषा वाचा वा रूपेण उभयथा च अवतरत्याविशत्याविर्भवतीति दर्शनं महर्षीणामाद्यानाम् । येन धियः परिवर्तनं साध्यते, जगता सह अस्मात् प्रति नूतनो विवेकश्च सञ्जायते । ऋतमयी धीः दृष्टिं ऋतमयीं विधत्ते, ऋतदृष्ट्या नः सत्यरूपता निष्पादिता स्यात् । यतः प्रयासवर्जं स्वभावतः सत्याः हार्दभावाः सत्याः सङ्कल्पाः सत्यानि च कर्माणि निरर्गलं प्रवहेयुः ॥

अधुना वृचतात्पर्यं सुगमं स्यात् । प्रथमं ‘धियावसुः’ ‘पावका’ सरस्वती पापापनोदाय पारिशुद्धयं विदधाना यज्ञकामा धीसमृद्धा प्रसीदति । ततः मानुषस्य सर्वकर्मसमर्पणरूपं यज्ञं परिपाल्य धारयते, येन ऋतानुरोधेन मर्त्यस्य कर्माणि ज्ञानानि वाचो भावाश्च प्रवर्तेरन् (स्रुतानां चोदयन्ती, सुमतीनां चेतन्ती) । अन्ते च सा भगवती वर्षति प्रवाहयति स्वीयेन दर्शनकर्मणा ऋतचिदीप्तीः ‘अपः’ प्रेरयन्ती मानुषे यजमाने, सर्वाथ धीप्रवृत्तीः सत्यज्योतिषा प्रज्वलयति (धियो विश्वा विराजति) चेति सारांशः ॥

तदिदं व्याख्यातं वृत्तीयं सूक्तम् । तत्र विशेषतश्चतुर्थवृचप्रतिपादितो विषयः प्रागुक्तमर्थं समस्तं दृष्टीकृत्योद्बलयन् बाह्यस्य कर्मणः, यजमानस्य अन्तःकरणपरिपाक-दशाविशेषस्य च सम्बन्धं प्रद्योतयतीति स्पष्टम् । ‘महो अर्ण’ इति प्रायशोऽगूढया सङ्केतभाषया महान्तं ऋतचितिप्रवाहं प्रबोधयन्त्याः सरस्वत्या दर्शनकर्मवैभवप्रस्तावेन घेदरहस्यं नात्यन्तं अविभेद्यतया गोपितम्, अपि तु मधुच्छन्दसैव महर्षिणा किञ्चिद्वा रहस्यप्रकाशकैः पदैः प्रयुक्तैरुपदर्शितमिति गम्यते ॥

इति प्रथमस्य प्रथमे पद्ये वार्तः

इति प्रथमे मण्डले प्रथमोऽनुवाकः

अथ द्वितीयेऽनुवाके चतुस्त्रकात्मके 'सुरूपकृत्तुम्' इति प्रथमं सूक्तम् । प्राग्वद्
ऋषिश्छन्दश्च, इन्द्रो देवता । तत्र प्रथमामृचमाह—

सुरूपकृत्तुमूतये सुदुधामिव गोदुहे । जुहूमसि द्यविद्यवि ॥१॥

सुरूपकृत्तुम् ऊतये सुदुधामिव गोदुहे । जुहूमसि द्यविद्यवि ॥

सुरूपकृत्तुम् सुरूपाणां साधूनां सिद्धानां वा रूपाणां कृत्तुम् कर्तारम्
ऊतये षट्पदे द्यविद्यवि अहरहः जुहूमसि जुहूमः, आह्वयामः । आह्वान-
कर्मणि दृष्टान्तमाह— गोदुहे गां दोग्धि गोधुक् तस्मै सुदुधामिव सुधु दोग्धीं
पयस्विनीमिव ॥

सुरूपकृत्तुम्— कृत्तुः कर्ता, शिल्पीति भट्टोजीदीक्षितानां उणादिसूत्रवृत्ति-
सूचितां पश्यामः । अत्रेन्द्रः कर्ता, शिल्पी साधूनां सिद्धानां वा धीवृत्तिरूपाणां
कर्मरूपाणां वा । हन्तुः, दत्तुः, जिगत्तुरित्येते औणादिककृ-प्रत्ययान्ताः । ऋक्-
संहितायां सकृदेवात्र प्रयुक्तमिदं पदम् । ऊतये— अवतेर्धातोर्लुप्तिरिति निर्विवादम् ।
यद्यपि कचिद्रक्षणाद्योऽप्युपपद्येत, तथाऽपि वर्धनार्थः प्रायः सर्वत्र सङ्गतः स्यादिति
'ओमासः' इति शब्दस्यार्थविचारे प्रतिपादितम् ॥

सुदुधामिव— सुधु दोग्धि सुदुधा तामिव । गोदुहे— 'गोः दोग्धा तस्मै' इति
वयमपि पूर्वं व्याख्यातार इव ब्रूमः । अत्र नव्याः केचन विप्रतिपद्यन्ते । अत्र दृष्टान्त-
दार्ष्टान्तिकपर्यालोचना कार्या । जुहूमसि— ह्वयतेः लङ्लुचमपुरुषबहुवचने छन्दसि शपः
श्लुः । द्यविद्यवि— निघण्टुपठितमेव पदम्, प्रतिदिनमित्यर्थः ॥

अत्रेन्द्रः सुरूपकृत्तुः सुदुधया पयस्विन्योपमीयते । 'ऊतये' इन्द्र आह्वयते,
गोदोहनाय सुदुधा आह्वयत इत्यर्थो वक्तव्य इत्याहुः । एवं भावकिञ्चिन्ताद् गोधुक्पदात्
चतुर्थी 'गोदुहे' इति ग्रहणे उपमायां लोपो न भवेदित्याशयः । इयं च युक्तिरापाततः
साध्वी लक्ष्यते, किं तु न लक्षयति विवक्षां मन्त्रद्रष्टुः, दृष्टान्तप्रतिपादितं भावं वा ।
भवतु लुप्तोपमा, सर्वसाधारणी सा वेदे । 'गोदुहे' गोदोहनक्रियार्थमिति चेत्, गोदोग्धा
कः ? दोहनमात्रेण कथं 'ऊतिः' भवति ? भवतु 'ऊतिः' रक्षैव, मास्तु 'वृद्धिः' इति
असदुक्तार्था । कस्य भोग्यं भवति दुग्धम्, येन 'ऊतिः' सम्पाद्या ? इदं सर्वमनालोच्य

उपमां पूर्णां निरूपयितुं कृतः प्रयासो निस्तारो भवति । आह्वातां यजमानः स्तोतैव
दोग्धा, दुग्धं फलं तस्यैव मोग्यं 'ऊतये' भवति । अन्यत्रापि मन्त्रवर्णेषु स्तोता गोधुक्
सुदुधा त्विन्द्र इति च गीयते । यथा वा 'आ तद्य सर्वर्दुधां हुवे'.....'इन्द्रं धेनुं सुदुधां'
(८. १. १०.) । 'आ ता गीर्भिर्महाधुक् हुवे गामिव मोजसे । इन्द्र सोमस्य पीतये'
(८. ५४. १.) । अत्र प्रथमर्चि इन्द्रधेन्वोरमेदाध्यवसायः कृतः । द्वितीयर्चि इन्द्र
उपमीयते गवा । अन्यामृचमुदाहरामः, यत्र स्तोता आह्वातैव दोग्धा स्पष्टमुक्तः—
'दोहेन गामुपशिक्ष सखायं प्रबोधय जरितर्जारमिन्द्रम्' (१०. ४२. २.) । अत्र 'जरितः'
स्तोतः इति सम्बोधनम् । तस्यैव दोहनकर्मणा साधनेन गूढकामं (जारं) इन्द्रं वशं नेतुं
(उपशिक्ष) प्रयासः कार्य इत्युक्तः । आह्वातृभिः स्तोतृभिरेव दोग्धृभिर्भाव्यमिति संशय-
च्छेदकोऽन्यो मन्त्रो बालखिल्यसूक्ते भवति । इदं उत्तरार्धम्— 'तं ता वयं सुदुधामिव
गोदुहो जुहूमसि श्रवस्यवः' इति (बाल- सू. ४. अ. ४.) । अत्र 'वयं' इत्यस्य विशेषणं
'गोदुहः' इति प्रथमावहुवचनान्तम् । एवं 'गोदुहे' भावकिप्प्रत्ययान्ताद्वा इति संशयः
छिन्नः ॥

द्वितीयामृचमाह—

उपे नः सवना गहि सोमस्य सोमपाः पिव । गोदा इद्रेवतो मदः ॥२॥
उपे नः सवना आ गहि सोमस्य सोमऽपाः पिव । गोऽदाः इत्
रेवतः मदः ॥

हे सोमपाः सोमपायिन् (इन्द्र) नः असाकं सवना सवनानि, यद्वात्
उपागहि उपागच्छ (असदीयसोमाभिपत्रं प्रति समीपमेहि) । सोमस्य पिव
सोमं पिव । [तथा सोमपानेन] रेवतः ऋद्धिमतः [तव] मदः हर्षः गोदाः
इत् गोप्रद एव, दानरश्मिप्रद एवेत्यर्थः ॥

यजमानेन सुते सोमे धीसाम्राज्यधुरन्धरेण इन्द्रेण परिगृह्य पीते सति, सोमरस-
जन्यहर्षातिशयेन पोषितो धीराज्यस्वामी प्रज्ञारश्मीन् वर्षति सोमसुते यजमानायेति
अन्तर्यागपरा अर्थपुष्टिर्भवति । मदमतः श्रीमान् यथा गोदानं गोकामेभ्यः करोति,
तथा इन्द्रः अग्निदोमाख्ये वाक्ते कर्मणि सोमवह्नी यथाविधि निष्पीड्य रसमादाय

संस्कृत्य स्वसौ [इन्द्राय] ददते यजमानाय पुष्कलाश्चतुष्पदो गा अनुगृह्णातीति परिहास-
वर्जं गम्भीरं व्याचक्षते कर्मठाः ॥

तृतीयामृचमाह—

अथा ते अन्तर्मानां विद्यामं सुमतीनाम् । मा नो अति ख्य आ गहि ॥३॥

अथ ते अन्तर्मानाम् विद्यामं सुसुमतीनाम् मा नः अति ख्यः आ गहि ॥

अथ अनन्तरं [सोमपानाच्छन्धेन हर्षातिशयेन गोपदलक्षितज्ञानरश्मीनामसम्प-
वितरणात् परमित्यर्थः] इन्द्र! ते तव अन्तर्मानाम् अन्तिकतमानां आत्यन्ति-
कीनां सुमतीनाम् शोभनगुद्धीनां, साधुचिन्तनानां किञ्चिद्वा विद्यामं जानीयाम
[देवसेन्द्रस्य सर्वाणि चिन्तनानि ज्ञातुं कथं प्रभवेजीवो यजमानः? तस्मादेकदेशं वेति
व्याख्यातम् । अन्यथाऽपि द्वितीयार्थे पृष्ठी, 'सोमस्य पिव' इतिवदुपपद्यते] । नः
अस्मान् अति मा ख्यः अतिक्रम्य मा दर्शय (स्वात्मानमिति शेषः) आ गहि
आगच्छ ॥

'अति मा ख्यः' इत्यत्र अन्तर्भावित-ण्यर्थो बोध्यः । अस्मान् अतीत्य मा
ख्यापयात्मानमिति पदार्थः । अस्मान् मातिक्रमीरिति भावः । 'यावदस्माकं दर्शन-
सामर्थ्यं तावदेव प्रकाशयात्मानम् । परिच्छिन्नामस्मच्छक्तिमतीत्य स्वात्मानं प्रकाशयसि
चेत्, द्रष्टुं न शक्नुमः । अथ च मा भूरगोचरः, आगच्छ' इति तात्पर्यम् ॥

अत्र सायणीयव्याख्यानसारांश एव भवति— इन्द्र! तव सोमपानानन्तरं
अन्तिकतमानां शोभनप्रज्ञानां पुरुषाणां मध्ये वयं स्थिता तां जानीयाम । त्वमपि
अस्मानतिक्रम्य अन्येषां तत्स्वरूपं मा प्रकथय, अस्मानेवागच्छ' इति । 'पुरुषाणां मध्ये
वयं स्थिता' इति व्याहारो निर्मूलाधारः । 'अन्येषां तत्स्वरूपं मा प्रकथय, अस्मानेव
आगच्छ' इत्यस्य न केवलं अयुक्तता, मन्त्रद्रष्टृषु मात्सर्यमप्यारोपितम् । एवंविधं
व्याख्यानमेव मूलं सायणे नव्यानामविश्वासस्य ॥

चतुर्थीमृचमाह—

परेहि विग्रमस्तुतमिन्द्रं पृच्छ विप्रश्चितम् । यस्ते सखिभ्य आ वरम् ॥४॥

परा इहि विग्रम् अस्तृतम् इन्द्रम् पृच्छ विपःचित्तम् यः ते सखिभ्यः
आ वरम् ॥

ऋषिरन्तर्यामि प्रवर्तमानमन्यं सखायं ब्रूते । अथवा स्कन्दस्वामिनोक्तप्रकारेण
आत्मन एवान्तरात्मनः प्रेषः । परेहि परागच्छ । इन्द्रं पृच्छ । कीदृशम्? विग्रम्
अस्तृतम् विपश्चित्तम् इति श्रीणि विशेषणानि इन्द्रस्य, क्रमेण 'वेगिनं अहिंसितं
सम्यग्दर्शनप्राज्ञं' इत्यर्थकानि । य इन्द्रः ते तव सखिभ्यः समानोद्योगेभ्यः सुहृद्भिः
वरम् श्रेष्ठं [कल्याणं] आ आहारपीदित्यर्थः ॥

परेहि- परा अतीत्य, अतिदूरं, इहि गच्छ । अतिदूरं गतोऽपि स इन्द्र एव
प्रष्टव्यः प्राप्तव्यलब्धिं तदुपायं वा । कुतो दूरगमनमवश्यम्? स 'विग्रः' वेगवान् पुष्टि-
बाहुल्यात् स वेगगमनशीलः । अयमर्थः सङ्गच्छते 'मा नो अति ख्यः' इति पूर्वोक्तेन
वाक्येन । विग्रपदं मेधाविनामसु पठितमिति 'विपश्चित्तम्' इति विशेषणान्तरे वर्तमानेऽपि
अनर्थकां पुनरुक्तिमलक्ष्यन् विग्रं 'मेधाविनं' इति व्याचष्टे सायणः । केचन विग्रमिन्द्र-
विशेषणं विपश्चित्तं स्तोत्रविशेषणं चाहुः । विग्रशब्दः वेगशब्द इव विजयेश्वलनार्थाद्
धातोर्निष्पन्नो वेगार्थद्योतक इति ग्राह्यम् ॥

अस्तृतम्- अहिंसितं, अपराजितं प्रतिकूलैरसुरैः घृत्रादिभिरित्यर्थः । विपश्चित्तम्-
अन्तर्यामि काः प्रतिकूलाः शक्तयः काश्चानुकूला इति विशिष्य पश्यन्ती प्रज्ञा इन्द्रस्य
वर्तते, तस्मात् स जानाति चलीयान् शत्रवश्चकीर्विजेतुम् । तथाकर्तुं प्रभुः अन्येभ्यः
समानेभ्यो युक्तेभ्यः (सखिभ्यः) श्रेष्ठं (वरं) व्यघत्त, विदधाति च, तस्मात् स एव
उपगन्तव्यः, उपगम्य प्रष्टव्यश्च ॥

पञ्चमीमृचमाह—

उत ब्रुवन्तु नो निदो निरन्यतश्चिदारत । दधाना इन्द्र इहुवः ॥५॥
उत ब्रुवन्तु नः निदः निः अन्यतः चित् आरत दधानाः इन्द्रे
इत् दुवः ॥

उत अपि च नः अस्माकं निदः निरोधकाः ब्रुवन्तु भणन्तु (एवं

वक्ष्यमाणप्रकारेण) । अन्यतः चित् अन्येषु क्षेत्रेष्वपि निरारत (इतो निर्गत्य) अरणं कुरुत प्रयासं कुरुत । कीदृशाः सन्तः? इन्द्र इत् इन्द्र एव दुवः (युष्मदीषां) परिचर्यां दधानाः धारयमाणाः ॥

निदः— निन्दका इति पूर्वे व्याख्यातारः । बन्धनं निरोधनं वा धातर्थः । निन्दायामपि कचिद्वर्तते, उपपन्नम् । यथा घृत्रादयः प्रकाशावरकास्तद्विभूतयश्च देवद्विषो यज्ञविधातका भवन्ति, तथा अन्येऽपि अन्तर्यामिप्रवृत्तस्य पुरास्य देवराजमिन्द्रं प्रेप्तोः निरोद्धारो भवन्ति । त एव 'निदः' इत्युच्यन्ते । णिदिधातुः बन्धनार्थे अन्यत्र अपि प्रयुक्तो भवति । 'निदितम्' 'निदानम्' 'निदातारम्' इत्येतानि बन्धनार्थानि मन्त्रेषु दृश्यन्ते । 'उदुस्त्रियाणामसृजन्निदानम्' (६. ३२. २.) । निदानं बन्धनं बोध्यम् । 'बलस्य भृत्यैः पणिभिरपहृतानां गवां निदानं बन्धनं उदसृजत् अमोचयत्' इति सायणः । 'चरन् वत्सो रुशन्निह निदातारं न विन्दते' (८. ११. ५.) । निदातारं निरोधकम् इति सायण एव । 'शुनश्चिच्छेपं निदितं सहस्राधूपादमुञ्चः' । निदितं नितरां बद्धमित्येव व्याख्याता ॥

अस्य ह्यक्तस्य तात्पर्यपर्यालोचनायां 'निदो' निरोद्धारः, न लिह निन्दका इति विस्पष्टं भवेत् । अस्यामृचि अस्माकं प्रतिकूला निरोद्धार एव उत्तरोत्तरप्रयाणाय नः सम्मतिं ब्रुवन्तित्युक्तम् । अस्मदनुकूला अपि अस्मान् भाग्यशालिनः कर्मवीराः कार्यसाधका इति ब्रुवन्तु, 'उत नः सुभगान्' इति उत्तरत्र ऋचि ग्राह, तस्मादुभयो ऋचोः तात्पर्ये सम्बन्धोऽवधेयः ॥

आरत— अरतिः मरणं अरिः अर्थः आर्यः इत्यादयः शब्दाः, प्रयास-परिश्रम-निरन्तरोद्योग-कर्षणाद्यर्थे वेदे प्रयुक्ता ज्ञेयाः । अत एव 'आर्यः' अनलसः, नित्योद्यमी, देवाराधनकर्मणि देवशत्रुभिः सह योद्धा, मानुषशत्रुं दिव्यसम्पत्कलिनीं विधातुं कृषिं न जहाति नित्यं कर्षकः— इत्याद्यर्थे प्रयुक्तो ग्राह्यः ॥

दुवः— सामान्यं कर्म, परिचर्या वा ॥

इति प्रथमस्य प्रथमे सप्तमो वर्गः

पृष्ठीमृचमाह—

उत नः सुभगाँ अरिवोचेयुर्दस्स कृष्टयः । स्यामेदिन्द्रस्य शर्मणि ॥६॥
उत नः सुभगान् अरिः वोचेयुः दस्स कृष्टयः स्याम इत् इन्द्रस्य शर्मणि ॥

उत अपि च [न केवलमसत्प्रतिकूला 'निदः', अनुकूला अपि वक्ष्यमाणासीत्।
श्रुवन्तित्याह 'उत' इति निपातः] अरिः कृष्टयः (अस्मदर्थ) योद्धारः, कर्म कुर्वन्तः
[अरिरिति वचनव्यत्ययः सं-अरणशीला आर्या देवार्थं योद्धारः, कृष्टयः कर्षणशीलाः
फलावाप्तये] नः अस्मान् सुभगान् धन्यान् कृतार्थान् वोचेयुः उच्यन्ते । (किञ्च)
इह दस्स कर्मनिष्पादक, इन्द्रस्य शर्मणि सुखे स्याम भवेम इत् पादपूर्णे,
[अथवा इन्द्रस्यैव प्रसादाच्छब्दे तदानन्दे ध्रियेमहि इति अवधारणार्थं वा 'इत्' इति
वोचेयुरिति सम्बन्धः] ॥

पदार्थकथन एव तात्पर्यमाविष्कृतम् । ऋचोऽस्याः पूर्वस्याश्च सम्बन्धः प्रागुक्तः ।
दंस-दस्तादिवत् दसपदमपि कर्मनिष्पादनं प्रतिपादयतीति बोद्धव्यम् । 'अरिः कृष्टयः'
स्युर्नाम आर्यमानुषवर्गीयाः अन्तर्यामिप्रवर्तनसाधनानुकूलाः । वस्तुतस्तु, अतीन्द्रिय-
भूत्या देवताशक्तिमेदाः दिव्यविभूतिविशेषाः मानुषं यज्ञेन साधनेन दिव्यमारुह्य आ-
सीदन्तं च उपकुर्वन्तः, तस्य भ्रातर इव सखाय इव तद्युक्ताः [जामयः सखायः युजः]
सं तारयन्ति तेन स्वयं च तृप्यन्ति सम्प्राप्ता ऐन्द्रं शर्म । यज्ञाध्वनि पुरुषं निरुद्धवतां
परिच्छिन्नवतां वा वैरिणां [निदः] अतिक्रमणे सहायभूता 'अरिः कृष्टयः' अधुना तेन
साधितकर्मणा (दसा) पुरुषेण कृतार्थेन सह इन्द्रानन्दपरायणा भवेयुरिति युक्तमेवेदम् ॥

अनयोर्द्वयो ऋचोः परस्परसम्बन्धज्ञापकं वाक्यद्वयं च निरीक्षणीयम् । ऐन्द्रं कर्म
कुरुत, सर्वकर्मभारमिन्द्रे निवेश्य बिभृत (दधाना इन्द्र इदुवः) इति पूर्वर्चि प्रोक्तम् ।
अत्र इन्द्रस्यैव शर्मणि ध्रियेम (स्यामेदिन्द्रस्य शर्मणि) इति तथाविधस्य कर्मणः फलं च
श्रौतव्यम् ॥ .

'भारत' इत्युक्त्वा तदेवानुरणितं अरणार्थकधातुनिष्पन्न-अरिपदप्रयोगेन । पूर्वो-
क्तसम्बन्धश्चननायेदृशी रीतिरवलम्बिता मन्त्रदर्शिमिरिति पुनः सारयामः ॥

सप्तमीमृचमाह—

अस्माशुभाशवे भर यज्ञधियं नृमार्दनम् । पृतयन्मन्दयत्सखम् ॥७॥

आ ईम् आशुम् आशवे भर यज्ञश्रियम् नृमादनम् पतयत्
मन्दयत्सखम् ॥

आशवे [वेगोपलक्षिताय तीव्रायेति वक्तव्यम्] इन्द्राय ईम् [एनम्
इदमर्थोऽयं निपातः] आशुम् सोमम् आ भर आहर । कीदृशं सोमम्
यज्ञश्रियम् यज्ञैभ्यभूतम् (यज्ञं श्रयति, यज्ञश्रीः तं इत्येके) । पुनः कीदृशम्
नृमादनम् नृणां मादनं मदकरम्, (मनुष्यो देवश्च नर उच्यते वेदे) पुनश्च
मन्दयत्सखं पतयत् मन्दयत्सखं इन्द्रं पतयन् पतयन्तं गमयन्तं पुरतो वहन्तम् ॥

पतयत्— द्वितीयाविभक्तिलोपः छान्दसः, सर्वेऽपि व्याख्यातारः सोमविशेष-
णत्वेन गृह्णन्ति, कथञ्चित् रूपं निष्पादयन्ति । मन्दयत्सखम्— 'पतयत्' इति सकर्मक-
धातोः शतृप्रत्ययान्तस्य क्रियार्थकस्य कर्मपदं भवति । यजमानान् मन्दयति हर्षयति
इन्द्रः, तस्मिन् सखिभूतः सोम इति सायणो मन्यते, अन्ये व्याख्यातारः अन्यथा
व्याकुर्वन्ते, नव्याथ किमपि विभावयन्ति, यः को वा भवत्वर्थः 'पतयन्मन्दयत्सखम्'
इत्यत्र व्याकरणोपपादनं छान्दसत्वाश्रयणेनैव साध्यम् । तदिह मन्दयन् हर्षयन् सखा
(इन्द्रः) तम् 'पतयत्' सोममिति वयम् । यः को वा भवतु इन्द्रस्य सखा, सोम इति
सायणः । अत्रानुपपत्तिर्भवति, तन्निरीक्षा नावश्यकी । यजमानः कपिरन्तस्तोमयाजी
इन्द्रसख एवेति वयम् । अयमर्थः द्रुक्तेऽसिन्नन्याभिर्ऋग्भिः सङ्गच्छते । व्याख्याना-
न्तरपरीक्षया नास्ति प्रयोजनमित्यलमेतावता ॥

अष्टमीमृचमाह—

अस्य पीत्वा शतक्रतो घ्नो वृत्राणामभवः । प्रावो वाजेषु वाजिनम् ॥८॥
अस्य पीत्वा शतक्रतो इति शतक्रतो घ्नः वृत्राणाम् अभवः प्र आवः
वाजेषु वाजिनम् ॥

हे शतक्रतो शतकर्मन् (शतं बहुनाम, क्रतुः कर्म, प्रज्ञा वा, औचित्यादत्र
कर्माथो प्राग्वः) अस्य सोमस्य सोमं (द्वितीयार्थे पृष्ठी, सोमसम्बन्धिनं अंशं इति शेष-
पृष्ठी वा युक्ता) पीत्वा, वृत्राणाम् आवरकाणां (वृत्रनामकासुर-तद्विभूतिभूतानां

शत्रूणाम्) घनः अभवः हन्ता भवसि [लब्धे लङर्थः छन्दसि, इह युक्तम्] । वाजेषु
समृद्धिषु वाजिनम् समृद्धिमन्तम् प्रावः प्रकर्षेण रक्षसि ॥

अत्र वृत्राघसुराणां तत्त्वं समासतः सूक्तान्ते निवेदयामः । वाजपदार्थः प्राग्
विचारितः, सर्वत्र समृद्धिः पूर्णता वेति 'वाजिनीवध', 'वाजेभिर्वाजिनीवती' इत्यादौ
व्याख्याने प्रदर्शितम् । प्र-आवः— अत्र रक्षणार्थोऽव-धातुः, वृत्रं हत्वा वाजिनं इन्द्रो
रक्षतीत्यौचित्यात् । 'प्रावः' 'अभवः' इति लङा भूतार्थो न विवक्षितः । यदा सोमं
पिपति शतक्रतोः, तदा वृत्रं हन्तुं प्रभुः, वाजिनं रक्षितुं चेति विवक्षा । तस्मात् सार्व-
कालिकं तत्त्वमुक्तम् । तत्र लङर्थो युक्तः ॥

नवमीमृचमाह—

तं त्वा वाजेषु वाजिनं वाजयामः शतक्रतो । धनानामिन्द्र सातये ॥९॥
तम् त्वा वाजेषु वाजिनम् वाजयामः शतक्रतो इति शतऽक्रतो
धनानाम् इन्द्र सातये ॥

वाजेषु समृद्धिषु वाजिनम् समृद्धम् (सन्तं) तं त्वा तथाविधं त्वा,
इ इन्द्र शतक्रतो बहुकर्मन् वाजयामः पुनः समर्पयामः । किमर्थम्? धनानां
सातये लब्धानां दिव्यधनानां अन्तस्सम्पदां उपमोगाय । सातिः न केवलं प्राप्तिः,
प्राप्तस्य रक्षणमपि, तस्माद्भोगायेत्युक्तम् ॥

वाजशब्दार्थं बहुधा व्रते सायण इत्यवोचाम । एकत्रैव स्थले विविधमर्थमेकस्य
पदस्योक्त्वा भ्रमयति चिन्तकान् इति तु नोक्तम् । अतीतायामृचि 'वाजेषु वाजिनम्'
इत्यत्र 'सद्गामेषु सद्गामवन्तम्' इत्याह । अस्मामृचि 'वाजेषु वाजिनं वाजयामः' इत्यस्य
अर्थः 'युद्धेषु पलवन्तम् (तां) अभवन्तं कर्मः' इत्याह । 'वाजिनं सद्गामवन्तम्'
'वाजिनं पलवन्तम्' इत्येकत्रैव पदमेकं द्विधा व्याख्यातम् । अपरं च वाजं अश्वम्, वाजं
श्वलम्, वाजं पुद्गलम्, इत्येकस्यैव पदस्य एकत्रैवर्चि त्रयोऽर्थाः दत्ताः । मृग्य एव
व्यवसागन्धः ॥

दशमीमृचमाह—

यो रायोऽवनिर्महान्सुपारः सुन्वतः सखा । तस्मा इन्द्राय गायत ॥१०॥
यः रायः अवनिः महान् सुपारः सुन्वतः सखा तस्मै इन्द्राय गायत ॥

यः [इन्द्रः] रायः घनस्य (दिव्यस्थान्तरस्य) अवनिः आभय आभार इत्यर्थः (पृथ्वीनाम, सर्वेषां भूतजातानां आश्रयो हि पृथिवी) । महान् बृहन् [अत एवाश्रयसं उपपद्यते] बलेनापि महान्, अत एव सुपारः सुष्ठु पारयति [सुरक्षितं प्रापयति देवमक्तं पुरुषं प्राप्तव्यं स्थानम्] । सुन्वतः सखा सोमयाजिनः सखा (च) भवति, तस्मै इन्द्राय तस्मैन्द्रस्यार्थाय (तादर्थ्ये चतुर्थी) गायत स्तुतिं कुरुत (मन्त्रैरिति शेषः) । अस्मामृचि स्पष्टमुक्तं 'सुन्वतः सखा' इन्द्र इति । 'मन्दयत्सख' इन्द्र एवेत्युपपद्यतेऽसादृक्तिः ॥

व्याख्यातं 'सुरूपकृत्तुम्' इति सूक्तम् । अस्य कर्मसु विनियोगो याज्ञिकैराज्ञातः । तेन विचारितेनास्माकमल्पं प्रयोजनम् । तस्मात् सूक्ततात्पर्यमन्तरर्थानुसार्यैव सुतरामुपपद्यत इति सङ्क्षेपेण तन्निरीक्ष्यते । अन्तर्बहिर्वां सर्वथा सोमयागे विनियोगोऽस्येति तु बोध्यम् । इहान्तर्यागे चलति, कमपि दशाविशेषं प्राप्तस्य ऋपेर्मधुच्छन्दस ऐन्द्री स्तुतिः भवति । का सा दशा यत्र किमपीन्द्राद्यभ्यं ऋपेरवश्यं भवति? किं वा तत् प्राप्तव्यम्, यदर्थमभ्यर्थना क्रियते सोमयाजिना महर्षिणा? पश्यामन्तावत् ॥

सुतः संस्कृतः सोमो देवानामन्नं भवति । देवास्तं यथाभागं भुञ्जानास्तन्मदेन मलिनो मानुषे स्वयं वर्धन्ते, तेन तमपि वर्धयन्ति, सर्वोत्कृष्टानुभूतीनां तमधिकारिणं च विदधते । ये चास्वार्थपरा भूता स्वीयमानन्दं सर्वानुभूतीनां सारं सोमपदलक्षितं रसं 'देवेभ्य इदं न मम' इति न प्रयच्छन्ति प्रत्युत विषयभोगरताः स्वार्थपरा नीचैर्जीविनश्च भवन्ति, न खलु ते देवानामाराधकाः किं तु पणिनामकानामसुराणामुपासकाः भवन्ति । पणयो हि स्वामिन इन्द्रियार्थचैतन्यस्य, यस्य सर्वशः परिच्छिन्नवृत्तेर्ग्यापारेषु वणिज इव ते व्यवहरन्ति । न हि ते सुन्वते सोमं, नार्पयन्ति संस्कृतं सोमाभिष्वं, नापि मन्त्रानुचारयन्ति । एतैरेव पणिभिरपहृत्य समुज्ज्वलचैतन्यरश्मयः (रोचमानाः सूर्यस्य गावः) गुहायां गूहिता भवन्ति । सा च गुहा, गूढमस्मासु वर्तमानं जागरित-प्रज्ञायाः प्रागवस्थितं अप्रबुद्धचैतन्यं बासनानामधिकरणं बोध्यम् । न केवलमेवं लक्षितायां

गुहायां गाः प्रञ्जलादयन्ति पणयः, अद्रिशन्दलक्षिते घनीभूते अन्धतमसेऽन्धमये जडे वस्तुन्यपि । अपि च ते स्त्रीयमध्वानमनुगम्य चोरिता गाश्च गवेषयन्तीं उज्ज्वल-सहजावबोधरूपिणीं सरमाख्यां देवशुनीमपि वश्यन्ति, भ्रंशयितुं प्रयतन्ते ॥

त इमे पणयोऽधुना सोमसवनिर्व्वेत्तनादतिक्रान्ताः । ऋषेयैश्चाभ्युदये प्रवर्तमाने ते घृत्राश्च (घृत्रस्तद्धिभूतयश्च) समतीताः, यैरस्माकं पूर्णाः शक्तयः क्रियावैभवानि च आवृत्य प्रतिवध्यन्ते । तथा बलश्च पृष्ठतः कृतः येन ज्योतिर्व्वलयितं असत्तोऽवरूप्यते । एवं प्रभुत्वेऽसुरेषु यज्ञवैरिषु अतिक्रान्तेष्वपि, मार्गे पुनरन्येऽवतिष्ठन्ते ये परिच्छेदनियामकाः बन्धका (निदः) निन्दका वा भवन्ति । यद्यप्येते न पणिघृत्रबलादय इव ज्ञान-क्रियाशक्तिप्रसारप्रतिकूला भवन्ति, तथाऽपि अभिघृद्वाघूपेरुत्तरोत्तरपदक्रमणे तं निरु-न्धन्ति । तस्य ज्ञानशक्तिक्रियालोपन्यूनातिरिक्तादीन् दोषान् प्रकाश्य 'इतो न गन्तव्यम्, गन्तुमधिकारसम्पादनात् प्राङ्नानुजानीमोऽनन्तरगमनम्' इति प्रत्यव-तिष्ठन्ते ॥

तदस्मिन् सृक्ते सेपं दशा प्रस्तुता, यस्यामृषिर्दिव्यप्रकाशाभिवर्धनायेन्द्रमाह्वयति, येन निरोधक-तद्धेतुभूतन्यूनतादिदोषाणां निवारणं भवेत् । इन्द्रो हि प्रभुस्त्रैलोक्याधि-कारिकाणां देवानाम्, विश्वमनस्तत्त्वाभिमानी, दिव्यो मनोमयः सम्राट् । तत्प्रसादात् तद्वैभवस्य उज्ज्वलप्रज्ञात्मकस्य मनसो विलासनमसासु सम्पादयितव्यम् । येनेन्द्रियार्थ-वणादिभिर्विर्कृतिं प्रापितस्य अनृतप्रज्ञाविमोहितस्य मनसः सङ्कोचाद्विस्तृतिः बन्धनात् विमोचनम् प्रकाशलेशात् प्रकाशभूमा च निष्पद्येरन् ॥

ऐन्द्री शुभ्रोज्ज्वलप्रज्ञा हि सुरूपाः साध्वीर्घीवृत्तीः साधुरूपाणि कर्माणि वा साधयितुं प्रमयेत्, येनानुदिनवर्धनं स्यादिति 'सुरूपकृत्तुमृतये' महर्षिराह्वयति प्रथमस्यां ऋचि । दिव्यप्रकाशा प्रज्ञा अभिपुतेन सोमेन सृक्तेन पोषिता हर्षभरिता स्त्रीयान् रश्मीनभिवर्षतीत्युक्ते (गोदा इद्रेवतो मदः) द्वितीयस्याम् । तथा चित्तेजोविशेषलामे दैव्याः प्रज्ञाया आत्यन्तिकीर्ष्वतीर्वेदितुं यद्यपि प्रभवामः, तथाऽपि प्रमातिशयोदयाद् इतिरीक्षोऽतिगोचरो वा मा भूद् भगवानिन्द्र इति तृतीयस्याम् । अयान्तरात्मानं अन्यं वा सखायमुपासकं प्राह- 'इन्द्र एव प्रष्टव्यः, स वेगेन यलवानपि प्रतिकूलाननुकूलान् पश्यति प्राञ्चक्षुः, ददाति च श्रेष्ठं पदं, दत्तवांश्च नः सखिम्पः' इति चतुर्थ्याम् । अस्माकं

यो रायोऽवनिर्महान्सुप्पारः सुन्वतः सखा । तस्मा इन्द्राय गायत ॥१०॥
यः रायः अवनिः महान् सुप्पारः सुन्वतः सखा तस्मै इन्द्राय गायत ॥

यः [इन्द्रः] रायः धनस्य (दिव्यस्थान्तरस्य) अवनिः आभय आधार इत्यर्थः (पृथ्वीनाम, सर्वेषां भूतजातानां आश्रयो हि पृथिवी) । महान् बृहन् [अत एवाश्रयत्वं उपपद्यते] चलेनापि महान्, अत एव सुप्पारः सुष्ठु पारयति [सुरक्षितं प्रापयति देवमक्तं पुरुषं प्राप्तव्यं स्थानम्] । सुन्वतः सखा सोमयाजिनः सखा (च) भवति, तस्मै इन्द्राय तस्येन्द्रस्यार्थाय (तादर्थ्ये चतुर्थी) गायत स्तुतिं कुरुत (मन्त्रैरिति शेषः) । अस्यामृचि स्पष्टमुक्तं 'सुन्वतः सखा' इन्द्र इति । 'मन्दयत्सख' इन्द्र एवेत्युपपद्यतेऽसद्वृत्तिः ॥

व्याख्यातं 'सुरूपकृत्नुम्' इति सूक्तम् । अस्य कर्मसु विनियोगो याज्ञिकैराम्नातः । तेन विचारितेनास्माकमलं प्रयोजनम् । तस्मात् सूक्ततात्पर्यमन्तरर्धानुसार्येव सुतरामुपपद्यत इति सङ्क्षेपेण तन्निरीक्ष्यते । अन्तर्धर्हिर्वा सर्वथा सोमयागे विनियोगोऽस्येति तु बोध्यम् । इहान्तर्यामि चलति, कमपि दशाविशेषं प्राप्तस्य ऋषेर्मधुच्छन्दस ऐन्द्री स्तुतिः भवति । का सा दशा यत्र किमपीन्द्राह्व्यं ऋषेर्वश्यं भवति? किं वा तत् प्राप्तव्यम्, यदर्थमभ्यर्थना क्रियते सोमयाजिना महर्षिणा? पश्यामस्तावत् ॥

सुतः संस्कृतः सोमो देवानामन्नं भवति । देवास्तं यथाभागं भुञ्जानास्तन्मदेन मलिनो मानुषे स्वयं वर्धन्ते, तेन तमपि वर्धयन्ति, सर्वोत्कृष्टानुभूतीनां तमधिकारिणं च विदधते । ये चास्वार्थपरा भूत्वा स्वीयमानन्दं सर्वानुभूतीनां सारं सोमपदलक्षितं रसं 'देवेभ्य इदं न मम' इति न प्रयच्छन्ति प्रत्युत विषयमोगरताः स्वार्थपरा नीचैर्जीविनश्च भवन्ति, न खलु ते देवानामाराधकाः किं तु पणिनामकानामसुराणामुपासकाः भवन्ति । पणयो हि स्वाभिन इन्द्रियार्थचैतन्यस्य, यस्य सर्वशः परिच्छिन्नवृत्तेर्गर्भापारेषु वणिज इव ते व्यवहरन्ति । न हि ते सुन्वते सोमं, नार्पयन्ति संस्कृतं सोमाभिषवं, नापि मन्त्रानुचारयन्ति । एतैरेव पणिमिरपहृत्य समुज्ज्वलचैतन्यरश्मयः (रोचमानाः स्वर्गस्य गावः) गुहायां गूढिता भवन्ति । सा च गुहा, गूढमस्मासु वर्तमानं जागरित-प्रज्ञायाः प्रागवस्थितं अप्रबुद्धचैतन्यं वासनानामधिकरणं बोध्यम् । न केवलमेवं लक्षितायां

गुहायां गाः प्रच्छादयन्ति पणयः, अद्रिशन्दलक्षिते घनीभूते अन्धतमसेऽन्धमये जडे वस्तुन्यपि । अपि च ते स्त्रीयमध्वानमनुगम्य चोरिता गाश्च गवेऽप्यन्तीं उडबल-सहजावबोधरूपिणीं सरमाख्यां देवशुनीमपि वशयन्ति, भ्रंशयितुं प्रयतन्ते ॥

त इमे पणयोऽधुना सोमसवनिर्वर्तनादतिक्रान्ताः । ऋपेर्पञ्चाम्युदये प्रवर्तमाने ते वृत्राश्च (वृत्रस्तद्विभूतयश्च) समतीताः, यैरसाकं पूर्णाः शक्तयः क्रियावैभवानि च आवृत्य प्रतिवध्यन्ते । तथा बलश्च पृष्ठतः कृतः येन ज्योतिर्वलयितं असत्तोऽवरुध्यते । एवं प्रमुखेष्वसुरेषु यज्ञवैरिषु अतिक्रान्तेष्वपि, मार्गे पुनरन्येऽवतिष्ठन्ते ये परिच्छेदनिषामकाः बन्धका (निदः) निन्दका वा भवन्ति । यद्यप्येते न पणिवृत्रबलादय इव ज्ञान-क्रियाशक्तिप्रसारप्रतिकूला भवन्ति, तथाऽपि अभिवृद्धावृषेरुत्तरोत्तरपदक्रमणे तं निरु-न्धन्ति । तस्य ज्ञानशक्तिक्रियालोपन्यूनातिरिक्तादीन् दोषान् प्रकाश्य 'इतो न गन्तव्यम्, गन्तुमधिकारसम्पादनात् प्राङ्नानुजानीमोऽनन्तरगमनम्' इति प्रत्यव-तिष्ठन्ते ॥

तदस्मिन् सूक्ते सेयं दशा प्रस्तुता, यस्यामृषिर्दिव्यप्रकाशाभिवर्धनायेन्द्रमाह्वयति, येन निरोधक तद्वेतुभूतन्यूनतादिदोषाणां निवारणं भवेत् । इन्द्रो हि प्रभुस्त्रैलोक्याधि-कारिकाणां देवानाम्, विश्वमनस्तत्त्वाभिमानी, दिव्यो मनोमयः सम्राट् । तत्प्रसादात् तद्वैभवस्य उडबलप्रज्ञात्मकस्य मनसो विलासनमसासु सम्पादयितव्यम् । येनेन्द्रियार्थ-वणादिभिर्विकृतिं प्रापितस्य अनृतप्रज्ञाविमोहितस्य मनसः सङ्कोचाद्विस्तृतिः बन्धनात् विमोचनम् प्रकाशलेशात् प्रकाशभूमा च निष्पद्येरन् ॥

ऐन्द्री शुभ्रोडबलप्रज्ञा हि सुरूपाः साध्वीर्षीवृत्तीः साधुरूपाणि कर्माणि वा साधयितुं प्रमवेत्, येनानुदिनवर्धनं स्यादिति 'सुरूपकृत्तुमृतये' महर्षिराह्वयति प्रथमस्त्रां ऋचि । दिव्यप्रकाशा प्रज्ञा अभिषुतेन सोमेन भुक्तेन पोषिता हर्षमरिता स्त्रीयान् रश्मीनभिवर्षतीत्युक्तं (गोदा इद्रेवतो मदः) द्वितीयस्याम् । तथा चित्तेजोविशेषलामे दैव्याः प्रज्ञाया आत्मान्तिकीर्षीर्वेदितुं यद्यपि प्रमवामः, तथाऽपि प्रभातिशयोदयाद् इतिरीक्ष्योऽतिगोचरो वा मा भूद् भगवानिन्द्र इति तृतीयस्याम् । अयान्तरात्मानं अन्यं वा सखायमुपासकं प्राह—'इन्द्र एव प्रष्टव्यः, स वेगेन चलवानपि प्रतिकूलाननुकूलान् पश्यति प्राञ्चक्षुः, ददाति च श्रेष्ठं पदं, दत्तवांश्च नः सखिम्यः' इति चतुर्थ्याम् । अस्माकं

अनन्तरप्रतिपत्तिं निरोद्धार एव अनुजानन्तु, भणन्तु च— 'यूयमधिकारिणोऽधुना, अन्यतोऽपि गत्वा इन्द्रकर्माणः सन्तः परिधर्मं कुरुत' इति पञ्चम्याम् । असदनुकूलाः कार्यसहकारिणो देवकार्यनिरताश्च 'ऋषे, साधु साधितं कर्म तया, अस्य फलं ऐन्द्रं महत् सुखम्, तत्रैव स्वामेति ब्रुवन्तु' इति पठ्याम् । शिष्टाश्च ऋचो यावत्सक्तसमाप्तिं इन्द्रमहिमानुवर्णनपरा इन्द्रप्रार्थनात्मिकाश्च प्राग्विश्रुतरीत्या मन्त्रार्थपरिज्ञानाद् विस्पष्टं बोध्याः ॥

इति प्रथमस्य प्रथमे अष्टमो वर्गः

द्वितीयानुवाके प्रथमं सूक्तं समाप्तम्

द्वितीयानुवाके आ त्रिति दशर्चं द्वितीयं सूक्तम् । ऋषिच्छन्दोदेवताः पूर्ववत् ॥
आ त्वेता नि पीदतेन्द्रमभि प्र गायत । सखायः स्तोमवाहसः ॥१॥
आ तु आ इत नि सीदत इन्द्रम् अभि प्र गायत सखायः स्तोमवाहसः ॥

आ आ इत आगच्छत (उपसर्गाभ्यासात् तद्युक्तस्वाख्यातस्याभ्यासः, अव-
श्यमागन्तव्यमित्यर्थकः) तु (पादपूरणः, क्षिप्रार्थको निपातो वा) निपीदत उप-
विशत इन्द्रम् अभिप्रगायत इन्द्रमभिमुखीभूय प्रकर्षेण गायत । हे सखायः
सुहृदः (समानकर्मणि प्रवृत्ताः) कीदृशास्ते? स्तोमवाहसः स्तोमान् प्रापयितारः
[इन्द्रं प्रति] ॥

अत्र ऋत्विज आमन्त्रिता इन्द्रस्तवनायेति कर्मपरं व्याख्यानमुपपद्यते । द्विधाऽपि
तात्पर्यं प्रायशः सम्भवति मन्त्राणामित्युक्तमेवास्माभिः । परं तु अन्तरर्थस्य प्राधान्यं
सर्वत्र, चाक्षार्थस्य विसंवादो नैकत्रेति च स्मरणीयम् । अत्र 'स्तोमवाहसः' इति सखीनां
आमन्त्रितानां विशेषणं साकृतं बोध्यम् । अन्तर्यागे, 'सखाय इमे युजः जामयः' अति-
मानुषभूचराः देवकार्यधुरंधराः अस्माकं स्तोमान् इन्द्रं प्रति प्रापयितुं प्रभवन्ति । न तु
केवलं स्तोतार इमे, अपि तु स्तोत्रवाचोऽस्मन्निर्गता हार्दवाणीर्वा नयन्ति स्तुतिविषयी-
भूतमिन्द्रम् । 'अरिः कृष्टयः' प्रागुक्ता अप्येवंभूताः सुहृदो ज्ञेयाः ॥

द्वितीयामृचमाह—

पुरुतमं पुरुणामीशानं वार्याणाम् । इन्द्रं सोमे सचां सुते ॥२॥

पुरु॑त्तम॑म् पुरु॑णाम् ई॒शान॑म् वा॒र्या॑णाम् इन्द्र॑म् सोमे॑ सचा॑ सुते ॥

ऋचोऽस्याः पूर्ववर्चा एकवाक्यत्वात् 'प्रगायत' इति अन्वयः ॥

सचा सह [सखिभिः यजमानेन सह ऋत्विगिर्वा सम्भूय] सोमे सुते
अभिपुते इन्द्रम् अभिप्रगायतेति सम्बन्धः । कीदृशमिन्द्रम्? पुरु॑त्तमम् अतिशयेन
बहुलः [बहुधा भवन् प्रभूत इत्यर्थः] तम् । पुनः कीदृशम्? पुरु॑णाम् वा॒र्या॑णाम्
ई॒शान॑म् बहूनां वरणीयानां (वराणाम्) स्वामिनम् ॥

पुरु॑त्तमम्— अत्र व्याख्यातारो विविधं व्याचक्षते । 'पुरुन् बहून् [शत्रून्] तम-
यति श्लपयति' इति सायणः । शत्रुनाशन इति विशेषणमिहेन्द्रस्यायुक्तम्, वरदानशौण्ड
इति स्तुतिप्रसक्तेः । 'अतिशयेन प्रभूतम्' इति पदमिदं व्याख्यातमन्यत्र सायणेन,
इहापि तद्युक्तम् । 'यः पावकः पुरु॑त्तमः पुरु॑णि पृथून्यग्निरनुयाति भवन्' (१-६-२) ॥

तृतीयामृचमाह—

स घा॑ नो॒ योग॑ आ भुव॑त्स रा॒ये स पु॒रन्ध्या॑म् । ग॒मद्वाजे॑भिरा स नः॑ ॥३॥
सः घ॒ नः॒ योगे॑ आ भुव॑त् सः रा॒ये सः पु॒रम्ध्या॑म् ग॒मत् वाजे॑भिः
आ सः नः॑ ॥

घ पादपूरणः । अवधारणार्थो निपातोऽयमित्येके । तर्हि चतुर्धा प्रयुक्तेन
तच्छब्देनास्य सम्बन्धः । सः इन्द्रः प्रागुक्तगुणविशिष्टः नः अस्माकं योगे अप्राप्तस्य
लामे विषये आ भुवत् अभिमुखं यथा तथा भवतु [सन्निहितो भूत्वा अलब्धं पुरुषार्थं
लभयतित्यर्थः] सः राये धनाय दिव्यसम्पदर्थं स 'आ भुवत्' इति सम्बन्धः । सः
पु॒रन्ध्या॑म् बहुधां प्रज्ञायां [बहुविधायां बुद्धौ, आ भुवत्] सः वाजेभिः समृद्धिभिः
(सर्वविधाभिः) नः अस्मान् आ गमत् आगच्छतु । वाजेभिरित्यत्र सहयोगलक्षणा
तृतीया ॥

बहुविधपूर्णताविशिष्टः इन्द्रः सान्निध्येन अलब्धलाम-लब्धसम्पद्रक्षण-बहुलप्रज्ञाः
साधयन्निति प्रार्थना ॥

चतुर्थामृचमाह—

यस्य संस्थे न वृण्वते हरीं समत्सु शत्रवः । तस्मा इन्द्राय गायत ॥४॥

यस्य समऽस्थे न वृण्वते हरी इति समत्सु शत्रवः तस्मै इन्द्राय गायत ॥

यस्य इन्द्रस्य संस्थे संस्थाने हरी अथौ द्वौ (द्वितीया) समत्सु सद्भामेष्ट शत्रवः शतयितारो वैरिणः न वृण्वते न वारयन्ति तस्मै इन्द्राय तस्येन्द्रस्य सन्तर्पणार्थम् गायत स्तुतीः कुरुत ॥

संस्थे- धातुर्थानुसारेण 'संस्थाने' इत्युक्तम् । इन्द्रस्य आवासस्थाने, समागम-स्थाने वा शत्रवः हरिनामकौ इन्द्राथौ वारयितुं न प्रभवन्ति, तयोरप्रतिहतवीर्यत्वात् । 'हरी इन्द्रस्य' इति निघण्टुपठितं इन्द्राश्वयोर्नाम प्रसिद्धम् । हरिः हरितवर्ण इत्याचक्षते प्रायशो व्याख्यातारः । हर्य गति-कान्त्योरिति धातोः हरिपदनिष्पत्तौ कान्त्यर्थसिद्धिः सुगमा भवति । हर्यश्च, हरिकेशः, हरिवर्षसम्, हरिधायसम् इत्यादिप्रयोगे कमनी-यत्वं भास्वरत्वं वा द्योतितं भवति । इन्द्रस्य प्रकाशमयस्य बाहौ 'हरी' हरितवर्णावपि कान्तिमन्तौ । इन्द्रसंस्थाने तयोः प्रभां देवशत्रवः न 'वृण्वते', नाच्छादयन्ति न आवृ-ण्वन्ति, तयोः प्रसारं न प्रतिरुन्धन्ति । 'संस्थे रथे संयुक्तौ हरी' इति सायणव्याख्या । अन्यत्र विविधमेवं सायणीयं संस्थपदव्याख्यानं भवति- 'संस्थाने, आसादने' (५-१-८) 'स्थाने युद्धे' (८-२१-११) 'संस्थानभूते यज्ञे' (८-२०-१५) 'सद्भामे' (८-२२-११) । अत्रेदं द्रष्टव्यम् । सर्वत्र संस्थानं स्थानं वा संस्थपदार्थमुक्त्वा ततः स्वसम्भावितप्रकरणवशात् सद्भामो यज्ञो वा विवरणार्थः कथितः । गूढार्थे अन्तर्दर्शनशक्तिविशेष-सङ्केतभूतौ हरी इन्द्रस्य ॥

पञ्चमीमृचमाह—

सुतपात्रे सुता इमे शुचयो यन्ति वीतये । सोमासो दध्याशिरः ॥५॥

सुतऽपात्रे सुताः इमे शुचयः यन्ति वीतये सोमासः दधिऽआशिरः ॥

इमे सुताः सम्पादिताः सोमासः सोमाः सुतपात्रे सुतस्य अभिशुतस्य सोमस्य पात्रे पात्रे इन्द्राय यन्ति गच्छन्ति । किमर्थम्? वीतये तदीयव्याप्तये (यजमाने इन्द्रस्य जन्मने, व्याप्तये, आगतये वा इत्यर्थः वेतेर्घातोर्गति-व्याप्यार्थत्वात् । अन्तर्यामि देवानां वीतिर्नाम यजमानमुद्दिश्य आगतिः, तत्र व्याप्तिः, जन्म वा भवति)

कीदृशाः सोमाः? शुचयः दीप्ताः [संस्कृताः शोषिता अत एव दीप्ताः, शुच दीप्तौ
इति घातर्पानुगमो बोध्यः] । पुनः कीदृशाः? दध्याशिरः दधिमिश्राः [आङ्-
पूर्वकात् हिंसार्थात् मृणातेर्निष्पन्नं, आमृणाति आशीः इति रेफान्तं पदम् । दोष-
विघातकं इत्यर्थः । दधि आशीः येषां ते दध्याशिरः इति सायणीय-व्याख्यानानुसारतः
शब्दार्थः] ॥

व्याशिरः सोमाः प्रसिद्धाः श्रौतकर्मसु, गवाशिरः दध्याशिरः यवाशिर इति
क्रमशः पयो-दधि-यवमिश्राः सोमा उच्यन्ते । अधिश्रयणसाधनभूतानि त्रीणि द्रव्याणि ।
श्रयणं च मिश्रणम् । अत्र सङ्केतार्थो लक्षणीयः । पयसा तत्प्रकृतिभूता गावो रश्मयः
प्रज्ञाप्रकाशा लक्ष्यन्ते । तत्परिणामेन दध्ना धारणात्मिका दध्मा बुद्धिः, यवैः घनी-
भूत-वाह्यप्रज्ञा स्थूला बुद्धिश्च । एवं गवादिद्रव्यत्रय-सङ्केतितेषु प्रज्ञाप्रकाश-दध्मबुद्धि-
स्थूलप्रज्ञासत्त्वेषु सोमैः सह मिश्रणाय सिद्धेषु सत्त्वेव गवादिभिरधिभ्रिताः सम्मदरस-
वाहिनः सोमाः पूताः तत्तदेवताभ्योऽर्प्यन्ते, तामिश्रादीयन्ते, भुज्यन्ते । तथा रस-
ग्रहणेन देवानां मानुषे यजमाने वृद्धिरित्यादि स्पष्टं पूर्वोक्तं सर्वं सायेम् ॥

इति प्रथमस्य प्रथमे नवमो वारः

अथ षष्ठीमृचमाह-

त्वं सुतस्य पीतये सद्यो वृद्धो अजायथाः । इन्द्र ज्यैष्ठ्याय सुक्रतो ॥६॥
त्वम् सुतस्य पीतये सद्यः वृद्धः अजायथाः इन्द्र ज्यैष्ठ्याय सुक्रतो
इति सुक्रतो ॥

हे इन्द्र त्वम् सुतस्य अभिषुतस्य सोमस्य पीतये पानाय सद्यः तस्मिन्नेव
समये वृद्धः शरीरेण वीर्येण च वृद्धिं प्राप्तः अजायथाः जायसे, भवसि । किमर्थम्?
ज्यैष्ठ्याय ज्येष्ठानां प्रशूदानां श्रेष्ठानां वा कर्मणे, हे सुक्रतो शोभनकर्मन् । ॥

इन्द्रः सोमं पीत्वा तत्प्रभावेण सद्यो वृद्धो भवति । अत एव प्रशूदवीर्यस्य तस्य
श्रेष्ठकर्म युक्तम् । उपपन्नं च सुक्रतो इति सम्बोधनम् । 'पीतये' इत्यत्र तृतीयार्थे
अतुर्थी इति स्कन्दस्वामिनो व्याख्या समीचीनं तात्पर्यमपवादयति । न चेदेवम्;
'सद्यः' इत्यस्य स्वरसत्ता विहता शोषिता स्यात् । कर्मपरव्याख्याने तु 'तस्मिन्नेवाहनि'

इत्याहुः । 'गुणवचनब्राह्मणादिभ्यः कर्मणि च' इति घञानुसारेण ज्यैष्ठ्यं कर्म अत्र उपपन्नं प्राद्यम्, 'वृद्धो अजायथा।' इत्युक्तेः पुनर्ज्येष्ठभावो न विवक्षितः ॥

सप्तमीमृचमाह—

आ त्वां विशन्त्वाश्वः सोमास इन्द्र गिर्वणः । शं ते सन्तु प्रचेतसे ॥७॥

आ त्वा विशन्तु आश्वः सोमासः इन्द्र गिर्वणः शम् ते सन्तु प्रचेतसे ॥

हे इन्द्र गिर्वणः गीर्मिः स्तुतिभिः वननीय सम्भजनीय, त्वा त्वां आश्वः व्यापनशीलाः सोमासः सोमाः आविशन्तु प्रविशन्तु । ते तव प्रचेतसे प्रकृष्ट-ज्ञानाय (ते सोमाः) शम् शान्तिसुखरूपाः सन्तु भवन्तु ॥

पूर्वस्यामृचि पीताः सोमाः इन्द्रस्य श्रेष्ठकर्मणे प्रभवन्ति, अत्र तु इन्द्रं समन्ताद् प्रविष्टास्ते तस्य श्रेष्ठज्ञानापेत्युक्तम् ॥

अष्टमीमृचमाह—

त्वां स्तोमां अवीवृधन्त्वामुक्था शतक्रतो । त्वां वर्धन्तु नो गिरः ॥८॥

त्वाम् स्तोमाः अवीवृधन् त्वाम् उक्था शतक्रतो इति शतऽक्रतो त्वाम् वर्धन्तु नः गिरः ॥

शतक्रतो शतकर्मन् इन्द्र [शतं षड्वर्धकम्] त्वाम् स्तोमाः सामरूपाणि स्तोत्राणि इत्यर्थः । अवीवृधन् वर्धितवन्तः । तथा त्वाम् उक्था उक्थानि शस्त्राणि ऋग्भिः शंसनानीत्यर्थः । अवीवृधन् । त्वाम् नः अस्माकं गिरः स्तोत्रवाचः वर्धन्तु वर्धयन्तु [णि-लोपः छान्दसः, तथा परसौपदं च] ॥

स्तोत्रेण मन्त्रात्मकेन देवानां यजमाने (उपासके) अभिवृद्धिरिति शतश उद्योप-यन्ति वेदाः । कर्मपरव्याख्याने मेघमण्डलादुपर्येव मध्यमस्थानसेन्द्रस्य वृद्धिर्वक्तव्या । फलं तु अपां वृष्टिः ! ॥

नवमीमृचमाह—

अक्षितोतिः सनेदिमं वाजमिन्द्रः सहस्रिणम् । यस्मिन्विश्वानि
पौस्या ॥९॥

अक्षितऽऊतिः सनेत् इमम् वाजम् इन्द्रः सहस्रिणाम् यस्मिन् विश्वानि
पौंस्या ॥

अक्षितोतिः अक्षिता अधीणा ऊतिः वृद्धिः यस्य स इन्द्रः इमम् अस्माभिः
अर्प्यमाणं सहस्रिणाम् सदस्ययुक्तं वाजम् (सोमात्मकं) समृद्धिविशेषं सनेत् सम्म-
जेत् । यस्मिन् वाजे विश्वानि समस्तानि पौंस्या पुंस्त्वानि पुंसः कर्माणि कर्मोप-
लक्षितानि बलानि वर्तन्त इत्यर्थः ॥

अक्षितोतिः— अहिंसितरक्षण इति सा० व्याख्या । क्षि क्षये इत्यकर्मको घातुः,
तस्मान्नपुंसके भावे क्तः । एवं क्षितं इति रूपम् । न वियते क्षितं क्षयः अत्रेति अक्षिता
ऊतिः वृद्धिः यक्षेति विग्रहः । इन्द्रस्य वृद्धिः प्रस्तुता स्मार्या । तस्माद्वृद्धिः वृद्धिरेवात्र
न तु रक्षा । तस्येन्द्रस्य वृद्धेर्न क्षयो भवति । सहस्रिणम्— वाजविशेषणम् । बहुविध-
बलगुणसम्पन्नः समृद्धिवाचको वाजः इह सोमात्मको भवति । सोऽर्प्यमाण इन्द्र-
स्वीकारक्षमो भवति । तेन शतक्रतोरिन्द्रस्य विश्वेषां कर्मणां निर्वाहः स्यात् । 'यस्मिन्'
इन्द्रे 'विश्वानि पौंस्या' इति एके प्राहुः । उभयथाऽपि सम्भवं पश्यामः । यस्मिन्
'वाजे' समृद्धौ सोमरसात्मिकायां विश्वानि 'पौंस्या' बलानि प्रादुर्भवन्ति । यस्मिन्
इन्द्रे विश्वानि कर्माणि आयत्तानि इति च समञ्जसम् ॥

दशमीमृचमाह—

मा नो मर्ता अभि द्रुहन् तनूनामिन्द्र गिर्वणः । ईशानो यवया
वृधम् ॥१०॥

मा नः मर्ताः अभि द्रुहन् तनूनाम् इन्द्र गिर्वणः ईशानः यवय
वृधम् ॥

गिर्वणः स्तुतिभिर्वननीय देव दे इन्द्र मर्ताः मनुष्याः नः अस्माकं
तनूनाम् शरीराणां मा अभि द्रुहन् द्रोहं मा कार्षः । ईशानः ईश्वरः त्वं वधम्
नाशं यवय पृथगुक्त ॥

मरणधर्मभ्यो विरोधिभ्यः विपत्तिर्माभूदसदीयानां देहानाम् । शरीरगतं 'वधं' अपि पृथकर्तुं समर्थ ईश्वरस्तम् । अपमृगर्थः । अत्रेदं रहस्यमवधेयम् । तच्च तृतीय-पादे निक्षिप्तम् । यौतिः पृथग्भावे तस्माणिचि 'ययय' (पृथक्कुरु) इति रूपम् । शरीरस्य नश्वरता इह वधापरपर्याय-हिंसया लक्षिता ॥

शरीराद्वधं पृथकर्तुमिन्द्र एव प्रभुरित्युक्तम् । सदसतोः अमरण-मरणधर्मयोः मिश्रितयोराश्रयभूतादेहात् मृत्युलक्षणभूतं सर्वं वधं, वधस्य आपादयितारं वा, मानुष-ममानुषं वा पृथकृत्य अपसारयितुमीश्वर इन्द्रोऽत्र प्रार्थितः ॥

इति प्रथमस्य प्रथमे दशमो वर्गः

इति प्रथमाध्याये द्वितीयानुवाके द्वितीयं सूक्तम्

द्वितीयानुवाकस्य तृतीयं 'युञ्जन्ति' इति दशचं सूक्तम् । ऋषिच्छन्दोदैवतानि पूर्ववदवगन्तव्यानि । असिन् सूक्ते 'आ दह' इत्येतां चतुर्थीमारभ्य पट्टचो मारुत्यः । तासु मध्ये 'वीलुचिद्' 'इन्द्रेण' इत्येते द्वे ऋचौ मारुत्यौ सत्यौ ऐन्द्यावपि भवतः । इदं सर्वमनुक्रमणिकोक्तमुदाहृतं सायणभाष्ये । परमार्थपरेऽसिन् व्याख्याने कर्मसु विनि-योगः सविस्तरं नोदाह्रियते । आवश्यकस्थलेषु ईषन्मात्रं सूच्यते ॥

तत्र प्रथमामृचमाह—

युञ्जन्ति ब्रध्मरूपं चरन्तं परिं तस्थुषः । रोचन्ते रोचना दिवि ॥१॥

युञ्जन्ति ब्रध्मम् अरूपं चरन्तम् परिं तस्थुषः रोचन्ते रोचना दिवि ॥

ब्रध्मम् महान्तं अरूपम् आरोचमानम् चरन्तम् गच्छन्तं (न तु तिष्ठन्तम्) परिं तस्थुषः परितः तस्मिन्वासः स्यताः युञ्जन्ति सम्बन्धयन्ति । दिवि द्युलोके रोचना रोचनानि ज्योतींषि रोचन्ते दीप्तानि भवन्तीत्यर्थः ॥

प्रथमं केवलपदार्थो दत्तः । तात्पर्यानुसारेण पदार्थो दास्यते । ततः प्राक्, ईषन्मात्रं पूर्वेषां व्याख्या पर्यालोचनीया, येन वक्ष्यमाणस्य तात्पर्यस्योपपत्तिः सुगमा स्यात् । ब्रध्मः— इदं पदं महत्त्वमसु पठितम् । ब्रध्मं महान्तमिति पदार्थमनुज्वा आदित्यं इति सायणव्याख्या । सर्वत्र सामान्यतः पदार्थं उक्तवैव सन्दर्भमनुसृत्य तात्पर्यमावि-ष्करोति, अर्थान्तरं वा ब्रवीति सायणः । यथा वा— 'ब्रध्मस्य महतोऽग्नेः' (१-७-५)

‘ब्रह्मं महान्तं बभ्रुं अश्वम्’ (७-४४-३) ‘अधि ब्रह्मस्य विस्तृतस्य (अश्मनः) उपरि’ (८-४-१३) ‘उद्यद् ब्रह्मस्य विष्टपं महत् (आदित्यस्य) स्थानम्’ (८-५-८) ‘ब्रह्मो यामः, महान् रथः’ (१०-२०-९) । अन्तिमोदाहरणे याम इति विशेष्यं मन्त्र एव पठितम् । अत्र युञ्जन्तीति अस्मात्प्रति अन्यत्र कचिच्च आदित्यपर्यायतया ब्रह्मपदं गृहीतं सायणीय-व्याख्यायाम् । ‘ब्रह्ममादित्यं अरुणमग्निं चरन्तं वायुम्’ इति ब्राह्मणवाक्यचलेन तथा कृतम् । अनुक्रमणिकायामयं ऐन्द्रो मन्त्र इत्युक्तम् । तर्हि कथमनेन ब्राह्मणवाक्यं सङ्गृहेत ? इन्द्र एव आदित्याग्निवायुरूपेणावस्थित इत्युपपादितम् ॥

ब्रह्मम्— विकल्पबहुला व्युत्पत्तिः ‘बन्धेर्ब्रधिवुधी च’ इत्युणादिद्वयेण नक्षप्रत्ययः बन्धेर्ब्रधिरादेशश्चेत्येके ॥

अरुणम्— हिंसार्थाद् रूपधातोर्निष्पन्नं अहिंसकम् अग्निमित्याचष्टे सायणः । बहुषु स्थलेषु आरोचमानमित्येव भवत्यस्य व्याख्या । आङ्पूर्वकाद् दीप्पर्यकाद् रुशतेर्निष्पादयति स्कन्दस्वामी, आङो ह्रस्वं शकारस्य पश्च भवतः । अरुणपदस्य आरोचमानत्वं प्रायः सर्वत्र सर्वेऽपि व्याख्यातारोऽभ्युपगच्छन्ति ॥

तत्पुपः— विभक्तिव्यत्ययेन तस्यिवांस इति प्रथमाबहुवचनान्तं पदं सायण-व्याख्यानुसारतः । युक्तमेतद् ॥

अथ अर्थविचारः समासतः क्रियते । युञ्जन्ति युगयुगन्धरयोजनेन रथं युक्तं सुसम्बद्धं कुर्वन्ति । स च रथो विशालो रोचमानश्च भवति । सामर्थ्यात् ‘चरन्तं’ रथम् । परितोऽवस्थिताः नित्यस्तरयस्तत्र स्थिराः चरन्तं रथं सन्नद्धं कुर्वन्ति । तथा रथसन्नाहे क्रियमाणे सति घुलोके ज्योतिर्मयानि ऊर्ध्वस्थानानि भुवनानि वा रोचमानानि लक्ष्यन्ते । अन्तरर्थानुसारेण तात्पर्यं पुरस्ताद् वक्ष्यते ॥

द्वितीयामृचमाह—

युञ्जन्त्यस्य काम्या हरी विपक्षस्ता रथे । शोणा धृष्णू नृवाहसा ॥२॥
युञ्जन्ति अस्य काम्या हरी इति विपक्षस्ता रथेः शोणा धृष्णू इति नृवाहसा ॥

अस्य हरी असेन्द्रस्य अधौ (कर्म) रथे ब्रह्मादिगुणविशिष्टे पूर्वोक्ते रथे

युज्जन्ति योजयन्ति रथयुक्तौ विदधते । के? पूर्वोक्ताः परितः स्थिताः (नित्यसुरयो
द्युस्थानाः) । कीदृशौ हरी? काम्या कमनीयौ कामयितव्यौ वा । अन्यानि हयौ-
विशेषणानि चत्वारि भवन्ति । विपक्षसा विपक्षौ वामवामेतरभेदेन विभिन्नौ रथपक्षौ
ययोस्तौ, रथस्य पार्श्वद्वये युक्तावित्यर्थः । शोणा रक्तवर्णा, धृष्णू धृष्टा, नृवाहसा
नरं नेतृत्वबलाढ्यं देवं वहन्तौ, [नृपदं देवं मानुषं वा पुरुषं अभिधत्ते इदं बलोपलक्षणम्] ॥

प्रथमस्यामृचि विशालस्य रोचिष्मत इन्द्ररथस्य सन्नाहः प्रोक्तः । अस्यां तु कम-
नीययोर्दृष्टयोर्बलवाहयोरिन्द्राश्वयो रथयोग उक्तः । उभयत्रापि कार्यनिर्वाहः पर्यव-
स्थितैः स्त्रिरैर्दिविपद्भिः स्त्रिभिर्भवति । एवं पूर्वाङ्गे साधिते, इन्द्र एवाविर्भवतीति
तृतीयस्यां उच्यते । स किं कुर्वन् प्रादुर्भवति? ॥

तृतीयामृचमाह-

केतुं कृण्वन् केतवे पेशो मर्या अपेशसे । समुपद्भिरजायथाः ॥३॥

केतुम् कृण्वन् अकेतवे पेशः मर्याः अपेशसे सम् उपत्तभिः अजायथाः ॥

हे मर्याः हे मर्य बलाढ्य, त्वं अकेतवे अविद्यमानप्रज्ञानाय तादर्थ्यं चतुर्थी
केतुम् प्रज्ञानं कृण्वन् दुर्गन् अपेशसे अविद्यमानरूपाय पेशः रूपं (कृण्वन्) सम्
सम्भूय उपद्भिः प्रज्ञानप्रभातरश्मिभिः अजायथाः जातोऽसि प्रज्ञामयानां दैवतांशु-
भूतानां सङ्गतानां सहायानां उदयेन त्वं प्रादुरभूरित्यर्थः ॥

मर्यः- बलार्थकाः शब्दाः प्रायशो हिंसार्थकधातुभ्यो निष्पन्ना भवन्ति । दक्षपदं
बलार्थे दंशतेः दंसतेः दंसयतेर्वेत्याहुः । शत्रूणां मारयितृत्वात् मर्यः बलवान् । 'स हि
क्रतुः स मर्यः' (१-७७-३) इत्यत्र सायणव्याख्यासि इममर्थं समर्थयति । अन्यत्र च
शतशो मर्यपदं बलघोतकं प्रयुक्तं लक्षणीयम् । अत्र 'मर्य' इति इन्द्रसम्बोधनम् । रथे
सन्नद्धे तत्र अश्वयोर्योगे च साधिते प्रज्ञामयदैवतांशुभिः सम्भूयोदिते, इन्द्रः प्रादुर्भूतः ।
स प्रसन्नो ऋषेर्दृष्टिगोचरोऽभवदित्यर्थः । तां च दृष्टिं स एव ऋषये ददाति । अत
एव 'केतुं कृण्वन्' इत्याह । केतुः अन्तर्बोधाजायमानं प्रज्ञाचक्षुः । एवं इन्द्रप्रसाद-
लब्धं प्राज्ञं अन्तश्चक्षुर्नालं स्वैर्येण दिव्यदर्शनेऽवस्थातुम् । तादृशस्य दिव्यदर्शनकर्मणः
किमप्यधिकरणं अपेक्षितं भवति । तत्तु नेदं पार्थिवं शरीरं भवितुमर्हति । यथा बाह्य-

चक्षुष आधारे बाह्यो देहः, तथा आन्तरस्य प्रज्ञाचक्षुषोऽपि तद्युक्तं शरीरं नियताय आश्रयणाय अवश्यं भवति । तच्च सामान्यतो मानुषे जने पार्थिवदेहे जडीभूतप्रज्ञे मिश्रितं मग्नं निलीनं अत एव अनभिष्यक्तं भवति । तदेव रूपपदलक्षितं सूक्ष्मं दिव्य-
दृष्टियोग्यं शरीरं अभिष्यक्तं कुर्वन् प्रकाशोऽभवदिन्द्र इत्यर्थः ॥

अथेदमवधातव्यम् । रथो गतिविशेषः दिव्यः विस्तृतो रोचमानश्च भवति । तमधितिष्ठतीन्द्रः । तद्युक्तौ हरी अपि दीप्तौ अश्वौ विशेषतो बलबाहिनौ । ऋक्-
संहितायां इन्द्राश्चगुणवर्णनपरैर्वचनैः हयोः स्वरूपं सामान्यतोऽवगन्तुं शक्यम् । इमौ अन्तर्दर्शनशक्तिविशेषौ दिव्यौ प्रज्ञाविभवौ इति बोध्यम् । 'स्तवा हरी सूर्यस्य केतु' (१-११-६) 'केता' 'धुष्ता' इत्यपि इन्द्राश्वौ वर्ण्येते । इमौ प्रथमं ऋषेर्हार्द-वागात्मनां मन्त्रेण युक्तौ भूता ततः परं इन्द्राधिष्ठानभूते रथे युक्तौ भवतः । अत एव बहुषु मन्त्र-
वर्णेषु ब्रह्मयुजौ हरी इन्द्रस्य गीतौ । 'आ तिष्ठ वृत्रहन् रथं युक्ता ते ब्रह्मणा हरी' (१-८४-१) 'ब्रह्मणा ते ब्रह्मयुजा युनज्मि हरी सखाया' (१-१५-७) 'एहि हरी ब्रह्मयुजा शग्मा वक्षतः सखायम् । गीर्भिः श्रुतं गिर्वणसम् (८-२-२०) ॥' एवमन्येऽपि भवन्ति मन्त्रवर्णाः, यैर्न केवलं इन्द्राश्चस्वरूपं गूढमगूढं च प्रतिपाद्यते, किंतु इन्द्राश्चप्रसादद्वारा दिव्यदृष्ट्यादिसम्पत्तये महर्षीणां ब्रह्मपदवाच्यमन्त्रात्मा हार्दवागेव साधनभूदिति अव-
गम्यते ॥

अयेन्द्रप्रादुर्भावात्परं तत्कार्यस्य मरुतां साहाय्यमपेक्षितं भवति । मरुतश्च चण्ड-
वेगानां दीप्तानां धीवृत्तीनां दिव्यगतिविधायिनो देवविशेषाः । दिव्यमनस्साम्राज्यं इन्द्रस्येति प्रागस्माभिः प्रतिपादितं स्मार्यम् । तत्र परिपक्वस्य ऋषेर्धीप्रवेशात् तद्वृत्तीनां तत्र पुनर्जन्म भवति । इदं च मानुषे व्यष्टौ मरुतां द्वितीयं जन्म । प्रथमं तु सर्वेषां देवानामिव सृष्टौ समष्टौ स्थाधिकाराय भवति । इदं च मरुतां पुनर्जन्म इन्द्रजन्मनः परं भवति । अत एव इन्द्रज्येष्ठा मरुद्गणा इति प्रसिद्धिर्वेदे । इममेवार्थमाह ऋक् चतुर्थी । एवं पूर्वेषां मतमनुसृत्य मरुतां जन्मेत्युक्तम् । वस्तुतस्तु देवकामानां ऋषीणामेव दिव्यसंप्राप्तये पुनर्जन्म तत् ॥

चतुर्थीमृचमाह-

आदहं स्वधामनु पुनर्गर्भत्वमेरिरे । दर्धाना नाम यज्ञियम् ॥४॥

आत् अहं स्वधाम् अनु पुनः गर्भत्वम् आर्इरिरे दधानाः नाम् यज्ञियम् ॥

आदह अनन्तरमेव (आत् इत्यानन्तर्ये अह इत्यवधारणे च निपातौ) । स्वधाम् अनु स्वधापदवाच्य-स्वीयधारणधर्मानुसारेण पुनः गर्भत्वम् पुनर्जन्यमाणशिशु-भावम् एरिरे प्राप्नुः । के? सामर्थ्यात् देवकामा ऋषयः । कीदृशाः? यज्ञियम् यज्ञार्हं नाम अभिधानं (देवताव्यक्तिबोधकं संज्ञात्मकं) दधानाः धारयमाणाः ॥

स्वधाम्- स्वं दधाति धारयते, स्वभावधारणसमर्था शक्तिः, ताम् । स्वमार्कं सर्वस्यापि विविधस्य सतः यो धारयते पोषयति वा स धर्मः स्वधापदवाच्यो भवति वेदे । एरिरे- आर्इपूर्वकस्य ईर गतौ इति धातोः लिटि रूपम् ॥

इन्द्रप्रादुर्भावानन्तरमेव मरुतां जन्म । तच्च कथं पुनर्जन्मेति प्रागुक्तम् । इह तेषां स्वधारणसामर्थ्यरूप-धर्मानुसारि जन्मेत्युक्तम् 'स्वधामनु' । तत्र तथाविधपुनर्जन्म-लाभविषये स्वार्थतावर्जं देवार्थं क्रियमाणस्य अर्पणरूपस्य यज्ञारूपस्य कर्मणः यद्युक्तं देवताप्रतिबोधकं रहस्यं पावनं नाम भवति, तस्य धारणं साधनं भवति 'दधाना नाम यज्ञियम्' ॥

पञ्चमीमृचमाह-

वीळु चिदारुजलुभिर्गुहां चिदिन्द्र वह्निभिः । अविन्द उस्त्रिया अनु ॥५॥
वीळु चित् आरुजलुभिः गुहां चित् इन्द्र वह्निभिः अविन्दः उस्त्रियाः अनु ॥

हे इन्द्र! वीळुचित् दृढमपि (पर्वतादिस्थानम्) आरुजलुभिः मज्जद्भिः गुहाचित् गुहायामपि (गुप्तिस्थानेऽपि) वह्निभिः वोढृभिः (तां वोढुं समर्थैः लब्ध-दिव्यजन्मभिः सहायभूतैः) उस्त्रियाः गाः अनु अनुगम्य अविन्दः अलब्धाः ॥

वीळु- वीळयते: संस्तम्भनार्थाभिपन्नं बलनामसु पठितम् । आरुजनुभिः- रूजं भङ्गे इत्यस्मात् आर्इपूर्वकाद् धातोः औणादिक-जनु-प्रत्यये परे वृत्तीयाचदुवचनान्

मदम् । गुहा सप्तम्याडादेशः । उस्त्रियाः उस्त्राः कान्त्यर्थाद् वष्टेर्निष्पन्नाः (वस्य साः),
वसतेरिति सायणीयम् । प्रज्ञानरश्मयो गाव उस्त्रियाः प्रोक्ताः ॥

ज्योतिर्दृशां पूर्वोक्तमन्त्रार्थानुसारेण अतिमानुषश्रुति पुनर्जन्मलाभे पणिभिरपहृतानां
पर्वतगुहायां स्थापितानां गवां अधिगमाय इन्द्रसाहाय्ये प्रवृत्तिरुक्ता । तेषां पर्वतशन्द-
लक्षितस्य धनीभूतप्रज्ञस्य जडस्य भङ्गने सामर्थ्यं, तत्र अन्धकारवन्धुरं गुहापदवाच्यं
रहस्यस्थानं प्रविश्य, तथेन्द्र-तद्विभूतीर्बोद्धुं शक्तिश्च प्रोक्ते । ईदृशः प्रभावः कथं समभवत्
तेषामिति चेत्, इन्द्राधिकारे गर्भसम्भवाद् देवकामास्ते कर्तव्यमधिकृत्य इन्द्रप्रसाद-
रूप्यं दिव्यावेशश्रवणं प्रतिपालयन्त उपतस्थिरे, अतोऽयमेपां विभव इति उत्तरत्र वक्ष्यते ॥

इति प्रथमस्य प्रथमे एकादशो वर्गः

देवयन्तो यथा मतिमच्छां विदद्वसुं गिरः । महामनूपत श्रुतम् ॥६॥
देवयन्तः यथा मतिम् अच्छं विदद्वसुम् गिरः महाम् अनूपत
श्रुतम् ॥

देवयन्तः देवकामा ऋषयः महाम् महान्तं श्रुतम् दिव्यावेशश्रुतिगोचरं
इन्द्रं अनूपत स्तुतवन्तः [दिव्यवाणीश्रवणलाभात्] । तत्र दृष्टान्तमाह । गिरः-
शृणन्तः स्तोतारः विदद्वसुम् वेदयद्वसुं वेदयद्वनं मतिम् मन्तारं इन्द्रं अच्छं अभि-
मुखं यथा स्तुवन्ति (अनूपत) वसुलाभात्तयेति ॥

देवयन्तः- देवानात्मनश्छन्तः, क्यच् । मतिम्- मतिशब्दो बुद्धिपरोऽपि
उपचारादिन्द्रे बोद्धरि वर्तते । एवं गिरः स्तुतयः स्तोत्रपूषचर्यते ॥

विदद्वसुम्- विदन्ति वेदयन्ति अन्तर्भावितव्यर्थः ज्ञापयन्ति लम्भयन्ति वा
'मतिम्' इन्द्रमात्मानं वदन्ति धनानि यस्य तम् । वसु धनं ऐश्वर्यं भवति । तस्य ज्ञान-
मयत्वाद् इन्द्रं ज्ञापयितुं सामर्थ्यमस्तीति तात्पर्यम् । अनूपत- णू स्ववने इति धातोः-
लुङि प्रथमपुरुषबहुवचनम्, गुणाभावः छान्दसा, तथा आत्मनेपदं च ॥

अयं मन्त्रार्थो भवति- यथा स्तोतारः स्वैश्वर्यप्रापकदिव्यधनपुङ्कं इन्द्रं स्तुतिभिः
उपतिष्ठन्ते, तथा प्रत्यग्रजन्मानो ज्योतिर्दर्शिन इन्द्रकामा इन्द्रात् श्रुतिं लभमानास्तं
दिव्यावेशवाणीश्रवणगोचरमुपासत इति । अथ प्राधान्येन प्राणपदमधिष्ठितं क्रिया-

शक्तिपराणामपि ऐन्द्रतेजोबलदीपितानां येषां मरुतां साहाय्यमत्यन्तमुपयुक्तमभूत्
पर्वतमञ्जनादौ, तेषामधुना समुदायेन गणरूपतया स्तुतिर्भवति ॥

सप्तमीवृचमाह—

इन्द्रेण सं हि दृक्षसे सञ्जग्मानो अविभ्युपा । मन्दू समानवर्चसा ॥७॥
इन्द्रेण सम् हि दृक्षसे सम्जग्मानः अविभ्युपा । मन्दू इति
समानवर्चसा ॥

हे मरुद्गण ! तं इन्द्रेण सञ्जग्मानः सङ्गच्छमानः संवादसम्पन्नो युक्त इति
यावत्, सन्दृक्षसे हि सम्पद् दृश्यसे । कीदृशेन्द्रेण ? अविभ्युपा मयवर्जितेन ।
अथा इन्द्रो मरुद्गणश्च मन्दू मुदितौ समानवर्चसा तुल्यदीप्ती [भवयः] ॥

दृक्षसे— लिङर्थे प्रार्थनायां लेट् इति सायणीयम् । 'दृश्यसे' इति कर्मणि लङेक
स्कन्दस्वामीये । युक्तमेतत्, प्रत्यक्षकृतो ह्ययम् । मन्दू— मन्दतेर्मोदनार्थस्येदं रूपम् ॥
सञ्जग्मानः— सम्पूर्वाद्गमेः लिटः कानच् । अविभ्युपा— विभेतेः कसुः, अन्यत्
छान्दसम् ॥

एवं इन्द्रेण सङ्गतस्य तत्तुल्यतेजसो मुदितस्य मरुद्गणस्य सन्दर्शनात् सम्प्राप्त्युति-
विशेष ऋषिर्यज्ञकारी बलवद्वचमुच्चारयतीति वक्ष्यते ॥

अष्टमीवृचमाह—

अनवद्यैरभिव्युभिर्मखः सहस्वदर्चति । गणैरिन्द्रस्य काम्यैः ॥८॥
अनवद्यैः अभिव्युभिः मखः सहस्वत् अर्चति गणैः इन्द्रस्य काम्यैः ॥

मखः यज्ञकारी (तत् करोति तदाचष्टे, मखयति यज्ञं करोति) अर्चति स्तौति
ऋचमुच्चारयति । कथम् ? सहस्वत् बलवत् वीर्यवद्यथा भवति तथा (अर्चति) कीदृशः
सन् ? गणैः मरुद्गणैः उपेतः (प्रसादात्तेषामावेशाद्वा तैर्युक्त इत्यर्थः) कीदृशैर्गणैः ?
अनवद्यैः दोषरहितैः शुभ्रैरित्यर्थः (धीवृत्तीनां दिव्यभावमाप्नानां अत एव लब्ध-

पुनर्जन्मनां दिव्यमनोमयसम्राज इन्द्रस्य साहाय्ये वर्तमानानां मरुतां निष्कलङ्कतसुष-
वन्नाम् । पुनः अभिव्युभिः अभितः (मखं यज्ञकारिणं) प्राप्ता द्युलक्षिता द्युतिः
येषां तैः । पुनश्च, इन्द्रस्य काम्यैः इन्द्रस्य स्पृहणीयैः, प्रियैरित्यर्थः ॥

अर्थाविष्कार एव विशिष्टशब्दनिर्वचनं दत्तम्, तेन तात्पर्यबोधाय द्वारं च कृतम् ॥
ऋषिर्यजमानः स्वीयामर्चनविधां मरुद्रणसहितेन्द्रप्रसादलब्धां विस्रम्भेण गायन्,
सर्वतोऽपि इन्द्रसामिष्यं प्रार्थयत उत्तरे मन्त्रे ॥

नवमीमृचमाह-

अतः परिज्मन्नागहि दिवो वा रोचनादधि । समस्मिन्मृज्जते गिरः ॥९॥
अतः परिज्मन् आ गृहि दिवः वा रोचनात् अधि । सम् अस्मिन्
मृज्जते गिरः ॥

परिज्मन् परितो गामिन् (सर्वव्यापिन् इत्यर्थः, परि-उपसर्गस्य अज-घातोः
रूपम्, मनिन्प्रत्ययः) हे इन्द्र! अतः अस्मान्मध्यमादन्तरिक्षस्थानात् आगृहि
आगच्छ दिवो वा द्युलोकाद्वा, रोचनादधि रोचमानात् दीप्तात् ततोऽप्यूर्ध्व-
लोकाद्वा आगच्छ (सर्वत्र व्यापकत्वात्, तत्तत्स्थानविभवसम्पन्नस्य इन्द्रस्य आगमनं
ऋषेर्दिव्याभ्युदयपोषकं भवति) । अस्मिन् मदीये अन्तर्यजने कर्मणि, [अयं मधु-
च्छन्दाः] गिरः स्तुतीः मन्त्रवाच इत्यर्थः, समृज्जते प्रसाधयति, उड्वलाः करोति ॥

प्राधान्येनास्मिन् ऐन्द्रे षक्ते, विस्पष्टा इन्द्रस्तुतिरन्ते भवति ॥

दशमीमृचमाह-

इतो वा सातिमीमहे दिवो वा पार्थिवादधि । इन्द्रं महो वा रजसः ॥१०॥
इतः वा सातिम् ईमहे दिवः वा पार्थिवात् अधि । इन्द्रम् महः वा
रजसः ॥

इतो वा अस्माकं सभिहितात् पृथिवीस्थानाद्वा सातिम् लब्धिं सम्मजनीयं
प्राप्तव्यमित्यर्थः । ईमहे प्रार्थयामहे । स च प्राप्तव्य इन्द्र एव भवति । इन्द्रम्

प्राप्तव्यतया ईहामहे । तस्य त्रैलोक्याधिराज्यत्वात् इतो वा स प्राप्यो भवति ।
पार्थिवादधि दिवो वा पृथिवीसम्बन्धिनो ध्रुलोकाद्वा, महो रजसो वा महतोऽ-
न्तरिक्षलोकाद्वा तं प्राप्तव्यमिन्द्रमीहामहे ॥

व्याख्यातं पुञ्जन्तीति सूक्तम् । अनुक्रमणिकोक्तप्रकारेण ऐन्द्रमारुतऋचौ द्वे
मारुत्यश्चतस्रश्च ऐन्द्र्यश्चतस्रश्च व्याख्याताः । दशर्वेऽसिन् ऋचां पूर्वोत्तरसम्बन्धः
प्रदर्शितः । रहस्यगर्भितमिदं स्थूलपञ्चव्याख्यातृणामर्थाविष्कारनये शृङ्खलामात्रं संवृत्तम् ।
नेष्यते तत्तात्पर्यपरीक्षा । अस्ति तस्मादमिदं वक्तव्यम् ॥

बह्वस्ति रहस्यमसिन् गाढं कामतो निक्षिप्तमृषिणेति वक्तव्यम् । इदं च प्रबलं
निदर्शनं भवति प्रागस्माभिर्भूमिकायां आर्पं रहस्यमधिकृत्य प्रतिपादितस्यार्थस्य । 'इदं च
रहस्यं प्रापीणां विदितं, तच्छिष्याणां च । ये च गुरुभ्यो महर्षिभ्यो दीक्षां लब्ध्वा
अन्तरङ्गशोधनसाधनादिभिः अन्तर्यजनाय शिक्षिताः ।' इत्यादि ह्युक्तम् । अत्र गवाश्च-
केलादिपदानि साङ्केतिकानि द्वयर्थानि वा पदानि परिचितान्यस्माकमधुना न कष्टप्रदानि
भवन्ति । तथाऽपि रहस्यं सूक्ते स्पष्टं विचारपूर्वकं निहितमिति वक्तुं वाक्यान्येवालम् ॥

प्रथमस्यामृचि 'पुञ्जन्ती'त्याह । के? कर्तृपदं नोक्तम् । 'परि' 'तसिवांसः' इति
विभक्तिव्यत्ययेन गृहीतमपि विशेषणमेव तत्, विशेष्यस्य स्वरूपमनुक्त्वा शिष्य-
शिक्षार्थं अन्तर्याजिनो बोधाय वा विसृष्टम् । 'चरन्तम्' अत्रापि कम्? इति नोक्तम् ।
द्वितीयस्यामपि कर्तृपदमध्याहृतं तच्च सुलभं प्रथममर्गपेक्षया । तृतीयस्यां, 'उपद्भिः' कैः
इन्द्रजन्म? नोक्तम् । चतुर्थ्यां, के 'पुनर्गर्भलमेरिरे'? पञ्चम्यां 'आरुजनुभिः' बह्विभिः कैः
इन्द्रस्य गोलाभः? षष्ठ्यां, के 'देवयन्तः' देवकामाः महान्तं श्रुतं नुतवन्तः? सप्तम्यां, कः
सम्बोध्यते इन्द्रेण सह सन्दृश्यमानः, तेन 'समानवर्चाः'? अष्टम्यामपि कण्ठतो
नोक्तं 'इन्द्रस्य काम्या गणाः' के? इति । नवम्यां, 'परिजन्मन्' इति कस्यामन्नम्?
दशम्यामेव स्पष्टमुक्तमिन्द्रं 'ईमहे' इति ॥

अस्य सर्वस्वोत्तरं वचनं उद्देशपूर्वकमेवान्तर्निधाय गोपितं वाक्यविदैव साक्षात्कृत-
धर्मणा महर्षिणा मधुच्छन्दसेति ब्रूमहे । एवमपि तत्र तत्र ऋक्षु स्पष्टान्यस्पष्टानि वा
लिङ्गानि क्षिप्तानि । तेषां परीक्षणेन प्राचीनैः कृतं दैवतनिर्णयं आधारिकृत्य बृहद्देवता-
नुक्रमणिकादयः प्रवृत्ताः । बहुषु स्थलेषु पूर्वपामेव दैवतनिर्णये मतभेदः सन्देहो

विवादश्च दृश्यन्ते । इदं च पर्यालोचनीयम् । आद्यानां मन्त्रद्रष्टृणां तदपेक्षया अर्वा-
चीनानां श्रौतकल्पादिद्वयकाराणां च युगान्तरकालभेद एव कारणं भवति देवतादिविषयक-
विचिकित्सायाः । प्राधान्येनान्तर्यागसम्बन्धिना हि मन्त्राः । तेषां बहिर्यागोपयोगाय
भावमाविष्कर्तुमुद्यताः, तत्राप्यर्वाचीनाः मन्त्रप्रतिपादितदेवता अत्यन्तस्थूलदृष्ट्या निर-
णैशुरिति नात्र चित्रम् । अत एव सामान्येन मन्त्रार्थविचारे विशेषतोऽन्तर्यागानुरोधेन
क्रियमाणे, मन्त्रार्थस्य कात्यायनादिभिरुक्ताया देवतायाश्च उभयोर्न लक्ष्यते संवादः । अस्मि-
न्नेव 'युञ्जन्ति' इति सूक्ते 'देवयन्तः' इत्यादिमन्त्रेषु विस्पष्टं विसंवादो भवति । यद्यपि यावत्
शक्यं यथासम्भवं अनुक्रमणिकाकारमेव देवताप्रतिपादनविषयेऽनुसरामः, क्वचित् स्पष्टं
अयुक्तस्थलेषु विप्रतिपन्नाः स्मः । तस्मादरविन्दश्रीचरणानामाशयमवलम्ब्य अन्तर्यपरेऽ
स्मिन् विवरणे 'देवयन्तः' इति मन्त्रे मरुतो देवता इति नाङ्गीकृताः । तथा 'अतः
परिजम्नन्' इत्यत्र न मरुद्गण आमन्त्रितः । अन्यत् सर्वं व्याख्यायामुक्तम् ॥

इति प्रथमस्य प्रथमे द्वादशो वर्गः

द्वितीयेऽनुवाके चतुर्थे 'इन्द्रं' इत्यादिकं दशमं सूक्तम् । ऋषिच्छन्दोदेवताः
पूर्ववत् ॥

तत्र प्रथमामृचमाह—

इन्द्रमिन्द्राग्निं वृहदिन्द्रमर्केभिर्किणः । इन्द्रं वाणीरनूपत ॥१॥
इन्द्रम् इत् गाथिनः वृहत् इन्द्रम् अर्केभिः अर्किणः । इन्द्रम् वाणीः
अनूपत ॥

गाथिनः सामगायिनः [गाथा एषां सन्ति, गायतेर्गाथा] इन्द्रम् इत्
इन्द्रमेव वृहत् वृहता साम्ना ['तामिद्धि हवामहे' इति प्रसिद्धेन वृहत्साम्ना] अनूपत
स्तुतवन्तः । अर्किणः ऋग्भिः स्तोतारो होतारः अर्केभिः अर्कैः ऋग्यजुर्मन्त्रैः इन्द्रमेव
'अनूपत' । इन्द्रम् वाणीः वाचः अवशिष्टाः सर्वाः यजूंषीत्यर्थः, विभक्तिव्यत्ययेन
यजुर्मिः सामध्यादध्वर्यवः इन्द्रमेव 'अनूपत' ॥

ऋक्संहितायामत्रैव प्रथमं ऋग्यजुस्सामात्मिका त्रयी, तस्या उपयोक्तारः क्रमशो

होवध्वर्युद्रातार इति सूचितम् ॥

द्वितीयामृचमाह—

इन्द्र इह्योः सचा संमिश्र आ वचोयुजा । इन्द्रो वज्री हिरण्ययः ॥२॥
इन्द्रः इत् ह्योः सचा सममिश्रः आ वचःयुजा इन्द्रः वज्री
हिरण्ययः ॥

इन्द्रः इत् इन्द्र एव ह्योः अस्योः, अश्वाम्यामिति तृतीयार्थे । सचा सह
आ आगच्छति । कीदृशः? संमिश्रः संमिश्रः लकारश्छान्दसः । सर्वेषां वस्तूनां
सम्पन्निधयिता योजयितेति यावत् । कीदृशोर्ह्योः? वचोयुजा वचोयुजोः वचोयुग्म्यां ।
सुविनीतौ अश्वौ स्वामिन इन्द्रस्य वचनमात्रेण स्वयं युज्येते, इति स्थूलं व्याख्यानं
पूर्वेषाम् । अस्माकं तु न चतुष्पात्पशुरश्वः, तत्रापि विशेषतो 'इन्द्रस्य हरी' प्रति किम्
वक्तव्यम् दीप्तिविशिष्टप्राणबलसङ्केताविति? तस्मात् वचोयुजा 'ब्रह्मयुजा' इति ग्राह्यम् ।
'युञ्जन्त्यस्य काम्पा हरी' इत्यस्या ऋचो व्याख्यानमवधेयम् । पुनः कीदृगिन्द्रः?
इन्द्रो वज्री वज्रोपेतः हिरण्ययः हिरण्ययः स्वर्णप्रभोज्ज्वल इत्यर्थः॥

मिश्रणम् मिश्रः, समीचीनो मिश्रो यस्य सः संमिश्रः । इन्द्र आगच्छति । स
हरिद्वयसहितः सर्ववस्तुसम्यक्संयोजनकारी, तस्याश्वौ ब्रह्मपदवाच्य-मन्त्रवाग्युक्तौ ।
युत्रभिदा वज्रेणोपेतः हिरण्योज्ज्वल आगत्य किं करोति?

तृतीयामृचमाह—

इन्द्रो दीर्घाय चक्षसे आ सूर्यं रोहयद्वि वि गोभिरद्रिमैरयत् ॥३॥
इन्द्रः दीर्घाय चक्षसे आ सूर्यम् रोहयत् दिवि वि गोभिः अद्रिम्
ऐरयत् ॥

इन्द्रः दीर्घाय दूरगामिने शाश्वताय प्रौढाय वा चक्षसे दर्शनाय सूर्यं
(सर्वस्यापि जगतः) प्रेरकम्, स्वयंसङ्केतितं ऋतज्योतिरित्यर्थः । दिवि ध्रुलोके आरो

हयत् आरोपितवान् । स इन्द्रः गोभिः स्त्रीषैः रश्मिभिः अद्रिम् अद्रिशब्दलक्षितं तमोमयं जडं जगत् व्येरयत् विभिन्नं यथा तथा ऐरयत्, व्यमेत्सीदित्यर्थः ॥

चक्षसे- दर्शनार्थात् चक्षेः, सर्वधातुभ्योऽमुन् । ऐरयत्- ईर गतौ ण्यन्तात् लुङ् । धर्मम्- पू प्रेरणे, सुवति प्रेरयति, धातादेः पस्व सः, सर्वस्यापि प्रेरकः धर्मः प्रसिद्धः, कथं तं प्रेरयतीन्द्रः? यद्यपि देवास्सर्वेऽपि ज्योतिर्मया ऋतजाः ऋतसदः, तथाऽपि तत्र ज्येष्ठ इन्द्रः, ऋतज्योतिस्तु साक्षात्सूर्यात्मकं धर्मवाच्यं भवति । तस्माद् यदा इन्द्रः स्त्रीषैर्दिव्यैः प्रज्ञारश्मिभिस्तमस्सर्वं व्यपोहति, तदा ऋतज्योतिषः सन्तत- दर्शनं सम्भवति । अत एव 'दीर्घाय चक्षसे', 'वि-ऐरयत्' वितत्य रश्मिभिः धर्मं यथा दिवि सर्वदा दर्शनशुभं तथा उच्चं स्थानं प्रापयदित्युक्तम् । 'सदा पश्यन्ति सूरयः दिवीव चक्षुराततम्' इत्युत्तरत्र मनोऽप्येवं सङ्गच्छते । इन्द्रमधिकृत्य प्रथमानुवाके द्वितीयसूक्तव्याख्याने समाख्यातमिति नेह विस्तर इष्यते ॥

चतुर्थीमृचमाह—

इन्द्रं वाजेषु नोऽव सहस्रप्रधनेषु च । उग्रं उग्राभिरूतिभिः ॥४॥

इन्द्रं वाजेषु नः अव सहस्रप्रधनेषु च उग्रः उग्राभिः ऊतिभिः ॥

हे इन्द्र, उग्र अप्रधृष्य उग्राभिः अप्रधृष्याभिः ऊतिभिः रक्षामिः वाजेषु [समृद्धिषु, अस्माभिरधिगतासु, इतः परं प्राप्स्यमानास्वपि] नः अस्मान् अव रक्ष, यथा देवशत्रुभ्यो भीतिर्न भवति तथेति भावः । सहस्रप्रधनेषु च अत्यधिक- प्रकृष्टधनेषु लब्धेऽपि नोऽव । ज्ञानबलादीन्येव प्रकृतानि धनानि अन्तर्याजिनामृषीणां ॥

पञ्चमीमृचमाह—

इन्द्रं वयं महाधन इन्द्रमर्भे हवामहे । युजं वृत्रेषु वृज्जिणम् ॥५॥

इन्द्रम् वयम् महाधने इन्द्रम् अर्भे हवामहे युजम् वृत्रेषु वृज्जिणम् ॥

वयं देवार्थं आत्मानं समर्पयन्तोऽनुशातारः महाधने महत्सौख्यं लब्धे लब्धव्ये वा, निमित्तसप्तमी । अर्भे तथा अल्पेऽपि इन्द्रम् हवामहे आह्वयामः । न केवलं

सम्पत्तौ विपत्स्वपि तमेवाश्रयामह इति तृतीयपादेनोच्यते । वृत्रेषु बहुधा आवरकेषु
शत्रुष्वसुरेषु प्राप्तेषु युजम् युक्तम्, अस्मासु कृतयोगं सहकारिणम् वज्रिणम् धृत्रवध-
साधनेन वज्रेणाधुधेनोपेतं इन्द्रमेवाह्वयामः । 'हवामह' इत्याह्वानं च सर्वथा
समाश्रयणम् ॥

इति प्रथमस्य प्रथमे त्रयोदशो वर्गः

अथ 'इन्द्रमिन्द्राधिन' इति सूक्ते पृष्ठीमृचमाह—

स नो वृषन्नमुं चरं सत्रादावन्नपावृधि । अस्मभ्यमप्रतिष्कृतः ॥६॥
सः नः वृषन् अमुम् चरम् सत्रादावन् अप वृधि । अस्मभ्यम्
अप्रतिष्कृतः ॥

सः तथाभूतस्त्वम् नः असदर्थं हे वृषन् वर्धितः सर्वस्याप्पमीष्टस्य, हे
सत्रादावन् सत्रा सह युगपत् दावन् दातः हानैश्वर्यतेजोबलादेः, अमुम् पुरतो
दृश्यमानम् चरम् चरन्तं मेघं सततपरिचलत्प्राणमनोवृत्त्यात्मनाऽस्थितं चित् तेजो-
बलाद्यावरकम् अप वृधि अपावृणु, उद्घाट्य प्रकाशय स्वात्मानम्, अस्मभ्यं असदर्थं
अप्रतिष्कृतः अप्रतिशब्दितः, दानशौण्डस्तं न कदाऽपि 'न दास्यामि' इति नः
प्रतिवचनं ददासीत्यर्थः । अथवा सत्क्रियाविधातोपलक्षणं प्रतिवचनं न कुतोऽपि
भवतीत्यर्थः । एवंविधं सायणीयं व्याख्यानम् । वस्तुतस्तु न केनापि छादयितुं
शक्य इति वक्तव्यम् । स्कुन् आवरणे इति श्राविकरणी धातुः । प्रतिपूर्वकात्तस्मात्
क्तः । ततो नञ् समासः । आवरकं चरं अपावृणु, निराच्छादनो नित्यप्रकाशो भव नः
इत्यर्थः । 'अस्कुनात् शरवृष्टिभिः' वाणवर्षैः छादितवान् इत्यादिः प्रयोगः अद्यापि
द्रष्टव्यः ॥

चरम्— मेघनाम, पात्रेऽपि वर्तते क्वचित् । चरतेर्निष्पन्नं, तस्मादुपपन्नमन्तरर्थ-
परं व्याख्यानम् । सत्रादावन्— सत्रा सहार्थे, दवा दातरि, छान्दसं रूपम् । वृधि—
वृष्ट् चरणे, लोटि मध्यमपुरुषे धिरादेशः, छान्दसः ॥

सप्तमीमृचमाह—

स्तुज्जेतुज्जे य उत्तरे स्तोमा इन्द्रस्य वज्रिणः । न विंधे अस्य सुष्टुतिम् ॥७॥
स्तुज्जेतुज्जे ये उत्तरे स्तोमाः इन्द्रस्य वज्रिणः । न विन्धे अस्य
स्तुस्तुतिम् ॥

तुज्जे-तुज्जे प्रतिप्रेरणम् तुङ्गतिः [यज्ञे वा दाने वेति पूर्वे, बलादानयोरपि
वर्तते, तरयति प्रेरयतीत्यर्थेऽपि क्वचित् सा०, व्या०. । तस्मात् प्रेरणबलं, तदादानं
वेति वयम्] ये उत्तरे उत्कृष्टतराः स्तोमाः स्तोत्राणि मदीयानि प्रवर्तन्ते, तैः अस्य
गम सन्निहितस्य वज्रिणः महापराक्रमघोतकवज्रयुक्तस्य इन्द्रस्य सुष्टुतिम् सुष्टु
पर्याप्तां स्तुतिं न विन्धे न विन्दामि, न लभे ॥

यदा यदा प्रेरणानि मामाविश्य स्तावयन्ति तदा तदा उत्तरोत्तराः श्रेष्ठाः स्तुतीः
करोम्येव । तथाऽपि वज्रबाहोर्इन्द्रस्य वर्णने नालमिमाः स्तुतय इति मे मतिः इति
भावः । विन्धे— विद्वल्लामे दस्य व्यत्ययेन धः छान्दसः ॥

अष्टमीमृचमाह—

धृषा यूथेव वंसंगः कृष्टीरियत्योर्जसा । ईशानो अप्रतिष्कृतः ॥८॥
धृषा यूथाऽईव वंसंगः कृष्टीः इयति ओजसा ईशानः अप्रतिष्कृतः ॥

धृषा इन्द्रः वर्षिता दिव्यानां कामानां कृष्टीः कर्षणपदलक्षितनित्योद्यम-
श्रीलान् आर्यान् मनुष्यान् ओजसा वीर्यवचमेन स्वानुग्रहबलेन इयति प्राप्नोति,
प्रेरयतीत्यर्थः । तत्र दृष्टान्तः । वंसंगः यः वंसं वननीयं यथा तथा गच्छति, सः
वननीयगतिः धृषा धृषमः यूथेव गोयूथानीव । यथा गवां यूथानि प्रविष्टः बलिष्ठो
मलीवर्दः तान् प्रेरयति तथा स चेन्द्रः ईशानः ईश्वरः अप्रतिष्कृतः न केनापि
छादयितुं शक्यः, अत एव नित्यप्रकाशः । अन्यत् प्रागुक्तम् ॥

नवमीमृचमाह—

य एकैश्वर्यणीनां वसूनामिरज्यति । इन्द्रः पञ्च क्षितीनाम् ॥९॥
यः एकः चर्यणीनाम् वसूनाम् इरज्यति । इन्द्रः पञ्च क्षितीनाम् ॥

यः इन्द्रः एकः समानः स्वयमेक एव चर्षणीनां चर्षण-कर्षण-धरणादि-
प्रागुक्तलक्षणानां मनुष्याणां इरज्यति ईष्टे, ईश्वरो भवति, तथा वसूनां विविधानां
धनानामपि इरज्यति ईश्वरो भवति, स इन्द्रः पञ्च पञ्चानां, विमक्तिव्यत्ययः ।
क्षितीनाम् निवासस्थानानां ईश्वर इति शेषः ॥

चर्षणीनाम्— न केवलं मनुष्यसामान्यपरं प्राणम् । यौगिण्यानुसारेण 'आर्यः
कृष्टिः' इत्यादिवद्राष्ट्रः । इरज्यति— ऐश्वर्यकर्मा । 'पञ्च क्षितीनाम्' इत्यत्र पञ्चजनानां
इति सापणीयम् । सर्वत्र पञ्चजनाः निपादपञ्चमा इति व्याख्या । स्थूलपञ्चानुसारेण
अपि सन्दिग्धमिदम् । उपन्यस्तोऽयं विषयो भूमिकायां (पृ. ५७) । क्षियतेर्निवासार्थ-
स्य रूपं क्षितिः । क्षितयो निवासस्थानानि पृथिव्यादीनि पञ्च इतः पृथिवीमारभ्य
उत्तरोत्तरं ऊर्ध्वं सृष्टौ परिकल्पितानि भवन्ति । एवं त्रिलोकसंस्थानं, सप्तलोकसंस्थानं,
क्वचित् चतुर्णां इति प्रतिपादितचतुर्लोकसंस्थानं चामनन्ति । यथा पृथिव्यस्तिस्र इति वेदे
प्रतिपादिताः त्रैलोक्यसम्बन्धिनीः पृथुला भूमीरभिदधते, यत्रेयं नः पृथिवी स्थूला
भूमिः प्रथमा भवति, तथा पञ्च क्षितयोऽपि पञ्च वासभूमयः यत्रेयं क्षितिर्नः प्रथमेति
भोष्यम् ॥

दशमीमृचमाह—

इन्द्रं वो विश्वतस्परि हवामहे जनेभ्यः । अस्माकमस्तु केवलः ॥१०॥

इन्द्रम् वः विश्वतः परि हवामहे जनेभ्यः अस्माकम् अस्तु केवलः ॥

भो यजमानाः, देवतानुग्रहसम्पादनप्रवृत्तान् प्रति सम्बोधनम् । वः युष्मदर्थं
विश्वतः सर्वेभ्यः जनेभ्यः जातेभ्यः मनुष्येभ्यः प्राप्तजन्मभ्यो लोकेभ्योऽपि परि
उपरि अवसितं इन्द्रम् हवामहे आह्वयामः । स इन्द्रः अस्माकम् सर्वेषामनुष्ठातृणां
केवलः असाधारणः, अद्वितीयाराध्यः अनन्योपास्तिविषयभूतः अस्तु भवतु ।
इतरेभ्योऽप्यधिकमनुग्रहमस्माकं करोति इति व्याख्यानमयुक्तम् । न तद्भक्तिलक्षणम् ।
अल्पमनस्कता मधुच्छन्दसि महर्षावारोपिता भवति ॥

इति प्रथमस्य प्रथमे चतुर्दशो वर्गः

इति प्रथमे मण्डले द्वितीयोऽनुवाकः

तृतीयोऽनुवाकः चतुस्सूक्तात्मकः, तत्र प्रथमं 'एन्द्र सानसिम्' इति दशवं
सूक्तम् । अपिच्छन्दोदेवताः पूर्ववत् ॥

तत्र प्रथमामृचमाह—

इन्द्रं सानसिं रयिं सजित्वानं सदासहम् । वर्षिष्ठमूतये भर ॥१॥

आ इन्द्र सानसिम् रयिम् सजित्वानम् सदासहम् वर्षिष्ठम् ऊतये भर ॥

हे इन्द्र ऊतये अस्मदभिष्टुदये रयिं धनं आभर आहर । नेदं साधारणं
धनमिति ज्ञापयन्ति रयिविशेषणानि इमानि भवन्ति । सानसिम् सम्मजनीयं (पण-
धातोः असिप्रत्ययनिपातः) । सजित्वानम् समानजयशीलं (समानस्य सभावः-
जयतेः कनिप्) सदासहम् सदा साहयितारं अभिमवप्रापकं शत्रूणामिति शेषः ।
वर्षिष्ठम् प्रवृद्धं (वृद्धशब्दस्य वर्षादेशः, तत इष्टन्) । अत्र तेजोबलरूपं प्राध्व्यते ।
तच्च सर्वस्यापि धेयस्कामस्य सम्मजनीयम् । प्रबलशत्रुभिः तेजोबलविरोधिभिः समानं
शुद्ध्या तान् जेतुं शीलं अस्य तेजोबलरूपस्य धनस्य, अतः 'सजित्वानम् रयिम्' ।
शत्रुजयपरिचयवान् 'रयिः' न तु अशिक्षितः, अतः 'वर्षिष्ठं रयिम्' ॥

द्वितीयामृचमाह—

नि येन मुष्टिहत्यया नि वृत्रा रुणधामहै । त्वोतासो न्यर्वता ॥२॥

नि येन मुष्टिहत्यया नि वृत्रा रुणधामहै त्वाऽर्जतासः नि अर्वता ॥

येन पूर्वोक्तलक्षणेन धनेन दिव्यतेजोबलेन वृत्रा आवरकतमोघनान् असुरान्
शत्रून् नि नितरां मुष्टिहत्यया मुष्टिभिः प्रहरणेन निरुणधामहै निरुद्धान्
करवाम वयम् । कीदृशो वयम्? त्वोतासः तया रक्षिताः [तद् इत्यत्र दकारलोपः
छान्दसः, ऊतासः अवतेर्निष्ठायां इडभावः, अन्यत् छान्दसम्] पुनः कीदृशा वयम्?
नि नितरां अर्वता अर्धेन वल्लक्षितेन प्राणबलेन युक्ताः इति सहयोगलक्षणा तृतीया ॥

तृतीयामृचमाह—

इन्द्र त्वोतास आ वयं वज्रं घना ददीमहि । जयेम संयुधि स्पृधः ॥३॥

इन्द्रं त्वाऽर्कतासः आ वयं वज्रं घना ददीमहि जयेम सम् युधि स्पृधः ॥

हे इन्द्र त्वोतासः तद्रक्षिताः वयम् वज्रम् दिव्यमायुधं घनीभूत-अरिष्ट-
अनृतज्ञानादिभेदकं घना घनत्वेन, तृतीयाविभक्तिः भावप्रधानम् आददीमहि
लभेमहि, युधि युद्धे स्पृधः स्पर्धमानान् शत्रून् सञ्जयेम सम्पञ्जितवन्तः स्वाम् ।

वज्रम्— वज्र व्रज गतौ, रन्-प्रत्ययो निपात्यते । घना— वज्रविशेषणतया
गृहीतं सायणीये । तत्रापि असदीयतात्पर्यस्य न क्षतिः ॥

चतुर्थीमृचमाह—

वयं शूरेभिरस्तृभिरिन्द्र त्वया युजा वयम् । सप्तसह्याम् पृतन्यतः ॥४॥
वयम् शूरेभिः अस्तृभिः इन्द्रं त्वया युजा वयम् । सप्तसह्याम्
पृतन्यतः ॥

हे इन्द्र वयं तदाराधका अन्तर्यागानुष्ठापिनः शूरेभिः शूरैः शौर्ययुक्तैः अस्तृभिः
दूरादेव आयुधप्रक्षेपणशीलैः (असु-क्षेपणे, वृन् ताच्छील्ये) शत्रुभिः सह युद्धे जेतारः
स्यामेति शेषः । केचन देवद्विपो यागशत्रवः कापि निलीय दूराद्वा अस्त्राणि प्रयुज्यते
तान् प्रति इदमुक्तम् । कीदृशो वयं एवं जेतारो भवाम इति चेत् युजा त्वया
युज्यता युक्तेनासन्नित्यसहायेनेत्युक्तम् । तथाभूता वयं पृतन्यतः सेनामिच्छतः,
सम्मुखीनं युद्धं कर्तुमिच्छतः शत्रून्पि सप्तसह्याम् अतिशयेन साहयेम अभिमवेम ॥

पृतन्यतः— पृतनामात्मन इच्छतः-क्यच्, आकारलोपः लटः शतरि, द्वितीया-
बहुवचनान्तं रूपम् ॥

पञ्चमीमृचमाह—

मह्यं इन्द्रं परश्च नु महित्वमस्तु वज्रिणे । द्यौर्न प्रथिना शर्वः ॥५॥
महान् इन्द्रः परः च नु महित्वम् अस्तु वज्रिणे द्यौः न प्रथिना शर्वः ॥

महान् बृहत्स्वरूपः इन्द्रः परश्च उत्कृष्टोऽपि भवति । न केवलं स्वरूपेण

बृहन्नयं, प्रभावेण सर्वोत्कृष्टम् । नु पादपूरणः (बृहन्नयं निपातः) वज्रिणे वज्र-
युक्ताय इन्द्राय महित्वम् महत्त्वं परत्वं च पूर्वोक्तं द्विविधं गुरुत्वं अस्तु भवतु ।
इदं च भक्तेन ऋषिणा भगवते कृतं मङ्गलाशासनम् । तस्मादुपपन्नमिदं स्वभावसिद्ध-
महत्त्वादिविशिष्टस्येन्द्रस्य स्तोत्रे । अद्यापि गुरुदेवाधाराधने मङ्गलाशासनसम्प्रदायः
जयवादो लौकिक इव सुप्रसिद्धः । द्यौर्न दुलोक इव प्रथिना पृथुलत्वेन वैपुल्येन
शवः दीप्तं बलं अस्तेति शेषः, अस्तु जयति वा अभ्याहारः ॥

प्रथिना- प्रथिना, मकारलोपश्छान्दसः ॥

इति प्रथमस्य प्रथमे पञ्चदशो वर्गः

अथास्मिन् सूक्ते षष्ठीमृचमाह—

समोहे वा य आशत नरस्तोकस्य सनिती । विप्रांसो वा धियायवः ॥६॥

सम्ओहे वा ये आशत नरः तोकस्य सनिती विप्रांसः वा धियायवः ॥

ये नरः पुरुषाः समोहे सद्गामे, देववैरिभिः सहेति बोध्यम् । तोकस्य
अपत्यस्य सनिती वा लामे वा आशत प्राप्तवन्तः, (अश् व्याप्तौ लुङि छान्दसं
रूपम्,) ये पुरुषा इन्द्रमाश्रयन्ते ते लभन्त इति शेषः । वा अथवा धियायवः प्रज्ञा-
कामाः विप्रांसः विप्राः मेधाविनः ये इन्द्रं 'आशत', तेऽपि लभन्त इत्यर्थः । नरः
पुरुषा देवा मनुष्या वा पलिनः । देवानां अपत्यलामस्तु मनुष्ये स्वांशप्रादुर्भावः ।
मनुष्याणामपि स्वान्तरे दैवतजन्यैव तोकपदवाच्यमपत्यं भवति । उभयथाऽपि अपत्य-
लामप्रतिरोधकैर्विरोधिभिर्पोद्ध्यमवश्यं भवति । अतः 'समोहे सद्गामे' इति निघण्टु-
पठितमभ्युपगम्य व्याख्यातम् ॥

सप्तमीमृचमाह—

यः कुक्षिः सोमपातमः समुद्र इव पिन्वते । उर्वीरापो न काकुर्दः ॥७॥

यः कुक्षिः सोमऽपातमः समुद्र इव पिन्वते उर्वीः आपः न काकुर्दः ॥

अस्येन्द्रस्य यः कुक्षिः उदरदेशः सोमपातमः अतिशयेन सोमरसस्य
पाता, स समुद्र इव पिन्वते वर्धते, यथा समुद्रः अक्षयो गभीरो विपुलश्च भवति,

सर्वसिन्धु-समागमेन विशेषतः पोषवान् लक्ष्यते, तथा इन्द्रकुक्षिः सर्वलोकरसभूयिष्ठः न कदाऽपि शुष्यति, सदा सिक्त आर्द्र एव भवति 'पिवि सेचने' इति धातोः पिन्वति जुमागमः, औचित्यात् वर्धते इति पूर्वैर्व्याख्यातम् । इन्द्रकुक्षेर्नित्यवृहत्त्वसोमसिक्तत्वयो-
धनाय उपमान्तरमाह— उर्वीरापो न काकुदः इति । ककुत् उच्छ्रितः प्रदेशः शिसर-
भूतः 'अग्निर्मूर्धा दिवः ककुत्' इत्याद्यवधेयम् । स च द्युलोकः तत्सम्बन्धिन्यः काकुदः
उर्वीः वृहत्यः आपो न आपः जलानीव, दिव्या आप इव वृहत्त्वं स्वमावसिद्धरसा-
र्द्रत्वं च धत्ते कुक्षिरिति भावः । अत्र पूर्वे प्राहुः— 'काकुत् जिह्वा' इति निघण्डुपाठ-
मालम्ब्य 'जिह्वासम्बन्धमासोदकं यथा न कदाचिदपि शुष्यति तथेन्द्रस्य कुक्षिः सोम-
पूरितो न शुष्यतीति ॥

अष्टमीशृचमाह—

एवा ह्यस्य सूनृतां विरप्शी गोमती मही । पक्वा शाखा न दाशुपे ॥८॥
एव हि अस्य सूनृतां विरप्शी गोमती मही पक्वा शाखा न
दाशुपे ॥

एव हि एवं खलु वक्ष्यमाणप्रकारेण अस्य इन्द्रस्य सूनृता वाक् (प्रिय-
सत्येति सामान्यवादः) वस्तुतस्तु कल्याणी सत्या वाक् सम्पद्यत इति शेषः । 'चोदयित्री
सूनृतानाम्' इति मन्त्रस्य व्याख्याने प्रतिपादितम् । का सा सूनृता ? मही भारतीति प्रसिद्धा
इळासरस्वत्योः सहचरी ऋतज्योतिषो वृहत्त्वद्योतिनी, न केवलं महतीत्यर्थः, न विशेषणं
किंतु विशेष्यम्, 'इळा सरस्वती मही' इति भारतीपर्यायत्वात् । पुनः कीदृशेषा मही
इन्द्रसम्बन्धिनी सम्पन्ना भवति ? विरप्शी वैपुल्यवाहिनी महन्नामैतदिति बहुषु मन्त्रेषु
सायणव्याख्या । इह तु विविधरपणशीला विविधोपचारवादिनीत्यादि दृश्यते । पुनश्च
सा गोमती अंशुमती प्रज्ञाकिरणवती । अत्रोपमामाह— पक्वा पक्कला शाखा
दाशुपे न यजमानाय यथा । पक्कलगुच्छसम्पन्ना शाखा भोग्या यथा यजमानाय
सन्तृप्तये भवति तथा इन्द्रकृते उक्तगुणसम्पन्ना भारती भवतीति भावः ॥

नवमीशृचमाह—

एवा हि ते विभूतय ऊतय इन्द्र मार्वते । सद्यश्चित्सन्ति दाशुपे ॥९॥

एव हि ते विभूतयः ऊतयः इन्द्र माऽव्रते सद्यः चित् सन्ति दाशुपे ॥

हे इन्द्र! एव हि एवं महीपदवाच्यभारतीसमाश्रितः खलु तम् । ते तव विभूतयः विभवा ऐश्वर्यविशेषाः मावते मत्सदृशाय मद्विधायेत्यर्थः (असच्छब्दात् छन्दसि वतुषु) दाशुपे यजमानाय सद्यश्चित् सपद्येव ऊतयः सन्ति असदभिवर्धनानि भवन्ति । अन्यथाऽपि व्याख्येयम् । 'एव हि' एवं वक्ष्यमाणरीत्या खलु । 'ते विभूतयो मावते दाशुपे सद्यश्चित् ऊतयः सन्ति' इति ॥

दशमीमृचमाह—

एवा ह्यस्य काम्या स्तोम उक्थं च शंस्या । इन्द्राय सोमपीतये ॥१०॥

एव हि अस्य काम्या स्तोमः उक्थम् च शंस्या इन्द्राय सोमऽपीतये ॥

एव हि एवं खलु असदनुग्रानप्रकारेणेत्यर्थः । अस्य इन्द्रस्य काम्या कामनायोग्ये स्पृहणीये प्रिये इत्यर्थः, स्तोमः उक्थम् च सामगानात्मकं ऋग्युषं च शंस्या शंसनीये । किमर्थम्? इन्द्राय इन्द्रार्थम्, सोमपीतये तदीयसोमपानाय तदीयसोमस्वीकारः सर्वशिवङ्करः यजमानसंपन्तेजोबलवृद्धि-दैवतापत्यलामादये प्रभवति इति सूक्तमन्त्रार्थपर्यालोचनया दृढं भवेदित्यसंशयम् ॥

इति प्रथमस्य प्रथमे षोडशो वर्गः

एतीयेऽनुवाके द्वितीयं 'इन्द्रेहि' इत्यादिकं दशचं सूक्तम् ऋषिच्छन्दोदेवताः पूर्ववत् ॥

तत्र प्रथमामृचमाह—

इन्द्रेहि मत्स्यन्धसो विश्वेभिः सोमपर्वभिः । मह्यं अभिष्टिरोजस्ता ॥१॥

इन्द्र आ इहि मत्सि अन्धसः विश्वेभिः सोमपर्वभिः महान् अभिष्टिः ओजस्ता ॥

हे इन्द्र एहि आगच्छ । अन्धसः अन्धैः सोमात्मकैर्मोर्गैः (ष्यत्ययेन एतीया) मत्सि माय इष्टो भव । विश्वेभिः सर्वैः सोमपर्वभिः सोममयानि

रसभरितानि पर्वाणि अङ्गानि अवयवसन्धयो वा येषां तैः देवैः सह आगत्य सोमैः
स्वीकृतैः प्रहृष्टो भवेत्यर्थः । ततः ओजसा स्पष्टेन बलेन महान् प्रभूतस्त्व
अभिष्टिः अभिगन्ता शत्रूणां भवसि । ओजसा-व्यक्तीभावायात् आर्जनार्थाद्वा
उज्जतेर्धातोः ओजतेर्वा । अभिष्टिः- अभिपूर्वकात् इष-धातोः । इष्टिरिति भावप्रधानं
पदं, तेन भविता लक्ष्यते । सोमपर्वभिः सोमरसपूर्णैः 'अन्धसः' अन्धैरिति पूर्वेषां
व्याख्या । पर्व पूरणे इति धात्वर्थानुसारेणेदं समर्थयन्ति । 'पर्व' अङ्गं, तेन शरीरं,
अवयवमन्विश्व, द्विधाऽपि वेदे प्रयुक्तम् । तथा सायणव्याख्या च (१-६१-१२, ४-१९-९,
७-१०३-५, १०-१६३-६.) ॥

द्वितीयामृचमाह —

एमेनं सृजता सुते मन्दिमिन्द्राय मन्दिने । चक्रिं विश्वानि चक्रये ॥२॥
आ ईम् एनम् सृजत सुते मन्दि इन्द्राय मन्दिने चक्रिम् विश्वानि
चक्रये ॥

अन्तर्यागे प्रवृत्तान् सखीन् सम्बोधयति । ईम् पादपूरणाय । सुते अभि-
पुते अभिपत्रे समाप्ते निष्पीडिते रसे संस्कृते सति, एनम् मन्दिम् मोदमानं सोमं
रसात्मानं इन्द्राय आसृजत अतिसृजत, अम्बुन्नयनार्थं दत्त । कीदृशम् मन्दिम् ?
चक्रिम् साधुकार्यकरणशीलम् (करोतेरम्बासः, किन् ताच्छील्ये, अन्यच्छान्दसम्)
कीदृशे इन्द्राय ? मन्दिने मोदहेतवे, मोदमानाय वा । पुनः कीदृशे ? विश्वानि
चक्रये विश्वेषां कार्याणां कर्त्रे । अन्तर्याजिना स्वानुभूतिरसार्पणेन स्वाम्बुन्नतये स्वस्मिन्
स्रष्टव्यानि सर्वाणि समोद इन्द्रः स्रष्टा साप्नोति ॥

तृतीयामृचमाह —

मत्स्वा सुशिप्र मन्दिभिः स्तोमैर्भिर्विश्वचर्पणे । सचैषु सर्वनेष्वा ॥३॥
मत्स्व सुशिप्र मन्दिभिः स्तोमैर्भिः विश्वचर्पणे सचा एषु सर्व-
नेषु आ ॥

सुशिप्र शोभनहनो, सुनस, वा (शिप्रं हनुर्नासा वा) सुमुखेति दर्शनीयत्वं
द्योतितं, मुखैकदेशेन मुखं लक्षितम् । विश्वचर्षणे (पश्यतिकर्माऽयं निघण्डुपठितः)
विश्वदृष्टे, इन्द्र ! मत्स्व मोदस्व, कान्तो भव वा, कैः ? मन्दिभिः स्तोमैः मोद-
हेतुभिः, कान्तिहेतुभिर्वा, अस्मदीयैः स्तोत्रैः । अथ च सचा सह तदीयैः विभूति-
भूतैरन्यैर्देवैर्वा, इति शेषः, एषु सवनेषु अस्मदीयेषु यज्ञेषु देवाराधनेषु, आ आगत्य
सन्निहितो भव । भोः विश्वदर्शिन् ! अस्माकं मदकरैः स्तोत्रैः हर्षितः कमनीयवदनः
सन् अस्मदीयदेवताराधनकर्मसु अन्तर्यामिणेषु सन्निधिं कुरु, इति भावः ॥

चतुर्थीमृचमाह—

असृग्रमिन्द्र ते गिरः प्रति त्वामुदहासत । अजोपा वृषभं पतिम् ॥४॥
असृग्रम् इन्द्र ते गिरः प्रति त्वाम् उत् अहासत अजोपाः वृषभम्
पतिम् ॥

हे इन्द्र ! ते तुभ्यं गिरः स्तुतीः असृग्रम् असृजं, सृष्टवानसि ।
(जकारस्य गकारः छान्दसः रुडागमश्च) ताश्च गिरः त्वां प्रति उदहासत खर-
मासिनं तां प्रति ऊर्ध्वं गताः (ओहाद् गतौ, लृङ्, छान्दसम्) अजोपाः सेवित-
मानसि, ताः स्तुतीः (जुषी प्रीति-सेवनयोः, लृङ्, छान्दसम्) । कीदृशं तां गिरः
छद्रत्य प्राप्नुवन् ? वृषभम् वर्षितारम्, पुनः कीदृशम् ? पतिम् पातारं रक्षकम् ।

पञ्चमीमृचमाह—

सञ्चोदय चित्रमर्वाग्राधं इन्द्र वरेण्यम् । असदित्तं विभु प्रभु ॥५॥
सम् चोदय चित्रम् अर्वाक् राधः इन्द्र वरेण्यम् असत् इत् ते
विभु प्रभु ॥

हे इन्द्र ! चित्रम् विविधम् वरेण्यम् श्रेष्ठं राधः धनम् अर्वाक्
असदभिमुखं सञ्चोदय सम्यक् प्रेरय । नेदं लौकिकं पश्चादि धनं, इन्द्रसंवेदमिति.

तत्स्वरूपं तृतीयचरणेनाह- ते तव इदं 'राघः' असत् इत् अस्त्येव, अस ध्रुवि,
(छन्दसि लेट्) कीदृशम् तत्? विभु विततं भवति, अपि च प्रभु प्रकर्षेण भवति ।
प्रभुत्वं एकत्र संहत्य स्थिता राजमानत्वं ईशित्वरूपं ऐश्वर्यम् । विभुत्वं तु वितत्य
व्यापकतया विभूतिभूतत्वं ऐश्वर्यम् । एवं द्विविधमपि 'राघः' ऐश्वर्यमिन्द्रस्य, तदीश्वर-
प्रेरणया विना नेपदपि प्राप्यम् । अन्यत्सर्वं धीमद्विरूढम् ॥

इति प्रथमस्य प्रथमे सप्तदशो वर्गः

अथासिन् सूक्ते षष्ठीमृचमाह-

अस्मान्सु तत्र चोदयेन्द्र राये रभस्वतः । तुर्वियुम्न यशस्वतः ॥६॥

अस्मान् सु तत्र चोदय इन्द्र राये रभस्वतः तुर्वियुम्न यशस्वतः ॥

हे इन्द्र तुर्वियुम्न बहुद्युते चित्रमानो इत्यर्थः (तुवि बहुनाम, द्युम्न द्युतिः)
अस्मान् तव स्तावकान् तत्र यत्र 'विभु प्रभु राघः' वर्तते तत्र सु सुष्ठु चोदय
प्रेरय । किमर्थम्? राये धनाय पूर्वोक्तलक्षणाया । कीदृशे? रभस्वतः (चतुर्थ्यर्थे
पष्ठ्येकवचनम्) तीव्रवेगाय (रभ रभस्ये, तीव्रवेगेन उद्योगवते इत्यर्थः) । पुनः यश-
स्वतः विश्रुताय चतुर्थ्यर्थे षष्ठी । पूर्वस्यामृचि तत्र तव धाम्नि स्थितं विभु प्रभु चनं
असदर्थं प्रेरय 'सञ्चोदय' इत्युक्तम् । अस्यां ऋचि तस्मा एव धनाय अस्मान् प्रेरय
'सुचोदय' इत्युक्तम् । तच्च दिव्यं धनं ऊर्ध्वं वर्तते, तस्मिन्नास्माकं इह लब्धव्ये स्वामिन
इन्द्रस्य प्रेरणभवश्यं भवति । तेन तदसदर्थमिह आगच्छेत् । असाभिरपि तत्र गन्त-
व्यम् । तत्रापि इन्द्रप्रेरणया विना गमनशक्तिर्न सिद्ध्यति । उभयथाऽपि गत्यागती
स्याताम् । ऊर्ध्वस्यस्य धनस्येहागमनम्, इतश्चास्माकमूर्ध्वगमनं उभयं च इन्द्रकृतप्रेरणा-
साध्यम् । प्रेर्यमाणस्य 'रायः' रमसा गतिसामर्थ्यं, तस्य विश्रुतत्वं च द्योतयितुं 'रभ-
स्वतः' 'यशस्वतः' इति विशेषणद्वयम् । नेमे 'अस्मान्' इत्यस्य विशेषणे । स्तोतारः
स्वयमेव 'वयं यशस्विनः सरमसं प्रार्थयामहे, अतः प्रेरय ते धनम्' इति आविष्कृतं
व्याख्यानमसमञ्जसम् । तस्य ऐन्द्रस्य धनस्य स्वरूपमुत्तरत्रापि वक्ष्यते ॥

सप्तमीमृचमाह-

सं गोमदिन्द्र वाजवदस्मे पृथु श्रवो वृहत् । विश्वायुर्धेहिाक्षितम् ॥७॥
सम् गोमत् इन्द्र वाजवत् अस्मे इति पृथु श्रवः वृहत् विश्वआयुः
धेहि अक्षितम् ॥

हे इन्द्र! अस्मे अस्म्यं सन्धेहि सन्धानं कुरु अविच्छिन्नं यथा तथा
सम्बन्धय पूर्वोक्तं रायं इति शेषः । तस्य 'राघसः' धनस्य विशेषणानि भवन्ति ।
'गोमत्' प्रज्ञांशुमत् 'वाजवत्' समृद्धिमत् । अन्यच्च सन्धेहि पृथु पृथुलं विस्तीर्णं
श्रवः दिव्यावेशश्रवणम् वृहत् प्रभावेण महत् च अपि च अक्षितम् क्षयरहितं
विश्वायुः विश्वायुष्यं विश्वजीवितं सन्धेहि । यजमानव्यष्टौ विश्वायुष्टं धातव्यमिति
प्रार्थना । अत्र 'श्रवः' धनमिति कृत्वा तद्विशेषणानि गोमदादीनि गृहीतानि स्थूल-
व्याख्यानेषु ॥

अष्टमीमृचमाह—

अस्मे धेहि श्रवो वृहद्युम्नं सहस्रसातमम् । इन्द्र ता रथिनीरिपः ॥८॥
अस्मे इति धेहि श्रवः वृहत् युम्नं सहस्रसातमम् इन्द्र ताः रथिनीः
इपः ॥

हे इन्द्र अस्मे अस्म्यं वृहत् महत् श्रवः श्रवणं दिव्यावेशप्रेरितं
धेहि धारय, देहीत्यर्थः । सहस्रसातमम् अतिशयेन सहस्रसङ्ख्यालक्षित-बाहुल्य-
सम्भक्तृबद्धर्थसम्भजनसमर्थमित्यर्थः, युम्नम् प्रकाशं तेजो वा धेहि । रथिनीः
रथः आसामस्तीति रथिन्यः ताः, (रथो रंहतेः) शीघ्रगमना इत्यर्थः इपः प्रेरणाः
धेहि । ताः याः पूर्वं प्रार्थिताः 'सञ्चोदय, सुचोदय' इति । अत्र इपः अन्नानि कर्म-
ठानां, तदनुसारेण विशेषणस्य बहुरथोपेता इति व्याख्या ॥

नवमीमृचमाह—

वसोरिन्द्रं वसुपतिं ग्रीर्भिर्गुणन्तं ऋग्मियम् । होमं गन्तारमूतये ॥९॥

वसोः इन्द्रम् वसुपतिम् ग्रीऽभिः गृणन्तः ऋग्मियम् होमं गन्तारम्
ऊतये ॥

वसोः वसुनः (यावद्व्यं अन्तर्धनस्य) ऊतये पृथगे इन्द्रम् होमं वयं आ-
ह्वयामः द्वेष् स्पर्धायां गमने चेत्यस्य रूपम्, लट् छान्दसम् । वयं किं कुर्वन्तः?
ग्रीर्भिर्गृणन्तः स्तुतिभिः स्तुवन्तः । कीदृशमिन्द्रम्? वसुपतिम् वसुनां धनानां
पतिं पालकम्, पुनश्च, ऋग्मियम् ऋचां मातारं (ऋचो मिमीत इति ऋग्मीः तमिति
सायणव्याख्या) । अर्चना ऋक् तद्वन्तं (स्तुतियोग्यमिति स्कन्दस्वामीयम्) पुनः
कीदृशम्? गन्तारम् यजमानं तदीयं यजनं वा गन्तुं शीलमस्येति गन्ता, तम् ।
अत्र 'वसोः वसुपतिम्' अन्वयं उपपादयति स्कन्दस्वामी । प्रकृष्टो धीणायामिति प्रवीण-
शब्दव्युत्पत्तौ सिद्धायामपि धीर्णां प्रवीण इति प्रयोगो दृश्यते, एवं वसोर्वसुपतिरिति ॥

दशमीमृचमाह—

सुतेसुते न्योकसे बृहद्बृहत् एदरिः । इन्द्राय शूपमर्चति ॥१०॥

सुतेऽसुते निऽओकसे बृहत् बृहते आ इत् अरिः इन्द्राय शूपम् अर्चति ॥

सुतेसुते यत्र यत्र अभिपुतः सोमः तत्र तत्रेत्यर्थः, इन्द्राय सोमपायिने
अरिः स्वामी यजमानः (इयति गच्छति कर्तव्यमित्यरित्याहुः, अरणशीलोऽरिर्यः
इत्यादि प्रागुक्तम्) शूपम् बलम् (इन्द्रसम्बन्धि) अर्चति स्तौति । कीदृशं शूपम्?
बृहत् महत् । कीदृशे इन्द्राय? न्योकसे नियतं ओकः स्थानं यस्य तस्मै नियत-
यास्तस्यानाय बृहते महते (स्वरूपतः प्रभावतश्चेति बोध्यम्) । इन्द्रस्य नियतं दिव्यं
धाम स्वर्लोकः, तत्स्वरूपं प्रागुक्तं अवधातव्यम् । आकारः इच्छन्दश्च पादपूरणौ ॥

इति प्रथमस्य प्रथमेऽष्टादशो धर्मः

तृतीयेऽनुवाके तृतीयं 'गायन्ति' इति द्वादशर्चं सूक्तम् ॥ अनुष्टुप्-छन्दस्कम् ।
ऋषिदेवते पूर्ववत् ॥

गायन्ति त्वा गायत्रिणोऽर्चन्त्यर्कमर्किणः ।

ब्रह्माणस्त्वा शतक्रतु उद्वंशमिव येमिरे ॥१॥

गायन्ति त्वा गायत्रिणः अर्चन्ति अर्कम् अर्किणः ब्रह्माणः त्वा
शतक्रतो इति शतक्रतो उत् वंशमऽइव येमिरे ॥

हे शतक्रतो शतसहस्रालक्षितबहुप्राज्ञकर्मन्, त्वा तां गायत्रिणः
स्तोतारः गायन्ति सामभिः स्तुवन्ति, अर्किणः ऋग्भिर्मन्त्रैः अर्चन्तः, अर्कम्
अर्चनीयं तां अर्चन्ति स्तुवन्ति । ब्रह्माणः स्वयं साक्षात्कृत-ब्रह्मपदवाच्यमन्त्राः
मन्त्रदर्शिनः त्वाम् उद्येमिरे उद्गत्वा प्राप्नुवन्ति । तत्र दृष्टान्तः- वंशमिव यथा
वंशं वंशनिर्मितं सोपानपथमारोहन्ति तथा, वंशः वेषुः प्रकृतिः तद्विकारः आरोहण-
साधनभूतः सोपानपथोऽपि प्रकृत्या वंशेन प्रतिपाद्यते । अपं च प्रयोगः साधारणो
वेदे । 'गोभिः श्रीणीतमत्सरम्' (९-१६-७) अत्र 'गोभिः गोविकारैः पयोभिः सोमं
संस्कुरुत' इति सायणीयम् । इन्द्रमेव सानुमन्तं बृहन्तं शिखरिणमिव आरोहन्ति पदे
पदे क्रमश इति भावः । अपमर्थः स्पष्टं समर्थितो भवति 'यत् सानोः सानुम्' इति
मन्त्रवर्णेनेति न सन्देहः । 'यथा वंशाग्रे नृत्यन्तः शिल्पिनः प्रौढं वंशं उन्नतं कुर्वन्ति,
यथा वा सन्मार्गवर्तिनः स्वकीयं कुलं उन्नतं कुर्वन्ति तद्वत्' इति पूर्वव्याख्या । अर्थ-
सङ्गतिर्मुग्या ॥

द्वितीयामृचमाह-

यत्सानोः सानुमारुहद्भूर्यस्पष्ट कर्त्तवम् ।

तदिन्द्रो अर्थं चेतति यूथेन वृष्णिरेजति ॥२॥

यत् सानोः सानुम् आ अरुहत् भूरि अस्पष्ट कर्त्तवम् । तत् इन्द्रः
अर्थम् चेतति यूथेन वृष्णिः एजति ॥

यत् पदा सानोः एकस्मात् पर्वतसंविभागात् सानुम् अन्यं उपरिष्ठात्
स्थितं पर्वतप्रसंगं आरुहत् आरोहति ऋषिरन्तर्यजनाध्वगामीति शेषः (लङ्घ्ये लङ्)
भूरि प्रभूतं कर्त्तव्यं कर्मणाम् (कर्मणाम्) आरोहणकर्मसाध्यं अस्पष्ट अस्पष्टत
स्पष्टवान् (स्पष्ट स्पर्शने, लङ् लङ्घ्ये) आरोहणीयं अवशिष्टं प्रभूतमिति स्पष्टं भवती-

स्वर्यः । तत् तदा इन्द्रः अर्थम् आरोहणलक्ष्यभूतं प्रयोजनं उच्चैर्धामित्यर्थः, चेतति चेतयति (अन्तर्भावित्यर्थः) संज्ञपयति प्रकाशयतीति यावत् । अथ च वृष्णिः वर्षिता स इन्द्रः यूथेन गणेन, स्त्रीयविभूतिभूतदैवतगणेन सहेत्यर्थः (मरु-द्रणेनेति सायणीयम्) एजति कम्पते, ईषच्चलति ऋपेरिन्द्रकामस्यानुग्रहाय तदभि-मुखं तद्वाचः श्रोतुं प्रवर्तत इत्यर्थः । अनयोरुभयो ऋचोरात्यन्तिकः सम्बन्धः अन्त-र्यागपरेऽर्थे स्पष्टो भवति, तथा च व्याख्यातम् । विस्तरमिया नातोऽपि विवृतिः क्रियते । क्रमनियमानुसारेण ऊर्ध्वगतौ शरीरिणा पुरुषेण लभ्यमानायां, उत्तरोत्तरा-धिरोहे प्रभूतं प्राप्तव्यमिति स्पष्टं भवति । तादृश्यां दशायां देवराज इन्द्रः सगण 'एजति' भक्तं गम्यं समग्रं स्वर्धाम नेतुम् । एवं साधनरहस्यं किञ्चित् प्रदर्श्य ऋपेरिन्द्रं आधत्तसमाप्तिं स्तौति ॥

तृतीयामृचमाह—

युक्ष्वा हि केशिना हरी वृषणा कक्ष्यप्रा ।

अथा न इन्द्र सोमपा गिरामुपश्रुतिं चर ॥३॥

युक्ष्व हि केशिना हरी इति वृषणा कक्ष्यप्रा अथ नः इन्द्र सोमपाः गिराम् उपश्रुतिं चर ॥

हे सोमपाः सोमस्य पातः, इन्द्र! हरी तदीयावश्चौ युक्ष्व हि संयोजय (छान्दसः श्रमलोपः) । कीदृशौ हरी? केशिना केशिनौ, प्रशस्ताः स्कन्धप्रदेशे लम्ब-मानाः केशाः अनयोः । पुनः कीदृशौ? वृषणा वर्षितारौ स्त्रीयेन ओजसा सेत्तारौ । पुनः कीदृशौ? कक्ष्यप्रा पुष्टाङ्गौ (कक्ष्या उदरबन्धनरज्जुः तस्याः पूरकौ, अतः शरीरपुष्टिं द्योतयितुमिदं विशेषणम्) अथ एवं अश्वयोगसन्नाहादनन्तरं नः अस्माकं गिराम् स्तूतीनां उपश्रुतिम् श्रुतेः समीपं चर आगच्छ, यावति देशे नः स्तुतयः नदीयश्ववणमोचराः भवन्ति तावन्तं देशं प्राप्नुहीत्यर्थः । अश्वः प्राणबलसङ्केतोऽस्माकं परिचितः । इन्द्रहर्षोर्विशेषतः कान्तिमयं सार्यम् । 'केशिनौ' केशैः मशक-मधिकादयः तामसाः शक्तयो विधूयन्ते । 'वृषणौ' अन्तर्यामिन ओजसो वर्षयितारौ ।

‘कक्ष्यप्रा’ पुष्टौ सन्तौ आपासवर्जं देवराजं वहतः यजमानानुग्रहाय । अत्र तात्पर्य-
ग्रहणपद्धतिः सूचिता । अन्यत् स्पष्टं भवेन्मतिमताम् ॥

चतुर्थीमृचमाह-

एहि स्तोमाँ अ॒भि ख॒राभि गृ॒णीह्या रु॒व ।

ब्र॒ह्म च नो वसो॒ सचेन्द्र॑ य॒ज्ञं च॒ वर्धय ॥४॥

आ इ॒हि स्तोमा॑न् अ॒भि ख॒र अ॒भि गृ॒णीहि॑ आ रु॒व ब्र॒ह्म च नः॑
वसो॒ इति॑ सचा॒ इन्द्र॑ य॒ज्ञं च॒ वर्धय ॥

हे इन्द्र एहि आगच्छ । स्तोमान् असदीयानि स्तोत्राणि अभिस्वर
अभिमुखीभूय ॐ इति अनुज्ञाक्षरं शब्दय, ‘ओमित्यनुज्ञाक्षरं’ ‘ओमिति स्वरबुदेति’ इति
छन्दोगाः (स्वरतिर्न शब्दसामान्यार्थकः, तत्र वैशिष्ट्यं बोध्यम् । ओमिति स्वरात्मकं
शब्दं कुर्विस्पर्धः) एवमनुज्ञानात्परं अभिगृणीहि आरुव अभितः गृणीहि, सर्वतः
शब्दय (हेतुमत्कर्तृतया उभयत्रापि इन्द्रस्य कर्तृत्वं इति स्कन्दस्वामीयं उपपन्नतरं, तमेव
स्तावय उच्चारयेत्यर्थः) । वसो वसुभूत, सर्वस्यापि प्राप्तव्यत्वेन धनभूत, (अन्तर्णीत-
मत्वर्थे) धनबन्, (शतपथे वसिष्ठ इति वसुशब्दः प्रशस्यनामेति च स्कन्दस्वामी) नः
अस्माकं ब्रह्म च मध्वं च यज्ञं च सचा सह वर्धय वृद्धिं प्रापय । मन्त्रात्मकं
ब्रह्म ज्ञानसम्पाद्यं ज्ञानसम्पादकं च भवति । यज्ञो यजनम्, तच्च योगयुक्तकर्मानुष्ठानेन
सम्पाद्यं तस्य सम्पादकं च भवति । इदमुभयं भक्त्येन्द्रानुग्रहलभ्यम् । तस्माद्वर्धय
इति प्रार्थना ॥

पञ्चमीमृचमाह-

उ॒क्थमिन्द्रा॑य शंस्यं वर्ध॑नं पुरु॒निऽपिधे॑ ।

श॒क्रो यथा॑ सु॒तेषु॑ णो रार॑णत् स॒ख्येषु॑ च ॥५॥

उ॒क्थम् इन्द्रा॑य शंस्य॑म् वर्ध॑नम् पुरु॒निऽपिधे॑ श॒क्रः यथा॑ सु॒तेषु॑ नः॑
रार॑णत् स॒ख्येषु॑ च ॥

इन्द्राय उक्थम् ऋयूपं शस्त्राख्यं स्तोत्रम् शंस्यम् शंसनीयम् । कीदृशं
उक्थम्? वर्धनम् सामर्थ्यात् इन्द्रस्य, उपास्या स्तुता देवता उपासके वर्धते । कीदृ-
शायेन्द्राय? पुरुनिष्पिधे पुरुगां शत्रूणां निषेधकाय निवारकायेत्यर्थः (निरुपसर्गस्य
निशन्दार्थः, 'पिध गत्वाम्, क्तिप्) । केन प्रकारेण शंस्यम्? यथा पुत्रेषु पिता,
सख्येषु विषये सखा वा रमेते तथेत्याह । शक्रः शक्त इन्द्रः (शक्नोतेः) नः असदर्थं
सुतेषु पुत्रेषु, सख्येषु सखितेषु च यथा रारणात् रमेत तथा शंस्यम् । (रार-
णात्, रमेद्विर्भावः मस्य नः छान्दसः लेट्) ॥

पष्ठीमृचमाह-

तमित्सखित्व ईमहे तं राये तं सुवीर्यं ।

स शक्र उत नः शक्रदिन्द्रो वसु दयमानिः ॥६॥

तम् इत् सखित्वे ईमहे तम् राये तम् सुवीर्यं स शक्रः उत नः
शक्रत् इन्द्रः वसु दयमानः ॥

तमित् तमेवेन्द्रं सखित्वे सख्ये (निमित्तसप्तमी) ईमहे प्रार्थयामहे ।
तम् राये धनार्थं 'ईमहे' । तम् सुवीर्यं शोभनाय सामर्थ्याय च (निमित्तसप्तमी)
'ईमहे' । उत अपि च सः शक्रः शक्तः इन्द्रः वसु धनं दिव्यं भेष्टं नः
असम्भवं दयमानः वितरन् शकत् शक्नोति शक्नो भवति ॥

इति प्रथमस्य प्रथमे एकोनविंशो वर्गः

सप्तमीमृचमाह-

सुविवृतं सुनिरजमिन्द्र त्वादातमिच्छाः ।

गवामर्पं व्रजं वृधि कृणुष्व राधो अद्रिवः ॥७॥

सुविवृतम् सुनिःअजम् इन्द्रं त्वादातम् इत् यशः गवाम् अर्पं
व्रजम् वृधि कृणुष्व राधः अद्रिष्वः ॥

हे इन्द्र यशः तदीयं वैभवं (प्रभावप्रसारशालिव्यापकत्वमेव यशः) सुविवृतं
सुष्ठु अनामृतं, प्रकटमित्यर्थः । सुनिरजम् सुखेनानायासेन निर्गन्तुं शक्यम्, निष्प्रति-
बन्धविसारक्षममित्यर्थः, सुनिष्पूर्वकस्य गत्यर्थस्य अज-धातोः खलि रूपम् । त्वादातम्
इत् स्या शोधितमेव (दैप् शोधने कर्मणि क्तः) वृत्रतद्विभूतिभूतास्तद्वैभवविघातका
अपसारिताः । तेन शोधनेन निष्प्रतिरोधं त्वयशोऽस्मान् परितो विलसतीति भावः ।
अतः परं इन्द्रस्यैव कार्यमाह । हे अद्रिवः पर्वतलक्षितवज्रोपेत अद्रिरस्येति मतुप्
छान्दसम्, गात्रो यत्र गूढा आसन् स पर्वतः अधुना तव वधं गतः, तस्मात् पर्वतवन्
पर्वतस्वामिन् इति युक्तमामन्त्रणम् (पर्वतो जडस्य सङ्केतः सार्यः) । गवां व्रजम्
प्रह्वानरश्मीनां आवासस्थानम् अपवृद्धि उद्धाटितद्वारं कुरु । राधः इद्विरूपं
सिद्धिरूपं वा धनं कृणुष्व कुरु सम्पादयेत्यर्थः । राध्वतेः राधोतेर्वा राधः । तद्वैभवं
यस्मान् परितो लब्धप्रसरं ज्योतिः शत्रूणामपगमेन तयैव स्वच्छं कृतमधुना । तदस्मभ्यं
दिव्यचिद्रश्मीन् तद्वायुः द्वास्तुद्वायु विसर्जय, एवं सिद्धिं नः सम्पादयेति समस्तार्थः ।
रूपलव्याख्यानेषु 'यशः अन्नं' इति कृत्वा कथमपि तात्पर्यमाविष्कृतम् ॥

अष्टमीमृचमाह—

न हि त्वा रोदसी उभे ऋघायमाणमिन्वतः ।

जेपः स्वर्वतीरपः सङ्गा अस्मभ्यं धूनुहि ॥८॥

न हि त्वा रोदसी इति उभे इति ऋघायमाणम् इन्वतः जेपः
स्वर्वतीः अपः सम् गाः अस्मभ्यम् धूनुहि ॥

हे इन्द्र! रोदसी धौः पृथिवी उभे अपि ऋघायमाणम् उग्रतया अव-
तिष्ठमानं त्वाम् न हि इन्वतः न न्याम्रुताः, तां धर्तुं न शक्नुत इत्यर्थः (नेत्यर्थे
'नहि' इति निपातः) । तं स्वर्वतीः स्वरादित्यः स्वर्लोको वा तद्वत्यः ज्योतिष्मत्यः
वाः अपः अष्टान्दसङ्केतिताः ब्रह्माण्डधारणपोषणात्मिकाः ज्योतिर्वाहिनीः शक्तीः
जेपः जपसि (जपतेः लेट् छान्दसं, जपेरित्याशासनम् । तात्त्विकी सार्वकालिकजप-

क्रिया, अतो लङर्थे) । चिङ्योतिरावरकवृत्ररूपतमोद्विभेदनात् उक्तलक्षणानां अपां
जयः बोध्यः । अत आह- अस्मभ्यं गाः प्रज्ञानमरीचीः सन्धूनुहि प्रेरय ।
ऋघायमाणम्- अत्र शत्रुहिंसां कुर्वन्तमिति व्याख्यातारः । 'नृन् हन्तीति नृहा,
नकारलोपः, हकारस्य घकारः, एवं ऋघा ततः अभूततद्भावे लोहितादि-डाज्भ्यः
क्यप् । तस्मादात्मनेपदम्, लटः शानच्' इति सायणीया व्युत्पत्तिः ॥

नवमीमृचमाह-

आश्रुत्कर्णं श्रुधी हवं नू चिदधिष्व मे गिरः ।

इन्द्र स्तोममिमं मम कृष्वा युजश्चिदन्तरम् ॥९॥

आश्रुत्ऽकर्णं श्रुधि हवम् नु चित् दधिष्व मे गिरः इन्द्र स्तोमम् इमम्
मम कृष्वा युजः चित् अन्तरम् ॥

आश्रुत्कर्णं आ सर्वतः शृणुत इति आश्रुतौ (किप्) तौ कर्णौ यस्य तादृश,
इन्द्र मे मम हवम् आह्वानं श्रुधि शृणु नु क्षिप्रम् । शीघ्रश्रवणशालिनौ कर्णौ
तीव्रौ, न मन्दौ, तस्मात् क्षिप्रमाकर्णनं प्रार्थ्यते । गिरः चित् स्तुतीरपि दधिष्व
धत्स्य (दधातेः छान्दसम्) चित्ते धारयेत्यर्थः । युजः युजतः तयि युक्तस्य सख्युः
मम इमं स्तोमम् स्तोत्रं अन्तरम् चित् अत्यासन्नमपि कृष्वा कुरु [अन्तर्वरं
समीपम् । अत एव 'आसन्नं' इति सायणीयम् । अर्थात् प्रियं हृद्यमिति बोध्यम् ।
तरप्-तमपोः तकारलोपः छान्दसः 'अन्तमानाम्' इति प्रयोगेऽपि द्रष्टव्यः] आह्वानस्य
श्रवणम्, गिरां चित्ते धारणम्, स्तोमस्य हृद्यत्वेन स्वीकरणम्, इति पदत्रयवान् क्रमः क्रमेः
स्तवप्रकारगतः, तदनुरोधेन इन्द्रस्य तत्स्वीकारगतयेति लक्षणीयम् ॥

दशमीमृचमाह-

विद्वा हि त्वा वृषन्तमं वाजेषु हवनश्रुतम् ।

वृषन्तमस्य हूमह ऊर्तिं सहस्रसातमाम् ॥१०॥

विद्म हि त्वा वृषन्ऽतमम् वाजेषु हवनश्रुतम् वृषन्ऽतमस्य हूमहे
ऊतिम् सहस्रऽसातमाम् ॥

हे इन्द्र, त्वा तां वृषन्तमम् अतिशयेन वर्षितारं दिव्यानाममीष्टानाम् ।
वाजेषु समृद्धिषु निमित्तभूतासु हवनश्रुतम् आह्वानस्य श्रोतारम् (विधेयविशे-
षणे द्वे अपि) विद्म विद्मः (मसो मादेशः) । हि यस्मादेवं जानीमः तस्मात्
वृषन्तमस्य अतिशयेन वर्षितुस्तव ऊतिम् तत्कर्तृकां वृद्धिं हूमहे आह्वयामः ।
कीदृशीमूतिम्? सहस्रसातमाम् अतिशयेन सहस्रस्य दात्रीम् । सहस्रं बहुविधस्य
ऐश्वर्यस्य घोटकम् ॥

एकादशीमृचमाह-

आ तू न इन्द्र कौशिक मन्दसानः सुतं पिव ।

नव्यमायुः प्र सू तिर कृधी सहस्रसामृषिम् ॥११॥

आ तु नः इन्द्र कौशिक मन्दसानः सुतम् पिव नव्यम् आयुः प्र
सु तिर कृधि सहस्रसाम् ऋषिम् ॥

ऐपिरथेः कुशिकस्य प्रार्थनानुरोधेन इन्द्र एव तत्पुत्रो विश्वामित्रो जात इति
बृहत्संहितादह्य 'कौशिक' इति अस्यामृचि इन्द्रस्य सम्बोधनमुपपादयन्ति व्याख्यातारः ।
ऋग्वेदे बहुषु सूक्तेषु उपासक ऋषिरुपास्यमानं देवं खनाम्नाऽभिधत्ते । अत्र कारणमिदं
भवति । उपासके भानुषे उपास्यस्य दैवतस्य जन्मलाभात् खनाम्ना ऋषिर्न्यवहरति
साक्षात्कृतं तदैवतम् । स्वात्मरूपतया दैवतं पश्यतीत्युक्तम् भवति । अन्यच्च, ऋषेः
खनाम्ना गोत्रनाम्ना वा देवतायां अभिहितायां, ऋषौ देवतायां च अवयवार्थं उपपद्यते ।
गोतम-जमदग्नि-भरद्वाजादयोऽत्र निदर्शनम् । अस्मिन्, कुशिकस्य गोत्रापत्यं कौशिको
मधुच्छन्दाः । कोशाट्टपेः शारीरकोशाद्भवति, ब्रह्माण्डकोशे वा भवतीति कौशिकः
(भवार्थे ठक्) । अयं ऋगर्थः स्पष्टो भवति । हे इन्द्र कौशिक नः असदर्थं आ
यागच्छ । तु पादपूरणः । कीदृशः सन्? मन्दसानः (मन्दतेः असानच्) मोदमानः ।

आगत्य सुतम् अभिषुतं सोमं पिब । नव्यम् स्तुत्यं उत्कृष्टं नवं नूतनं वा
 आयुः जीवितं असदीयमिति शेषः । प्रसुतिरि प्रकर्षेण सुष्ठु वर्धय (तरतेर्व्यत्यय
 इति सायणीयम्) । अपि च सहस्रसाम् सहस्रस्य संभक्तारं ऋषिम् अतीन्द्रि-
 यार्थदर्शिनं कृधि कुरु । अतीन्द्रियदर्शने सिद्धे विभवसहस्रप्राप्तेः सम्भव इति तथा-
 विधमृषितं मे सम्पादयेत्युक्तम् ॥

द्वादशीमृचमाह—

परिं त्वा गिर्वणो गिरं इमा भवन्तु विश्वतः ।

वृद्धायुमनु वृद्धयो जुष्टा भवन्तु जुष्टयः ॥१२॥

परिं त्वा गिर्वणः गिरः इमाः भवन्तु विश्वतः वृद्धऽआयुम् अनु
 वृद्धयः जुष्टाः भवन्तु जुष्टयः ॥

हे गिर्वणः गीर्भिर्वननीय स्तोत्रमागित्यर्थः, विश्वतः सर्वथा, सर्वास्तु
 अवस्थास्तु सर्वेष्वाराधनेषु, इमाः मदीयाः गिरः स्तुतयः त्वा परि तां परितः
 भवन्तु प्राप्नुवन्तु । कीदृश्यो गिरः? वृद्धायुम् अनु (अस्मासु) प्रष्टुद्विजीवितं
 (तां) अनुसृत्य वृद्धयः वर्धमानाः, जुष्टाः सेविताः, तया प्रीत्या स्वीकृता इत्यर्थः,
 जुष्टयः प्रीतिहेतवः भवन्तु (तत्प्रीतिरेवास्माकं प्रीतिहेतुरिति हृदयम्) ।

इति प्रथमतः प्रथमे विंशो वर्गः

अथ 'इन्द्रं विश्वा' इत्यनुष्टुप्छन्दस्कं अष्टर्चं सूक्तम् । अस्य जेता मधुच्छन्दसः
 पुत्र ऋषिः, इन्द्र एव देवता । तत्र प्रथमामृचमाह—

इन्द्रं विश्वा अवीवृधन्त्समुद्रव्यचसं गिरः ।

रथीतमं रथीनां वाजानां सत्पतिं पतिम् ॥१॥

इन्द्रम् विश्वाः अवीवृधन् समुद्रव्यचसम् गिरः रथिस्तमम् रथिनाम्
 वाजानाम् सत्पतिम् पतिम् ॥

विश्वाः समस्ताः गिरः स्तुवयः इन्द्रम् अवीवृधन् वर्षितवत्यः,
स्तुयमानो देवः स्तोतरि आधारे वर्षते । कीदृशम्? समुद्रव्यचसम् समुद्रवद्
व्याप्तवन्तम्, अन्तरिक्षवद् सर्वव्यापिनम् इति साधीयानर्थः, अन्तरिक्षपर्यायत्वात्
समुद्रस्य (व्याप्त्यर्थाद्व्यचरसुन्) । पुनः रथिनाम् रथयुक्तानां मध्ये रथितमम्
अतिशयेन रथिनम् वेगार्थाद्रहतेः रथः प्रागुक्तः, इदं च विशेषणं सर्वव्यापक आकाश
इव न केवलं निश्चलः, सर्वत्र ग्रीष्मगामीति प्रतिपादनार्थम् । पुनश्च वाजानां पतिम्
बहुविधानां समृद्धीनां पालकं ईश्वरम्, अपि च सत्पतिम् सतां प्राप्तसत्ताकानां
सर्वेषामपि सृष्टानां पालकं, ईश्वरम् ॥

द्वितीयामृचमाह—

सख्ये ते इन्द्र वाजिनो मा भेम शवसस्पते ।

त्वामभि प्र णोनुमो जेतारमपराजितम् ॥२॥

सख्ये ते इन्द्र वाजिनः मा भेम शवसः पते त्वाम् अभि प्र णोनुमः
जेतारम् अपराजितम् ॥

हे शवसः पते दीप्तिमदलस स्वामिन् इन्द्र! ते तव सख्ये सखित्वे
वर्तमानाः वाजिनः समृद्धिमन्तः वयम् मा भेम मा भैषम (क्लेलोपादि छान्दसम्)
शत्रुभ्यो भीता मा भूमेत्यर्थः । त्वाम् अभिप्रणोनुमः सर्वतः प्रकर्षेण स्तुमः ।
कीदृशं त्वाम्? जेतारम् सर्वत्र जयशीलम् । अपराजितम् पराजयरहितम् ।
अत्र ऋषिर्मक्तः खनाम्ना भगवन्तं स्तौति । तत्र युक्तिः प्रागुक्ता अवधेया ॥

तृतीयामृचमाह—

पूर्वीरिन्द्रस्य रातयो न वि दस्यन्त्युतयः ।

यदी वाजस्य गोर्मतः स्तोतृभ्यो मंहते मृघम् ॥३॥

पूर्वीः इन्द्रस्य रातयः न वि दस्यन्ति उतयः यदि वाजस्य गोर्मतः
स्तोतृभ्यः मंहते मृघम् ॥

इन्द्रस्य रातयः दानानि रातिर्दानकर्मा, पूर्वीः बह्वयः बह्वनि तस्मानु-
ग्रहकार्याणि दानानीत्यर्थः । अथवा पूर्वोत्थिरन्तन्यो रातयः, स्वभावसिद्धास्तस्येत्यर्थः ।
तस्मात् स इन्द्रः स्तोतृभ्यः भक्तेभ्यः गोमतः प्रशानकिरणसम्पन्नस्य वाजस्य
समृद्धिवाचिनो धनस्य सम्बन्धिनं अंशभूतं मघम् धनं मंहते ददाति यदि,
ऊतयः तस्य वृद्धयो नित्याः न विदस्यन्ति नोपधीयन्ते । इन्द्रस्य अगण्यानां
ऐश्वर्याणां नित्यवर्धनानां नित्यदानैरपि नास्ति क्षयः । ऐश्वर्यस्य धनस्य स्वरूपं गोम-
द्वाजशब्दप्रयोगेणोक्तम् ॥

चतुर्थीमृचमाह—

पुरां भिन्दुर्युवा कविरमित्तोजा अजायत ।

इन्द्रो विश्वस्य कर्मणो धर्ता वज्री पुरुष्टुतः ॥४॥

पुराम् भिन्दुः युवा कविः अमित्तोजाः अजायत इन्द्रः विश्वस्य
कर्मणः धर्ता वज्री पुरुष्टुतः ॥

अयं इन्द्रः अजायत समपद्यत । किंप्रभावः, किंगुणविशिष्टः? पुरां
भिन्दुः असुरवासपुराणां भेदकः । भिदेर्भेदनार्थाद्वातोर्मिन्दुः तेन दुर्भेद्यानि दुर्गवन्ति
पुराणि, तेषां भेदनीयताक्षेपात् तानि देवद्विषां सम्बन्धीनीति च द्योतितम् । युवा
यौवनसम्पन्नः औद्धत्यं असुरपुरध्वंसायावश्यम्, यौवनेन तल्लक्षितम् । कविः द्रष्टा
सर्वान्तरदर्शी, गूढानामसुरदुर्गवासस्थानानां दर्शने समर्थः । अमित्तोजाः अमितं
प्रभूतं ओजो बलमस्य । विश्वस्य कर्मणः धर्ता धारयिता, तेनैव धार्यन्ते सर्वाणि
अस्मदन्तर्यजनानि । वज्री वज्रयुक्तः तमोवृत्रादिशत्रुभेदनाय । पुरुष्टुतः बहुभिः
बहुषु कार्येषु वा स्तुतः स्तुत्या आश्रितः ॥

पञ्चमीमृचमाह—

त्वं बलस्य गोमतोऽर्षावरद्विवो विलम् ।

त्वां देवा अविभ्युपस्तुज्यमानास आविषुः ॥५॥

त्वम् वलस्य गोऽमतः अप अवः अद्रिष्वः विलम् त्वाम् देवाः
अविभ्युषः तुज्यमानासः आविषुः ॥

स्वर्वातीर्गाः अपहृत्य पर्वतगुहायां कापि अन्धतमसे जडोपलक्षणे निहितवानसुरो
बलो वृत्रबन्धुः । पिहितद्वारं तद्विलं अभियां देवानां साहाय्येन उद्राव्य, तास्तौरीः
ऐन्द्रीर्वा गा विमोच्य पुनर्लब्धवान् । जटांशभूमिष्ठे देहे तामसेषु छिद्रेषु चिञ्जोति-
र्मरीचयो गोपिताः दिव्यज्योतिश्शत्रूणां एकेनासुरेण बलयित्रा शक्तिविशेषेण । ऋत-
चित्तेजोबलमासिना चेतसा साधनेन तदध्यक्षेण स्वर्धाञ्जा इन्द्रेण गूढं घनं छिद्रं प्रविश्य
उक्तस्वरूपाः गावो निस्सारिताः । इदं च वृत्तान्तान्वाख्यानस्य तत्त्वं सङ्क्षेपत उक्तम् ।
सुरुपकलुमिति सूक्तस्य व्याख्याऽप्यत्रावधेया । अद्रिवः हे वज्रिन् ! त्वम् गोमतः
गोषुक्तस्य बलस्य उक्तलक्षणस्य विलम् छिद्रं अपावः अपावृणोः वृश्-वरणे
लङ् छान्दसम्, देवाः त्वत्सहायाः मरुत इति व्याख्यातारः ब्राह्मणमुदाहरन्ति,
अविभ्युषः अविभिवासः प्रथमार्थे द्वितीया, अभीताः शत्रोरित्यर्थः, तुज्यमानासः
धिग्रनामैतत्, तरमाणा इति स्कन्दस्वामी । त्वाम् आविषुः आविविशुः (लिट्
विशेः, अभ्यासाभावः छान्दसः शकारस्य पथः) ॥

पष्ठीमृचमाह—

तत्राहं शूर रातिभिः प्रत्यायं सिन्धुमावदन् ।

उपातिष्ठन्त गर्वणो विदुष्टे तस्य कारवः ॥६॥

तव अहं शूर रातिभिः प्रति आयम् सिन्धुम् आऽवदन् उप अतिष्ठन्त
गर्वणः विदुः ते तस्य कारवः ॥

गर्वणः स्तुतिभिः सम्मजनीय ! शूर शौर्योपेत इन्द्र तव रातिभिः अनुग्रह-
लक्षणैः दानैः सिन्धुम् खन्दमानं सिन्धुवत् प्रवहन्तं तां, सोममित्येके व्याख्या-
तारः प्रत्यायम् प्रत्यागमं तत्सन्निधिमहमागतवानसीत्यर्थः । आयम्, इण् गतौ लङ् ।
किं कुर्वन् ? आ वदन् सर्वतः उच्चारयन् ख्यापयन्नित्यर्थः, तव महिमानमिति शेषः ।

शूरस्य तव प्रसादाद्यन्धैः तेजो-बल-पराक्रमैरेव सर्वत्र कृतवानसि योगयात्राम् । अस-
दीयान्न-प्राण-मनोगतसोमरसशोषणैरसुरैरशोषितः सन् सिन्धुबन्धित्यरसप्रवाहं तां प्राप्त-
वानसीति भावः । 'शूर' 'सिन्धुम्' इति प्रयोगस्य प्रयोजनं बोध्यम् । 'मायाभिः'
इत्युत्तरर्चा सम्बन्धोऽस्या ग्राह्यः । तदिदं ते माहात्म्यं यद् विशुद्धबुद्धयो यज्ञशालिनो वा
ताम्रपतिष्ठन्ते । मन्त्रकृतामृषीणां तच्चे विदितमिति चेत्पुनरावर्धनाह । गिर्विणः गीर्भि-
र्वननीय हे इन्द्र, मेधाविनो यज्ञवन्तो वा उपातिष्ठन्त उपतिष्ठन्ते स्तुतिमिस्त्रामिति
शेषः । तस्य तादृशस्य ते तव महिमानं कारवः कर्तारः स्तोत्राणाम् विदुः जानन्ति ॥

सप्तमीमृचमाह—

मायाभिरिन्द्र मायिनं त्वं शुष्णमवातिरः ।

विदुष्टे तस्य मेधिरास्तेषां श्रवांस्युत्तिर ॥७॥

मायाभिः इन्द्र मायिनं त्वम् शुष्णम् अव अतिरः विदुः ते तस्य
मेधिराः तेषां श्रवांसि उत्तिर ॥

हे इन्द्र त्वम् मायाभिः तव प्रज्ञाभिः वाऽत्यगवेपणदर्शनविध्वंसनकुश-
लाभिः विविधाभिरित्यर्थः मायिनम् विविधकपटप्रज्ञोपेतं शुष्णम् एतन्नामकं
असुरं अवातिरः हतवानसि अवतिरतिर्वधकमेति स्कन्दस्वामी, अधस्तात् कृतवान्
इत्युपपन्नः पदार्थः । मेधिराः मेधाविन क्रययः तस्य ते तादृशस्तव महिमानं
विदुः जानन्ति । तेषां ऋषीणां श्रवांसि धवणानि दिव्यानि उत्तिर वर्धय,
उत्कृष्टानि कुरु । धृत्रयन्धुर्यल इव तज्जातीयकोऽसुरः शुष्णः शोषयिता रसानां [भूतानां
इत्येके] । अन्यत्प्राग्व्याख्यातं 'सिन्धुम्' इति प्रसक्तौ । 'विदुष्टे तस्य' इति आश्रुतिः
'मेधिराः' 'कारवः' इति श्रवणं च उभयोर्ऋचोः सम्बन्धं द्योतयेताम् ॥

अष्टमीमृचमाह—

इन्द्रमीशानमोजसाभि स्तोमा अनूपत ।

सहस्रं यस्य रातर्य उत वा सन्ति भूर्यसीः ॥८॥

इन्द्रं ईशानं ओजसा अभि स्तोमाः अनुपत सहस्रं यस्य रातयः
उत वा सन्ति भूयसीः ॥

ओजसा बलेन ईशानम् विश्वस्य निषामकं ईश्वरं (ईष्टे इत्यस्मात् शानच्) ।
इन्द्रं स्तोमाः स्तोतारः अभ्यनूपतं अभिमुखं स्तुवन्ति, लब्धये लुब्धम् । यस्य
इन्द्रस्य रातयः दानानि सहस्रम् बहुसङ्ख्योपलक्षणमिदम्, सन्ति, उत वा
यपि वा भूयसीः भूयस्यः विभक्तिव्यत्ययः, बहुतराः सन्ति भवन्ति ॥

सूक्तेऽस्मिन् ऋचां पदार्थकथन एव सामान्यतस्तत्र तत्र तात्पर्यमाविष्कृतमिति
नेह विस्तर इष्यते । मधुच्छन्दस एवेदमपि सूक्तं न तत्पुत्रस्येति प्राहुरेके । तथा
आनन्दतीर्थ-आचार्यौ मन्यते । ऋषिर्जेतैव भवतु मा वा । तात्पर्यावगतौ ऋषिनिर्णयं
अधिकृत्य मतभेदोऽकिञ्चित्करः, विशेषतो गतिसामान्यात् । माधुच्छन्दसानि सूक्तानि
एकादश दाशतय्यामाद्यानि व्याख्यातानि । अग्नीन्द्रादि-देवतानां तत्त्वं भूमिकायां प्रति-
पादितमवश्यम् एषां सूक्तानां अवलोकने गूढार्थपद्धतिर्विशदा भवेदित्यसंशयम् ॥

इति प्रथमस्य प्रथमे एकविंशो वरः

इति तृतीयोऽनुवाकः

अथ चतुर्थोऽनुवाकः । तत्र पदसूक्तानि । ऋषिर्मेधातिथिः कण्वपुत्रः । आद्यं
अग्निदूतमिति द्वादशर्च आग्नेयं गायत्रं सूक्तम् । तत्र प्रथमा मृचमाह-

अग्निं दूतं वृणीमहे होतारं विश्ववेदसम् । अस्य यज्ञस्य सुकृतम् ॥१॥
अग्निं दूतं वृणीमहे होतारम् विश्ववेदसम् अस्य यज्ञस्य सुकृतम् ॥

अग्निम् वृणीमहे अभ्यर्चयामहे इति स्कन्दस्वामी । अस्मदर्थं देवान् प्रति
दूतत्वे अध्येषामहे इत्युपपन्नतरम् । कीदृशम्? दूतम् सामर्थ्याद्विधेयविशेषणं प्राणम् ।
पुनः कीदृशम्? होतारम् आह्वतारम् । पुनश्च विश्ववेदसम् विश्वस्य वेत्तारम् ।
अस्य प्रवर्तमानस्य यज्ञस्य सुकृतम् शोभनकर्माणम् । कर्मणि प्रज्ञायां च वर्तते
ऋतुशब्दः । अत्र विश्वज्ञानसम्पन्नमिति विशेषणमन्यत् प्रयुक्तमवधेयम् । तस्मात्
कर्मैति ग्रहणमुपपद्यते ॥

द्वितीयामृचमाह—

अग्निमाग्निं हवीमभिः सदा हवन्त विश्पतिम् । हव्यवाहं पुरुप्रियम् ॥२॥
अग्निम् अग्निम् हवीमभिः सदा हवन्त विश्पतिम् हव्यवाहम्
पुरुप्रियम् ॥

अग्निमाग्निम् वीप्सायां द्विर्भावः, अग्निमेव सर्वत्र यजमाना ऋषयः हवी-
मभिः आह्वानमभ्यै, द्वेष्-धातोः मनिन् छान्दसम् । सदा हवन्त आह्वयन्ति,
लङ्घे लङ् छान्दसम् । कीदृशम्? विश्पतिम् प्रजानां पालकम् । हव्यवाहम्
यजमानेन समर्प्यमाणानां हव्यानां देवान् प्रति वोढारं प्रापकमित्यर्थः । पुरुप्रियम्
पुरुषाणां बहूनां प्रियम् । अन्तर्यजने हविरादीनि घनद्रव्याणि शरीरसम्बन्धीनि अंशतः
साकल्पेन च अर्पणीयानि ग्राह्याणि । येनार्पणेन देवाधीनं क्रियते शरीरम् । अन्यत्
सर्वं सुगमं अन्तर्ये ॥

अग्ने देवाँ इहा वह जज्ञानो वृक्तवर्हिषे । असि होता न ईड्यः ॥३॥

अग्ने देवान् इह आ वह जज्ञानः वृक्तवर्हिषे असि होता न ईड्यः ॥

हे अग्ने त्वं जज्ञानः जायमानः, अन्तर्यजमाने मयि प्रादुर्भवन्नित्यर्थः, जनेः
लिटि कानच्, जानातेर्वा इति स्कन्दस्यामी । वृक्तवर्हिषे वृक्तं आस्तीर्णं वर्हिषेन तस्यै
यजमानाय देवान् इह अग्नेदं मम यजनं आवह आनय । नः अस्माकं ईड्यः
अध्येषणीयत्वेन स्तुत्यः त्वं होता आह्वाता देवानां असि ॥

वृक्तवर्हिषे— व्याख्यातम्, अन्तर्यजने देवानामागमने आसनसत्त्वाद् इत्यादि
प्रागुक्तम् 'दत्ता पुत्राकवः' इति मन्त्रस्य विचारे (पृ. ११३-११५) ॥

चतुर्थामृचमाह—

ताँ उशतो वि वोधय यदग्ने यासि दूत्यम् । देवैरा सस्ति वर्हिषि ॥४॥

तान् उशतः वि वोधय यत् अग्ने यासि दूत्यम् देवैः आ सस्ति वर्हिषि ॥

हे अग्ने यत् यस्मात्कारणात्, येषां यान् प्रति वा दूत्यं दूतकर्म यासि
गच्छसि बहसीत्यर्थः, तस्मात्, तान् उशतः कामयमानान् यज्ञमिति शेषः, देवान्
विवोधय प्रयुद्धान् कुरु । विबोध्य च तैः देवैः सह बर्हिषि उचिते सिद्धे च
वासिन्नासने आसत्सि आसीदसि, आसीदेत्यर्थः, सीदतेर्लट् छान्दसम् ॥

पञ्चमीमृचमाह—

घृताहवन दीदिवः प्रति ञ्म् रिपतो दह । अग्ने त्वं रक्षस्विनः ॥५॥
घृतं आहवन दीदिऽवः प्रति स्म रिपतः दह अग्ने त्वम् रक्षस्विनः ॥

हे अग्ने घृताहवन घृतेनाहूयमान, दीप्तया धिया आहूयतेऽग्निरन्तर्यजने, 'धियं
घृताधीम्' इत्यत्र घृतं व्याख्यातम् (१. १००) । दीदिवः द्योतमान, द्योतनार्थाद्
दीव्यतेः लिटः कसुन्, मन्यत् छान्दसम् । प्रति प्रतिकूलमाचरतो रिपतः शत्रून्
हिसार्थाद् रिपतेः शत्रु । दह स्म भक्षीकुरु । सेति पादपूरणो वा । कीदृशान् रिपतः?
रक्षस्विनः रक्षोयुक्तान्, रक्षशब्दान्मतुषर्थे विनिः ॥

षष्ठीमृचमाह—

अग्निनाग्निः समिध्यते कविर्गृहपतिर्युवा । हव्यवाद् जुह्वास्यः ॥६॥
अग्निना अग्निः सम् इध्यते कविः गृहस्पतिः युवा हव्यवाद् जुहुऽ
आस्यः ॥

अग्निः आहवनीयः, अन्तर्यजननिर्वाहार्थं आहृतव्यः श्रुतचिद्वामा दिव्यः ।
अग्निना यजमानतपोबलादन्तर्निर्मध्येनाग्निना समिध्यते सभ्यदीप्यते [तपो ब्रह्म,
तपसा विजिज्ञासस्वेतिवत् अग्निना अग्निः सम्पाद्यः । अलसस्य स दुर्लभः, ऋपेरार्षस्य
कृपेरभिहोत्रं स्वभावसिद्धं सहजं कर्म] । कीदृशोऽग्निः? कविः अतीन्द्रियदर्शी ।
गृहपतिः अग्नये भगवते सर्वथा यजमानेन आत्मसमर्पणे क्रियमाणे, तस्य गृहस्य
वाससानस्य स्वामी भवत्यग्निः, गृहस्य पालकः । युवा स नित्ययौवनः, हव्यवाद्
हव्यानां घोडा [व्याख्यातम्], जुह्वास्यः अहारासं ब्रह्मस्य, निह्वा ज्वाला भवति ।

अग्नेः सैव मुखम् (जुहोतेर्जुहूः) 'जुहूमिर्जिह्वाभिः' सायणीयम् (१-५८-४) 'उत्तानं ऊर्ध्वः
अधपत् जुहूमिः' (५-१-३) ॥

इति प्रथमस्य प्रथमे द्वाविंशो वर्गः

अयास्मिन् सप्तमीमृचमाह—

कविमग्निमुप स्तुहि सत्यधर्माणमध्वरे । देवममीवचातनम् ॥७॥

कविम् अग्निम् उप स्तुहि सत्यधर्माणम् अध्वरे देवम् अमीव
चातनम् ॥

अग्निम् उप उपेत्य स्तुहि स्तुतिं कुरु । सखायमन्तर्याजिनं अन्तरात्मानं
एव वा आमरूप ऋषेर्वचनम् । कीदृशम्? कविम् द्रष्टारमवीन्द्रियार्थानां अध्वरे
अनुष्ठात्रे दिव्यपथस्य दातारि यज्ञे, सत्यधर्माणम् सत्यं ऋतमेव धर्मो यस्य तम्
(विस्तरमिषा न व्याख्यायते, इदं त्वधेयम् । सत्यधर्म एव परमं श्रेयः यदर्थमेव
ऋषीणां सर्वाण्यनुष्ठानानि प्रवर्तन्ते । उपनिषदि 'सत्यधर्माय दृष्टये' इत्युक्तिश्चानु-
सन्धेया) । देवम् दीप्तिमन्तम् । अमीवचातनम् अमीवानां हिंसकानां रोगाणां वा
चातनं नाशयितारं, (अम रोगे इत्यस्मात् ईडागमो घञ् प्रत्ययश्च । चते पाचने
इत्यस्य णिचि रूपमित्याहुः । किं तु 'चातयते नाशयति' इति सायणीयम् । 'अयं
घृतः चातयते' (४-१०-९)) अन्यत्रापि एवमेव ॥

अष्टमीमृचमाह—

यस्त्वामग्ने हविष्पतिर्दूतं देव सपर्यति । तस्य स्र प्राविता भव ॥८॥

यः त्वाम् अग्ने हविःस्पतिः दूतम् देव सपर्यति तस्य स्र
प्रऽअविता भव ॥

हे अग्ने देव यः हविष्पतिः हविषः स्वामी यजमानः । हविरपये अर्पण-
योग्यं द्रव्यम् । सङ्केतः प्राग्विबुधः । दूतम् देवानां अस्मदर्थमिति शेषः, त्वाम्
सपर्यति परिचरति तस्य हविरर्पणं कुर्वतो यजमानस्य त्वम् प्राविता प्रकर्षण
वर्धयिता भव स्म असीत्यर्थः, 'स्र' पादपूरणो वा ॥

नवमीमृचमाह-

यो अग्निं देववीतये हविष्मां आविवांसति । तस्मै पावक मृळय ॥९॥

यः अग्निम् देववीतये हविष्मान् आविवांसति तस्मै पावक
मृळय ॥

यः हविष्मान् हविर्भुक्तः यजमानः देववीतये देवानां वीतिरागमनं
यस्मिन् यज्ञे तस्मै (यद्ग्रीहिः, तस्माद्विशेषणमभ्याहार्यस्य यज्ञस्य) अग्निम् आवि-
वांसति परिचरति (अन्तर्माषित्वपर्यः, गत्यर्थो वातिर्घातुः तस्मात् सन्, आगमयितुं
इच्छतीति घातार्थः, तादृशीच्छैव परिचर्यायां पर्यवस्यतीति हेतोः निषण्ठी तथा पठितम्) ।
तस्मै यजमानाय हे पावक शोधक अग्ने मृळय सुखं कुरु । यज्ञं प्रति देवानां
'वीतिः' यजमाने तेषां प्रादुर्भाव एव भवति । पुनर्नतेः पावको रूदिरग्नौ । अर्पण-
द्रव्यस्य हविषः स्वरूपं प्राप्नुक्तम् ।

दशमीमृचमाह-

स नः पावक दीदिवोऽग्ने देवाँ इहा वह । उप यज्ञं हविश्च नः ॥१०॥

सः नः पावक दीदिवः अग्ने देवान् इहा आ वह उप यज्ञम्
हविः च नः ॥

हे पावक शोधयितः, दीदिवः दीप्तिमन्, अग्ने सः तं नः असंभ्यं
वाक्पथे चतुर्थी, देवान् इहा अत्र अम्मीययजनस्थाने आवह आहर । नः
अम्माकं यज्ञम् यजनम् हविश्च उप समीपं तेषां, प्रापयेत्यर्थः ॥

एकादशीमृचमाह-

स नः स्तवान् आ भर गायत्रेण नवीयसा । रुयि वीरवतीमिपम् ॥११॥

सः नः स्तवः गायत्रेण रुयिम् वीरः
वंतीम्

सः तम् नवीयसा नवतरेण गायत्रेण स्तोत्रेण गायत्र्या इदं गायत्रम्
तेन स्तवानः स्तूयमानः नः असदर्थं आभर आहर सम्पादयेत्यर्थः । आहरणीयं
आह । रयिम् धनम् वीरवतीम् वीर्योपेतां इषम् प्रेरयित्रीं शक्तिं च । 'इषं
अन्नं' इति स्पूलः पक्षः । स्रक्ष्मे तु सर्वत्र प्रेरणबलं, एषणाशक्तिरिति वा बोध्यम् ।
केवलं प्रेरणा निर्बलाऽपि स्यात्, अत एव वीरवतीति विशेषणम् । वीरशब्देन वीर्यं
लक्षितं ग्राह्यम् । रयिर्धनं अन्तर्याजिनः प्राधान्येन दिव्यं धनमेव भवति । (स्तवानः
पुण्यं स्तुतौ कर्मणि शानच् छान्दसं रूपम्) 'नवीयसा गायत्रेण' पूर्वकैरप्यसम्पादितमिदं
गायत्रं स्रक्तमिति सायणः । अन्यैरकृतपूर्वेण इति स्कन्दस्वामी ॥

द्वादशीमृचमाह—

अग्ने शुक्रेण शोचिषा विश्वाभिर्देवहूतिभिः । इमं स्तोमं जुपस्व नः ॥१२॥

अग्ने शुक्रेण शोचिषा विश्वाभिः देवहूतिभिः इमम् स्तोमम्
जुपस्व नः ॥

हे अग्ने शुक्रेण शुभ्रेण शोचिषा रोचिषा विश्वाभिः सर्वाभिः देव-
हूतिभिः देवाह्वानसाधनभूताभिः स्तुतिभिश्च युक्तः, (बहुव्रीहिः, देवानां हूतयः
यासु ताः स्तुतयः) नः अस्माकं इमम् स्तोमम् जुपस्व सेवस्व ॥

इति प्रथमस्य प्रथमे त्रयोविंशो वर्गः

न्याख्यातं काण्वस्य मेधातिथेराद्यं आग्नेयं स्रक्तम् । अथ तस्यैव द्वितीयं गायत्रं
द्वादशर्चं आप्री-संश्रक्तं स्रक्तमारभ्यते । तत्र प्रत्युचं प्रतिपाद्यमाना द्वादश देवता इति
अनुक्रमणिका । अग्निरक एव द्वादशविभागभूतदेवतात्मकतया स्तूयत इति हेतुराग्नेयेषु
स्रक्तेषु मध्ये पठ्यत इदमाप्रीस्रक्तम् । अप्रीपोमीयं पशुं विधाय तत्र एकादश प्रयाजान्
विधत्ते 'आप्रीमिराप्रीणाति' इति ऐतरेयिणः समामनन्ति । प्रयाजदेवतानां याज्याः
(स्तुतयः) प्रीतिहेतुत्वात् आप्रीशब्देनोच्यन्ते । एवं कर्मसु विनियोगः स्पष्टः स्पूलपक्षे,
तथा मन्त्राणामर्थोऽपि सुखेन योजनीयतां लभते । स्रक्ष्मार्थ एव विचारणीयः । कथं
अग्निराधातव्यो यजमाने? कीदृशं यजमानस्वरूपम्? कीदृशोऽग्नेर्व्यापारः? इतीमानि
अधिकृत्य तस्यैव दृढं गृहीते आप्रीमन्त्रार्थानां रहस्यं अनायासेन स्पष्टं भवेदित्यसंशयम् ।

नवमीमृचमाह-

यो अग्निं देववीतये हविष्मां आविवांसति । तस्मै पावक मृळय ॥९॥

यः अग्निम् देववीतये हविष्मान् आविवांसति तस्मै पावक
मृळय ॥

यः हविष्मान् हविर्युक्तः यजमानः देववीतये देवानां वीतिरागमनं
यस्मिन् यज्ञे तस्मै (यद्ब्रवीहिः, तस्माद्विशेषणमभ्याहार्यस्य यज्ञस्य) अग्निम् आवि-
वासति परिचरति (अन्तर्माषितण्यर्थः, गत्यर्थो वातिर्घातुः तस्मात् सन्, आगमयितुं
इच्छतीति धात्वर्थः, तादृशीच्छैव परिचर्यायां पर्यवसतीति हेतोः निघण्टौ तथा पठितम्) ।
तस्मै यजमानाय हे पावक शोधक अग्ने मृळय सुखं कुरु । यज्ञं प्रति देवानां
'वीतिः' यजमाने तेषां प्रादुर्भाव एव भवति । पुनातेः पावको रूढिरमौ । अर्पण-
द्रव्यस्य हविषः स्वरूपं प्राप्नुक्तम् ।

दशमीमृचमाह-

स नः पावक दीदिवोऽग्ने देवाँ इहा वह । उप यज्ञं हविश्च नः ॥१०॥

सः नः पावक दीदिवः अग्ने देवान् इहा आ वह उप यज्ञम्
हविः च नः ॥

हे पावक शोधयितः, दीदिवः दीप्तिमन्, अग्ने सः तं नः असम्प-
तादर्थ्यं चतुर्थी, देवान् इहा अत्र अस्मदीययजनस्थाने आवह आहर । नः
अस्माकं यज्ञम् यजनम् हविश्च उप समीपं तेषां, प्रापयेत्यर्थः ॥

एकादशीमृचमाह-

स नः स्तवान् आ भर गायत्रेण नवीयसा । रयिं वीरवतीमिषम् ॥११॥

सः नः स्तवानः आ भर गायत्रेण नवीयसा रयिम् वीर-
वतीम् इषम् ॥

सः तम् नवीयसा नवतरेण गायत्रेण स्तोत्रेण गायत्र्या इदं गायत्रम्
तेन स्तवानः स्तूयमानः नः असदर्थं आभर आहर सम्पादयेत्यर्थः । आहरणीयं
आह । रयिम् धनम् वीरवतीम् वीर्योपेतां इयम् प्रेरयित्रीं शक्तिं च । 'इयं
अम्' इति स्थूलः पद्यः । स्रक्ष्मे तु सर्वत्र प्रेरणबलं, एषणाशक्तिरिति वा बोध्यम् ।
केवलं प्रेरणा निर्गलाऽपि स्यात्, अत एव वीरवतीति विशेषणम् । वीरशब्देन वीर्यं
लक्षितं ग्राह्यम् । रयिर्धनं अन्तर्याजिनः प्राधान्येन दिव्यं धनमेव भवति । (स्तवानः
ध्रुवः स्तुतौ कर्मणि शानच् छान्दसं रूपम्) 'नवीयसा गायत्रेण' पूर्वकैरप्यसम्पादितमिदं
गायत्रं स्रक्तमिति सायणः । अन्यैरकृतपूर्वेण इति स्कन्दस्वामी ॥

द्वादशीमृचमाह-

अग्ने शुक्रेण शोचिषा विश्वाभिर्देवहूतिभिः । इमं स्तोमं जुपस्व नः ॥१२॥

अग्ने शुक्रेण शोचिषा विश्वाभिः देवहूतिभिः इमम् स्तोमम्
जुपस्व नः ॥

हे अग्ने शुक्रेण शुभ्रेण शोचिषा रोचिषा विश्वाभिः सर्वाभिः देव-
हूतिभिः देवाह्वानसाधनभूताभिः स्तुतिभिश्च युक्तः, (बहुव्रीहिः, देवानां हूतयः
यासु ताः स्तुतयः) नः अस्माकं इमम् स्तोमम् जुपस्व सेवस्व ॥

इति प्रथमस्य प्रथमे त्रयोविंशो वर्गः

व्याख्यातं काण्वस्य मेधातिथेराद्यं आग्नेयं स्रक्तम् । अथ तस्यैव द्वितीयं गायत्रं
द्वादशर्चं आप्री-संज्ञकं स्रक्तमारभ्यते । तत्र प्रत्यृचं प्रतिपाद्यमाना द्वादश देवता इति
अनुक्रमणिका । अग्निरेक एव द्वादशविभागभूतदेवतात्मकतया स्तूयत इति हेतोराग्नेयेषु
स्रक्तेषु मध्ये पठ्यत इदमाप्रीस्रक्तम् । अप्रीपोमीयं पशुं विधाय तत्र एकादश प्रयाजान्
विधत्ते 'आप्रीमिराप्रीणाति' इति ऐतरेयिणः सामामनन्ति । प्रयाजदेवतानां याज्याः
(स्तुतयः) प्रीतिहेतुत्वात् आप्रीशब्देनोच्यन्ते । एवं कर्मसु विनियोगः स्पष्टः स्थूलपक्षे,
तथा मन्त्राणामर्थोऽपि सुखेन योजनीयतां लभते । स्रक्ष्मार्थ एव विचारणीयः । कथं
अग्निराघातव्यो यजमाने? कीदृशं यजमानस्वरूपम्? कीदृशोऽग्नेर्व्यापारः? इतीमानि
अधिकृत्य तत्रैव दृढं गृहीते आप्रीमन्त्रार्थानां रहस्यं अनायासेन स्पष्टं भवेदित्यसंशयम् ।

मनः-प्राण-शरीरात्मकस्य त्रिकस्योपयोक्ता उपभोक्ता अधिष्ठाता योऽन्तरे स्फुरन्नात्मा भवति स जीवो यजमानः पुरुष उच्यते । परिपाकवशाच्चस्य दिव्यसम्पदे दिव्यजन्मने देवतानुग्रहसम्पादनाय प्रवृत्तौ जातायाम्, तस्य इद्रता काङ्क्षा तीव्रा भवति । सा च भक्तिपरवशया धिया तपोबलेन वा उभयथाऽपि वा विशेषतो ज्वलिता भवति । एवं देवकामस्य जीवस्य ज्वलितायां काङ्क्षायां, स्वयमेवेश्वरो द्रष्टा दर्शयिता च सर्वस्य, 'कविः' कर्ता कारयिता च कर्तव्यस्य 'ऋतुः' प्रादुर्भवति । अत एव 'अग्निनाग्निः समिध्यते' इति मन्त्रदृष्टिः । तथा तस्याग्नेर्यजमाने जन्मनः परं क्रमेण स एव यजमानस्य सर्वं भारं वहन् कार्यं साधयति । स होता पुरोहितः सत्यः सत्यधर्मा गृहपतिः इत्यादीनां विश्लेषणानां प्रयोजनमधुना सुगमं भवेत् । स जातो वर्धयितव्यः, ज्वलयितव्यः असदीयैः स्तोत्रैर्घ्राणैः कर्मभिश्च । स एव नः कर्तव्येषु अध्येषणीयः । सर्वथा स प्रीणनीयः । प्रीते तस्मिन्, तस्योद्योगे सति तद्विभूतिभूतानि दैवतान्यन्यानि आविर्भूय स्वीयाः सम्पदो यजमानं प्रापयन्ति । ता एव देवताः आग्नेयः अस्मिन् सक्ते प्रतिपादिताः । सर्वाश्च ता अग्निस्वम्पद एवेति ग्राह्याः । प्रीत् प्रीणने इति धातोः आग्नीशब्दनिर्वचनं प्राहुः, तर्हि आग्नेयः स्तुतय इति युक्तम् । पृ-पालनपूरणयोरिति धातोश्च निष्पाद्यः शब्दः, तर्हि देवताः आग्नेयः आपूरयिष्यः यजमानस्येति शेषः । यजमानं इमाः स्वात्मना पूरयन्ति अग्निविभूतय इत्यर्थः । 'स विद्वाँ आ च विप्रयः' (२-१-८) स त्वं विद्वान् विशेषाभिज्ञः सन् आ च सर्वतोऽस्मान् 'पूरय' कामैः इति सायणव्याख्या लक्षणीया ॥

तदस्मिन् सक्ते इहमापरनामकसमिधाद्याः आग्नेयः यजमाने लब्धजन्मनोऽग्नेः पर्वमानस्य दशविशेषान् प्राप्तुवतः पूर्णाविष्कारायोपकरणभूताः काश्चन विभूतिविशेषा भूर्तिविशेषाश्च प्रतिपादिता भवन्ति । अथ च इदमवधातव्यम् । आग्नीशब्देषु सर्वत्र सर्वाश्च प्रधानदेवताः यज्ञे सान्निध्यं कर्तुं स्तूयन्ते । अग्निमुखेन सा आहूयन्ते । अतोऽग्निमुखा देवा भवन्तीति अग्निदेवत्वमाग्नीशब्दमित्याहुः । यद्यपि परदेवतस्य मूर्तय एव सर्वाश्च देवताः, तथाऽपि व्यापारभेदो व्यक्तिभेदश्च योष्यौ । ऋचां व्याख्याने तत्सर्वं पावदपेक्षितं प्रदर्शयिष्यामः ॥

तत्र प्रथमामृचमाह-

सुसंमिद्धो न आ वह देवाँ अग्ने हविर्भते । होतः पावक यक्षि च ॥१॥

सुसमिद्धः नः आ ब्रह्म देवान् अग्ने हविष्मते होतरिति
पावक यक्षि च ॥

हे अग्ने सुसमिद्धः शोभनत्व-विशिष्टः सम्यग्दीप्तः त्वं नः मद्यम् (वचनव्य-
त्ययेन बहुवचनमुक्तम्) हविष्मते हविर्युक्ताय यजमानाय देवान् आवह आनय ।
हे होतः आह्वातः, पावक शोधक, यक्षि च यज च । सुसमिद्धः- सम् इति सम्य-
गर्थे इन्धनक्रियाविशेषणम्, तस्मात् समिद्धः गतिसमाप्तः, सुशब्दः शोभनवाची तस्मात्
कर्मधारयः । यक्षि-यजेति लोटि मध्यमपुरुषैकवचनम् । सुसमिद्धशब्देन इध्मनामकोऽग्निः
सूचित इत्याहुः । प्रादुर्भूतस्य प्रथमं अल्पाकारस्य ज्वालावर्धनं स्तोत्रपानकर्मानुष्ठानैः
समित्सङ्केतितैः सम्पद्यते । अत्र 'अग्ने' इति तत्संवर्धनोपकरणभूतसमिधः सम्बोधनं
अवधेयम् । अन्यत् प्रागुक्तम् ॥

द्वितीयामृचमाह-

मधुमन्तं तनूनपाद्यज्ञं देवेषु नः कवे । अद्या कृणुहि वीतये ॥२॥

मधुमन्तम् तनून्पात् यज्ञं देवेषु नः कवे अद्य कृणुहि
वीतये ॥

हे अग्ने, तनूनपात् एतत्संज्ञक, कवे द्रष्टा, सर्वार्थदर्शिन्, अद्य नः अस्माकं
असदीयं मधुमन्तम् रसवन्तमपभोगक्षममित्यर्थः यज्ञं इमं सर्वं देवेषु देवानां
मध्ये तत्समीपमित्यर्थः कृणुहि कुरु, नय । किमर्थम्? वीतये आगतये तेषामिति
शेषः । इमं यज्ञं निवेदय देवानाम्, येन ते च आगताः स्युः । अत्र अग्निरेव तनून-
पात् प्रोक्तः । शरीरे प्रादुर्भूतोऽग्निरस्माभिः प्राग्व्याख्यातलक्षणस्तनूनपात् । ऊर्जो-
पात्, अपां नपात् इत्यादौ यथा शक्तेर्जातोऽग्निरुच्यते, तथा यजमानस्य तन्वां जातः
पुत्रः ॥

तृतीयामृचमाह-

नराशंसमिह प्रियमस्मिन्पुत्रं उप ह्वये । मधुजिह्वं हविर्कृतम् ॥३॥

नराशंसम् इह प्रियम् अस्मिन् यज्ञे उप ह्वये मधुजिह्वम्
हविःकृतम् ॥

नराशंसम् एतन्नामकमग्निं इह अस्मिन् यज्ञे असदीयेऽत्र प्रवर्तमाने
यजने उपह्वये आह्वयामि । कीदृशम्? प्रियम् प्रीणनशीलं, देवानां प्रीतिं
जनयति, यजमानस्यापि प्रीतिहेतुरग्निः । मधुजिह्वं मधुरवाचम्, जिह्वया वाग्लक्ष्यते ।
हविःकृतम् हविषः कर्तारम्, हविषि य आस्वाद्यो रसः तस्य ग्रहणे समर्था जिह्वा
तस्याग्नेः, हविरन्नमपि अग्निनैव पक्वं भवति, तस्माद्विशेषणद्वयमिदं उपपद्यते रूपे वाद्ये
कर्मणि । अन्तरर्थे तु देवाह्वानसमर्था मधुरभाषिणीव ज्वाला दिव्यमध्वानमूर्ध्वं गता
देवानधिगम्य आकर्षति, यजमानेनार्पणीयं देवाह्वानसाधनं हविरपि कविक्रतुना अग्निनैव
साधितं भवति, यजमानप्रयाससाध्यं हव्यं अग्निनैव भगवता सफलं क्रियते । एवमुप-
पद्यते विशेषणद्वयम् । नराशंस इत्यग्निरेवोक्तोऽस्माभूचि । नराणां देवानां शंस इति
व्युत्पत्तिः । देवानां शंसनेन देवकामं यजमानमुत्तेजयत्यग्निः ॥

चतुर्थीमृचमाह-

अग्ने सुखतमे रथे देवाँ ईळित आ वह । असि होता मनुर्हितः ॥४॥
अग्ने सुखतमे रथे देवान् ईळितः आ वह असि होता
मनुःहितः ॥

हे अग्ने, ईळितः इद्-शब्दाभिधेयोऽग्निः आप्रीष्ट प्रतिपादितानामेकः ईळित-
शब्देनोक्त इत्याहुः । यद्यपि अस्य शब्दस्य सामान्यार्थः स्तुतोऽस्माभिरिति भवति,
तथाऽपि अस्माभिः काङ्क्षितः, कर्तव्ये देवकार्येऽस्मिन् यजने सत्कारपूर्वकं नियोजित इति
भवति । अत एव अध्वेपित इति प्राग्वद् ग्राह्यम् । तथाभूतस्तं सुखतमे अत्यन्त-
सुखहेतौ रथे शीघ्रगतिके याने देवान् उपवेश्य, आवह आनय । सुखतमेन
रथेन आवहनसाधनेनेति, तृतीयार्थे सप्तमी । तथा देवानां आनयनं अग्नेः कार्यम् ।
अत आह । तं होता आदाता असि आदानं तव धर्मः । किं च मनुर्हितः
मनुना मन्त्रेण अस्माभिः हितः दृढं निहितः स्थापितः । 'मन ज्ञाने' मन्यत इति मनुः

छान्दसः सु इत्यादेशः तस्य रुद्रम् । मन्त्रा द्वात्रा यजमानेन हित इति विग्रहः ।
मन्त्रेण ब्रह्मपदवाच्येन हार्दवाग्विभवेन स्थापितोऽग्निर्यजननिर्वाहायेत्यपि बोध्यम् ।
अद्यापि मनुशब्दः तत्रशास्त्रेषु मन्त्रपर्यायतया प्रसिद्धः । अत्र ईक्षितः साक्षादग्निरेवेति
स्पष्टम् ॥

पञ्चमीमृचमाह-

स्तृणीत बर्हिर्ऽनुपघृतपृष्ठं मनीषिणः । यत्रामृतस्य चक्षणम् ॥५॥

स्तृणीत बर्हिः आनुपक् घृतपृष्ठम् मनीषिणः यत्र अमृतस्य
चक्षणम् ॥

हे मनीषिणः बुद्धिमन्तः सत्तायः, बर्हिः दर्म (अन्तरे देवानामासनं बर्हिषा
सङ्केतितं बोध्यम्) । स्तृणीत आत्मीर्णं कुरुत, वेदेरुपरिभागं आच्छादयत, अन्त-
र्बेद्यामासनं सुखं सिद्धं कुरुत । अन्यत्रापि वेद्यां बर्हिः सुखासनं भवतु देवानामिति
द्योतयितुं ऊर्णाकम्बलवन्मृद्वित्युक्तं 'ऊर्णाग्रदा।' (५.५.४) । कीदृशं बर्हिः? आनुपक्
आ समन्तादनुक्रमेण अनुपजति, परस्परसम्बद्धं सुमद्गतमित्यर्थः । घृतपृष्ठम् घृत-
शब्दवाच्यदीप्तिपुक्तं पृष्ठं उपरिभागोऽस्य बर्हिर्वाच्यस्यासनस्य । यत्र बर्हिषि अमृतस्य
मरणरहितस्य नित्यस्य देवस्य, देवानां आगतौ तदासनरूपतयाऽप्यवस्थितस्याग्नेः, चक्षणम्
दर्शनं भवति । अमृतचक्षुःस्थानं भवति अन्तर्वेद्यां आसनमित्युक्तम् ॥

षष्ठीमृचमाह-

वि श्रयन्तामृतावृधो द्वारो देवीरसश्चतः । अद्या नूनं च यष्टवे ॥६॥

वि श्रयन्ताम् ऋतुष्वृधः द्वारः देवीः असश्चतः अद्य नूनम्
च यष्टवे ॥

यज्ञ ऊर्ध्वं गच्छतीति प्रसिद्धिवेदे । अन्यत्रापि आप्रीक्षतेषु यज्ञमूर्ध्वं वुरुतेति
प्रार्थना श्रूयते । तेन यजमानस्यैवोर्ध्वगतिः । ऊर्ध्वगमनाय द्वाराणि विश्रुतानि भवेयुः ।
अयज्वनः पुरुषस्य तानि पिहितानि भवन्ति । ततो यजमानस्तेषां ऊर्ध्वगतिद्वाराणां

उद्घाटनाय दैवीः शक्तीः प्रार्थयते । देवीः द्योतमानाः द्वारः यज्ञगतिद्वाराणीत्यर्थः-
विश्रयन्ताम् विवृता भवन्तु । कीदृशो द्वारः? ऋतवृधः ऋतस्य सत्यस्य वर्ध-
पितृः, असश्चतः सद्यतिः सङ्गकर्मा असक्ताः कवाटबन्धने, सुखोद्घाटना इत्यर्थः ।
किमर्थम्? अद्य इदानीं नूनम् च अवश्यं यष्टवे यष्टुम् यज्ञायेत्यर्थः ॥

इति प्रथमस्य प्रथमे चतुर्विंशो वर्गः

सप्तमीमृचमाह-

नक्तोपासां सुपेशसास्मिन् यज्ञ उप ह्वये । इदं नो वर्हिरासदे ॥७॥

नक्तोपासां सुपेशसा अस्मिन् यज्ञे उप ह्वये इदम् नः वर्हिः
आसदे ॥

नक्तशब्द उपशब्दश्च रात्रिं प्रमातुं च अभिदधाते । रात्रिशब्देन अस्माकं
साधारणी मानुषी प्रज्ञा, उपलब्धितेन अद्या दैवी प्रज्ञा च सङ्केतिते । दिने प्रकाशमानं
सर्वं रात्रिगर्भे वर्तते । दैवप्रज्ञायां प्रकाशमानं सर्वं मानुषप्रज्ञागर्भे वर्तते । पर्यायेण
वर्तमाने उभे अपि प्रज्ञे यज्ञेऽस्मिन् आह्वयामीति मन्त्रार्थः ॥

नक्तोपसा नक्तं च उपाश्च नक्तोपसा, आकारश्छान्दसः (द्वितीयादिवचनम्)
अस्मिन् यज्ञे उपह्वये आह्वयामि । कीदृशो? सुपेशसा शोभनरूपयुक्ते विविच्य
प्राप्ते शुभप्रदे च । किमर्थम्? नः अस्माकं अस्माभिः आस्तीर्णं साधितं इदं वर्हिः
आसदे आसत्तुं प्राप्तुमित्यर्थः । आह-पूर्वकात् सीदतेः मावे क्तिप्, प्रादिसमासः,
आसत् तस्य आसदे । 'विद्यां चाविद्यां च यत्तद्वेदोमयं सद्' इत्याद्युपनिषद्वाक्यानां
ईदृशी मन्त्रदृष्टिर्मूलमिति श्रीमद्विरूपाक्षम् ॥

अष्टमीमृचमाह-

तां सुजिह्वा उप ह्वये होतारं देव्यां कवी । यज्ञं नो यक्षतामिमम् ॥८॥

तां सुजिह्वौ उप ह्वये होतारं देव्यां कवी इति यज्ञं नः
यक्षताम् इमम् ॥

ता तौ (आकारच्छान्दसः) सुजिह्वौ शोभनवाचौ, जिह्वया आहात्री वाग्
लक्ष्यते । दैव्या दैव्यौ देवसम्बन्धिनौ होतारा होतारौ आहातारौ, अत एव अग्नि-
मूर्तिविशेषौ कवी अतीन्द्रियदर्शिनौ उपह्वये आह्वयामि । नः असाकं इमं यज्ञं
तौ यक्षतां यजताम् [लोष्टि प्रथमपुरुषद्विवचनं छान्दसम्] ॥

नवमीमृचमाह—

इळा सरस्वती मही तिस्रो देवीर्मयोभुवः । वह्निः सीदन्त्वस्त्रिधः ॥९॥

इळा सरस्वती मही तिस्रः देवीः मयःऽभुवः वह्निः सीदन्तु
अस्त्रिधः ॥

‘तिस्रो देवीः’ इति अन्यत्रापि आप्रीक्षतेषु श्रूयमाणत्वात् तिसृणामासां साह-
चर्यश्रवणाच्च तासामेका भारतीति प्रसिद्धेश्च अत्र ‘मही’ भारतीति न सन्देहः । इळा
एतदाख्या सरस्वती एतन्नाम्नी मही महती भारती इति तिस्रः देवीः दिव्याः
शक्तिमूर्तयः । वह्निः सिद्धमासनमिति बोध्यम् । सीदन्तु प्राप्नुवन्तु । कीदृश्यः ?
मयोभुवः मयः सुखनाम, तस्य सुखस्य अन्तर्भावितण्यर्थात् ‘भुवः’ भावयिष्यः ।
पुनः कीदृश्यः ? अस्त्रिधः अहिंसिताः अवाधिताः, अथवा शोषणरहिताः, त्रिधेः
शोषणार्थो हिंसार्थश्च भवतः । इळा ह्यानदृष्टिर्देवी शक्तिः, इति सारतोऽवगन्तव्यम् ॥*

ॐ इळा सरस्वती भारती इति तिस्रो देव्यः सर्वत्र दशतत्वां दशस्वपि आप्रीक्षतेषु प्रथिताः संलक्ष्यन्ते ।
प्रत्येकं चेमाः कचित् प्रस्तूयन्ते । तत्रासां स्वरूपाणि विविच्य वक्तव्यानि भवन्ति । पुराणानि भारती-सरस्वत्योः
अभेदमाहुः । इळाः पुमान् चन्द्रवंशगुल्गुलः मनोः पुत्रः स्त्रीत्वं प्राप्य इळाऽभवदिति च पुराणकथा । वेदे तु
इमास्तिस्रः सहचर्यः यज्ञमानस्य ऋषेः दृष्टिश्रुतिमहत्त्वान्यनुगृह्णन्त्यः स्वनिवासा इति बोध्यम् । तत्र ‘मही’पद-
वाच्या भारती बृहज्योतिस्सम्बन्धिनी देवी शक्तिः सौरभाद्रः प्रस्थिता कवेर्ब्रह्मः प्रथमं बृहत्त्वमाहरति, बृह-
त्वानुरूपं प्रज्ञामयीं दृष्टिमनुगृह्णाति ‘इळा’ । सरस्वती तु श्रुतिवादिनी कविं दिव्यावेशश्रवणशक्तिं सत्यश्रुतं
विषये । ‘सृष्टा विरप्यी गोमती मही’ इत्यत्र व्याख्यायां भारती अनुसन्धेया । ‘चोदयित्री सृष्टानाम्’
इत्यादौ सरस्वतीमधिकृत्य प्रोक्तं अवभातव्यम् । यद्यपि तिसृणां देवीनामपि ‘सृष्टा, चोदयित्री’ इत्यादि
विशेषणानि प्रयुक्तानि भवन्ति, तथाऽपि प्रत्येकं तासां वैशिष्ट्यं ग्राह्यमिति क्रमशः दृष्टि-श्रुति-बृहत्त्वानां अनु-
सन्धीभ्यः दिव्याः ऋतज्योतिरुद्भवाः इळा-सरस्वती-भारत्याः विश्वप्रचोदनाधुरन्धरस्य ऋतज्योतिषः सूर्यस्यैव
ऋतज्यो भवन्ति । यो नः धियः प्रचोदयात् तस्यैव प्रेरकस्य सम्बन्धिनी भारती इति बृहत्यास्तस्या ‘विश्वतृदि-’
इति विशेषणं प्रतिपादयति । गृतास्तिस्रोऽपि परमस्य सुखस्य जनयिष्यः ‘मयोभुवः’ । अस्पष्टा अरूपा वा

दशमीमृचमाह—

इह त्वष्टारमग्रियं विश्वरूपमुप ह्वये । अस्माकमस्तु केवलः ॥१०॥

इह त्वष्टारम् अग्रियम् विश्वरूपम् उप ह्वये अस्माकम् अस्तु केवलः ॥

इह अत्र यजने त्वष्टारम् एतन्नामकं सर्वेषां रूपाणां तक्षाणं देवम् उपह्वये आह्वयामि । कीदृशम्? अग्रियम् भेष्टम् सर्वदेवात्मकस्य ईश्वरस्यैव तदृभूतत्वात् यजमाने नवनवदिव्यरूपाणां आविष्कारायेति बोध्यम् । विश्वरूपम् विश्वानि सर्वाणि रूपाणि यस्य तम्, न केवलं स विश्वेषां रूपाणां साधु निष्पादकः स एव भवति विश्वरूपसामग्री । सः अस्माकम् केवलः अनन्याराधनविषयभूतः अस्तु भवतु । अत्र सष्टा 'अस्माकमस्तु केवलः' इति मधुच्छन्दसा स्तुत इन्द्रः 'सुरूपकृत्तुः' इव लक्ष्यते । यद्यपि अग्रेरेव मूर्तिविशेष एष इति व्याख्यातारः प्राहुः, देवदेवस्यैकत्वेऽपि देवानां पृथगात्मकत्वाभ्युपगमात् द्युसानोऽयं ऐन्द्रो देवः, इन्द्रकार्यनिर्वाही, तदात्मक-तयाऽवस्थितः सर्वेश्वर इति वक्तव्यम्, विशेषतः केवलशब्दश्रवणात् ॥

एकादशीमृचमाह—

अव सृजा वनस्पते देवं देवेभ्यो हविः । प्र द्रातुरस्तु चेतनम् ॥११॥

अव सृज वनस्पते देवं देवेभ्यः हविः प्र द्रातुः अस्तु चेतनम् ॥

काश्चन दिव्याः वाक्प इति न ब्राह्मम्, परस्परसादृश्यसम्प्रधान्यपि विविक्तानि शोभनान्यासां रूपाणीति श्वयः पश्यन्ति 'सुपेशसः' । अपो मानुषे स्वीयानि उक्तलक्षणाणि वैभवानि अविच्छिन्नं अविच्छिन्नं च रक्षन्तीमा देव्य इति मन्त्रवर्णाः स्तुजन्ति 'अविच्छिन्नं पान्तु शरणं निपद्य' (२-३-८) । यानसनेयिनोऽपि 'अविच्छिन्नं तन्तुं मयसा सरस्वती इत्या ऐवी भारती विश्ववृत्तिः' इत्यामनन्ति ॥

पाठकानां निरीक्षणार्थादानुसन्धानाय क्रतुसंहितायां यत्र आसां भवणं भवति, तानि स्थलानि मण्डकानु-क्रमेण इह दर्शितानि भवन्ति । १-१३-८, १-१४२-९, १-१८८-८, २-३-८, ३-४-८, ५-५-८, ७-२-८, ९-५-८, १०-४०-८, १०-११०-८ ॥

हे वनस्पते सोम, देव ! त्वं देवोऽसि, तस्मात् देवेभ्यः इन्द्रादिभ्यः हविः असदीयं रसवदर्पितम् अवसृज समर्पय । प्रदातुः तथा देवेभ्यः स्वीयं सर्वानुभूतिसारात्मकं दैवतस्वीकरणक्षमं संसृष्टं हव्यं ददते यजमानाय, चेतनं अस्तु संज्ञानं भवतु । चिती संज्ञान इति धातुर्थानुगमो बोध्यः । साक्षात्सम्पर्करूपं ज्ञानं संज्ञानं, दैवत-तदावासधामविषयकं ज्ञानं अस्माभिः सम्यक् स्पृष्टं लब्धं च भवत्विति भावः ॥

सोमस्य ओषधीशतं रसमयत्नं, अत एव आनन्दमयत्नं च प्रसिद्धम् ॥

द्वादशीमृचमाह—

स्वाहा यज्ञं कृणोतनेन्द्राय यज्वनो गृहे । तत्र देवाँ उपह्वये ॥१२॥

स्वाहा यज्ञम् कृणोतन इन्द्राय यज्वनः गृहे तत्र देवान् उपह्वये ॥

समानप्रवृत्तिकान् सखीनाह— हे यजमानाः, इन्द्राय इन्द्रार्घ्यम् यज्ञं स्वाहा सुहुतं कृणोतन कुरुत । हविःप्रदानवाची स्वाहाशब्दः देवतासन्तुष्टिकारिणः सुहुतस्य प्रतिपादको भवति । कुत्र ? यज्वनो गृहे यजमानस्य निकेतने मनःप्राणशरीरात्मक इति ग्राह्यम् । तत्र पूर्वोक्ते गृहे देवान् यष्टव्यान् उपह्वये आह्वयामि ॥

इति प्रथमस्य प्रथमे पञ्चविंशो वर्गः

अथ चतुर्थेऽनुवाके काण्वस्य मेघातिथेः तृतीयं द्वादश्वै सूक्तं गायत्रम् । अग्न्यादिबहुदेवताकमिदं व्याख्याने स्पष्टं भवति ॥

तत्र प्रथमामृचमाह—

ऐभिर्अग्ने दुवो गिरो विश्वेभिः सोमपीतये । देवेभिर्याहि यक्षि च ॥१॥
आ एभिः अग्ने दुवः गिरः विश्वेभिः सोमपीतये देवेभिः याहि-
यक्षि च ॥

हे अग्ने, एभिः विश्वेभिः देवेभिः सह, पूर्वनिर्दिष्टानां सर्वेषां देवानां परामर्शः

‘एभिः’ इत्यनेन बोध्यः । आयाहि आगच्छ, यक्षि यज च (यजतेर्लोटि, छान्दसः) किमर्थम्? सोमपीतये सोमशानाय । दुवः असदीयपरिश्रमरूपं कर्म प्रति गिरः स्तुतीश्च प्रति आयाहीति सम्बन्धयितव्यः । असदीयस्तुतिषु परिश्रमेषु च यः सारांशो वर्तते तं रसमरितं सोमपदवाच्यं सम्मदं स्वीकर्तुं देवैः महागल्य तमेव यजमानो भूत्वा यजेत्युक्तम् ॥

द्वितीयामृचमाह—

आ त्वा कण्वा अहूपत गृणन्ति विप्र ते धियः । देवेभिर्गन्त आ गहि ॥२॥

आ त्वा कण्वाः अहूपत गृणन्ति विप्र ते धियः देवेभिः अग्ने आ गहि ॥

आ अहूपतेति क्रियया सम्बन्धयितव्यः । हे अग्ने त्वा तां कण्वाः मेधाविनः (वयं कण्ववंशजा वा) आहूपत आह्वयन्ति (द्विष् घातोर्लुङ्-छान्दसः, लङर्थे) । हे विप्र विपश्चित्, किञ्च, ते तव धियः धारणात्मिकाः प्रज्ञाशुचीः गृणन्ति स्तुवन्ति । देवेभिः देवैः सह आगहि आगच्छ । न साधारणाः किं तु विशिष्टाः प्राज्ञाः आदानसमर्थास्तामाह्वयन्ति, तदागच्छ देवैः सह ॥

तृतीयामृचमाह—

इन्द्रवायू बृहस्पतिं मित्राग्निं पूषणं भगम् । आदित्यान् मारुतं गृणम् ॥३॥

इन्द्रवायू इति बृहस्पतिम् मित्रा अग्निम् पूषणम् भगम् आदित्यान् मारुतम् गृणम् ॥

अत्र द्वितीयानिर्देशात् तान् सर्वान् देवान् आह्वयामि सोमपीतये यैः सह अग्नेः आगमनं प्रार्थितवानहमिति बोध्यम् । अथ देवानां नाम्ना निर्देशः । इन्द्रवायू इन्द्रं च वायुं च बृहस्पतिम् (पारस्करप्रमृतीनि च संज्ञायामिति सूत्रस्य वार्त्तिकानुसारेण बृहत् तलोपः सुडागमश्च) । मित्रा मित्रावरुणौ, द्विवचनभवनं साहचर्याद्वरुणग्रहः- नार्थम् । अग्निम् पूषणम् भगम् आदित्यान् अदितिसम्भवान् मारुतं

गणम् मरुद्गणम्— इमान् आह्वयामीति शेषः ॥

चतुर्थीमृचमाह—

प्र वो भ्रियन्तु इन्दवो मत्सरा मादयिष्णवः । द्रप्सा मध्वश्चमूपदः ॥४॥

प्र वः भ्रियन्ते इन्दवः मत्सराः मादयिष्णवः द्रप्साः मध्वः
चमूपदः ॥

वः पुष्पाकमर्थाय तादर्थ्ये चतुर्थी, प्रकृतानामिन्द्रादीनामर्थाय प्रभ्रियन्ते
प्रकर्षेण भृताः भवन्ति इत्यर्थः । के? इन्दवः क्लेदनशीलाः सोमाः । कीदृशाः?
मत्सराः वृत्तिकराः (मन्दते वृत्तिकर्मणः सरप्रत्ययः, कसर-धूसरवत्) मादयि-
ष्णवः हर्षयितारः । पुनः के ते? द्रप्साः रसविन्दवः । मध्वः मधुखादाः
मधुरा इत्यर्थः (मध्व इति लिङ्गव्यत्ययः जसि गुणामावश्च) चमूपदः शरीरात्मक-
पात्रे सीदन्ति गच्छन्ति । चमू-चमसादिशब्दोपलक्षित-यजमानशरीरात्मकपात्रगताः
सोमा इति भावः । देवेभ्यः समर्पणाय मनः-प्राण-शरीरात्मके पात्रे कणशः कणशः
(द्रप्साः) सम्पाद्य भूपांसो भूता सम्भृताः (प्रभ्रियन्तु) सुखार्द्रा 'इन्दवः' वृत्तिकारिणः
हर्षहेतवः सुताः सिद्धा भवन्तीत्यर्थः । द्रुधातोर्निष्पन्नः द्रप्सशब्दः, ईरणचलनादौ
वर्तमानः ध्वजपर्वायो भवति क्वचित्, यथा 'ऊर्ध्वं भानुं सविता देवो अश्रेद्द्रप्सम्'
(४-११-२) । प्रायशः अत्यन्तमल्पांशघोतक-विन्दु-स्फुलिङ्ग-ज्वालैकदेशाद्यर्थे प्रयुक्तो
लक्ष्यते । अत्र द्रप्सशब्दः द्रवणशीलो द्रुतोत्पतनो वा विन्दुरित्यर्थे गृहीतः । अत एव
कणशः सम्भृताः सोमा इत्युक्तम् । चमू-चमसादिवाच्यं पात्रं अन्तर्यजने शरीरमिति
पुरस्ताद् आर्भवस्तुक्तव्याख्यानावसरे प्रपञ्चयिष्यामः ॥

पञ्चमीमृचमाह—

ईळते त्वामवस्यवः कण्वांसो वृक्तवर्हिपः । हविष्मन्तो अरंकृतः ॥५॥

ईळते त्वाम् अवस्यवः कण्वांसः वृक्तवर्हिपः हविष्मन्तः अरम्भ-
कृतः ॥

हे अग्ने त्वाम् ईळते अप्येपन्ते । के? अवस्यवः वर्धनकामाः कण्वांसः

विश्वेभिः सोम्यम् मधु अग्ने इन्द्रेण वायुना । पिव मित्रस्य
धामभिः ॥

हे अग्ने विश्वेभिः सर्वैर्देवैः इन्द्रेण वायुना, मित्रस्य एतदाख्यस्य देवस्य
धामभिः तेजोविशेषैः सह सोम्यं सोममयं मधु मधुरं आस्तादनीयं रसं पिव ।
सोमस्य विकारः सोम्यमिति मयद् ॥

एकादशीमृचमाह—

त्वं होता मनुर्हितोऽग्ने यज्ञेषु सीदसि । सेमं नो अध्वरं यज ॥११॥

त्वम् होता मनुःहितः अग्ने यज्ञेषु सीदसि सः इमम् नुः

अध्वरम् यज ॥

हे अग्ने त्वम् होता आहता देवानाम्, मनुर्हितः मनुना मन्त्रेण मन्त्रा वा
हितः स्थापितः यज्ञेषु सीदसि स्थितो भवसि । सः तादृक् त्वं नः इमम् अध्वरम्
असदीपमिमं यज्ञं प्राप्य यज यजनं निर्वह । सेमम्— संहितायां सोमलोपे गुणः ।
मनुर्हितः प्राग्व्याख्यातम् ॥

द्वादशीमृचमाह—

युक्ष्वा हरुपी रथे हरितो देव रोहितः । ताभिर्देवाँ इहा वह ॥१२॥

युक्ष्व हि हरुपीः रथे हरितः देव रोहितः ताभिः देवान् इहा
आ वह ॥

देव, हे अग्ने रथे युक्ष्व योजय । काः? लदीयाः रोहितः रोहि-
च्छन्दाभिधेयाः षडशाः, कीदृशीः? अरुपीः आरोचमानाः हरितः हरणसमर्थाश्च ।
ताभिः अश्वाभिः देवान् इहा अस्मिन् यजने आवह आहर । अत्र पूर्वं व्याख्या-
तारः स्थूलदृष्ट्या वाक्पार्श्वानुसारेणैवं प्राहुः— 'रोहितः' अग्नेरश्वाः रोहिदाख्याः प्रसिद्धाः ।
'अरुपीः'— गविमतीः, ऋ-गती इति धातोः शब्दनिष्पत्तिः । 'हरितः' हर्तुं अश्वारूढान्

नेतुं समर्था इति च । अत्रेदमवधेयम् । अश्वानां गतिमत्त्वे आरूढजनहरणसामर्थ्ये वा न कस्यापि स्यात् सन्देहः । किं तु सामिप्रायविशेषणप्रयोगः मतिमरपथं नावतरेत्, यदि गतिमत्त्वादिकमेव विवक्षितमित्यभ्युपगच्छेम । किं तर्हि? विस्तरमिया किञ्चिदेव उपक्षिप्यते । अरुपपदेन आरोचमानं सांप्यराणं अरुणम्, हरिच्छन्देन हरिद्वर्णं कमनीयं ऐन्द्रम्, रोहिच्छन्देन लोहितप्रममाग्रेयं च वाहं वाहसमूहं वा द्योतितवान् मन्त्रद्रष्टा । सर्वान् देवानानेतुं तच्चदेवतायोग्यवाहशक्तिविशेषैर्गुक्तानावह, मोः, इति ॥

इति प्रथमस्य प्रथमे सप्तविंशतिं वर्गः

चतुर्थेऽनुवाके काण्वस्य मेधातिथेश्चतुर्थं द्वादशर्चं सूक्तं गायत्रम् । ऋतुसहिता इन्द्राद्या देवताः प्रतिपादिता इति सूक्तमिदं ऋतुदेवताकं ऋतुव्यं इत्याहुः । यथा लोके अहोरात्रमासर्त्तादिभिः भिन्नभिन्नक्रियाफललक्षितैः कालविभागैः महीरुहादिमानवान्तानां तच्चद्योग्यपरिपाकविशेषाः सम्पाद्यमानाः संलक्ष्यन्ते, तथा अन्तर्यजनेऽपि देवतानामिन्द्राद्यानां तच्चयुक्तकालविध्यनुसारेण सम्पाद्यमाना विलासविशेषाः यजमाने पूर्णाहुतिपरे सम्पूर्णऋतुधामकामे, अत एव तदङ्गभूतबहुदैवतयोगनिष्ठे तच्चयुक्तान् परिपाकान् विदधते । ऋतुशब्देनायमर्थो लक्षितः, यदेवताभिः अस्मदन्तर्निरुद्धमानानां कर्मणां कालविधिः दैवतरहस्यमाक् यजमानपरिपाकदशानुसारीति, तस्मात् मन्त्रेषु व्याख्यास्यमानेषु 'ऋतुना' सह इत्यत्र दिव्यसमयानुसारेण इति ग्राह्यम् । विवरणमन्तरेण ऋतुशब्दः प्रयुज्यते मा भून्मन्त्रशोभाहानिरिति ॥

तत्र प्रथमामृचमाह—

इन्द्र सोमं पिवं ऋतुना त्वा विशन्तिवन्दवः । मत्सरास्तदोकसः ॥१॥

इन्द्रं सोमम् पिवं ऋतुना आ त्वा विशन्तु इन्द्रवः मत्सरासः तत्सोमोक्तसः ॥

हे इन्द्र ऋतुना उक्तलक्षणेन सह सोमम् पिव । इन्द्रवः सोमाः त्वा तां आविशन्तु सर्वतः प्रविशन्तु । कीदृशास्ते? मत्सरासः वसिकराः तदोकसः तन्निवासाः (तच्छब्दवाच्य इन्द्रस्य कुक्षिः ओको येषां ते) । एवं 'यः कुक्षिः सोमपातमः' (१-८-७) इति सङ्गच्छते ॥

युवं दक्षं धृतव्रतं मित्रावरुणं दूळभम् । ऋतुना यज्ञमाशाये ॥६॥

युवम् दक्षम् धृतव्रता मित्रावरुणा दुःऽदभम् ऋतुना यज्ञम्
आशाये इति ॥

हे धृतव्रता धृतव्रतौ ऋतानुरोधेन विहितानां कर्मणां धारयितारौ मित्रा-
वरुणा मित्रो वरुणश्च (संहितायां उभयत्र च इत्यञ्छान्दसः) युवम् युवां उभौ
दक्षम् विवेचनपरं (व्याख्यातम्) दुर्दभम् दुर्दहं दुःखेन दग्धं शक्यम्, अन्यैः
विनाशयितुं अशक्यमित्यर्थः, यज्ञम् ऋतुना योग्यकालानुसारेण आशाये
व्याप्तुतः मोक्तुमिति शेषः । दूळभम्- दुःपूर्वकादहतेः खलू, दुरित्यत्र दूरिति दीर्घ-
ञ्छान्दसः, तथा रेफस्य लोपः, दकारस्य ङकारो हस्य भव्य ॥

इति प्रथमस्य प्रथमे अष्टाविंशो वर्गः

अथासिन् सूक्ते सप्तमीमृचमाह-

द्रविणोदा द्रविणसो ग्रावहस्तासो अध्वरे । यज्ञेषु देवमीळते ॥७॥

द्रविणःऽदाः द्रविणसः ग्रावहस्तासः अध्वरे यज्ञेषु देवम् ईळते ॥

यो द्रविणोदाः द्रविणप्रदः तं देवम् अग्निं ईळते अध्येष्यत्वेन स्तुवन्ति
ऋत्विज इति शेषः । कुत्र? अध्वरे यज्ञसामान्ये यज्ञेषु यज्ञविशेषेषु । प्रकृति-
भूतोऽध्वरः अग्निष्टोमः, तद्विकृतयः उक्थादय इति बाह्यपञ्चानुसारिणः । अन्तर्यजने तु
सामान्येन परदेवताय स्वात्मीयतात्यागपूर्वकं यजमानकृतस्वात्मार्षणम्, विशेषेण
स्वीयसर्वस्वभूताङ्गप्रत्यङ्गसमर्पणं परदेवतापैव तदङ्गभूतनानादेवतायजनद्वारेण चेति
प्रकृति-विकृतिसारांशो बोध्यः । ते च ऋत्विजः द्रविणसः द्रविणार्थिनः ग्राव-
हस्तासः सोमाभिषवसाधनभूताः ग्रावाणः पापाणाः हस्तेषु येषां ते । यजमानार्थं
ऋत्विजो देवा एव द्रविणार्थिनः सोमाभिषवाय सन्नद्धाः सन्तः अग्निं द्रविणदायिनं
सत्कारपूर्वकं ईरयन्तीत्यर्थः । द्रविणम् धनं वा बलं वा भवतु । तद्विष्यं वस्तु द्रव्यं
भवति । यजमानकृते स्वयमग्निरेव तद्रविणं गवेषयति साधयति चेति मन्त्रवर्णेभ्योऽ-
वगम्यते । तस्मादग्निर्द्रविणस्पुरपि भवति । न केवलं द्रविणोदाः । अत्र अन्ये देवाः

अतिग्भूता यजमानकृते द्रविणार्थिनो भवन्तीति बोध्यम् । दृढक्षिम्प्यामिनन्, द्रविणं ददाति द्रविणोदाः, पूर्वपदस्य सकारञ्छान्दसः । उत्तरपदात् 'सु' आदेशोऽपि छान्दसः । द्रविणसः— द्रविणमात्मन इच्छन्तीति द्रविणस्यवः, द्रविणस्यतेः छान्दसत्वात् क्तिप् । द्रविणेच्छव इत्यवयवार्थः ॥

अष्टमीमृचमाह—

द्रविणोदा ददातु नो वसूनि यानि शृण्वरे । देवेषु ता वनामहे ॥८॥

द्रविणःऽदाः ददातु नः वसूनि यानि शृण्वरे देवेषु ता वनामहे ॥

द्रविणोदाः एतन्नामको देवोऽयिः नः अस्मभ्यं ददातु प्रयच्छतु । कानि॑ वसूनि द्रविणानि यानि शृण्वरे श्रूयन्ते (छान्दसि लटः लिट्, अन्यच्छान्दसम्) यानि दिव्यानि वसूनि विद्युतानि भवन्ति, देवरहस्यवेदिनां ऋषीणां विदितानि ता तानि देवेषु निमित्तभूतेषु वनामहे सम्भजामहे, देवार्थं देवेषु मध्ये भुङ्मः । न स्वार्थपरा वयं सोमयाजिनः, अपि तु देवार्थपराः, अतः देवेष्वेव नो वसूपभोगः ॥

नवमीमृचमाह—

द्रविणोदाः पिपीपति जुहोत प्र च तिष्ठत । नेष्ट्रादृतुभिरीष्यत ॥९॥

द्रविणःऽदाः पिपीपति जुहोत प्र च तिष्ठत नेष्ट्रात् ऋतुभिः इष्यत ॥

द्रविणोदाः देवः ऋतुभिः सह परिपाकविधि-विभवसम्पन्न-समयानुसारेणै-त्यर्थः, पिपीपति पिपासति (छान्दसम्) सोममिति शेषः । कस्मात्? नेष्ट्रात् नेष्टृसम्बन्धिनः पात्रात् (प्राशुक्तं द्रष्टव्यम्) । तस्मात् जुहोत हवनं कुरुत, प्रतिष्ठत च तदीयं स्थानं प्रति प्रस्थानं कुरुत । इष्यत तमुद्दिश्य एषणं कुरुत इयन्विकराणिनः इषधातोः न केवला गतिरर्थः, प्रेरणचलसम्पन्ना गतिरिति बोध्यम् । जुहोत-लोट्, भक्ष्यमवहुवचनं छान्दसम् ॥

दशमीमृचमाह—

यत्त्वा तुरीयमृतुभिर्द्रविणोदो यजामहे । अर्धं सा नो दृदिर्भव ॥१०॥

यत् त्वा तुरीयम् ऋतुभिः द्रविणऽदः यजामहे अध स्म नः
ददिः भव ॥

हे द्रविणोदः भगवन्, यत् यस्मात् ऋतुभिः तदीयदिव्यवेलानुसारेण
तुरीयम् चतुर्णां पूरणं त्वा त्वाम् यजामहे अध तस्मात् कारणात् नः असम्भ्यं
ददिः दाता द्रविणसेति शेषः, भव । स्म पादपूरणः । ददिः किप्रत्ययः, लिङ्ग-
भावाद् द्विर्वचनादि, आतो लोपश्च । अत्रेदमरघातव्यम् । पूर्वं द्रविणोदाः स्थानत्रया-
पेक्षया त्रिः स्तुतः । अधुना चतुर्थवारं व्याहृतित्रयप्रतिपादित-त्रिलोकस्थानान्पतीत्य-
वर्तमानं तुरीयं सर्वोत्कृष्टं दिव्यं द्रविणं सम्पादयितुं तत्रस्थो द्रविणोदाः तुरीयस्थानः
प्रार्थ्यते । चतुर्थवारं यजामह इति यजनक्रियाविशेषणतया तुरीयपादग्रहणेऽपि समानमेव
भवति तात्पर्यम् ॥

एकादशीमृचमाह-

अश्विना पिवतं मधु दीद्यग्नी शुचित्रता । ऋतुना यज्ञवाहसा ॥११॥
अश्विना पिवतम् मधु दीद्यग्नी इति दीदिऽअग्नी शुचित्रता ऋतुना
यज्ञवाहसा ॥

हे अश्विना अश्विनौ, ऋतुना दिव्यसमयानुसारेण मधु मधुरं सोमं
पिवतम् । कीदृशौ? दीद्यग्नी दीदिः दीप्तः अग्निः ययोस्तौ (दिबु धातोर्भ्यासः
छन्दसि रूपम्) 'अश्विनौ वै देवानां मिपजावश्विनावध्वर्यु धर्मं सम्भरतः' इति ऐतरेय-
ब्राह्मणं अश्विनोः अग्निमन्थनमुपपादयति । ऋक्संहितायामन्यत्र (१०-२४-४) ऋषिणा
विमदेन 'ईक्षितौ' अश्विनौ परस्परसङ्गत्तौ अग्निं निर्मथितवन्तौ-इत्यर्थको मन्त्रवर्णश्च
भवति । मन्तरयानुसारेण तात्पर्ययोजने रसवान् भवति 'दीद्यग्नी' इति मन्त्रस्य-
शब्दार्थः । अश्विनोर्न्यापारः प्रथमानुवाके प्रतिपादितः । 'दीद्यग्नी' इति सकृदेव
प्रयुक्तं ऋक्संहितायाम् । अन्यत्र बालखिल्यधृक्तेषु सकृत् । उभयत्र च अश्विनोर्विशे-
षणम् । शुचित्रता शुद्धकर्माणौ यज्ञवाहसा यज्ञस्य प्रापयितारौ ॥

गार्हपत्येन सन्त्य ऋतुना यज्ञनीरसि । देवान् देवयते यज ॥१२॥

गार्हपत्येन सन्त्य ऋतुना यज्ञनीः असि देवान् देवयते यज ॥

गार्हपत्येन गृहपतित्वेन हेतुना सन्त्य सनने दाने भव (पणु दाने भवेत् छन्दसीति यत्, अन्यच्च छान्दसम्) हे अग्ने ऋतुना ऋतुसारेण यज्ञनीः यज्ञस्य प्रापयिता असि भवसि । देवयते देवकामाय यजमानाय देवान् यज । अग्निः यजमानाय स्वयं गार्हपत्यं वहन् दानाधिकारी भवति, तस्मात् यजमानस्यार्थाय स एव देवान् यष्टुं प्रभवति । सन्त्य इत्यत्र सनने भवः साधुर्वा स्यात् । भवश्चेत् यजमानेन कृते स्वार्थत्यागरूपे दाने इति ग्राह्यम् । साधुश्चेत् दाता सोऽग्निरिति स्पष्टम् ॥

इति प्रथमस्य प्रथमे एकोनविंशो वर्गः

चतुर्थेऽनुवाके आ ता वहन्त्विति पञ्चमं नवचं सूक्तम् । ऋषिच्छन्दसी पूर्ववत् । इन्द्रो देवता ॥

तत्र प्रथमामृचमाह-

आ त्वा वहन्तु हरयो वृषणं सोमपीतये । इन्द्रं त्वा सूरचक्षसः ॥१॥

आ त्वा वहन्तु हरयः वृषणम् सोमऽपीतये इन्द्रं त्वा सूरऽचक्षसः ॥

हे इन्द्र वृषणम् वर्षितारं त्वा तां हरयः अश्वाः तदीयाः सोमपीतये सोमपानाय आवहन्तु आनयन्तु । त्वा तां सूरचक्षसः सूरवत् चक्षो दर्शनं येषां ते सूर्यतुल्यदृष्टय इत्यर्थः (चक्षुरसुन् छन्दसि) । ते हरयः आवहन्त्विति सम्बन्धः । ता इति द्विरावृत्तिरादरार्था, अर्धर्चमेवाह । इन्द्रस्य हरीणां दर्शनानि सूर्यस्यैव दूरगामीनि दीप्तानि च भवन्ति । सूर्यदर्शिनस्ते हरय इत्येकेषां व्याख्यानोऽप्यदोषः । सूरचक्षम ऋत्विज इति सायणीयम् । तर्हि न तैर्मानुषैर्भाव्यम् । ये च यज्ञशालामल-कुर्वाणाः यथाविधि वेदपाठिनः यज्ञकर्मपरिसमाप्तौ स्वकर्मपरिश्रमानुरोधेन यज्ञोक्त-दक्षिणालाभसन्तुष्टाः निवर्तन्ते, न ते सूरचक्षसः । अयेमे च ऋत्विजो देवाश्चेत्, तेषां न तत् कर्तव्यम् । इन्द्रस्य वोढारो हरयः, न ऋत्विजः, सर्वान् देवान् आवहन्मग्निः गीयते । इन्द्रश्च सर्वदेवैरामञ्छतीति च श्रूयते । क श्रूयते देवा ऋत्विग्भूता इन्द्रं

आवहन्तीति? 'सुरचक्षसो' देवाः स्युः, देवत्वं प्राप्ता ऋषयः स्युः । इह तु न सा प्रसक्तिः । हरय एव प्रसक्ताः उत्तरत्रापि सक्तेऽस्मिन् हरिप्रशंसैव प्रकृतेत्यसंशयम् । नैतद्युक्तं यद् सुरचक्षस ऋत्विज इन्द्रावहनाय आहूयन्त इति ॥

द्वितीयामृचमाह—

इमा धाना घृतस्तुवो हरीं इहोप वक्षतः । इन्द्रं सुखतमे रथे ॥२॥

इमाः धानाः घृतस्तुवः हरी इति इह उप वक्षतः इन्द्रम् सुखतमे रथे ॥

इमाः पुरोवर्तिन्यः घृतसाधिताः अत एव घृतस्तुवः घृतं स्तुवन्ति प्रसावयन्तीति घृतस्तुवः ताः धानाः भृष्टयवतण्डलरूपाः उद्दिश्य, हरी इन्द्रस्याधौ इह यजनकर्मणि इन्द्रम् सुखतमे रथे अवस्थाप्य उपवक्षतः वेदिसमीपे वहताम्, प्रार्थनायां लिङ्गं लोट्गं वा लेट् । घृतेन यवतण्डलानां भर्जनेन साधु साधिताः धानाः घृतं सावयन्ति । ता इमाः हर्योः प्रोत्साहनार्थाः । यज्ञे हर्योः ऋजीपं भागो धानाश्च इति स्कन्दस्वामी । वहिर्यागपरस्य तात्पर्यस्यास्य जीवभूतो धानाशब्दः भृष्टयवतण्डलेषु रूढः । यागोपयोगार्थानि द्रव्याणि घृतपयोदधिप्रभृतीनि सङ्केतभूतानीति अस्माभिः प्रतिपादितं अत्रावधातव्यम्, यवतण्डलतद्विकारधानापुरोडाशादयः अन्नमयशरीरसम्बन्धलक्षकाः । यद्यपि धानं धानी धानाः इति त्रीण्यपि धारणार्थस्य दधातेः रूपाणि, रूढिभेदात् धानं धानी वा आधारपात्रं आसनं वा अभिषेचे, न तथा धानाः । तथाऽपि तासां शरीरधारकत्वं, बुद्धिगतदीप्तिवाचकघृतसाविणीत्वं च अवयवार्थबलात् सङ्केतार्थबलात् घृतस्तुव इति विशेषणोपादानाच्च योच्ये । वहिर्यागे हर्योर्भोज्या धानाः । अन्तर्यागे हर्योः प्रदीप्तप्राणबलयोर्भोग्याः अन्नमयशरीरगतधारणाशक्तिविशेषाः । ऋक्संहितायां प्रायशः सर्वत्र इन्द्रायैव धानाः पच्यन्त इति श्रूयते । याज्ञिकग्रन्थेष्वेव हर्योर्भागो धाना उक्ताः । तत्रापि अन्तर्य उपपादितः । इन्द्रायैव धाना इति निर्णायका मन्त्रवर्णा बहवो भवन्ति । इन्द्रस्वीकार्या 'घृतस्तुवो धानाः' तु अन्नमयशरीरोपहितदीप्तिभरितधीवृत्तिविशेषा इति ग्राह्यम् । तादृशीर्धानाः दिव्यप्रकाशमनोधामस्वामिनः इन्द्रस्य स्वीकार्या भवन्ति । प्रत्यहं ईदृशीः 'धानाः' परस्परं सुसङ्गता इन्द्रस्युद्दिश्य

ऋषिर्निवेदयन् 'भृक्ष्व' इति प्रार्षयते 'दिवे दिवे सद्यः अद्दि धानाः' (३-१५-३) इति । अन्यत्र 'य इन्द्राय सुनवत् सोममद्य पचात् पक्तीः उत भुञ्जाति धानाः' (४-१४-७) । यागद्रव्याणां सङ्केतात्मकत्वे विचार्यमाणे, दधि-धानादिशब्दानामवयवार्थो गूढार्थ-द्वारमुद्घाटयेदिति बोध्यम् । उद्देशपूर्वकं धानादिद्रव्याणि सङ्केतरूपतया स्थापयित्वा अन्तर्यागार्थाः मन्त्रवर्णाः प्रवृत्ता इति प्रदर्शयितुं धानाशब्दप्रस्तावेऽत्र किञ्चिद्विस्तृतं विवरणम् ॥

तृतीयामृचमाह—

इन्द्रं प्रातर्हवामहे इन्द्रं प्रयत्नध्वरे । इन्द्रं सोमस्य पीतये ॥३॥

इन्द्रम् प्रातः हवामहे इन्द्रम् प्रयति अध्वरे इन्द्रम् सोमस्य पीतये ॥

इन्द्रम् प्रातः सवनारम्भे हवामहे आह्वयामः । अध्वरे यज्ञे प्रयति प्रवृत्ते चलति सति इन्द्रम् हवामहे इति सम्बन्धः । इन्द्रम् सोमस्य पीतये पानाय हवामहे । अस्माकं सर्वानुभूतिरसः सोमशब्दलक्षितः इन्द्रायार्प्यते, तस्मात् सवने प्रक्रान्ते प्रवृत्ते समाप्ते च इन्द्राह्वानमेव नः सर्वदा साधनं शरणं चेति भावः ॥

चतुर्थीमृचमाह—

उप नः सुतमा गृहि हरिर्भिरिन्द्र केशिभिः । सुते हि त्वा हवामहे ॥४॥

उप नः सुतम् आ गृहि हरिर्भिः इन्द्र केशिभिः सुते हि त्वा हवामहे ॥

हे इन्द्र, नः अस्माकं सुतम् सोमं प्रति उपागृहि समीपमागच्छ । कैः वोढुभिः? केशिभिः हरिभिः प्रलम्बकेसरैरश्वैः । हि यस्मात् सुते सोमे भूमि-
ष्वे (निमित्तसप्तमी) त्वा तां हवामहे आह्वयामः, तस्मात् 'उपागृहि' इति सम्बन्धः ।
केशिभिरिति हरिविशेषणस्य प्रयोजनं प्रागुक्तम् ॥

पञ्चमीमृचमाह—

सेमं नः स्तोममा गृह्यपेदं सर्वनं सुतम् । गौरो न तृपितः पिव ॥५॥

सः इमम् नः स्तोमम् आ गृहि उप इदम् सर्वनम् सुतम्
गौरः न तृपितः पिव ॥

तत्र प्रथमामृचमाह—

इन्द्रावरुणयोरहं सम्राजोरव आ वृणे । ता नो मृळात ईदृशे ॥१॥

इन्द्रावरुणयोः अहम् सम्राजोः अवः आ वृणे ता नः
मृळातः ईदृशे ॥

अहम् सम्राजोः सम्प्रजाजमानयोः इन्द्रावरुणयोः इन्द्रो वरुणश्च तयोः
अवः वर्धनं मयीति शेषः, आवृणे प्रार्थये । ता तौ देवौ ईदृशे एवंविधेऽस्मदीय-
वरणे निमित्तभूते नः अस्मान् मृळातः सुखयतः । अवः-अवधातोरसुन्, रक्षणं
वर्धनं वा भवति । उपासकस्य अन्तरे देवानां जन्म वर्धनं च अन्तर्यागफलांशभूते स्तः ।
मृळातः— मृड सुखने, प्रार्थनायां लिङर्थे लेट् । इन्द्रः स्वर्धामाऽपि दिव्येन मनसा
धीसम्राट् भवति । वरुणस्तु ऋतसन्ना, ऋतवर्धनः, ऋतस्पृक् ज्योतिर्मय इति विशेषो
प्राज्ञः । उभयोस्तत्त्वं प्रथमानुवाके प्रस्तुतम् ॥

द्वितीयामृचमाह—

गन्तारा हि स्थोऽवसे हवम् विप्रस्य मावतः । धर्तारा चर्पणीनाम् ॥२॥

गन्तारा हि स्थः अवसे हवम् विप्रस्य मावतः धर्तारा चर्प-
णीनाम् ॥

हे इन्द्रावरुणौ, पुवां अवसे अवितुं (अवतेः तुमर्थे से) अन्तर्याजिनो वर्ध-
नापेत्यर्थः, मावतः मद्विधस्य (वतुप्-प्रकरणे छन्दसि सादृश्य उपसङ्ख्यानम्) विप्रस्य
मेषाविनः हवम् आह्वानं गन्तारो प्राप्तारौ स्यः भवथः । कीदृशौ? चर्पणीनाम्
धर्तारा यस्मिन् तस्य देवतारहस्यं वा पश्यतां पुरुषाणां धारयितारौ । चर्पणिः पश्यति-
कर्मा । द्रष्टृणां ऋषीणां योगक्षेमं विभृतो देवाविन्द्रावरुणौ । 'चर्पणयः', न मनुष्य-
सामान्यवाचकोऽवधेयः ॥

तृतीयामृचमाह—

अनुक्रामं तर्पयेथासिन्द्रावरुण राय आ । ता वामां नेदिष्ठमीमहे ॥३॥

अनुऽकामम् तर्पयेथाम् इन्द्रावरुणा रायः आ ता वाम् नेदिष्ठम् ईमहे ॥

हे इन्द्रावरुणा (साहितिकः इत्यः अकारः) इन्द्रो वरुणश्च उभौ युवां अनु-
कामम् कामम् अनु कर्मप्रवचनीयः । अनुरिह पथापर्यायतेन ग्रहीतुं शक्य इति साय-
णस्याभिमतम्, कामस्य पश्चादनुकाममिति च युक्तो विग्रहः । प्रथमोक्ते यथेष्टमित्यर्थः,
द्वितीयोक्ते, स्तोमाकर्णन-सोमपानादिरूप-कामपूर्तेरनन्तरं इत्यर्थः । एवमेव मन्यते
स्कन्दस्वामी— 'सोमस्य च पश्चादनुकामं कामयित्वा तत्पानानन्तरमित्यर्थः' इति । उम-
ययाऽप्यसत्पक्षे इन्द्रावरुणयोः कामः गृह्यते । तस्मात् तयोरेथैकाकामं कामपूर्तः पश्चादेति
बोध्यम् । रायः (तृतीयायै पृष्ठी) दिव्येन युवयोर्धनेन आतर्पयेथाम् सर्वतः अस्मान्
तस्मान् कुरुतम् । ता तौ वाम् युवाम् नेदिष्ठम् अतिशयेन सामीप्यं ईमहे
याचामहे । युवयोरत्यन्तसन्निकर्षं युवां याचामहे इति याञ्जार्थकक्रियायाः द्विकर्मकत्वं
अभ्युपगम्य तात्पर्यं ग्राह्यम् । अथवा तौ युवां नेदिष्ठं युष्मदीयं रायं ईमहे इति स्याद्वा
भावः । पूर्वं व्याख्यातारः सर्वेऽपि 'नेदिष्ठम्' इत्यस्य तात्पर्यविवरणे विप्रतिपद्यन्ते ।
युवाकृ हि' इति उत्तरस्यामृचि प्रार्थितस्य दिव्यस्य धनस्य प्रज्ञावलसमृद्धिनिधेः
'नेदिष्ठस्य' 'रायः' गूढं प्रतिपादनं भवति । तत्संप्रत्यावेदयामः ॥

चतुर्थीमृचमाह—

* युवाकु हि शचीनां युवाकुं सुमतीनाम् । भूयाम् वाजुदाताम् ॥४॥
युवाकुं हि शचीनाम् युवाकुं सुऽमतीनाम् भूयाम् वाजुऽदाताम् ॥

॥ युवाकुपदार्थनिर्णयेन मध्वार्पावगतौ क्लेशः शिथिलितः स्यात् । यौतेभिश्चणार्थात् औणादिके काकु-प्रत्यये
परे युवाकुपदं निष्पद्यं, मिश्रितमित्यर्थः । अयमर्थः सायणीयः कर्मपरव्याख्यानोपयोगी भवति । अस्यामृचि
दिः प्रयुक्तं युवाकुपदम् । प्रथमं 'युवाकु' 'शचीनाम्' कर्मणां सम्बन्धि द्रव्यं सोमरूपं हविः उदकं द्रव्या-
न्तरैश्च 'मिश्रितम्' । द्वितीयं तु 'सुमतीनाम्' ऋतिजां सम्बन्धि स्रोत्रं स्तुत्यगुणैः 'मिश्रितम्' । इदं द्वयं
सिद्धं भवति, तस्मात् 'वाजुदाताम्' अक्षदानप्रभूणां मध्ये वयं स्वाम, इति मध्वसारांशः कर्मप्रधानुसारेण ।
इत्यस्याभिः व्याख्यातम् । तत्र सायणव्याख्यानमवलम्ब्य (१-१२-१) युवपदलक्षितं घटमित्येवोचाम । अत्रापि
धीर्यवदक्षवद्वा युवाकु भवति । स्कन्दस्वामिनो वैकस्त्रिरूपज्ञानुसारेण युवाकव इति बहुवचनस्थाने पृष्ठवचनं
प्रयुक्तमिति चेदभिमतमेव सप्रः ॥

हि यस्मात् शचीनाम् शक्तीनाम् युवाकु वीर्यं, सुमतीनाम् साधु-धी-
शुचीनां युवाकु वीर्यं भूयाम भूयास (प्रार्थनायां लिङ् सकारलोपश्छान्दसः) ।
तस्मात् इन्द्रावरुणौ 'नेदिष्ठं ईमहे' इति पूर्वया सम्बन्धः । कीदृशां शचीनां सुमतीनां वा?
वाजदानाम् वाजं समृद्धिं ददतीति वाजदावानः (आतो मनित्रित्यादिना वनिप्,
छान्दसम्) समृद्धिप्रदानां शक्तीनां शोभनानां साध्वीनां वा प्रज्ञावृत्तीनां च वयं
यलभूताः भूयास इत्यर्थः । समृद्धिप्रदानां शक्तीनां प्रज्ञावृत्तीनां च यद्वीर्यं भवति
तद्वन्तः स्याम तदेव वा भवेम । तस्मान्नेदिष्ठमीमहे, येनेयं सिद्धिः स्यात् । प्रकारान्तर-
व्याख्यायां पूर्वयर्चा नास्ति सम्बन्धः । सेयं भवति-हि यस्मात् शचीनां युवाकु (वयं)
सुमतीनां युवाकु (वयं) तस्मात् 'वाजदानां' समृद्धिप्रदानां देवानां मध्ये भूयासेति ॥

पञ्चमीमृचमाह—

इन्द्रः सहस्रदानां वरुणः शंस्यानाम् । क्रतुर्भवत्युक्थ्यः ॥५॥

इन्द्रः सहस्रदानां वरुणः शंस्यानाम् क्रतुः भवति उक्थ्यः ॥

इन्द्रः सहस्रदानाम् सहस्रं बहुवर्थकम्, विविधस्य बहोः ज्ञानबलादेः दातृणां
क्रतुः दानेच्छाबलभूतः दानकारकः कर्तेति यावत् । वरुणः शंस्यानाम् स्तुत्यानां
उक्थ्यः सर्वोत्कृष्टेन स्तुत्यः । उक्थ्यः— उक्थं श्रुत्वा तत्र स्तुत्यत्वेन भवः, भवे
छन्दसीति यत् ॥

इति प्रथमस्य प्रथमे द्वारिचो वर्गः

पृथ्वीमृचमाह—

तयोरिदं वसा वयं सनेम नि च धीमहि । स्यादुत प्ररेचनम् ॥६॥

तयोः इत् अवसा वयम् सनेम नि च धीमहि स्यात् उत प्ररेचनम् ॥

तयोः सर्वदावक्रतुभूतस्य कर्तुरिन्द्रस्य सर्वोत्कृष्टेन शंसनीयस्य वरुणस्य च
उमपोः अवसा अस्मासु वर्धनेन वयम् दिव्यधनकामाः सनेम सम्भजेम,
लम्प्यं लमेमहि, लम्पं च निधीमहि च उपश्रुक्तावशिष्टं अमितत्वात् निधिवभि-
दध्मः उपमोगाय यावदपेक्षितं तावतोऽप्यधिकं वर्तते तद्वन्, तस्मात् तन्निष्पेक्षद्वयस्येते ।

अपि च वावदस्माभिर्निधातुं शक्यं, तदपि अतिरिच्य वर्तते तदित्याह— उत अपि च प्ररेचनम् प्रकर्षेण अतिरिक्तं स्यात् । तयोरिन्द्रावरुणयोरस्मासु वर्धनेन यदिव्यं धनं लभ्यते तदपरिमितमित्यर्थः । इदं 'विभु प्रभु' इति माधुच्छन्दसी मन्त्रदृष्टिः स्मर्त्तव्या । इहापि 'चित्राय राधसे' उत्तरत्राह ॥

सप्तमीमृचमाह—

इन्द्रावरुण वामहं हुवे चित्राय राधसे । अस्मान्सु जिग्युषंस्कृतम् ॥७॥

इन्द्रावरुणा वाम् अहम् हुवे चित्राय राधसे अस्मान् सु जिग्युषः कृतम् ॥

हे इन्द्रावरुणा हे इन्द्रावरुणौ (संहितायां इत्यञ्छान्दसः) वाम् युवाभ्यामौ हुवे आह्वयामि । किमर्थम्? चित्राय विविधाय राधसे धनाय । इदं च विचित्रं दिव्यं धनं बोध्यम् । अस्मान् दिव्याय कर्मणे प्रवृत्तान् देवोपासकान् सुजिग्युषः सुष्ठु जयसम्पन्नान् कृतम् कुरुतम् । जिग्युषः— जि जये इति धातोः लिङ्गद्वावे कसुन् । कृतम्— करोतेः लोभमध्यमद्विवचनम्, लङ्गद्वावात् तमादेशः छान्दसः ॥

अष्टमीमृचमाह—

इन्द्रावरुण नू नु वां सिपासन्तीषु धीष्वा । अस्मभ्यं शर्म यच्छतम् ॥८॥

इन्द्रावरुणा नू नु वाम् सिपासन्तीषु धीषु आ अस्मभ्यम् शर्म यच्छतम् ॥

इन्द्रावरुणा सांहितिकः इत्यः, धीषु असदीयासु वाम् युवां, सिपासन्तीषु सनितं सम्भक्तुं इच्छन्तीषु सतीषु (एण धातोः इच्छायां सन्, ततः शतरि ङीप्), अस्मभ्यम् शर्म सुखं आयच्छतम् सर्वतः दत्तम् । नु क्षिप्रम् द्वािरावृत्तिरतिशयार्था । संहितायां पूर्वस्य दीर्घञ्छान्दसः ॥

नवमीमृचमाह—

प्र वामश्रोतु सुष्ठुतिरिन्द्रावरुण यां हुवे । यामृधार्थे संधस्तुतिम् ॥९॥

प्र वाम् अश्रोतु सुस्तुतिः इन्द्रावरुण याम् हुवे याम् ऋधाथे
इति सधस्तुतिम् ॥

हे इन्द्रावरुणा इन्द्रावरुणौ, सुष्टुतिः मदीया शोमनेयं स्तुतिः वाम्
युवां प्र-अश्रोतु प्राप्नोत याम् सुष्टुतिं प्रति, यस्या अङ्गीकरणायेत्यर्थः, हुवे
नाह्वयामि युवाम् । याम् सधस्तुतिम् सहस्तुतिसम्पन्नां अन्तर्यजनक्रियां
ऋधाथे युवां वर्धयेथे । सधस्तुतिम् । इकारस्य घकारव्यत्ययः, पूर्वपदप्रकृतिस्वरः,
बहुव्रीहिः । तस्मात्, यस्यां इन्द्रावरुणसाहित्ययुक्ता स्तुतिर्वर्तते सा अन्तर्यजनक्रिया
इति व्याख्यातम्, सर्वथा अन्यपदार्थप्रधानः समासो भवति । सा च ऋक् सध-
स्तुतिरिति सायणस्याभिमतम् । ऋधाथे- ऋधु वृद्धौ, व्यत्ययेन लुग्विकरणम् । अन्त-
र्णीतणिज्जर्थत्वं च । तर्हि अर्धर्चस्वेदं तात्पर्यं भवति । यां 'सधस्तुतिं' ऋचं अन्त-
र्यजनक्रियां वा युवां वर्धयेथे, सा युवां प्रकर्षेण व्याप्नोत्विति ॥

इति प्रथमस्य प्रथमे त्रयस्त्रिंशो वर्गः

चतुर्थोऽनुवाकः समाप्तः

पञ्चमानुवाके षट् सूक्तानि । तत्राद्यं सोमानमित्यादिकं नवचं सूक्तम् । ऋषि-
च्छन्दसी पूर्ववत् । ब्रह्मणस्पत्याद्या देवता मन्त्रार्थप्रतिपादने तत्र तत्र स्पष्टाः स्युः ॥

तत्र प्रथमामृचमाह-

सोमानं स्वरणं कृणुहि ब्रह्मणस्पते । कक्षीर्वन्तं य औशिजः ॥१॥

सोमानं स्वरणं कृणुहि ब्रह्मणः पते कक्षीर्वन्तम् यः औशिजः ॥

ब्रह्मणस्पतिर्नाम मन्त्राधिदेवता भवति । उत्तरत्र 'उत्तिष्ठ' इति ब्राह्मणस्पत्यसूक्त-
व्याख्यायां तदीयं तत्त्वं प्रपञ्चयिष्यामः । हे ब्रह्मणस्पते एतन्नामकदेव सोमानम्
सोतारं मां (पुण् अभिपवे, सुनोतेर्मेनिन्) अभिपवस्य कर्तारमित्यर्थः स्वरणम् स्थ-
शब्दोपतापयोः) प्रकाशनवन्तं कृणुहि कुरु । कक्षीर्वन्तम् ऋषिमिव इति अध्या-
हृत्यन्वः । यः कक्षीवान् ऋषिः औशिजः उशिजः पुत्रः प्रसिद्ध आसीत् । इदं च
पूर्वेषां व्याख्यानम् । इव-शब्दाध्याहारो नावश्यकः तं विनाऽपि तात्पर्यसिद्धेः । ऐति-

इति कक्षीवान् ऋषिः बहुत्र ऋक्संहितायां प्रसिद्ध उपन्यस्तो भवति । अन्तरर्थपरे व्याख्याने उशिजः कक्षीवतश्च अवयवार्थानुगमेन तात्पर्यं बोध्यम् । इमामृचं विवृण्वन् बास्कः 'कक्षीवान् कक्ष्यावान् औशिजः उशिजः पुत्रः । उशिजवृष्टेः कान्तिकर्मणः । अपि त्रयं मनुष्यकक्ष एवाभिप्रेतः स्यात्' इत्याह । तर्हि उशिक् कान्तिमत् तेजो वा भवति, तस्य अपत्यं तैजसः कक्षीवान् रहस्यवान् परदैवतरहस्यसम्पन्न इति वाच्यम्, कक्षशब्दस्य गहनार्थं गोप्यार्थं वा प्रसिद्धेः । इदं चावधेयम्— अत्र इवशब्दाप्याहार-वर्जं आचार्यदुर्गव्याख्या भवति । 'अपि चैवमन्यथा स्यात्— योऽहं सोमानं सोता कक्षीवान् औशिजः, तमेवंगुणविशिष्टं मां प्रकाशनवन्तं कुरु हे ब्रह्मणस्पते' इति । योऽहमौशिजः कान्तिजन्मा तैजसः, तं सोमानं सोतारं कक्षीवन्तं परमरहस्यविह्वं मां स्वरणं प्रकाशनवन्तं देवेषु प्रख्यातं कृणुहि कुरु, ब्रह्मणस्पते— इत्युपपन्नतरम् ॥

द्वितीयामृचमाह—

यो रेवान् यो अमीवहा वसुवित्पुष्टिवर्धनः । स नः सिपक्तु यस्तुरः ॥१॥

यः रेवान् यः अमीवहा वसुवित् पुष्टिवर्धनः सः नः सिपक्तु यः तुरः ॥

यः ब्रह्मणस्पतिः रेवान् धनवान् यः च अमीवहा हिसितृणां हन्ता, अमीवा व्याख्यातः (१-१२-७) वसुवित् वसुनः द्रव्यस्य लम्भयिता (अन्तर्भावित्पण्यर्थः) पुष्टिवर्धनः पुष्टेः वर्धयिता च भवति, यः तुरः वेगवान् च (तुर क्षरणे) सः नः अस्मान् सिपक्तु समवैत (पच समवाये श्रुविकरणम्) अस्माभिः सदा संशुक्तो भवतु । मन्त्रवाचामधिष्ठातृब्रह्मणस्पतेः धनवत्त्वादिगुणवैशिष्ट्याभिवर्णनात् सर्वार्थसिद्धिर्मन्त्रैरिष्ट-प्राप्तिरनिष्टपरिहारश्च भवन्तीति आर्षसम्प्रदायविदां मतं सामान्यतः सूचितं बोध्यम् । विशेषतस्तु ब्रह्मणस्पतेः प्रसादाद् गुप्तस्य सर्वस्वार्थस्याविष्कारः, अप्राप्तस्य प्राप्तिः, प्राप्तस्य वर्धनेन रक्षणं, रहस्यस्य प्रकाशः इत्यादयो वाचो महिम्ना सिद्ध्यन्तीति बोध्यम् । अत एव पूर्वस्मामृचि 'कक्षीवन्तं (मां) स्वरणं कृणुहि' इति प्रार्थितम् । अस्मां ऋषि मन्त्रवाक्यपठेदेवस्य अन्तर्भाजिनोपासकेन नित्यसंयोगः प्रार्थितः । तथा 'मा ना संता' इत्युत्तरसां 'तादृशो मन्त्रपतेर्महिमा, येन क्वचिन्मन्तर्याजिनं यजनविधाविनामयजन्नां

रथोगुणविशिष्टानां मानुषाणां वा बलिष्ठाऽपि वाणी न प्रभवेत् स्प्रष्टुम्' इत्याह ॥

तृतीयामृचमाह—

मा नः शंसो अररूपो धूर्तिः प्रणङ्गमर्त्यस्य । रक्षां णो ब्रह्मणस्पते ॥३॥

मा नः शंसः अररूपः धूर्तिः प्रणक् मर्त्यस्य रक्षं नः ब्रह्मणः पते ॥

हे ब्रह्मणस्पते भगवन्, अररूपः अप्रयच्छतः, देवेभ्यो यो न ददाति तस्यापज्वनः देवधिकारमाचरतः शंसः शंसनं, 'आशंसा विनाशाद्यभिलाष' इति स्कन्दस्वामी । तदाविष्कारकं वचनं नः अस्मान् मा प्रणक् मा सम्पृणक्तु । तथा मर्त्यस्य मरणशीलस्य मनुष्यस्य धूर्तिः हिंसा 'मा प्रणक्' इति सम्बन्धः । नः अस्मान् रक्ष पाहि । अररूपः— रातिर्दानार्थो धातुः छान्दसः, तस्य लिङ्गवावे क्त्वा, 'ररिवान्' न ररिवान्, तस्य अदातुरित्यर्थः । प्रणक्— पृची सम्पर्कं, श्रमविकरणम्, लङ्क्षिप्, अन्यत् सर्वं छान्दसम् । धूर्तिः— धूर्वा हिंसायाम्, क्तिच्प्रत्ययः ।

ऋचोऽस्याः प्रकारान्तरेण अन्यं ग्राहुः— अररूपो मर्त्यस्य धूर्तिः शंसः नः मा प्रणक् इति । अत्र धूर्तिः हिंसकः, शंसः वाग्विशेष इति सायणीयम् ॥

चतुर्थामृचमाह—

स घा वीरो न रिण्यति यमिन्द्रो ब्रह्मणस्पतिः ।

सोमो हिनोति मर्त्यम् ॥४॥

सः घ वीरः न रिण्यति यम् इन्द्रः ब्रह्मणः पतिः सोमः हिनोति मर्त्यम् ॥

सः घ स एव पुमान् अन्तर्यामी वीरः वीर्योपेतः भवन् न रिण्यति न विनश्यति (रिष धातुर्हिंसार्थकः, अत्र कर्मणि तिप् छान्दसम्, न हिंस्यत इत्यर्थः) यम् मर्त्यम् मनुष्यं ब्रह्मणस्पतिः देवः हिनोति तरयति (गतौ घृद्धौ च पठितो धातुः, तथाऽपि नायं गतिसामान्यमभिधत्ते) यं इन्द्रः हिनोति, तथा यं सोमः हिनोतीति सम्बन्धः । वैदिके यजनशुद्धवाच्ये चिरन्तने योगे अनुदिनप्रवृद्धिः नित्य-

मूर्ध्वगमनं च ऋतज्योतिःशब्दवाच्य-परदेवतसम्पल्लब्धिं यावत् अवश्यं भवतः । तादृशी यात्रा अनलसस्य वीरस्य आर्यस्य नित्योद्यमस्य पुरुषस्यैव सिद्ध्यति । तत्रापि देवानां साहाय्यमपेक्ष्यते । तस्माद् देवराडिन्द्रः तस्य वाग्वीर्यमूलभूतो ब्रह्मणस्पतिः सम्मदबल-भूतः सोमश्च उपासकं वीरं त्रयन्तः प्रतिपादिताः ॥

पञ्चमीमृचमाह—

त्वं तं ब्रह्मणस्पते सोम इन्द्रश्च मर्त्यम् । दक्षिणा पातृंहसः ॥५॥
त्वम् तम् ब्रह्मणः पते सोमः इन्द्रः च मर्त्यम् दक्षिणा पातु अंहसः ॥

प्रागुक्तास्तिस्रो देवता अत्रोक्ताः । दक्षिणा त्रिधा । सा च देवी साध्वसाधु-सत्यासत्यविवेचनशीला सहजावबोधरूपिणी शक्तिः । ऋतज्योतिषः प्रादुर्भावात् प्रागु-द्यद्योतिन्या उपसः विभूतिभूतेति सूक्तान्तरचर्चया देवतान्तरसाहचर्यात् प्रकरणबशाच्च निर्णेतुं शक्यम् । दक्षपदार्थविचारे प्रागसदुक्तार्थाद् दक्ष-भातोर्निष्पन्नः दक्षिणा-शब्दः । 'दुदक्षिम्पां इनन्' ॥

तम् मर्त्यम् उपासकं हे ब्रह्मणस्पते त्वम् अंहसः पापात् पाहि इति पुरुषव्यत्ययेन योजनीयम् । तथा सोमः पातु रक्षतु, इन्द्रश्च पातु दक्षिणा च पातु । अंहः पाप्मा, निर्ऋतिरित्यनर्थान्तरम् । अस्य दुरितस्य स्वरूपं अनृतम्, नित्य-कल्याणपरिपन्थि भद्रपदार्थविचारे प्रतिपादितम् ॥

इति प्रथमस्य प्रथमे चतुर्विंशो वर्गः

षष्ठीमृचमाह—

सदसस्पतिमद्भुतं प्रियमिन्द्रस्य काम्यम् । सुनि मेधामयासिपम् ॥६॥
सदसः पतिम् अद्भुतम् प्रियम् इन्द्रस्य काम्यम् सुनिम् मेधाम्
अयासिपम् ॥

इमाभ्यस्त ऋचो नराशंस इत्यन्ताः सदसस्पतिदेवताकाः । सदसस्पतिरग्रेष्व भवति, तन्मूर्तिविशेषो वा । अत्र 'अद्भुतम्' इति लिङ्गम् । प्रागुक्तम् (पृ. ८०-८१) । अन्ते 'नराशंस' इति, स चाग्निरिति यास्कः । विचारितं चेदमाग्रीक्ष्णप्रसक्तौ

(४. १८४-१८९) । सदसस्पतिम् एतन्नामकं देवं अयासिपम् प्रापम् (या प्रापणे, लृट्) कीदृशम् ? अद्भुतम् महान्तम्, महन्नामैतत्, आश्चर्यकरमित्यदोषः । इन्द्रस्य प्रियम् प्रीतिहेतुं काम्यम् कामयितुं योग्यं सनिम् दातारं (पणु दाने) दानमेव वा, लाभस्वरूपमित्यर्थः, मेधाम् मेधाभूतं धारणात्मकप्रज्ञास्वरूपमित्यर्थः । मेधां लब्धुं उक्तगुणविशिष्टं देवं अयासिपमिति सायणीयम् ॥

सप्तमीमृचमाह—

यस्मादुते न सिद्ध्यति यज्ञो विपश्चितश्चन ।

स धीनां योगमिन्वति ॥७॥

यस्मात् ऋते न सिद्ध्यति यज्ञः विपश्चितः चन सः धीनाम् योगम् इन्वति ॥

यस्माद् ऋते येन सदसस्पतिना विना विपश्चितश्चन मेधाविनोऽपि प्रहोज्वलस्यापीत्यर्थः यज्ञः न सिद्ध्यति ऋपिः प्रज्ञाचक्षुरपि सदसस्पतेरग्रेव यजनतत्रं शिक्षते, तस्मात् तेन विना न यज्ञसिद्धिरित्युक्तम् । सः देवः धीनाम् बुद्धीनां, दिव्याध्वनि गच्छतः पुरुषस्य सम्भाविनीनां विसंवादिनीनां बुद्धीनामित्यर्थः, योगम् सम्बन्धम् परस्परसंवादरूपम् इन्वति प्राप्नोति तदर्थं यातीत्यर्थः (हविष्पासौ, इदितः नुम्, शन्विकरणम्) ॥

अष्टमीमृचमाह—

आहृणोति हविष्कृतिं प्राञ्चं कृणोत्यध्वरम् । होत्रा देवेषु गच्छति ॥८॥

आत् ऋणोति हविःकृतिम् प्राञ्चम् कृणोति अध्वरम् होत्रा देवेषु गच्छति ॥

आत् अनन्तरम्, सदसस्पतिना निरुद्धमानस्य 'धीनां योग'स्य सिद्धेः परं इत्यर्थः । सः देवः हविष्कृतिं हविषः कृतिः सम्पादनं यस्य तं अन्तर्पागपरं (पूर्वपदप्रकृतिस्रो गदुग्रीहिः) ऋणोति वर्धयति (अन्तर्भावितव्यर्थः) अध्वरं

(स्वरूपं प्रागुक्तम्) यज्ञम् प्राञ्चम् प्रकर्षेण गच्छन्तं प्रकृष्टगतिकमित्यर्थः (प्रपूर्वकस्य अञ्चतेर्गत्यर्थस्य रूपम्) कृणोति करोति । होत्रा (वाद्नाम) आह्वात्री वाक् देवेषु मध्ये गच्छति तान् प्राप्नोतीत्यर्थः ॥

नवमीमृचमाह-

नराशंसं सुधृष्टममपश्यं सप्रथस्तमम् । दिवो न सद्ममखसम् ॥९॥

नराशंसम् सुधृष्टमम् अपश्यम् सप्रथःस्तमम् दिवः न सद्ममखसम् ॥

नराशंसम् सदसस्पतिमूर्तिं अग्निं अपश्यम् दृष्टवानस्मि- इति स्वीयं देवतासाधारणं ब्रूते । अग्निरेवायमिति स्कन्दस्वामीया पङ्क्तिरियं भवति 'आसु चक्षुः यज्ञसाधनहविष्कृतिसमर्थनाद्यग्निकर्मदर्शनात् तद्वैवस्याश्वतसश्चर्चः' इति । कीदृशमपश्यम्? सुधृष्टमम् शोभनं धृष्णोतीति सुधृक् अतिशयेन सुधृक् तम् अत्यधिकधार्ढ्ययुक्तं इत्यर्थः । सप्रथस्तमम् प्रख्याततमम् (सह प्रथसा वर्तत इति सप्रथः, सर्वधातुभ्यः असुन् अतिशयेन तम्) । दिवः ध्रुलोकस्य (सम्बन्धिनम्) सद्ममखसं न गृह-यज्ञकारिणम् इव स्थितम् (मखो यज्ञः तत्करोति मखयति यज्ञकारी मखः, सन्ननि गृहे मखः, मखमो मखपर्यायः) स्वर्लोकगृहयाजी इव स्थितो नराशंसः, तमपश्यम् । 'सद्म-मखसं प्राप्ततेजस्कं, हकारस्य सकारव्यत्ययः' इत्यभिप्रैति सायणः । 'अपठितमपि मखो महन्नाम, रेजते अग्ने पृथिवी मरोभ्य' इत्युदाहृतं स्कन्दस्वामीये । देवानां समा-गमस्थानं यज्ञगृहं सद उच्यते । तच्च विशालं बहुभूमिकं ऋपेरन्तर्याजिनः अन्तरं स्थानं भवति । तस्य पतिरग्निः स्वयं यज्ञभारं वहन् स्वर्लोकगृहस्यो यज्ञाकारीव व्यभासत इति ऋषिदृष्टिः ॥

इति प्रथमस्य प्रथमे पद्यप्रितो वर्गः

पञ्चमेऽनुवाके द्वितीयं अग्निमारुतं प्रति त्यमिति नवचं यत्तम् । ऋषिच्छन्दसी पूर्ववत् ॥

तत्र प्रथमामृचमाह-

प्रति त्वं चारुमध्वरं गोपीथाय प्र हूयसे । मरुद्भिरग्न आ गहि ॥१॥

प्रति त्वम् चारुम् अध्वरम् गोऽपीथाय प्र हूयसे मरुतुभिः
अग्ने आ गृहि ॥

हे अग्ने त्वं तं मयाऽनुष्ठीयमानमिमं चारुं स्पृहणीयं अन्नवैकल्यरहितं
अध्वरं यज्ञम् प्रति उद्दिश्येत्यर्थः गोपीथाय गौः सोमरसः तस्य पीथसे पानाय
प्रहूयसे प्रकर्षेणाहूतोऽसि । अतः मरुद्भिः सह आगहि आगच्छ । त्वच्छन्दः
सर्वनामतच्छन्दपर्यायः । बहिर्यागस्येव अन्तर्यागस्यापि अङ्गानां परस्परसम्बन्धः
सुसङ्गतः स्यात् । तेन चारुः सुन्दरः स्यादध्वरः । गोशब्देन विकृतिर्गव्यं पयो भवति ।
सर्वस्यापि हविषः अन्नपदवाच्यभोज्यतत्ताम्यात् प्रधानभोज्यतया सोमस्य प्रसिद्धेश्च गौः
सोमरस इति पूर्वव्याख्यातम् । मरुतोऽधिकृत्य प्राक् किञ्चिदुक्तम् । पुरस्ताच्च प्रसक्तौ
वक्ष्यते । मरुतश्चण्डवेगाः प्राणमयधामानः ऐन्द्रज्योतिर्वलदीपितानां धीवृत्तीनां दिव्य-
गतिविधायिनः प्रवातप्रायप्रेरणाः देवविशेषाः । अत एव धीप्रकाशद्योतकस्य गम्यस्य
ग्रहणाय 'गोपीथाय' तैः सह अग्नेरागमनं प्रार्थयत इत्यलं विस्तरेण ॥

द्वितीयामृचमाह—

नृहि देवो न मर्त्यो महस्तव क्रतुं परः । मरुद्भिरग्न आ गृहि ॥२॥
नृहि देवः न मर्त्यः महः तव क्रतुम् परः मरुतुभिः अग्ने आ गृहि ॥

हे अग्ने, महः महतः, (तलोपञ्छान्दसः) तव क्रतुं प्रज्ञां अध्यवसाया-
त्मकं क्रियाबलं वा उल्लङ्घय परः अन्यः देवः न हि न भवति खलु । तथा, मर्त्यः
न भवति । महस्तव क्रतुमत्येतुं देवो वा मर्त्यो वा न प्रचुरित्यर्थः । मरुद्भिरित्यादि
पूर्ववत् ॥

तृतीयामृचमाह—

ये मुहो रजसो विदुर्विश्वे देवासो अद्भुहः । मरुद्भिरग्न आ गृहि ॥३॥
ये महः रजसः विदुः विश्वे देवासः अद्भुहः मरुतुभिः अग्ने आ गृहि ॥

हे अग्ने, ये अद्भुहः अद्भोग्धारः, स्तोतारमाश्रितं ये न वक्ष्यन्ति ते विश्वे देवासः
रजसो देवाः सप्तविधमरुद्गणाः महः महतः (तलोपः) रजसः लोकस्य (द्वितीयाधे पृष्ठी)

महदन्तरिक्षं, रजश्शब्दो लोकवचनः अन्तरिक्षे प्रसिद्धः विदुः जानन्ति । मध्यम-
स्थानाः मध्यमं लोकं सर्वं विदन्ति । तैः मरुद्भिरित्यादि पूर्ववत् ॥

चतुर्थीमृचमाह—

ये उग्रा अर्कमानृचुरनाधृष्टास्त ओजसा । मरुद्भिरग्न आ गहि ॥४॥

ये उग्राः अर्कम् आनृचुः अनाधृष्टास्तः ओजसा मरुत्भिरिः अग्ने
आ गहि ॥

ये मरुतः उग्राः शूराः ओजसा बलेन परकीयेन अनाधृष्टास्तः अप्र-
धर्षिताः अनभिभूता इत्यर्थः, अर्कं अर्चनं क्रगात्मकं स्तोत्रं आनृचुः अर्चन्ति
(ऋच गति-पूजनयोः इत्यस्य रूपम्, गीतं गायन्तीतिवत्, लङर्थे लिट्) । अर्कम्
उदकमिति सायणः, इन्द्रमिति स्कन्दस्वामी । उभयत्र श्रुत्युदाहरणेन समर्थितम् ।
स्तोत्रं वीर्यवचनं विधातुं सर्वसम्पद्वर्षिणमिन्द्रं प्रापयितुं अपृच्छन्दलक्षितदिव्यशक्तिवाहिनीः
प्रेरयितुं वा प्रभवन्ति शूरा इन्द्रभ्रातरो मरुतः । तैः मरुद्भिरित्यादि पूर्ववत् ॥

पञ्चमीमृचमाह—

ये शुभ्रा घोरवर्षसः सुक्षत्रास्तो रिशादसः । मरुद्भिरग्न आ गहि ॥५॥

ये शुभ्राः घोरऽवर्षसः सुक्षत्रास्तः रिशादसः मरुत्भिरिः अग्ने
आ गहि ॥

ये शुभ्राः शोभनाः घोरवर्षसः भीषणरूपाः (वर्षः रूपनाम) सुक्षत्रास्तः
सुबलाः रिशादसः हिंसितृणां अक्षरः तैः मरुद्भिः पूर्ववत् । मरुतां घोररूपा-
दिमर्चोऽपि शोभनफलकर्मत्वद्योतनाय शुभ्रत्वविशेषणं प्रयुक्तं लक्षणीयम् ॥

इति प्रथमस्य प्रथमे पट्विंशो वर्गः

षष्ठीमृचमाह—

ये नाकस्याधि रोचने दिवि देवास्त आसते । मरुद्भिरग्न आ गहि ॥६॥

सम्पद्यन्ते । तादृशप्रभावविशेषसम्पादितेन दिव्यभावेन दिव्यजन्मना अमृतो भवति मर्त्यः । कथं पुनरिमे सुधन्वपुत्रा उन्पन्ते? धन्व निरुदकं क्षेत्रं, जडं केवलमन्नमयं लक्षयति । यथा पर्वतो गवां गोपनस्थानं, अपां वा आवरकं तमश्च सङ्केतयति, तथा नीरसं लक्ष्यमाणं धन्व च परिणामविभवेन अवतरतां दिव्यरश्मीनां स्वीकरणेन ऊर्ध्व-साराद्धानेन च शोभनत्वं सम्पाद्य सुधन्वभावेन आर्भवं वैभवं विकासयतीति बोध्यम् ॥ एवं उभयथाऽप्युपपत्तिः । सर्वथा स्वकर्मणा ज्ञानेन च देवत्वं प्राप्ता इमे मनुष्याणां देव-तसम्पादने साहाय्यमाचरन्ति । तत्र यानि कर्माणि तैः क्रियन्ते, तानि देवकार्याण्येव भवन्ति । सङ्केतभाषयैव आर्भवाणि कर्माणि कीर्तितानि भवन्ति । ऋक्संहितायां ऋग्यजुस्तानि दशाधिकानि सन्ति । सर्वत्र सैव भाषा, तान्येव कर्माणि, समानमेव फलं च तेषाम् । साङ्केतिकं गूढार्थमन्तरेण प्रहेलिकाप्रायाणामेषां सूक्तानां ऋजुविवरणं न सिद्ध्यतीत्यापाततोऽवलोकनादेव स्फुटं लक्ष्येतेति न संशयः । पुरस्तात्प्रदर्शयिष्यामः ॥

ऋभुः विभ्वा वाज इति त्रय इमे प्रोक्ताः । एकवचनेन तत्सङ्घोऽभिधीयते । अथ च तेषां साहचर्यादन्यतमवचनेन ज्येष्ठभूतऋभुशब्देन सर्वेऽप्यभिधीयन्ते । त्रयाणां एकैकस्यापि स्वरूपवैशिष्ट्यं नास्मैव कीर्तितं भवेत् । ऋभुः ज्येष्ठः धिया कर्मणा च अमृततत्त्वस्यानुरूपाणि रूपाणि तद्गोति । तद्व्याप्तिमातनोति विभ्वा । तत्र दिव्यतेजस्तत्त्व-समृद्धिमादधाति वाजः । मनुष्याय अमृततत्त्वशिविपि न इमे तत्त्वाण उच्यन्ते ॥

अयं स्तोमः स्तोत्रविशेषः विप्रेभिः विपश्चिद्भिः आसया आस्येन मुखेन तद्धितेन मुख्यप्राणेन अकारि कृतः । कीदृशः? रत्नधातमः अतिशयेन रतीनां धारकः । किमर्थम्? देवाय ऋभुसङ्घरूपाय, कीदृशे? जन्मने जायमानाय जाताय वा । आसया— आस्यशब्दात्तृतीयैकवचनम्, प्रकृतियकारस्यलोपः याजादेशश्च । जन्मने— ‘मनिरयं कर्तारि सामर्थ्याच्च भूते काले द्रष्टव्यः’ इति स्कन्दस्वामी । जायमानयाची इति सायणीयम् । ऋतज्योतिषः प्रभावाद्भवो देवताः सञ्जाताः । तस्यैव प्रकाशं शक्तिं च प्राप्तर्विपश्चिद्भिर्मनुष्यैर्दिव्याय जन्मने लप्स्यमानाय आर्भवकर्मसाध्याय स्तोमोऽयं कृतः । स च वाचि देवताहृदयप्रवेशधर्मायां मुख्यप्राणेन आहितः । तेन धीर्यवान् भवति स्तोमः । प्रहर्षातिशयानां रत्नपदपाच्यानां रतीनां मनुष्यस्यान्तरात्मनि अवस्थापनं अस्य स्तोमस्य प्रयोजनम् । अयं सूक्तस्य प्रथमर्चो भावः । अथ ऋभूणां यज्ञभागसम्पत्तिं तदीयानि कर्माणि चाख्यातुमारभते ॥

द्वितीयामृचमाह—

य इन्द्राय वचोयुजां ततधुर्मनसा हरीं । शमीभिर्यज्ञमाशत ॥२॥

ये इन्द्राय वचःऽयुजां ततधुः मनसा हरी इति शमीभिः यज्ञम्
आशत ॥

ये ऋभवः इन्द्राय इन्द्रार्थम् वचोयुजा वचोयुजौ (वचसा युजाते)
ऋभूणां वाग्मलेन सुयोजितौ हरी इन्द्राश्चौ मनसा साधनेन ततधुः तद्वन्तः,
सम्पादयामासुरित्यर्थः । ते ऋभवः शमीभिः (कर्मनाम) वक्ष्यमाणैः एकचमसचतु-
ष्करणादिभिः यज्ञं आशत (अश्व व्याप्तौ, लङ् छान्दसम्) प्राप्तवन्तो भोगायेत्यर्थः ।
ऋभवो मनुष्याः स्वकर्मणा देवत्वं प्राप्ता यज्ञभागस्वामिनोऽभवन् । सर्वकर्मशिखरभूतं
यज्ञफलं तु मनुष्यस्थोत्कर्षकानां दिव्यप्रभावविशेषाणां सम्पत्तिरित्यवगन्तव्यम् । तथा
सम्पन्ना ऋभवः अन्यान् परिपक्वानधिकारिणो मनुष्यानुत्कर्षयितुं देवकार्याणि कुर्वन्तः
देवराजस्येन्द्रस्य साहाय्यमाचरन्ति । तत्र तेषां कर्मसु मुख्यमिदं भवति, यदिन्द्रस्य
हृषीः देव्यमनोवाहभूतप्राणयोः व्यवस्थितरूपनिष्पादनं मनुष्ये । तत्र कर्मणि तेषां साधनं
सत्यसङ्कल्पं मनो भवति, येन निष्पादितौ अश्वौ यद्वाचैव सम्यग्गोजितौ शुद्धस्य
दिव्यस्य मनसो विलासाय कल्पन्ते । अथ कर्मान्तरमुक्तं परस्वामृचि ॥

तृतीयामृचमाह—

तक्षन्नासत्याभ्यां परिज्मानं सुखं रथम् । तक्षन्धेनुं सवर्दुघाम् ॥३॥

तक्षन् नासत्याभ्याम् परिज्मानम् सुखम् रथम् तक्षन् धेनुम्
सवःऽदुघाम् ॥

ते ऋभवः नासत्याभ्यां अश्विभ्यां अश्विनोरर्वाय सुखं सुखकरं रथं शीघ्र-
गतिसाधनं तक्षन् अतक्षन् (छन्दसि अडभावाः) । कीदृशं रथं परिज्मानं परितो
गन्तारं (परि-पूर्वकस्य अजेर्गत्यर्थस्य रूपम्) । किं च, ते सवर्दुघां अमृतस्य दोग्धीं
धेनुं तक्षन् अतक्षन् । सवरिति अमृतसारूपा इति स्कन्दसामी, शीरमिति सायणः ॥

आधिनरयतक्षणं अमृतदुषायाः धेनोर्निष्पादनं च ऋभूणां कर्मणीं प्रोक्ते ।
 देवमिषजोरशिनोर्ध्यापारः प्रागुक्तः । लोकान्तरेषु अवस्थान्तरेषु च सर्वत्र या मानुषी
 योगयात्रा वर्तते तस्मा अध्यधौ देवाश्चिनौ । अन्नमयस्य पुरुषस्य आयुरारोग्य-यौवन-
 बलपूर्णतादीनि तावन्नुद्धीतः, प्राणमयस्य क्रियामोगसामर्थ्यं, मनोमयस्य सन्तोषभूयसीं
 ज्योतिषः शक्तिं चेति बोध्यम् । सर्वथा मनुष्यं सर्वात्मना शुद्धानन्दबलमरितं विधत्तः ॥
 अन्यथ कर्म तेषामिदं भवति, धेन्वास्तक्षणं प्राह । किमुक्तं भवति? गौरियं आदिमा
 प्रमा अदितिर्भवति । ऋभवः एनां आवृण्वत् चर्म अपोद्धार्य संस्कृतवन्तः इत्यन्यत्र
 उक्तम् । 'निश्चर्मणो गामरिणीत धीतिभिः' (४-३१-४) । एषा गौः विश्वरूपेति चोक्तम्
 'ये धेनुं विश्वजुवं विश्वरूपाम्' (४-३३-८) । विश्वस्य प्रेरयित्री विश्वरूपा च अदितिरेव
 माता अखण्डप्रज्ञास्वरूपिणी भवति । तस्मा एव पुत्रो जीव आत्मा मनुष्यस्य । मातुः
 विप्रयुक्तः प्रज्ञायाम् । तत्र आवरणं चर्म हेतुर्भवति । तच्च तमोभूतं प्रकृतिकार्यमेव
 लक्षणीयम् । तदपाये अखण्डप्रज्ञाया अदितेरमृतसुखो धेनोः स्वीयां वृत्तिं रूपीभवन्तीं
 मानुषे पुरुषे निष्पादयन्त्येत ऋभव इति सङ्क्षेपः ॥

चतुर्थीमृचमाह—

युवाना पितरा पुनः सत्यमन्त्रा ऋजुयवः । ऋभवो विष्टीकृत ॥४॥

युवाना पितरा पुनरिति सत्यमन्त्राः ऋजुयवः ऋभवः विष्टी अकृत ॥

ऋभवः प्रकृता एते देवाः पितरा द्यौः पिता पृथिवी माता इति प्रसिद्धौ
 मातापितरौ वृद्धौ, पुनः युवाना युवानौ तरुणौ अकृत अकुर्वत (करोतेर्लुङ् आत्मने-
 पदम्, सस्य अदादेशः, यणादेशः, च्लेर्लुङ्-छान्दसम्) । केनोपायेन? विष्टी विष्ट्या
 व्याप्त्या (वृत्तीयैकवचनान्तमिदम्, तथा स्कन्दस्वामी । विष्ट व्याप्तौ इत्यस्य रूपम् ।
 विष्टयो व्याप्तिपुक्ता इति सा.) । कीदृशा ऋभवः? सत्यमन्त्राः सत्याः मन्त्राः येषां त
 इति प्राहुः, सत्यवचना इति स्कन्दस्वामी । अवितथमन्त्रसामर्थ्योपेता इति सा ।
 सत्यं मन्त्रेषु मनस्कारेषु येषां त इत्युपपन्नतरम् । पुनः कीदृशाः? ऋजुयवः ऋजुत्वं
 भावमन इच्छन्तः, ऋजुशब्दोऽत्र भावप्रधानः । ऋजुभवन्ति ऋजुत्वकामा एते, तस्माद्
 एतेषां मननेषु मनस्कारेषु मन्त्रेषु वा सत्यमेवावतिष्ठते न तत्सत्यम् ॥

अस्यामृषि मुख्यमन्यदार्भवं कर्म कथितम् । तच्च पृथ्वीः पित्रोः प्रायो जीर्णयो-
स्तारुण्यापादनम् । अभयमाख्य-जडजगत्प्रज्ञाविशेषभूमिः पृथिवी माता । शुद्धसत्त्व-
मनःप्रधानप्रज्ञाविशेषभूमिः पौः पिता । बहोः कालात् सिद्धयोर्द्वयोर्जगत्पित्रोरुभयोः
जीर्णतामपोक्ष नवतां बलवतीमापादयन्ति क्रमवः । तत्र तेषां ऋजुपथवर्तिनां सत्य-
मन्त्राणां दिव्यमार्जवं सत्यवैभवानि तेजोबलादीनि समर्थानि साधनानि भवन्तीत्युक्तं
भवति ॥

पञ्चमीमृचमाह—

सं वो मदासो अग्मतेन्द्रेण च मरुत्वता । आदित्येभिश्च राजभिः ॥५॥

सम् वः मदासः अग्मत इन्द्रेण च मरुत्वता आदित्येभिः च राजभिः ॥

हे क्रमवः, वः पुष्पाकं सम्बन्धिनः मदासः मदाः (माघन्ते एभिरिति मदाः,
अगुन् छन्दसि) सोमाः मरुत्वता मरुसमेतेन इन्द्रेण च राजभिः आदि-
त्येभिः च अदितिपुत्रैः वरुणादिभिश्च समग्मत सङ्गच्छन्ते (सप्त-पूर्वकस्य गमेर्लुङ्,
आत्मनेपदम्, ल्लेर्लुक्, छान्दसम्) । प्रकारान्तरेणैवं वा स्यात् । 'मदासः' वः पुष्पान्
'समग्मत' सम्पक् प्रामुवन्ति मरुत्वता इन्द्रेण सह, 'राजभिः' दीप्यमानैः 'आदि-
त्येभिः' च सह । इमे च क्रमवः अमृतसारमानन्दभरितं सोमं सम्पाद्य मानुषे यज्ञे
समाहरन्ति । तैः सह मरुतः (प्राणबलपूर्णां मतिवृत्तयः) इन्द्रः (शुद्धसत्त्वं दिव्यं चेतः)
वरुणादयश्च राजानः (दिव्यपारिशुद्ध्यादीनि वैभवानि) समुपस्थिताः सङ्गता भवन्तीति
भावः ॥

इति प्रथमस्य द्वितीये प्रथमो वर्गः

अथास्मिन् धक्ते पञ्चमीमृचमाह—

उत त्वं चमसं नवं त्वष्टुर्देवस्य निष्कृतम् । अकर्त चतुरः पुनः ॥६॥

उत त्वम् चमसम् नवम् त्वष्टुः देवस्य निष्कृतम् अकर्त चतुरः पुनरिति ॥

उत अपि च त्वष्टुः ऋषुनामकस्य विश्वतक्षणव्यापाराधिकृतस्य देवस्य नवं
नूतनं निष्कृतं तेन निष्पादितमित्यर्थः । त्वं त्वं चमसं सोमसवाच्य-अमृतानन्द-
भारणक्षमं पानपात्रं एकं पुनः पुनरपि चतुरः चतुर्धा विभक्तान् अकर्त कृतवन्तः,

श्रामन इति कर्तृपदमध्याहार्यम् । नवम्- नूयते स्तूपते कर्मणि अप् । अकर्त- अकृषत
ऊओ लुङि तादेशः छन्दसि, तथा च्छेलोपः ॥

यज्ञे देवाश्चतुर्व्यूहात्मके चमसे पानपात्रे सौम्यममृतरसं पिबन्ति । आदौ विश्व-
रूपनिर्मात्रा लघ्ना मनुष्याय एक एव चमसो दत्तः, स तेनैव नवीकृतः परिनिष्ठितः ।
स चाक्षमयो देहः जागरितस्थानप्रज्ञावस्थासमाश्रयो भवति । यत्र सर्वानुभूतिसारः
सौमशब्दवाच्यो रसो देवानां पानाय समर्प्यते । ज्ञानप्रकाशविभवा क्रमवस्तमेकं अन्न-
मयदेहं चमसं चतुर्व्यूहं कुर्वन्ति । तथाकरणस्य सामग्री अन्नमयध्रुवोऽपि सूक्ष्मतराम्बुः
ऊर्ध्वतनभूमिभ्यः समुपादीयते । एवमत्र प्रथमं पात्रं अन्नमयं शरीरम् । तस्मिन्नेव
चतुर्धा क्रियमाणे अन्यानि त्रीणि निष्पादितानि भवन्ति । प्राणमयं मनोमयं प्रयाणां
अपि मूलं कारणात्मकं शरीरं चेति बोध्यम् ॥

सप्तमीमृचमाह-

ते नो रत्नानि धत्तन् त्रिरा साप्तानि सुन्वते । एकमेकं सुशस्तिभिः ॥७॥
ते नः रत्नानि धत्तन् त्रिः आ साप्तानि सुन्वते एकम् एकम् सुशस्तिभिः ॥

ते पूर्वोक्तदिव्यकर्माणो यूयं हे क्रमवः नः अस्माकं सम्बन्धिने सुन्वते यज-
मानाय रत्नानि रमणीयानि रत्नैरित्यर्थः, धत्तन् धत्त, धारयत [तनादेशश्छान्दसः] ।
कानि रत्नानि? त्रिः आ त्रिवारं आवृत्तानि साप्तानि सप्तवर्गीयाणि, सप्तसङ्ख्या-
निष्पन्नवर्गरूपाणि (सप्तानां वर्गः साप्तं, सप्तनोऽयं छन्दसि । अत्र वर्गेण वर्गं लक्ष्यते
न चेदेकवचनमेव स्यात्) । तानि रत्नानि एकमेकं प्रत्येकं सुशस्तिभिः शोभन-
शंसनैः, साधुनिष्कर्षणैरित्यर्थः 'धत्तन्' इति सम्बन्धः ॥

मनुष्याय चतुर्व्यूहात्मकसुखमयशरीरसम्पादनेन क्रमवस्तं सत्यचिन्मयधामाधि-
वासधर्मं व्यधुः । तेन तस्मिन् सिद्धे सम्पन्ने, भूरादिसप्ततत्त्वात्मक-विश्वसचागतं
ज्ञानन्दं तस्य शरीरे प्राणे मनसि च त्रिष्वपि प्रत्येकं निष्कर्षेण प्रतिष्ठापयितुं प्रभव इति
द्वेतोः 'एकमेकं त्रिः साप्तानि रत्नानि धत्तन्' इत्युक्तम् ॥

अष्टमीमृचमाह-

अधारयन्त वह्नयोऽभजन्त सुकृत्या^७ । भागं देवेषु यज्ञियम् ॥८॥

अधारयन्त वह्नयः अभजन्त सुकृत्या भागम् देवेषु यज्ञियम् ॥

वह्नयः वोढारः, मनुष्यस्य अमृतत्वादिसम्पादनाय यज्ञनिर्वाहिनः ऋमवः, सुकृत्या शोभनं कृत्यं एकचमसचतुष्टयकरणादिकं यस्यां क्रियायां तथा करणभूतपा, देवेषु देवानां (पृथग्यै सप्तमी) यज्ञियं यज्ञार्हं भागं प्रत्येकं देवानां यथाविधि भजनीयं अंशं आधारयन्त धारितवन्तः अभजन्त विभक्तवन्तश्च ॥

मानुष्यां सिद्धायां प्रज्ञायां सदानन्दप्रवाहान् धारयितुमभवः प्रभवन्ति । तस्मात् यज्ञेनाविष्कृतानां देवानां एकैकस्मै युक्तमानन्दभरितं भागं विभज्य दातुं स्वकर्मसम्पत्त्या समर्था भवन्ति । तादृशं यथाभागं विभजनं साधुकर्मणे पूर्णफलाय यज्ञावात्यन्तमपेक्षितमिति ग्राह्यम् ॥

इति प्रथमस्य द्वितीये द्वितीयो वर्गः.

पञ्चमेऽनुवाके चतुर्थं 'इहेन्द्राग्नी' इत्यादिकं पदृचं दत्तम् । ऋषिच्छन्दसी पूर्ववत् । इन्द्राग्नी देवते ॥

तत्र प्रथमामृचमाह—

इहेन्द्राग्नी उपह्वये तयोरित्स्तोममुश्मसि । ता सोमं सोमपातमा ॥१॥

इह इन्द्राग्नी इति उपह्वये तयोः इत् स्तोमम् उश्मसि ता सोमम् सोमपातमा ॥

इह अस्मिन् प्रवर्तमाने यजने इन्द्राग्नी इन्द्रं अग्निं च उपह्वये आह्वयामि । तयोरित् इन्द्राग्नयोस्तयोरेव स्तोमं स्तोत्रं उश्मसि उश्मः, कामयामहे (वञ्च कान्तौ, लटो मस्, इदन्तो मसिः इति इकारोपजनः) ता तौ सोमपातमा अति-

७ सूत्रेऽस्मिन् प्रतिपादितानि आभ्यानि कर्माणि अन्यत्रापि वीर्य-दैर्घ्यमस-वासिष्ठ-वैशामित्र-वामदेव्येषु सूत्रेषु गीतानि भवन्ति । ऋगुक्तार्थविवरणं च इचिद्विशेषतः कृतम् । जिज्ञासूनां पद्यांशोचनाहानि आभ्यास्वरूपज्ञानकर्मसम्पत्तिप्रतिपादकानि सूक्तान्येतानि भवन्ति— सं० १, सू० ११०-१११; १११; २. १०; ४. ११-३७.

अपेन सोमानां पातारौ देवौ सोमं अभिपुतं पिबेतामित्यभ्याहार्यम् । घृत्स्यान् इन्द्र-
धृषिवीत्यानोऽग्निः, यजमाने चावाष्टधिन्योर्जगत्पित्रोः साङ्गत्वं अनेन देवताद्वन्द्वेन सोम-
वर्षितेन साधितं स्यात् ॥

द्वितीयामृचमाह—

ता यज्ञेषु प्रशंसतेन्द्राग्नी शुभता नरः । ता गायत्रेषु गायत ॥२॥

ता यज्ञेषु प्र शंसत इन्द्राग्नी इति शुभत नरः ता गायत्रेषु गायत ॥

हे नरः पुरुषाः, ता तौ इन्द्राग्नी उभौ देवौ यज्ञेषु यजनेषु प्रशंसत प्रकीर्ण-
स्तुत, शुम्भत शोभितौ कुरुत (शुम्भतिः शोभार्थः, संहितायां तकारस्य दीर्घः छान्दसः) ।
ता तौ देवौ गायत्रेषु गायत्रीच्छन्दस्कमन्त्रेषु गीयमानेषु गायत गानेन स्तुत ॥

तृतीयामृचमाह—

ता मित्रस्य प्रशस्तय इन्द्राग्नी ता हवामहे । सोमपा सोमपीतये ॥३॥

ता मित्रस्य प्रशस्तये इन्द्राग्नी इति ता हवामहे सोमपा
सोमपीतये ॥

ता तौ इन्द्राग्नी उभौ च देवौ, सङ्गतौ इन्द्रभूतौ हवामहे आह्वयामः ।
किमर्थम्? मित्रस्य यजने बह्वङ्गे वैपम्यनिवारणपूर्वक-सामरस्यसंविधायकस्य मित्रा-
त्मनः सुहृदो देवस्यादित्यस्य प्रशस्तये प्रकृष्टख्यातये । अपि च ता तौ सोमपा
सोमपौ देवौ इन्द्राग्नी सोमपीतये सोमपानाय हवामह इति सम्बन्धः । सन्वृत्तयोः
इन्द्राभ्योः सङ्गत्या साङ्गत्यसौहार्दादिसम्पादकस्य मित्रस्य प्रख्यातिः स्यात् ॥

चतुर्थामृचमाह—

उग्रा सन्ता हवामह उपेदं सर्वनं सुतम् । इन्द्राग्नी एह गच्छताम् ॥४॥

उग्रा सन्ता हवामहे उपे इदम् सर्वनम् सुतम् इन्द्राग्नी इति
आ इह गच्छताम् ॥

सुतं सुवसोमम् (पीताः गावः, पीतोदकाः, भुक्ताः ब्राह्मणा भुक्ताश्वाः इतिवद्

मुतः सोमो यस्मिन् तत्) इदं सवनं यजनं उप उपगन्तुं उग्रा उग्रौ शूरो सन्ता
सन्तौ यज्ञद्विषां वधे विक्रान्तौ, तौ देवौ हवामहे आह्वयामः । इन्द्राग्नी तौ इह
अस्मिन् अस्मदीये यजने यजनमुद्दिश्य, आगच्छताम् आगतौ भवताम् ॥

पञ्चमीमृचमाह—

सा महान्ता सदस्पती इन्द्राग्नी रक्ष उब्जतम् । अप्रजाः सन्त्वत्रिणः ॥५॥

ता महान्ता सदस्पती इति इन्द्राग्नी इति रक्षः उब्जतम् अप्रजाः
सन्तु अत्रिणः ॥

तौ प्रकृतौ महान्ता महान्तौ सदस्पती सदस्पती सदतो यज्ञगृहस्य
सर्वान्तरङ्गबहिरङ्गसम्पन्नस्य यजमानशरीरस्य पती पालकौ इन्द्राग्नी इन्द्रोऽग्निश्च युयाम्
रक्षः जाल्येकवचनं रक्षांसीत्यर्थः उब्जतं हतम् (उब्जतिर्वधकर्मा) । अत्रिणः भक्ष-
यितारोऽस्माकम् (अद भक्षणे) राक्षसा इत्यर्थः अप्रजाः असन्तानाः सन्तु निर्वीर्या
भवन्तित्यर्थः । सदस्पती— समासे प्रातिपदिकमकारस्य रुक्ताभावश्छान्दसः ॥

षष्ठीमृचमाह—

तेन सत्येन जागृतमधि प्रचेतुने पदे । इन्द्राग्नी शर्म यच्छतम् ॥६॥

तेन सत्येन जागृतम् अधि प्रचेतुने पदे इन्द्राग्नी इति शर्म यच्छतम् ॥

हे इन्द्राग्नी ! तेन तच्छब्दवाच्येन सत्येन नित्यसिद्धेन धर्मेण, यस्यानु-
रोधेन वयं यजामहे देवान्, युवामुपासहे वेत्यर्थः, जागृतम् जागरितौ भवतम्, अस्म-
द्विषये निर्णिमेषौ भवेतम् । क? अधि उपरि प्रचेतुने प्रकर्षेण चेतयते पदे स्थाने
'परमस्यां परावति' 'त्रिपादस्यामृतं दिवि' 'विष्णोर्यत्परमं पदम्' इत्यादिमन्त्रार्णैर्महितं
तत्पदमेव 'प्रचेतुनं पदम्' । (चिती संज्ञाने, ण्यन्तः, औणादिकः उन-प्रत्ययः) । तौ
युवां शर्म शरणं दिव्यं गृहमित्यर्थः, यच्छतं दत्तम् नः इति शेषः ॥

ज्वलितक्रतुभूतोऽग्निविभवः, भास्वरचेतोभूत इन्द्रविभवः । उभाभ्यां सङ्गताभ्यां
जागरूकाभ्यां लब्धव्यं तत्पद नः शरणं सिद्धमिति निधयोऽत्र प्रत्यपादि ॥

इति प्रथमस्य द्वितीये वृत्तीयो वर्गः.

पञ्चमेऽनुवाके पञ्चमं प्रातर्युजेत्यादिकं एकविंशत्यृचं सूक्तम् । तस्य ऋषि-
च्छन्दसी पूर्ववत् । देवताविशेषस्तु तत्र तत्र ऋचां व्याख्याने स्पष्टो भविष्यति ॥

तत्र प्रथमामृचमाह—

प्रातर्युजा वि बोधयाश्विनावेह गच्छताम् । अस्य सोमस्य पीतये ॥१॥

प्रातःस्युजा वि बोधय अश्विनौ आ इह गच्छताम् अस्य सोमस्य
पीतये ॥

सूक्तेऽसिन्नावाश्चतस्र आश्विन्यः । प्रातर्युजा प्रातर्युजौ प्रातः यजनस्य प्रारम्भे
(प्रातःसवने इति बाह्यपक्षे) संयुक्तौ (प्रातर्युजाते इति प्रातर्युजौ) अश्विनौ देवौ
विवोधय प्रबुद्धौ कुरु । आत्मन एव प्रैषणमिदम् । तथैवाह स्कन्दस्वामी च
'आत्मन एवायमन्तरात्मनः प्रैषणादग्नेर्वा होतृत्वात्' इति । तौ प्रबोधितौ इह यजनं
प्रति आगच्छताम् । किमर्थम्? अस्य अभिपुत्रस्य सोमस्य पीतये पानाय ।
अश्विनौ प्रागुक्तौ परिचितावसाकम् ॥

द्वितीयामृचमाह—

या सुरथा रथितमोभा देवा दिविस्पृशा । अश्विना ता हवामहे ॥२॥

या सुजथा रथिस्तमा उभा देवा दिविस्पृशा अश्विनौ ता हवामहे ॥

या यौ उभा उभौ देवा देवौ अश्विना अश्विनौ सुरथा सुरथौ,
शोमनो रथो यथोत्तौ रथितमा रथितमौ अतिशयेन रथिनौ दिविस्पृशा दिवि
स्पृशौ (तत्पुरुषे कृति बहुलम् इत्यलुक्) दिवि स्पृशतः, घुमासिनावित्यर्थः । ता तौ
हवामहे आह्वयामः । येत्यादिषु द्विवचनस्य आकारः छन्दसि ॥

तृतीयामृचमाह—

या वां कशा मधुमत्यश्विना सूनृतावती । तया यज्ञं मिमिक्षतम् ॥३॥

या वाम् कशा मधुमती अश्विना सूनृताञ्जती तया यज्ञम् मिमिक्षतम् ॥

हे अश्विना अश्विनौ, वां युवयोः मधुमती माधुर्यवती सूनृतावती
 शोभनसत्यसम्पन्ना च कशा (वाङ्नाम) या वाग्बर्तते, तया कशया अश्वचोदनसमर्धया
 यज्ञं इमम् प्रकृतम् मिमिक्षतम् सिक्तं कुरुतम् (सेचनार्थस्य मिहेः सन्) । दिवो
 द्रुहितरूपसः अश्विनोर्जायात्वं, सा चोपोदेवी सूनृता श्रुतावरी विमावरीत्यादिस्वरूपगुण-
 बोधकैः शब्दैरभिवर्णितेति चात्र स्मार्थम् । कशा वागिति सायणीया वापञ्चन्याख्या च
 अनुगृह्णाति । माधुर्य-शोभनसत्यस-गुणविशिष्टया अत एव रसभूयिष्ठया वाचा यज्ञमिमं
 (सिक्तं) रसाद्रं कुरुतम्— इति मन्त्रार्थः । अश्वो यया तोद्यते सा कशा अश्वताडनी
 प्रसिद्धा लोके । अत्र वाचोऽपि तत्सामर्थ्यं वर्तते, अत एव कशा वागिति पठितम् ।
 अत्र चिन्तकानां तारतम्यपरीक्षायै कर्मठव्याख्यानसारांशो लक्षणीयो भवति । कशा
 अश्वताडनी 'मधुमती' उदकवती किल । कथम् ? अश्वस्य शीघ्रगत्या यत् स्वेदोदकं
 स्रवति तेन क्लिप्ता ! कथं अश्वताडनी सा सूनृतावतीति चेदाहुः । तीव्रेण कशाताडनेन
 यो ध्वनिर्निष्पद्यते, ताडनवेलायां अश्वारूढेन पथ्य आक्रोशः क्रियते, तदुभयं यजमानस्य
 प्रियम् । कुतः ? शीघ्रगमनहेतुत्वात्तयोः ताडनध्वनेराक्रोशस्य च ॥

चतुर्थीमृचमाह—

नहि वामस्ति दूरके यत्रा रथेन गच्छथः । अश्विना सोमिनो गृहम् ॥४॥

नहि वाम् अस्ति दूरके यत्र रथेन गच्छथः अश्विना सोमिनः गृहम् ॥

हे अश्विना अश्विनौ, यत्र यस्मिन् यज्ञे यज्ञगृहं प्रति रथेन शीघ्रगमनेन
 यानेन वां युवां गच्छथः, तत् सोमिनः गृहं सोमवतो यजमानस्य यज्ञगृहम्
 दूरके दूरे नहि अस्ति न वर्तते खलु । शीघ्रगत्या क्षणमपि न किञ्चिद्दूरे वर्तते ।
 अपि च सोमिनो गृहं प्राणमयशरीराद्याधारभूतं अन्नमयं शरीरं कथं दूरे वर्तताम् ?

अथ चतस्रः सवितृदेवताकाः, तत्र प्रथमां सूक्तस्य पञ्चमीमृचमाह—

हिरण्यपाणिमूतये सवितारमुपह्वये । स चेत्ता देवता पदम् ॥५॥

हिरण्यपाणिम् ऊतये सवितारम् उप ह्वये सः चेत्ता देवता पदम् ॥

हिरण्यपाणिं हिरण्यपदस्तम् सवितारं प्रसवितारं ह्यं ऊतये ह्वये

उपह्वये आह्वयामि । सः चेत्ता ज्ञाता भवति, चेतयिता वा अन्तर्भावितव्यर्थः ।
सः देवता सर्वदेवमयः पुरुषः, सर्ववेदप्रतिपादिता देवता भवति । सः पदम्
प्राप्तव्यं स्यात् न भवति । सविता हिरण्मयः पुरुषः, स एव ज्ञाता, स एव देवता, स
एव प्राप्तव्यं पदमिति च प्रतिपादितम् । पाणिपादहस्तकरादयो रश्मिवाचका बोध्याः ।
तस्य सवितुरुत्तमस्य पुरुषस्य सर्वदेवदेवस्य सर्वथा हिरण्मयत्वं साक्षात्कारक्षमं इत्यार्षं दर्शनं
चिरन्तनः सिद्धान्तश्च ॥

इति प्रथमस्य द्वितीये चतुर्थो वरगः

अथासिन् सूक्ते षष्ठीमृचमाह-

अपां नपात्तमवसे सवितारमुप स्तुहि । तस्य व्रतान्युश्मसि ॥६॥

अपाम् नपात्तम् अवसे सवितारम् उप स्तुहि तस्य व्रतानि उश्मसि ॥

‘आपो वा इदमग्र आसन्’ इत्यादौ विश्वसृष्टेः प्रागवस्था द्रुतगतिसम्पन्न-विश्व-
मूलसामग्रीति विवक्षा ग्राह्या । वस्तुतो जन्मरहितस्य सवितुः अपां अपत्यत्वं विश्व-
सृष्ट्यपेक्षया प्रोक्तम् । मनुष्ये यजमाने अप्लन्दसङ्केतितानां सर्जनसामग्रीभूततेजो-
पलादीनां अपत्यं यथा अग्निर्भवति, तथा सविता च अनन्तरापत्यं वा जायते ।
‘नपात्’ अपत्यनाम, पौत्रेऽपि वर्तते । एवं ब्रह्माण्डे पिण्डाण्डे च अपां नपात्
सविता प्रोक्तः । सूर्यस्य जन्म प्रातः समुद्राद्बुदयः, तस्मादपां नपात् सविता इति स्थूला
दृष्टिः ॥

अपां नपात्तं सवितारं देवं अवसे स्ववर्धनाय उपस्तुहि उपेत्य स्तुत्या
भजस्व । अन्तरात्मनः प्रैषः । तस्य सवितुः व्रतानि कर्माणि (नित्यसिद्धानि)
उश्मसि उश्मः कामयामहे ॥

सप्तमीमृचमाह-

विभक्तारं हवामहे वसोश्चित्रस्य राधसः । सवितारं नृचक्षसम् ॥७॥

विऽभक्तारम् हवामहे वसोः चित्रस्य राधसः सवितारम् नृऽचक्षसम् ॥

चित्रस्य बहुविधस्य राधसः सर्वसिद्धिनिधानस्य (राध साध संसिद्धौ) वसोः

धनस्य (खलोकवासहेतुभूतद्रव्यस्य) विभक्तारं विभज्य दातारं सवितारं स्रष्टारं देव-
देवं हवामहे आह्वयामः । कीदृशम् ? नृचक्षसं नराणां द्रष्टारं, नृन् चष्टे इति
नृचक्षाः तम्, चक्षेर्वहुलमिति असुन् । यद्यपि वसु राघ इति उभयमपि धनवाचि,
तथाऽपि विशेषोऽवधेयः । 'चित्रं राघः' 'विशु प्रभु' इत्यत्र प्रागुक्तम् ॥

अष्टमीमृचमाह—

सखाय आ नि पीदत सविता स्तोम्यो नु नः । दाता राधांसि शुम्भति ॥८॥
सखायः आ नि सीदत सविता स्तोम्यः नु नः दाता राधांसि शुम्भति ॥

हे सखायः, समानेऽन्तर्यजने प्रवृत्तान् सुहृदः प्रति सम्बोधनम् । आ अर्वाक्
निपीदत उपविशत, स्तुत्यं देवं उपासीना भवत । सविता देवः नः अस्माकं
नु क्षिप्रम् स्तोम्यः सोममर्हति, स्तुत्यः । सः दाता दिव्यवासहेतुभूतस्य 'वसोः'
सर्वसिद्धिकरस्य 'राघसः' च प्रदाता राधांसि उक्तस्वरूपाणि धनानि शुम्भति
दीपयति, प्रकाशयति, लभ्यत्वेन नः प्रदर्शयतीति यावत् । शुम्भतिर्दीप्तौ शोभायां च
अन्तर्भावितण्यर्थः । शुम्भति ददातीति प्राहुरेके व्याख्यातारः ॥

नवमीमृचमाह—

अग्ने पत्नीरिहावह देवानामुशतीरुप । त्वष्टारं सोमपीतये ॥९॥
अग्ने पत्नीः इह आ वह देवानाम् उशतीः उप त्वष्टारम् सोमऽपीतये ॥

आग्नेय्यौ द्वे ऋचौ भवतः । हे अग्ने, देवानाम् इन्द्रादीनां पत्नीः इन्द्रा-
ण्यायाः इह अस्मिन् यजने उप समीपे आवह । कीदृशीः ? उशतीः कामय-
मानाः यजमानस्य यजनमिति शेषः (वश कान्तौ शतरि ङीप्) । तथा त्वष्टारम् देव-
शिल्पिनं उपावह इति सम्बन्धः । किमर्थम् ? सोमपीतये सोमपानाय । स्त्रीदेवता
अधिकृत्य प्रागुक्तम् । पत्युर्देवस्य कारयितुः कर्मणः कर्त्री पत्नी निर्वाहिनी ॥

दशमीमृचमाह—

आ मा अंस इहावसे होत्रां यविष्ट भारतीम् । वरूत्री धिपणां वह ॥१०॥

आ ज्ञाः अग्ने इह अवसे होत्राम् यविष्ठ भारतीम् वरूत्रीम्
धिपणाम् बृह ॥

हे अग्ने, अवसे वृद्धये असदभिवर्धनाय ज्ञाः देवपत्नीः इह यज्ञेऽस्मिन्
आवह । हे यविष्ठ युवतम, आवहनसमर्थ, होत्रां वाचं, आह्वारीं शक्तिं आवह ।
तथा भारतीं भरतस्यादित्यस्य मां, क्रतुस्य बृहतो ज्योतिषः बृहच्चभास्वरत्नसम्पन्नां
सत्यप्रभां आवह । वरूत्रीं वरयित्रीं सर्वमावृत्य लसन्तीं धिपणां प्रहामर्यां भारतीं
आवहेति सम्बन्धः । अत्र भारतीमधिकृत्य आग्नीध्रक्ते अन्यत्र च प्राक्प्रपञ्चितम् ।
सा बृहज्ज्योतिषः क्रतुमा, दृष्टिश्च्युत्योः इळा-सरस्वत्योः प्रतिष्ठा भवति । अत्र 'होत्रा वरूत्री
धिपणा' इति तस्याः प्रभावस्वरूपबोधिनीनां शक्तीनां भारतीसामानाधिकरण्यं प्रति-
पादितम् । समुच्चयवाचकस्याध्वरणं एवं अन्वयग्रहणस्य प्रौढलकं उपपादकं च भवति ।
सायणस्तु होत्रा होमनिष्पादिका अग्निपत्नी, भारती आदित्यपत्नी, वरूत्री धिपणा
सरस्वती चेति मन्यते ॥

इति प्रथमस्य द्वितीये पञ्चमो वर्गः

अथासिन् सक्ते एकादशीमृचमाह—

अभि नो देवीरवसा महः शर्मणा नृपत्नीः । अच्छिन्नपत्राः सचन्ताम् ॥११॥

अभि नः देवीः अवसा महः शर्मणा नृपत्नीः अच्छिन्न-
पत्राः सचन्ताम् ॥

देवीः देव्यः अस्यां प्रतिपाद्यमाना देवपत्न्यः प्रा इत्यर्थः, नः अस्मान् अवसा
वर्धनेन महः महता (मह पूजायां, किं, वृतीयैकवचनस्य ङसादेशः) शर्मणा सुखेन च
अभिसचन्तां भागिमुख्येन सेवन्ताम् । कीदृश्यः? नृपत्नीः नराणां देवानां
पत्न्यः शक्तयः । अच्छिन्नपत्राः अच्छिन्नानि पत्राणि यासां ताः, विहायसा गमन-
साधनानां पत्राणां आसां पक्षाणां छेदो नास्ति । अथान्तवाहना इति स्कं. । 'अवः' महत्
शर्म च नोऽनुगृह्णन्ति भावः ॥

द्वादशीमृचमाह—

इहेन्द्राणीमुप ह्वये वरुणानीं स्वस्तये । अग्रायीं सोमपीतये ॥१२॥
 इह इन्द्राणीम् उप ह्वये वरुणानीम् स्वस्तये अग्रायीम् सोमपीतये ॥

इह असिन् पक्षे स्वस्तये क्षेमाय इन्द्राणीं इन्द्रपत्नीं वरुणानीं वरुणपत्नीं
 अग्रायीं अग्निपत्नीं उपह्वये आह्वयामि । किमर्थम्? सोमपीतये सोमपानाय ।
 आसां सोमपानेन स्वस्ति भवत्येव यजमानस्य, ततः स्वस्तय इत्युक्तम् ॥

त्रयोदशीमृचमाह—

मही द्यौः पृथिवी च न इमं यज्ञं मिमिक्षताम् । पिपृतान्नो भरीमभिः ॥१३॥
 मही द्यौः पृथिवी च नः इमम् यज्ञम् मिमिक्षताम् पिपृताम् नः भारिऽमभिः ॥

अस्या उत्तरस्याश्च घावापृथिव्यो देवते । मही महती (अ-शब्दलोपश्छान्दसः,
 महच्छन्दात् ङीप्) द्यौः द्युलोकदेवता पृथिवी च भूदेवी च नः अस्माकं इमं
 यज्ञं मिमिक्षतां सेकुमिच्छतामित्यर्थः, (मिहेः सेचनार्थस्य सनि रूपम्) भरीमभिः
 भरणैः पोषणैः (विभर्तेः इमन्) नः अस्मान् पिपृताम् पूरयताम् (पृ घातोः पूणा-
 र्थस्य लोटि रूपम्, अभ्यासस्याकारस्य इकारः छान्दसः) । उभे द्यौः पृथिवी च स्व-
 सारभूतेन रसेनास्मान् सुखाद्रान् रसभरितान् कुरुताम्, स्त्रीयैर्मरणसामर्थ्यः पूरयतां च ॥

चतुर्दशीमृचमाह—

तयोरिद्वृत्तवृत्पयो विप्रा रिहन्ति धीतिभिः । गन्धर्वस्य ध्रुवे पदे ॥१४॥
 तयोः इत् घृतवत् पयः विप्राः रिहन्ति धीतिभिः गन्धर्वस्य ध्रुवे पदे ॥

तयोरित् घावा-पृथिव्योरेव घृतवत् दीप्तिमत् पयः सारभूतं रसमित्यर्थः,
 विप्राः विपश्चितः धीतिभिः धारणसमर्थप्रज्ञावृत्तिभिः रिहन्ति लिहन्ति, आस्वा-
 दयन्ति (लकारस्य रेफः छान्दसः) । स्थूला जडस्याना मौमा चित् पृथिवीशब्द-
 सङ्केतिता भवति । सूक्ष्मतरा चेतःस्थाना दिव्या चित् द्यौरिति सङ्केतिता । उभयोः
 सारांशभूतो रसः अमृतमयः भास्वरो भवति 'घृतवत् पयः' । तं आस्वादयन्ति विप्राः
 स्वाभिर्विशिष्टप्रज्ञाभिः । तर्हि फ तं रसं 'रिहन्ति?' गन्धर्वस्य ध्रुवे स्थिरे पदे

स्थाने । गन्धर्वस्य स्थानं अन्तरिक्षमिति वदन्, आकाशे वर्तते द्यौः पृथिवी च तयोरेव
सम्बन्धि घृतसदृशं जलं विप्रा लिहन्तीति व्याचष्टे सायणः । यास्क एवं मन्यते 'सुषुम्नः
सूर्यरश्मिः गौरुच्यते' तां धारयते यः सोमः स गन्धर्वः, आह्लादमयत्वात् स
चन्द्रमा इति कचित् कीर्त्यते । 'अत्राह गोरमन्वत नाम त्वष्टुरपीच्यम् । इत्या
चन्द्रमसो गृहे' (१-८४-१५) इति पुरस्ताद्वक्ष्यते । तस्मान्नेह विस्तर इष्यते । इदं तिह
वोच्यम्, यत्र ऋतरश्मिर्दोषः स्थिरो लसति तस्मिन् सौम्ये पदे 'विणोः पदे परमे मन्त्र
उत्सः' इत्यत्र च मन्त्रवर्णोऽवधेयः (१-१५४-५) 'विप्राः घृतवत् पयो रिहन्ति' भासमानं
ममृतं रसमास्वादयन्ति ॥

पञ्चदशीमृचमाह—

स्योना पृथिवि भवानृक्षरा निवेशनी । यच्छानुः शर्म सप्रथः ॥१५॥

स्योना पृथिवि भव अनृक्षरा निवेशनी यच्छानुः शर्म सप्रथः ॥

असाः पृथिवी देवता । हे पृथिवि, त्वं स्योना सुखा (स्योनं सुखनाम)
अनृक्षरा कण्टकशून्या (ऋक्षरः कण्टकः) निवेशनी निवेशस्थानभूता, असाकं
निवेशनयोग्या वा भव । शत्रुशून्यसुखवासभूर्भवेत्युक्तम् । नः असम्यं सप्रथः
विस्तारभूतं (प्रथ प्रख्याने, असुन्) शर्म शरणं यच्छ देहि ॥

इति प्रथमस्य द्वितीये पद्ये षण्ः

अथ पङ्कण्यः । सूक्तेऽसिन् षोडशीमृचमाह—

अतो देवा अवन्तु नो यतो विष्णुर्विचक्रमे । पृथिव्याः सप्त धामभिः ॥१६॥

अतः देवाः अवन्तु नः यतः विष्णुः विचक्रमे पृथिव्याः सप्त धामभिः ॥

सर्वोत्तम आदित्यो विष्णुः परमेश्वरः प्रस्तुतः । अतः (एतच्छब्दात्तसिद्धिः)
एतस्मात्, तस्मादित्यर्थे प्राप्ताम्, यद्यदोर्नित्यसम्बन्धात् यत इत्युत्तरत्र श्रवणाच्च ।
देवाः इन्द्रादयः नः अस्मान् अवन्तु वर्धयन्तु । यतः यस्मात् विष्णुः
(व्यापनार्याद्विषेर्बुद्धिः) व्यापको देवः पृथिव्याः (सम्बन्धे षष्ठी) पृथिवीसम्बन्धिभिः
सप्त सप्तभिः (विभक्तिन्यत्ययः) धामभिः स्थानैः द्वारा विचक्रमे विशेषेण पद-

विन्यासं कृतवान्, विक्रान्तवानित्यर्थः । यस्मात्तेजोनिधेः (स्यात्) विष्णुः पार्थिवानि सप्त धामानि वितत्य क्रान्तवान् तदेव स्थानं तदेकमूलानां देवानामपि । व्यापारभेदात्पृथग्व्यक्तास्ते स्थानुग्राह्या अभिवृद्धिं नः प्रयच्छन्तिति प्रार्थना ॥

सप्तदशीमृचमाह—

इदं विष्णुर्विचक्रमे त्रेधा नि दधे पदम् । समूळहमस्य पांसुरे ॥१७॥

इदम् विष्णुः वि चक्रमे त्रेधा नि दधे पदम् समूळहम् अस्य पांसुरे ॥

इदं सर्वमिदं विश्वं विष्णुः व्यापकः परमो देवः विचक्रमे विक्रान्तवान् । विक्रमणप्रकारमाह । त्रेधा त्रिविधं पृथिव्यां अन्तरिक्षे द्युलोके च पदं निदधे पादविन्यासं कृतवान् । तेन किं वृत्तम्? अस्य विष्णोः पांसुरे पदधूलिमति प्रदेशे (मत्तर्थायः रः) समूळहं समूढं सम्यक् इदं प्रतिष्ठापितं इदं सर्वमित्यर्थः (संपूर्वकाद् बहेः कः, संप्रसारणम्) । त्रेधा— त्रिशब्दाद् एधाच् प्रत्ययः ॥

अष्टदशीमृचमाह—

त्रीणि पदा वि चक्रमे विष्णुर्गोपा अदाभ्यः । अतो धर्माणि धारयन् ॥१८॥

त्रीणि पदा वि चक्रमे विष्णुः गोपाः अदाभ्यः अतः धर्माणि धारयन् ॥

गोपाः गोपायिता रक्षकः सर्वस्य जगतः अदाभ्यः न दम्भयितुं वशयितुं वा शक्यः अनभिगम्यप्रभावः विष्णुः त्रीणि पदा पदानि विचक्रमे विशेषेण क्रान्त-

•सप्ततत्त्वार्थिका विश्वसत्तेति प्रागुक्तम् । यथा पृथिव्यादिभूतपञ्चकन्यवहारे पृथिव्यां इतरभूतान्तमविऽपि अनाभूयस्त्वेन प्राधान्यात् पृथिवीति व्यवहारः, एवं पृथिव्यां पृथिवीतरतत्त्वप्रधानानां भुवर्लोकादिसप्त-
श्लोकान्तानां ऊर्ध्वग्राह्यां घटनं बोध्यम् । इदमत्रावधेयम् । विष्णोर्विक्रमणस्य यन्मूलं स्थानं तदेव देवानामपीति
अस्यापृथि स्पष्टं लक्ष्यते । पार्थिवैः सप्तभिर्भामभिर्विष्णोः विक्रमः स्पष्टोऽजायत । अनेन ऋषेरन्तर्भाजिनः
सप्तस्वपि भामसु चित्कक्ष्यासु जयवान् वेणवो विक्रमः पदमलभतेत्युक्तं भवति ।

अथ पण्णामासां वेणवीनां कृचां विषयसङ्ग्रहं ज्ञेयावद्भवे । पुराणकथाभिराद्यां किमपि व्याख्यानं
पूर्वेषां अभिमतम् । तद्वत्सम्, आवरणमेवार्थस्य न तु विवरणमिति नेह तद् विचार्यते । आसां आयायां विष्णु-
विक्रममूलस्थानं देवानामपीत्युक्तम् । द्वितीयस्यां विष्णोर्विक्रम एव विश्वोद्भयकारणमिति बह्यते । तृतीय-
चतुर्थ्यां विष्णुविक्रमाद्विश्वमिन् धर्माः ध्रियन्ते गुप्तानि धर्माणि तत्तानि स्पष्टानि भवन्तीति, अन्ययोः
श्रद्धोक्त्यविक्रमणेऽपि विष्णोः परमं पदं तच्छब्दवार्थं सुरिरगोचरं इति च प्रतिपादयिष्यते ॥

वान् । कुतः? अतः अस्मात् पृथिवीस्थानात् । किं कुर्वन्? धर्माणि धर्मान्,
विश्वसिन् जगति धारयितव्यानि कर्माणि धारयन् सन् विषयक्रम इति सम्बन्धः ।
इह त्रैलोक्यस्य आश्रयः पृथिवीस्थानम्, तदस्मादिक्रम्य त्रैलोक्ये धारयितव्यान्
शाश्वतान् धर्मान् पालयति ॥

एकोनविंशीमृचमाह—

विष्णोः कर्माणि पश्यत यतो ब्रतानि पस्पशे । इन्द्रस्य युज्यः सखा ॥१९॥

विष्णोः कर्माणि पश्यत यतः ब्रतानि पस्पशे इन्द्रस्य युज्यः सखा ॥

सखीन् उपासकान् प्रति सम्बोधनम् । विष्णोः कर्माणि विक्रमसाधितानि
पश्यत यैः कर्मभिः त्रिलोकक्रमणरूपैः (सः विष्णुः) ब्रतानि त्रैलोक्यधारणार्थानि
नियतविधानानि कर्माणि पस्पशे स्पृष्टवान् स्पृष्टीकृतवानित्यर्थः (स्पश स्पर्शने, लिट्) ।
नित्या गूढा धर्मा लोकक्रियायाः, विष्णोर्विक्रमकर्मणा स्पृष्टाः स्पृष्टीकृता इत्यर्थः ।
सः इन्द्रस्य त्रैलोक्यसम्राजः कार्यधुरन्धरस्य युज्यः योग्यः युक्तः (युजेः क्यप्,
कित्वाद्गुणभावः) सखा समानरूपानः ॥

विंशीमृचमाह—

तद्विष्णोः परमं पदं सदा पश्यन्ति सूरयः । दिवीव चक्षुराततम् ॥२०॥

तत् विष्णोः परमम् पदम् सदा पश्यन्ति सूरयः दिविर्देव चक्षुः
आततम् ॥

सूरयः विद्वांसः विष्णोः तत् तच्छब्दवाच्यं परमं उत्तमं पदं स्थानं सदा
कालानवच्छेदेन नित्यमित्यर्थः, पश्यन्ति । इष्टान्तमाह । दिवीव आकाशे यथा
आततं समन्ततः व्याप्तं चक्षुः नेत्रम् । ऊर्ध्वमाकाशे सर्वतो व्याप्तं विश्वदर्शनसमर्थं
चक्षुरिव स्थितं ध्रुवं विष्णोः तत् परमं पदं सदा धारयः पश्यन्ति । अत्र भूमिकार्या
इदं (१. १०-१८) प्रसक्तं द्रष्टव्यम् ॥

एकविंशीमृचमाह—

तद्विप्रासो विपन्यवो जागृवांसः समिन्धते । विष्णोर्यत्परमं पदम् ॥२१॥

तद् विप्रासः विपन्यवः जागृवांसः सम् इन्धते विष्णोः यत् परमम् पदम् ॥

विप्रासः विप्राः विपश्चितः विपन्यवः विशेषेण स्तोतारः सन्तः (स्तुत्यर्थः पतिः, यु-प्रत्यय औणादिकः) जागृवांसः (जागृ निद्राधये, लिटः कसुः) निर्णिद्राः नित्योन्मेषशालिनो भूत्वा यत् पूर्वोक्तं विष्णोः परमं उत्तमं पदं धाम भवति, सत् प्रसिद्धं समिन्धते सम्यज्ज्वलयन्ति । नित्यज्वलितस्य परमपदस्य साक्षात्कारिषु विप्रेषु अविच्छिन्नजागरणेषु अनवरतं आविष्कारणमेव पुनर्ज्वलनं भवति, अत एव सन्दीपयन्ति 'समिन्धते' इत्युक्तम् । ईदृशाः विस्पष्टपरमार्था ऋचः औपनिषदर्पणां कचिदाधारभूताः 'तदुक्तमृषिणा' 'तदृचाऽभ्युक्तम्' इत्यादिवाक्यानां बीजायन्ते ॥

इति प्रथमस्य द्वितीये सप्तमो वर्गः

पञ्चमेऽनुवाके षष्ठं 'तीव्रा' इति चतुर्विंशत्युचं सूक्तम् । मेधातिथिरेव ऋषिः । देवताः वाय्वाद्यास्तत्र तत्र व्याख्यायां स्पष्टाः स्युः । अत्र एकविंशतिसङ्ख्याका ऋचः गायत्रीच्छन्दस्काः, शिष्टानां छन्दोभेदो व्याख्यायां द्रष्टव्यः ॥

वामेतां सूक्तस्य प्रथमामृचमाह—

तीव्राः सोमांसु आ गच्छाशीर्वन्तः सुता इमे । वायो तान् प्रस्थितान् पिव ॥१॥

तीव्राः सोमांसुः आ गच्छि आशीःर्वन्तः सुताः इमे वायो इति तान् प्रस्थितान् पिव ॥

वायुर्देवता । हे वायो जगत्प्राण, यजमानस्य शरीरेऽत्र विशेषतः प्राणभूत । तीव्राः निशिताः, अविरतशीघ्रधरणशालिन इत्यर्थः (तिज निशाने, रक्, दीर्घमं, जस्य नः) इमे सोमांसुः सोमाः सुताः अमिश्रताः । ते आशीर्वन्तः दम्पाशिरः व्याख्यातम् (१-५-५) । आगच्छि आगच्छ तान् स्वीकर्तुम् । प्रस्थितान् वरणाप्य प्रवृत्तान् । सर्वं यजमानस्य अन्तरङ्ग-बहिरङ्गात्मकं शरीरं व्याप्य पूरयितुं प्रवर्तन्ते

सोमाः । तान् पिव । वायुना सोमसादानेनैव शरीरं धृतसम्मदभरं उत्तरदेवतार्क्य-
विलसितस्य पात्रं भवेत् ॥

द्वितीयामृचमाह-

उभा देवा दिविस्पृशेन्द्रवायू हवामहे । अस्य सोमस्य पीतये ॥२॥

उभा देवा दिविस्पृशा इन्द्रवायू इति हवामहे अस्य सोमस्य पीतये ॥

दिविस्पृशा दिविस्पृशौ (ह्युभ्यां डिः, सप्तम्या अलुक्) द्युलोकवर्तिनौ उभा
उभौ देवा देवौ इन्द्रवायू इन्द्रं मनोभिदैवतं वायुं प्राणाधिदैवतं च हवामहे आह्व-
यामः । किमर्थम्? अस्य सोमस्य पीतये स्पष्टम् । यद्यपि वायुर्मध्यमस्थानः
इन्द्रसाहचर्यात् घुस्थानः स्तूपते । प्रथमं वायुः इदानीं इन्द्रो वायुश्च सोमपानायाहूतौ ।
अथ मित्रावरुणौ च प्रस्तुतौ भवतः । अस्य सर्वस्य गूढं तात्पर्यं प्राक् प्रपञ्चितं मधु-
च्छन्दसः प्रथमाजुवाकीपद्वितीयसूक्ते । तथा तृतीयानुवाके भरुतन्तमधिकृत्यापि यदुक्तं
तदप्यत्रावधेयम् व्याख्यायमानेषु मन्त्रेषु ॥

तृतीयामृचमाह-

इन्द्रवायू मनोजुवा विप्रा हवन्ते ऊतये । सहस्राक्षा धियस्पती ॥३॥

इन्द्रवायू इति मनुःऽजुवा विप्राः हवन्ते ऊतये सहस्रऽअक्षा
धियः पती इति ॥

मनोजुवा मनोजुवौ मनोवद्भविमन्तौ (जुवतिर्गतिकर्मा) इन्द्रवायू उभौ
देवौ विप्राः विपथितः ऊतये श्रद्धये हवन्ते आह्वयन्ति । कथंभूतौ? सह-
स्राक्षा सहस्रं अधीणि ययोस्तौ, बहुदर्शिनः सहस्राक्षस्येन्द्रस्य साहचर्यात् वायोरपि
सहस्राक्षत्वम् । धियः धारणात्मिकायाः प्रज्ञायाः पती पालकौ, अत्रापि इन्द्रसाह-
चर्यं हेतुः ॥

चतुर्थामृचमाह-

मित्रं वयं हवामहे वरुणं सोमपीतये । जज्ञाना पूतदक्षसा ॥४॥

मित्रम् वयम् हवामहे वरुणम् सोमऽपीतये जज्ञाना पूतऽदक्षसा ॥

वयं यजमानाः सोमपीतये सोमपानार्थं मित्रं वरुणम् उमौ च हवामहे आह्वयामः । कीदृशौ? जज्ञाना जायमानौ यजमाने जन्म लभमानौ । पूतदक्षसा पवित्रधीकौशलौ (शब्दद्वयं च प्राग्व्याख्यातम्) ॥

पञ्चमीमृचमाह—

ऋतेन यावृतावृधावृतस्य ज्योतिपस्पती । ता मित्रावरुणा हुवे ॥५॥

ऋतेन यौ ऋतवृधौ ऋतस्य ज्योतिपः पती इति ता मित्रा-
वरुणा हुवे ॥

यौ ऋतेन सत्येन [स्वात्मीयेन] ऋतवृधौ यजमाने सत्यस्य वर्धयितारौ,
ऋतस्य सत्यस्य ज्योतिपः [बृहच्छब्दप्रतिपादितस्य उत्तमस्य] पती पालकौ
भवतः, ता तौ मित्रावरुणा मित्रावरुणौ हुवे आह्वयामि । मित्रावरुणविचारः
प्राकृतः ॥

इति प्रथमस्य द्वितीयेऽष्टमो वर्गः

षष्ठे षष्ठीमृचमाह—

वरुणः प्राविता भुवन्मित्रो विश्वाभिरुतिभिः । करतां नः सुरार्धसः ॥६॥

वरुणः प्रऽअविता भुवत् मित्रः विश्वाभिः ऊतिऽभिः करताम्
नः सुऽरार्धसः ॥

वरुणः देवः अस्माकं प्राविता प्रकर्षेण वर्धयिता भुवत् भवतु लेदछान्दसः,
मित्रः देवश्च विश्वाभिः सर्वाभिः ऊतिभिः अमिवृद्धिभिः प्राविता भवतु ।
उमौ च नः अस्मान् सुरार्धसः शोभनं राधो धनं येषां तान् करताम् कुरुताम् ॥

सप्तमीमृचमाह—

मरुत्वन्तं हवामहे इन्द्रमा सोमपीतये । सजूर्गणेन तृम्पतु ॥७॥

मरुत्वन्तम् हवामहे इन्द्रम् आ सोमऽपीतये सऽजुः गणेन तृम्पतु ॥

अथ त्वस्य मरुतानिन्द्रो देवता । मरुत्स्वन्तं मरुद्गणविशिष्टं [मरुतोऽस्य सन्तीति मतपो बलम्] इन्द्रं सोमंपीतये सोमपानाय आ हविर्महे आह्वयामः । स इन्द्रः गणेन मरुद्गणेन सह सज्जः समानग्रीवियुक्तः तृम्पंतु वसो भवतु [वप वम्प वसौ, लोट्] । सज्जः- जुषी प्रीत्यर्थे, सम्पदादिलक्षणः किप्, समानस्य समावः, बहुव्रीहिः । पूर्वपदप्रकृतिस्वरौ बाधितः उत्तरपदान्तोदात्तेन । इन्द्रस्य मरुद्गणस्य मीषुच्छन्दसे छक्ते प्रसक्तिः स्मार्था ॥

अष्टमीमृचमाह-

इन्द्रज्येष्ठा मरुद्गणा देवांसः पूषरातयः । विश्वे मम श्रुता हवम् ॥८॥
इन्द्रोऽज्येष्ठाः मरुत्सगणाः देवांसः पूषरातयः विश्वे मम श्रुत हवम् ॥

इन्द्रज्येष्ठाः इन्द्रो ज्येष्ठो मुख्यो येषां ते मरुद्गणाः गणरूपा मरुत्समूहाः पूषरातयः पूषा पोषको देवः पूषारत्यः रातिः दाता येषां ते [पूषो देवस्य प्रभावात् यजमानस्य पोषे सति मरुद्गणप्रादुर्भावो भवति, तस्मात् स दाता 'रातिः' उक्तः] विश्वे सर्वेऽपि हे देवांसः देवाः मम हवं आह्वानं श्रुतं श्रुत [छान्दसः संहितायां दीर्घः, लोट्, मध्यमपुरुषबहुवचनम्, अप् व्यत्ययेन, अन्यच्च छान्दसम्] ॥

नवमीमृचमाह-

हृत वृत्रं सुदानव इन्द्रेण सहसा युजा । मा नो दुःशंस ईशत ॥९॥
हृत वृत्रं सुदानवः इन्द्रेण सहसा युजा मा नः दुःशंसः ईशत ॥

हे सुदानवः शोभनदानाः (दानुर्भातिरित्यौणादिको नुः) मरुद्गणाः, सहसा सहस्रता बलवता (अन्तर्णीतमत्तर्यः) युजा युक्तेन (युजिष्यति, किन्) इन्द्रेण सह वृत्रं एतन्नामकमसुरं हत नाशयत (इन्तेः लोट्, मध्यमपुरुषबहुवचनम्) दुःशंसः दुराशंसः, दुष्टाभिप्रायः कोऽपि नः अस्मान् प्रति मा ईशत मा भूत् प्रभुः । 'ईश येष्ये, छन्दसि छन्दो लट्, न माक्योग इति जडभावाः' ॥

दशमीमृचमाह-

विश्वान्देवान् हवामहे मरुतः सोमपीतये । उग्रा हि पृश्निमातरः ॥१०॥

विश्वान् देवान् हवामहे मरुतः सोमऽपीतये उग्राः हि पृश्निऽमातरः ॥

अथ भारुतस्तृचः । मरुतः मरुदारूपान् विश्वान् देवान् इमान् गणान् सोमपीतये सोमपानाय हवामहे आह्वयामः । ते च मरुतः उग्राः प्रचण्डबलाः पृश्निमातरः पृश्निः चित्रवर्णा गौः येषां ते, पृश्नेः पुत्रा इत्यर्थः, हि प्रसिद्धयर्थे, मरुतः ऐन्द्रतेजोबलदीपिता धीवृत्तिविभवा अपि प्राधान्येन प्राणशक्त्युद्भवा नाडीबल-समर्धनप्रमायाः, ततो धीक्षेत्रं प्राप्ता इति शोध्यम्, प्राणुपन्यस्तम् । तेषां माता चित्रवर्णा गौः पृश्निशब्दवाच्येति चेदयं सङ्केतार्थः स्पष्टो भवति । प्राणशक्त्याभिर्भावविलास-क्षेत्रभूता अन्तर्हितधीवृत्तिरश्मिप्रसूः अदितिबदखण्डाकारान्तरिक्षस्थाना विविधाविष्कार-कलासम्पन्ना सत्त्वमयी शक्तिर्माता मरुतां चित्रवर्णा गौः पृश्निरूप्यते ॥

इति प्रथमस्य द्वितीये नवमो वर्गः

एकादशीमृचमाह—

जयतामिव तन्यतुर्मरुतामेति धृष्णुया । यच्छुभं याथनां नरः ॥११॥

जयतामऽइव तन्यतुः मरुताम् एति धृष्णुया यत् शुभं याथनं नरः ॥

हे नरः नेतारो मरुतः, यत् यदा शुभं शोभनं दीप्तं वा पदं प्रति याथनं यूयं प्राप्नुथ [यनादेशः, यातेः लट्, मध्यमपुरुषबहुवचनस्य रूपम्] तदा मरुतां पुष्पाकं तन्यतुः विस्तारी शब्दः, तनु विस्तारे, यतुच् प्रत्ययः, जयतामिव जयिनां शराणामिव धृष्णुया धृष्टः सन् एति गच्छति । धृष्णुया जि धृषा प्रागल्भ्ये, क्रुप्रत्ययः, प्रथमैकवचनान्तः, याच् आदेशः । शुभं प्रति मरुतां यात्रा वीरजयघोषवती ॥

द्वादशीमृचमाह—

हस्काराद्विद्युत्स्पर्शतो ज्ञाता अवन्तु नः । मरुतो मृळयन्तु नः ॥१२॥

हस्कारात् विद्युतः परि अतः ज्ञाताः अवन्तु नः मरुतः मृळयन्तु नः ॥

हस्कारात् हसनकारात् दीप्तिरुत इत्यर्थः, हसनमत्र प्रकाशो दीप्तिर्वा भवति (हसतेः सम्पदादिलक्षणः किप्, तस्मात् करोतेः कर्मण्यण्) विद्युतः विशेषेण द्योतमानात् अतः एतस्मात् मध्यमस्यानात् अन्तरिक्षात् पारि सर्वतः जाताः प्रादुर्भूताः भरुतः देवाः नः अस्मान् अवन्तु वर्षयन्तु, ते नः अस्मान् मृळयन्तु मृडयन्तु सुखयन्तु ॥

त्रयोदशीमृचमाह-

आ पूषश्चित्रवर्हिषमाघृणे धरुणं दिवः । आर्जा नष्टं यथा पशुम् ॥१३॥

आ पूषन् चित्रऽवर्हिषम् आघृणे धरुणम् दिवः आ अज्ज नष्टम् यथा पशुम् ॥

अथ पौष्णस्तृचः । पूषाख्यो देव आदित्यानामेकः । सम्पूषन्निति घौरस्य कृण्वस्य पौष्णे वृक्ते अस्य न्यापारो विस्पष्टं वक्ष्यत इति नात्र वित्तरः । हे पूषन्, आघृणे सर्वतो दीप्तिमन्, (घृणिः किरणः प्रसिद्धः, दीप्त्यर्थेत्वाद् दीप्तिर्वा) चित्रवर्हिषं चित्रं बहुशोभोपलक्षणनानावर्णं बहिः आसनं यस्य तं, दिवः द्युलोकस्य अत एव तद्भासितां देवानां धरुणं धारयितारं सोमं, अमृतरसः, सोमः देवानां आहारत्वाद् धारकः, आ आ अज्ज आमुहि आगमय वा, अन्तर्णीतव्यर्थः । उपसर्गाभ्यासात् आख्यातस्याभ्यासः, अज इति गत्यर्थो धातुः । तत्र दृष्टान्तमाह । यथा नष्टं पशुं यथा अदर्शनं गतं अजादिकं पशुं अन्वीक्ष्य लब्ध्वा आहरति पशुपालः तथा गूढं सोमं अन्वीक्ष्य आहर पूषन्निति भावः । अनेन सोमाहरणसामर्थ्यं पूष्णः प्रोक्तम् । उत्तरत्र च सोमं रहसि निहितं अधिगम्य साधयतीति वक्ष्यति ॥

चतुर्दशीमृचमाह-

पूषा राजानमाघृणिरपंगूळहं गुहाहितम् । अविन्दश्चित्रवर्हिषम् ॥१४॥

पूषा राजानम् आघृणिः अपंगूळहम् गुहां हितम् अविन्दत् चित्रऽवर्हिषम् ॥

आघृणिः दीप्तिमान्, व्याख्यातम् । पूषा देवः अपगूळं अत्यन्तगूढं, (गुह्यं संवरणे, कर्मणि कः) गुहा गुहायां रहसि दुष्प्रवेशे स्थाने हितं निहितं आवरकैरसुरैः राजानं सोमं अविन्दत् लब्धवान् । कीदृशम्? चित्रवर्हिषम् व्याख्यातम् ॥

पञ्चदशीमृचमाह—

उतो स मह्यमिन्दुभिः पद्भ्युक्ताँ अनुसेपिधत् । गोभिर्यवं न चर्कपत् ॥१५॥
उतो इति सः मह्यम् इन्दुऽभिः पद् युक्तान् अनुऽसेपिधत् गोभिः यवम् न चर्कपत् ॥

उतो अपि च (उत उ इति उत-शब्दस्य उजा सहैकादेशः), सः पूषा मह्यम् यजमानाय इन्दुभिः (उन्दी क्लेदने, गतम्) सोमैः युक्तान् समवेतान् पद् पद्-सङ्ख्याकान् पृथिव्यादिषु सप्तसु धामसु पृथिवीं वर्जयित्वा इतरेषां ऊर्ध्वमवस्थितानां पण्णां विभवान् इह पृथिव्यां मयि यजमाने अनुसेपिधत् अनुक्रमेण साधयन् [अनु-पूर्वकः गत्यर्थः पिध धातुः, यङ् लुक्, नेदमाख्यातम् शत-प्रत्ययः, नुमागमप्रतिषेधः] वर्तेत इति शेषः । तत्र दृष्टान्तः । न उपमार्थः, यथा कर्षकः गोभिः बलीवदैः यवं यवमुद्दिश्य (यमशब्दः धान्यस्योपलक्षणम्) चर्कपत् कृपति पुनः पुनः, कृपि करोति, तद्वत् । चर्कपत्—कृष विलेखने, यङ् लुकि, लेद्, लडर्थः । अयं पूणो विभवः, येन स तामसैर्देवारिभिरपहृत्य रहसि निहितं देवानामन्नभूतममृतं सोममाहृत्य यजमानं पुणन् ऊर्ध्वलोकविभवान् सोमरसमरितान् पदे पदे पुनः पुनः सम्पाद्य तं सर्वथा सोमसम्पन्नं विधत्ते ॥

इति प्रथमस्य द्वितीये दशमो वागं

अथास्मिन् सूक्ते षोडशीमृचमाह—

अम्बयो यन्त्यध्वभिर्जामयो अध्वरीयताम् । पृश्नतीर्मधुना पयः ॥१६॥
अम्बयः यन्ति अध्वऽभिः जामयः अध्वारिऽयताम् पृश्नतीः मधुना पयः ॥

इतः प्रभृति आपो देवताः आ सक्तसमाप्तेः, ग्रयोर्विश्यां पयस्वानप्र इत्यर्धे च अन्त्यां च ऋचं वर्जयित्वा । अध्वरीयताम् अध्वरं यज्ञं आत्मन इच्छतां असाकं

अम्बयः मातरः मातृस्थानीया आपः (अम्बिशब्दोऽम्बापर्यायः) अच्वभिः नियतैः मागैः यन्ति गच्छन्ति । तथा जामयः भगिनीस्थानीयाश्च आपः यन्तीति सम्बन्धः । किं कुर्वन्त्यः? मधुना मधुरेण आनन्दमयेन रसेन पयः गव्यं दुग्धं तल्लक्षितं ज्ञानरश्मि-समूहं पृथ्वीः सम्पर्चयन्त्यः (विभक्तिव्यत्ययः, पृथ्वी सम्पर्के, शतरि ङीप्) यजमानं प्रति नियतैर्यजनमागैरप्लुन्दसङ्केतिता जननीस्थानीया आनन्दमयः सगर्भ-स्थानीयाः शक्तिबाहिन्यश्च सम्मदरसेन चेतः पूरयन्त्यः आगच्छन्तीति भावः ॥

सप्तदशीमृचमाह—

अमूर्या उप सूर्ये याभिर्वा सूर्यः सह । ता नो हिन्वन्त्वध्वरम् ॥१७॥
अमूः याः उप सूर्ये याभिः वा सूर्यः सह ताः नः हिन्वन्तु अध्वरम् ॥

याः अमूः आपः सूर्ये सर्वप्रेरके सवितरि ज्योतिर्मये उप समीपेन अव-
स्थिताः । याभिः वा याभिरद्भिश्च (चार्ये वा) सह सहितः सूर्यः वर्तते । ताः
आपः नः अस्माकं अध्वरं यज्ञं हिन्वन्तु वर्धयन्तु (द्वि गतौ षडौ च) । हिन्वन्तु
प्रीणयन्ति स्तिति सायणः । 'स्वर्वतीरपः' इत्यत्र प्रागुक्तमवधेयम् ॥

अष्टादशीमृचमाह—

अपो देवीरुपं ह्वये यत्र गावः पिबन्ति नः । सिन्धुभ्यः कर्त्तव्यं हविः ॥१८॥
अपः देवीः उप ह्वये यत्र गावः पिबन्ति नः सिन्धुभ्यः कर्त्तव्यम् हविः ॥

अपः अस्माभिः प्रतिपादितलक्षणाः शक्तीः सत्त्वमयीः देवीः देवताः उपह्वये
आह्वयामि । यत्र पात्न्यु नः गावः अस्मदीयाः ज्ञानरश्मयः पिबन्ति रसमाददते,
तेन सत्त्वसम्पन्ना वर्धन्ते च ['ता उपह्वये' इति सम्बन्धः] । सिन्धुभ्यः सन्दन-
शीलाभ्यः ताम्यः सत्त्वहृपादाय हविः हवनं अर्पणद्रव्यं कर्त्तव्यं कर्त्तव्यं अस्माभिरिति
शेषः । कर्त्तव्यं- करोतेः क्तृ कृत्यार्थे ॥

एकोनविंशीमृचमाह—

अप्स्वन्तरमृतमप्सु भेषजमपामुत प्रशस्तये । देवा भवन्त वाजिनः ॥१९॥

अप्सु अन्तः अमृतम् अप्सु भेषजम् अपाम् उत प्रशस्तये
देवाः भवत वाजिनः ॥

प्रथमपादस्य द्वादशाक्षरेण आद्यश्वेत् पुरउणिगिति छन्दोविदः । ऋचोऽस्याः
पुरउणिक् छन्दः । अप्सु पूर्वोक्तस्वरूपासु अन्तः सारांशभूते मध्ये भागे अमृतं
मरणरहितं नित्यं सत्त्वं वर्तते । अप्सु तथा भेषजं सर्वरोगनिवारणोपायभूतं सत्त्वं
द्रव्यं वर्तते । उत अपि च अपां तथाभूतानां दिव्यविभवानां प्रशस्तये प्रशंसार्थं
हे देवाः यूयं वाजिनः वाजवन्तः समृद्धिमन्तः भवत । अमृतगर्भाणां सर्वाति-
शमनीनां अपां सेवनाय देवैः समृद्धैः पूर्णैः सर्वैर्मन्त्र्यं, आगन्तव्यम् । तथा प्रशंसा-
भाजनं आपः, यथा समृद्धैर्देवैः सेवितास्ताः तेषां सन्तुष्टिं जनयेयुः । सेवमानेषु देवेषु
पूर्णतायां लोप्येत्, अपां महिमा कृत्स्नशो न विदितः स्यादित्याशयः । तस्माद्
'वाजिनो भवत अपां प्रशस्तये' इत्युक्तम् । अत्र सङ्केतभूता एवापो प्राज्ञाः । भौतिकस्य
जलस्यापि एतादृशा गुणा वर्तन्ते, त एवालङ्कारिकभाषया वेदे गीता इति भैषज्य-
वेदिनामेके प्राहुः । तथैवास्तु मा वा । वयमत्र तदस्याः । प्रधानार्थस्तु अस्माभिः
उक्तप्रकारक इति शोध्यम् ॥

विंशीमृचमाह—

अप्सु मे सोमो अत्रवीदन्तर्विश्वानि भेषजा ।

अग्निं च विश्वशम्भुवमापश्च विश्वभेषजीः ॥२०॥

अप्सु मे सोमः अत्रवीत् अन्तः विश्वानि भेषजा अग्निम् च
विश्वशम्भुवम् आपः च विश्वभेषजीः ॥

अनुष्टुप्छन्दस्का । ऋषिरन्तर्यामी ब्रवीति— अप्सु उक्तलक्षणासु अन्तः मध्ये
विश्वानि सर्वाणि भेषजा भेषजानि सर्वारिष्टनिवारणानीत्यर्थः, सन्तीति मे मघं
सोमः रसमयो देवः अत्रवीत् उपदिष्टवान् । तथा अग्निं च देवं च विश्वशम्भुवं
विशेषां भूतानां मुखस्य मावयितारं, अत्रवीदिति सम्बन्धः (विशेषविशेषणम्) ।
आपश्च उक्ताः शक्तयः विश्वभेषजीः सर्वस्यापि स्वयं भेषजभूताः । विश्वशम्भुवम्—

भवतेरन्तर्भावितव्यर्थः, ततः क्षिप् । विश्वमेवजीः- विश्वानि भेषजानि औषधानि
यामु ताः । केवलादिभ्यो नवभ्यः नित्यं ङीप् । द्वितीयाविभक्तिव्यत्ययः । 'आपञ्च
विश्वमेवज्यः' इति पृथग्वाक्यम् ॥

इति प्रथमस्य द्वितीये एकादशो वर्गः

एकविंशीमृचमाह—

आपः पृणीत भेषजं वरूथं तन्वे मम । ज्योक् च सूर्यं दृशे ॥२१॥

आपः पृणीत भेषजम् वरूथम् तन्वे मम ज्योक् च सूर्यम् दृशे ॥

हे आपः देव्यः, मम तन्वे शरीरार्थं वरूथं परिधिभूतं परितः कचचवद्
पृष्ठा रक्षकमित्यर्थः भेषजं सर्वारिष्टनिवारकं पृणीत पूरयत । अपि च ज्योक्
चिरं सूर्यं परं ज्योतिः दृशे च द्रष्टुं च भेषजं पृणीतेति सम्बन्धः । नेह लौकिकं
भेषजं शरीररक्षार्थमपि विवक्षितम् । भेषज्ये औषधसेवायाः प्राधान्यात्, उपचारमात्रं
प्रार्थना । अथ च चिरं ध्येयदर्शनाय बलप्रदं भेषजं, न लौकिकं भवति । दिव्यवैभवं
आप्यं भेषजमन्तर्वाजिनो लभ्यमग्नौकमिति स्पष्टम् ॥

द्वाविंशीमृचमाह—

इदमापः प्र वृहत् यत्किं च दुरितं मयि ।

यद्वाहमभिदुद्रोहं यद्वा शेष उतानृतम् ॥२२॥

इदम् आपः प्र वृहत् यत् किम् च दुःइतम् मयि यत् वा अहम्
अभिदुद्रोहं यत् वा शेषे उत अनृतम् ॥

अनुष्टुप् छन्दः । हे आपः देव्यः, मयि यत् किं च दुरितं यत् किमपि
पापं (ममाविदितमेव स्थितं, मया कृतं वा अज्ञानात्) वर्तते । वा अथवा यत् अहं
अभिदुद्रोहं सर्वतो द्रोहं कृतवान् जिघांसितवान् वा अहमिति यत् । यत् वा शेषे
अथवा शस्तवान् आकुष्टवान् वेति यत्, उत अनृतं अथवा असत्यमुक्तवान्वा इति
यत्, इदं तदिदं सर्वं प्रवृहत् प्रकर्षेण नयत, धालयत युष्माकं प्रवाहेण सर्वविधं
दुरितमस्सदीयमिति यजमानसर्वेः प्रार्थना ॥

त्रयोविंशीमृचमाह—

आपो अद्यान्वचारिपं रसेन समगस्महि ।

पर्यस्वानम् आ गंहि तं मा सं सृज वर्वसा ॥२३॥

आपः अद्य अनु अचारिपम् रसेन सम् अगस्महि पर्यस्वान्
अग्ने आ गंहि तम् मा सम् सृज वर्वसा ॥

अनुष्टुप् छन्दः । आप एव देवता अर्धर्वस पूर्वस्य, उत्तरस्य त्रयिः । आपः
अपः (द्वितीयाविमक्तिव्यत्ययः) अद्य इदानीं अन्वचारिपं अनुसृत्य अविच्छेदेन
वा प्राप्तवानसि (चरतिर्गत्यर्थः) 'यदपां माहात्म्यं तत् प्रकाशितमित्यर्थः' इति स्कन्द-
स्वामी । 'यां यां देवतां निराह तस्यां तस्यां ताद्व्याव्यमनुभवतीति सरणात् ताद्व्याव्य-
प्रतिपत्तेः' इत्युदाहृतवान् व्याख्याता । साध्येतत् । एवं प्रतिपत्तेः किं फलम्? आह ।
रसेन आप्येन सारेण समगस्महि समगस्महि सङ्गताः सः (सम्पूर्वको गमिः,
आत्मनेपदं, लुङ्, च्लेर्लुगभावादिः अनुनासिकलोपश्छान्दसः) । अथ हे अग्ने पर्यस्वान्
गोसमृद्धः प्राङ्मरश्मिभूयिष्ठः तं आगहि आगच्छ, आगत्य च तं मा तादृशं मां वर्वसा
तेजसा संसृज संयोजय । आप्यसारतादात्म्यानुमविनो मम तत्कर्तृकतेजस्तसंसर्जन-
सम्पत्तयेऽधिकारो भवति, भगवन्नग्ने !

चतुर्विंशीमृचमाह—

सं माग्ने वर्वसा सृज सं प्रजया समायुषा ।

विद्युर्मे अस्य देवा इन्द्रो विद्यात्सह ऋषिभिः ॥२४॥

सम् मा अग्ने वर्वसा सृज सम् प्रजया सम् आयुषा विद्युः मे
अस्य देवाः इन्द्रः विद्यात् सह ऋषिभिः ॥

हे अग्ने मा मां वर्वसा तेजसा संसृज संयोजय, प्रजया सन्तत्या संसृज,
आयुषा जीवितेन संसृज । पर्वः दिव्यं तेजः, प्रजा धन्तर्यागविद्यासन्ततिः, आयुः
देवार्थजीवितं चेति ग्राह्यम् । अस्य मे मम यजमानस्य दशां ईप्सितां अनुप्राप्तां

प्रार्थितां सम्पदं वा देवाः सामान्येन सर्वे विद्युः जानीयुः । असदपेक्षितस्य ज्ञातारो भवन्तु देवाः । ज्ञातारः अनुग्रहीतार एव भवन्तीत्याशयः । देवा इति सामान्येनोक्त्वा 'इन्द्रो विद्यात् सह ऋषिभिः' इत्युक्तम् । इदं च वैशिष्ट्यप्रतिपादनार्थम् । ऋषयस्तु मानुष्यस्योद्धारयेन्द्रस्य सहकारिणो मनुष्या एव देवभावं प्राप्ताः मानुष्यामिमानिनो देवर्षयो वा । ब्राह्मणा आगताः, वसिष्ठोऽप्यागत इतिवत् ॥

इति प्रथमस्य द्वितीये द्वादशो वर्गः

इति प्रथमे मण्डले पञ्चमोऽनुवाकः

अथ पष्ठेऽनुवाके सप्त सूक्तानि शुनःशेषस्य आजीमर्तेः । तत्राद्यं कस्येत्यादिकं पञ्चदशर्चम् । आद्ययोर्द्वयोः त्रिष्टुप्छन्दः । अमि सेत्यादेः सवितुस्तृचस्य गायत्री । शिष्टानां त्रिष्टुपेव । आद्याया अनिरुक्तत्वात् प्रजापतिरेव देवतेत्याहुः । द्वितीया आप्रेयी, ततस्तृचः सावित्रः । शिष्टा वारुण्यः ॥

अथास्मिन् सूक्ते प्रथमामृचमाह—

कस्य नूनं कृतमस्यामृतानां मनामहे चारुं देवस्य नाम ।

को नो मृह्यो अदितये पुनर्दात् पितरं च दृशेयं मातरं च ॥१॥

कस्य नूनं कृतमस्य अमृतानाम् मनामहे चारुं देवस्य नाम कः नः मृह्यो अदितये पुनः दात् पितरम् च दृशेयम् मातरम् च ॥

अमृतानाम् देवानां मध्ये कृतमस्य किंविधस्य (किंशब्दात् बहूनां जातिपरिग्रहे उक्तम्) कस्य देवस्य चारुं शोभनं नाम नमनसाधनं अभिधानं मन्त्रात्मकं स्तोत्रं वा मनामहे उच्चारयामः (मन्यतिर्चर्चतिर्कर्मा, मनने, ज्ञाने, ध्याने वा । अत्र शष्प छान्दसः । सामर्थ्यादुच्चारणमुक्तम्) नूनम् विचिकित्सायाम् । कः को देवः नः अस्मान् मृह्यो महत्यै अदितये अखण्डात्मने विश्वप्रसूत्यै देवानामपि मात्रे पुनः पुनरपि दात् दद्यात् (छन्दसि लिङो लुङ्, अङमावः) येन पितरं च मातरं च दृशेयं पश्येयम् । द्यौः पिता, पृथिवी माता ॥

ऋषिः शुनःशेषः पाशवद्वमात्मानमवबुद्ध विमोचनाय कं देवमाह्वयामि नाम्ना,
यो मामदितये पुनर्दातुं प्रमवेत्, येन दानेन माता-पितरौ च पश्येयम् इति ब्रवीति ।
अखण्डात्मध्रुवो विश्वप्रसूतेर्जातोऽहं तस्मात् तस्यै पुनर्दानं न्याय्यं इति गम्यते पुनरिति
श्रवणात् । शुद्धसत्त्वचेतःप्रधाना चित्तिः पितृस्थानीया द्यौः, जडजगद्व्यापृतजागरित-
स्थाना चित्तिः मातृस्थानीया पृथिवी । अनयोरुभयोः सहदर्शनं सहजसम्बन्धितं ज्ञानं वा
सिद्धयेत् अखण्डस्वरूपाया अदितेर्विश्वमातुः पुनर्लाभात् ॥

द्वितीयामृचमाह—

अग्नेर्वयं प्रथमस्यामृतानां मनामहे चारुं देवस्य नाम ।

स नो मृह्या अदितये पुनर्दातुं पितरं च दृशेयं मातरं च ॥२॥

अग्नेः वयम् प्रथमस्य अमृतानाम् मनामहे चारुं देवस्य नाम
सः नः मृह्ये अदितये पुनः दातुं पितरम् च दृशेयम् मातरम् च ॥

अमृतानां प्रथमस्य अग्नेरित्यादि योजनीयम् । अन्यत् प्राग्वत् । अग्निरेव प्रथमोऽ-
स्मासु जायते । ततोऽन्येषां देवानां प्रादुर्भावः । गुरूपदेशादादेशाद्वा प्रजापतेर्वाऽस्तु-
ग्रहात् अग्निरुपगम्य इति ज्ञानं लब्धवानृषिः स्वेप्सितसिद्धये ॥

तृतीयामृचमाह—

अभि त्वां देव सवितुरीशानं वार्याणाम् । सदावन् भागमीमहे ॥३॥

अभि त्वा देव सवितः ईशानम् वार्याणाम् सदा अवन् भागम् ईमहे ॥

अथाग्नेः प्रसादात् सवितारं स्तोतव्यं तृचेनोपतिष्ठते । हे सदा अवन् सर्वदा
रक्षितः (अवतेः शतृ) सवितः देव, वार्याणां वरणीयानां वराणां ईशानं ईश्वरं
त्वा तां प्रति भागं अंशं अस्मदुचितं अस्मद्योग्यं वा दिव्यमंशमित्यर्थः, अभि ईमहे
सर्वतः याचामहे ॥

‘देवभक्तं दधानाः’ ‘व्यशेम देवहितं यदायुः’ इत्येवंजातीयका दिव्यभागप्रार्थना
चिरन्तनी वैदिकीति शोभ्यम् । स च भागः न केवलं आयुरारोग्यैश्वर्यादिरूपः ।
यद्यप्यायुरादीनि दातुं प्रभवत्येव, तथाऽपि स दिव्यो भागो वस्तुतः देवहस्तगतः भवति ।

तस्मिन् अनधिकारिभिरपकैर्वा प्रेक्षिते, स निन्दायाः निरोधस्य वा आस्पदं भवति, अन्यथा स स्तुत्यः काम्यः, न कुतोऽपि तं द्वेषः स्पष्टं प्रभवति इत्युत्तरयर्चा विशदं भवति ॥

चतुर्थीमृचमाह—

यश्चिद्धि तं इत्था भगः शशमानः पुरा निदः । अद्वेषो हस्तयोर्दधे ॥४॥

यः चित् हि ते इत्था भगः शशमानः पुरा निदः अद्वेषः हस्तयोः दधे ॥

चित् हि शन्दौ पादपूरणौ । हे सवितः, यः भगः भजनीयः भागः, अद्वेषः अविद्यमानो द्वेषो यस्मिन् सः, तथाभूतः निदः निन्दायाः पुरा पूर्वं (उत्त श्रुवन्तु नो निद इत्यत्र व्याख्यातम्) इत्था विसंवादवर्जितं (सत्यनामैतत्) शशमानः शस्यमानः, स्तूयमानः (कर्मणि कर्तृप्रत्ययः) ते तव हस्तयोः करयोः दधे निहितः, तं 'भागमीमहे' इति पूर्वयर्चा सम्यन्धः, यच्छब्दश्रुतेस्तच्छब्दाध्याहारः । प्रागेव भागो वर्णितः । अयं भावः— अयुक्तैरपरिपक्वैरर्घ्यमानो लभ्यमानो वा स दिव्यो भागः अक्षयुभिः अन्यशुभद्वेषिभिः मानुषैरमानुषैर्वा दूषयितुं शक्यः, तथा-विधाया निन्दायाः प्राक् 'निदः पुरा' तादृशीं निन्दाश्रुवमतीत्य वर्तमानः अत एव द्वेषातीतः विसंवादवर्जः स्तूयमानः सवितुर्हस्तयोर्निहितः । तं भागं प्रार्थयामहे इति ॥

पञ्चमीमृचमाह—

भगभक्तस्य ते वयमुदशेम तवावसा । मूर्धानं राय आरभे ॥५॥

भगभक्तस्य ते वयम् उत अशेम तव अवसा मूर्धानम् रायः आरभे ॥

हे सवितः ते तदीयाः वयं ऋणयः, मादृशा वेति शुनःशेषस्पर्शरुक्तिः । तव सत्कर्तृकेन अवसा अस्वदीयसंवर्धनेन उदशेम ऊर्ध्वं प्राप्नुयाम [अश्व व्याप्तौ, व्यत्ययेन शप्] तया संवर्धिताः सन्तः ऊर्ध्वं गच्छेम । किमर्थम्? भगभक्तस्य भगेन देवेन भगात्मनाऽवस्थितेन तया सवित्रा भक्तस्य सेवितस्य रायः धनस्य [इदं सावित्रं धनं दिव्यं अवधेयम्] मूर्धानं उत्तमं पदं उत्कर्षमित्यर्थः, आरभे आरब्धुं उपमोक्तम् [तुमुभये केन्प्रत्ययः] ॥

इति प्रथमस्य द्वितीये प्रयोदशो वार्ताः

अथास्मिन् सूक्ते पृष्ठीमृचमाह—

नहि ते क्षत्रं न सहो न मन्युं वयश्च नामी पतयन्त आपुः ।

नेमा आपो अनिमिपं चरन्तीर्न ये वातस्य प्रमिनन्त्यभ्वम् ॥६॥

नहि ते क्षत्रम् न सहः न मन्युम् वयः च न अमी इति पतयन्तः आपुः

न इमाः आपः अनिमिपम् चरन्तीः न ये वातस्य प्रमिनन्ति अभ्वम् ॥

इतः परं वारुण्यः आ घृक्तसमाप्तेः । सवितुः सर्वप्रेरकस्य प्रसादाद् वरुणं स्तौति । अनभिगम्यं वरुणस्य बलात्मकं महत्त्वं वर्णयति । हे देव वरुण! अमी इतो जगति वृक्षयमानाः पतयन्तः आकाशे उत्पतन्तः (चुरादिरदन्तः, शरू) वयश्च न पक्षिणोऽपि ते तव क्षत्रं पराक्रमबलं नहि आपुः नैवोपगच्छन्ति । तथा सहः सहन-बलं न आपुः, मन्युं क्रोधवेगं वा न आपुः । अनिमिपं सन्ततं चरन्तीः गच्छन्त्यः प्रवहन्त्यः इमाः आपः नद्यः न आपुरिति सम्बन्धः । ये ये च वातस्य सदागते-र्बायोः वेगविशेषाः प्रचण्डा भवन्ति, तेऽपि तव अभ्वं बलप्रचुरं महत्त्वं (अभ्वं मह-आम) न प्रमिनन्ति न प्रबाधन्ते (मीन् हिंसायाम्, श्राविकरणी घातुः) । वेगेन बलेन वा ये प्रथिता लोके तानतिशेते तव प्रबलो महिमा ॥

सप्तमीमृचमाह—

अबुध्रे राजा वरुणो वनस्योर्ध्वं स्तूपं ददते पूतदक्षः ।

नीचीनाः स्थुरपरि बुध्न एषामस्मे अन्तर्निहिताः केतवः स्युः ॥७॥

अबुध्रे राजा वरुणः वनस्य ऊर्ध्वम् स्तूपम् ददते पूतदक्षः नीचीनाः स्थुः

रुपरि बुध्नः एषाम् अस्मे इति अन्तः निहिताः केतवः स्युरिति स्युः ॥

अबुध्रे अविद्यमानः बुध्नः मूलं यस्य तस्मिन् निरालम्बने आकाशे राजा राजमानः प्रभुः पूतदक्षः पवित्रधीकौशलबलः वरुणः देवः वनस्य वननीयस्य सम्मजनीयस्य जीवनतेजसः स्तूपं सङ्घातं ऊर्ध्वं उपरिदेशे ददते धारयते । तथा ऊर्ध्वं स्थितस्य वनस्तूपस्यांशवः नीचीनाः अधोऽङ्गः स्युः तिष्ठन्ति । एषां

अंशुतां बुध्नः मूलं, आश्रयः उपरि वर्तते । तस्मादेवे केतवः प्रधानरश्मयः ऊर्ध्वमूलाः अधोमुखः अस्मानभिप्रसरन्तः अस्मे अस्मासु अन्तः अन्तरे निहिताः प्रतिष्ठापिताः स्युः भवन्तीत्यर्थः, भूयासुरित्याशास्ते वा मघदृक् । ददते- जुहो-त्यादिः- छन्दसि भौवादिकः । नीचीनाः- निपूर्वादश्चतेः किन्, ईनादेशः । स्युः- लृङ् अडागमाभावः छन्दसि, लङर्थे । अस्मे- सप्तम्याः शेषादेशः । वनशन्दः धात्वर्थानुसारेण रूढ्या च, वननीये सुखे, वृक्षजलतेजःप्रभृतिषु वर्तमानः प्रकरणानुसारेण व्याख्येयः । स्तूपः सङ्घात इति असंदिग्धम् । सामर्थ्यात् तेजसः सङ्घातो ग्राह्यः । स चोर्ध्वमूलः सर्वं वृत्त्वा स्वयमूर्ध्वं स्थितेन वरुणेन ऋतज्ज्योतिरात्मना आदित्येन धार्यते । एवंलक्षणो 'वनस्तूपः' चिन्मयो भवति, यस्मात् प्रज्ञामयाः 'केतवः' प्रसरन्ति । तानि जीवनार्थानि तेजांसि, अत एव अधोमुखानि पृथिवीं पार्थिवानस्मांधानुलक्ष्यायान्ति । अतश्च अन्तरास्मासु धीयन्ते ॥

अष्टमीमृचमाह—

उरुं हि राजा वरुणश्चकार सूर्याय पन्थामन्वेतवा उ ।

अपदे पादा प्रतिधातवेऽकरुतापवृक्ता हृदयाविधश्चित् ॥८॥

उरुम् हि राजा वरुणः चकार सूर्याय पन्थाम् अनुऽएतवै उम् इति अपदे पादा प्रतिऽधातवे अकः उत अपऽवृक्ता हृदयऽविधः चित् ॥

यद्यप्येक एव ऋतज्ज्योतिरात्मा सौरः पुरुषो मगवानादित्य इति प्रसिद्धः, तथाऽपि तस्य गुणविशेषाविकारकविभवबहुलः सूर्यमित्रवरुणमगादिमूर्तिभेदः कार्यभेदापत्तो ग्राह्यः । एवं वरुणः सूर्याधाधानं करोतीत्यादावुपपत्तिर्लक्ष्या । हि प्रसिद्धौ । राजा प्रभुः वरुणः सर्वं वृत्ता स्थितो देवः सूर्याय सर्वप्रेरकाय सवित्रे अन्वेतवै उ अनु-क्रमेण गन्तुमेव उरुं विततं पन्थां पन्थानम् (छान्दसम्) चकार करोति (लटो लिट्) । अपदे पदरहिते, दुःप्रवेशे स्थाने इत्यर्थः पादा पादौ प्रतिधातवे निधातुं अकः करोति मार्गमिति शेषः । (अन्वेतवै, प्रतिधातवे, इत्यत्र तुमुन्वर्थे तवै-तवेन् प्रत्ययौ । अकः- छन्दसि लङर्थे लङ्, अन्यत्सर्वं छान्दसम्) उत अपि च हृदय-

विधश्चित् हृदयं विध्यतीति हृदयवित् तस्यापि अपवक्ता अपवदिता स वरुणः ।
इदमुक्तं भवति । मनुष्यस्यान्तरात्मनिवासस्यानं हृदयम्, तदपि येन पाप्मना तेजः-
प्रतिबन्धकेन तमोवलेन शत्रुणा विद्धं भवति, तस्यापि चिन्मयसूर्यरश्मिप्रसारनिरोधकस्य
तेजःशत्रोर्निराकरणं करोति परमपावनः पूतदक्षन्नादिविशिष्टो वरुणः । न केवलं विश्व-
प्रेरकस्य सूर्यस्य तामसे मानुषदेशे प्रवेशाय यथाक्रमं गतिं साधयति बृहतो मार्गस्य
करणेनेति सङ्क्षेपः ॥

नवमीमृचमाह—

शतं ते राजन् भिषजः सहस्रमुर्वी गभीरा सुमतिष्टे अस्तु ।

बाधस्व दूरे निर्ऋतिं पराचैः कृतं चिदेनः प्र मुमुग्ध्यस्मत् ॥९॥

शतम् ते राजन् भिषजः सहस्रम् उर्वी गभीरा सुमतिः ते अस्तु
बाधस्व दूरे निःऋतिम् पराचैः कृतम् चित् एनः प्र मुमुग्धि अस्मत् ॥

हे राजन् स्वामिन् वरुण भगवन्, ते तव भिषजः वैद्याः (तैः आर्ताना-
मार्तिनिवारणोपाया वरुणदेववशंवदा लक्षिताः) शतं बहवो भवन्ति, सहस्रं सन्ति,
अत्यन्तं बहव इत्यर्थः । तस्मादस्माद्विषये ते तव सुमतिः शोभना अनुग्रहबुद्धिः
उर्वी विस्तीर्णा गभीरा गम्भीरा च अस्तु भवतु । निर्ऋतिं पापदेवतां मृत्यु-
देवतां वा पराचैः परागमनैः पराध्रुवां कृतेत्यर्थः, दूरे बाधस्व दूरीकृत्य अपनय ।
कृतं अस्माभिः कृतं एनःचित् पापमपि अस्मत् अस्मत्तः प्रमुमुग्धि प्रकर्षेण मुक्तं
कुरु । मुमुग्धि— मुल्ल मोक्षणे, बहुलं छन्दसीति श्लुः, हेधि, छान्दसमन्वयः ।
निर्ऋतिः समष्टिगता जगद्वापारवर्तिनी मृत्युदेवता सर्वपापमूलभूता, एनस्तु बुद्धिपूर्वकं
अविदितं वा कृतं सत्यधर्मविरुद्धं कायिकं मानसिकं वाचिकं वा कर्म । उभयापनोदनं
वरुणानुग्रहसाध्यम् । स हि सर्वथा पारिशुद्ध्यं विधातुं प्रभुः ॥

दशमीमृचमाह—

अमी य ऋक्षा निहितास उच्चा नक्तं ददृश्रे कुहचिद्विवेयुः ।

अदब्धानि वरुणस्य व्रतानि विचाकंशच्चन्द्रमा नक्तमेति ॥१०॥

अमी इति ये ऋक्षाः निऽहितासः उच्चा नक्तम् ददृश्रे कुहं चित् दिवा
ईयुः अदब्धानि वरुणस्य व्रतानि विच्चाकशत् चन्द्रमाः नक्तम् एति ॥

यद्यप्यध्यात्मं देवानां कर्माण्येव ऋषेः प्राधान्येन लक्ष्याणि भवन्ति, तथाऽपि
जगद्ध्यापारे देवानामधिकारोऽविचार्यः, यमन्तरेण ब्रह्माण्डस्थितेरसम्भवः स्यादिति
मन्त्रदशमाशयः । अस्यामृचि सत्यधर्माध्यक्षो भगवान् वरुणः न केवलं नः पावनत-
विधाता, किंतु ऋतानुरोधेन विश्वधारकाणि कर्माणि निर्वहतीति स्तौति स्तुत्यं देवमृषिः ।
ये अमी प्रत्यक्षं दृश्यमानाः ऋक्षाः नक्षत्राणि उच्चा निहितासः उच्चैः निहिताः
ऊर्ध्वं स्थापिताः नक्तं रात्रौ ददृश्रे दृश्यन्ते (दशेलिटि रे आदेशः, कर्मणि, लङर्थे), ते
कुहचित् कुत्र वा दिवा दिनोलापां ईयुः गच्छन्ति (लटो लिट्) वरुणस्य
व्रतानि कर्माणि अदब्धानि अबाधितानि अप्रतिहतान्यव्यभिचारीणीत्यर्थः ।
अत एव चन्द्रमाः चन्द्रः विच्चाकाशत् विशेषेण प्रकाशमानः सन् नक्तं रात्रौ
एति गच्छति प्रयातीत्यर्थः । वरुणस्याध्यक्ष्यात् विश्वस्मिन् जगति दिने सूर्यप्रकाशे
नक्षत्राणामदर्शनं, रात्रौ चन्द्रस्य प्रकाशः, उच्चा स्थितिर्नक्षत्राणामित्यादि सम्भवति ।
अतो नियतिकृतनियमाः सर्वेऽपि वरुणमूर्तेरादित्यस्य ऋतज्योतिषो विलासाः ॥

इति प्रथमस्य द्वितीये चतुर्दशो वाः

एकादशीमृचमाह-

तत्त्वा यामि ब्रह्मणा वन्दमानस्तदाशास्ते यजमानो हविर्भिः ।

अहेळमानो वरुणेह वोध्युरुशंस मा न आयुः प्र सोपीः ॥११॥

तत् त्वा यामि ब्रह्मणा वन्दमानः तत् आ शास्ते यजमानः हविःभिः

अहेळमानः वरुण इह वोधि उरुशंस मा नः आयुः प्र सोपीः ॥

हे उरुशंस घृत्स्तोत्र, (उरुः विस्तृतिवाचकः, शंसः स्तोत्रवाची) वरुण,
त्वा त्वाम् ब्रह्मणा मन्त्रेण वन्दमानः स्तुवन् तत् तच्छब्दवाच्यं परं यामि यावे,
(यामि याञ्जाकर्मा-स्कन्दस्वामी) । तत् तदेव परं पदं यजमानः अन्तर्यामी हविर्भिः
हव्यैरर्पणीयद्रव्यैः, आशास्ते प्रार्थयते । इह अस्मदीये कर्मणि अहेळमानः तमस्मान्

अनादरमकुर्वन् [हेदृ अनादरे] आदरं कुर्वन्नित्यर्थः वोधि बुध्यस्व अस्मदर्थनामिति
शेषः [ब्रुष अवगमने, लोटः सेर्हिः, अन्यदपि छान्दसम्] नः अस्माकं आयुः
जीवितकालपरिमाणं मा प्रमोषीः प्रमुषितं मा कृयाः, युक्तस्य आयुषः हासो मा
भूदित्यर्थः [मुष स्तेये, लोटर्थे लुङ्] । इदमवधेयम् । प्राणापहार एव आयुषः प्रमोषः
पावनं देवार्थं आयुः न मुषितं, किं तु सुरक्षितं पूर्णमेव भवति । अत्र 'तत्' आयुरिति
व्याख्यातारः पूर्वं । 'तदिन्नक्तं' इत्यादि वक्ष्यते । तदपेक्षया परं पदमिति उपपन्नतरम् ॥

द्वादशीमृचमाह—

तदिन्नक्तं तद्दिवा मह्यमाहुस्तदयं केतो हृद आ विचंष्टे ।

शुनःशेषो यमहृद्गृभीतः सो अस्मान् राजा वरुणो मुमोक्तु ॥१२॥

तद् इत् नक्तम् तत् दिवा मह्यम् आहुः तत् अयम् केतः हृदः आ वि
चंष्टे शुनःशेषः यम् अहृत् गृभीतः सः अस्मान् राजा वरुणः मुमोक्तु ॥

तदित् तदेव नक्तम् रात्रिः तत् दिवा दिनमपि भवति, अहोरात्रं सन्ततं
तदेव भवतीत्यर्थः । अथवा सन्ततं तदेव मह्यं आहुः क्रपयः कथयन्ति, आचार्यो
म उपदिष्टवान् । न केवलमन्यैः कथितेन वृत्तोऽस्मि, ममापि साक्षाद् ज्ञानं तद्विषयकं
वर्तत इत्याह । हृदः हृदयान्निष्पन्नः अयं प्रत्यक्षसिद्धस्य इदमा निर्देशः केतः
प्रज्ञानविशेषः तत् तदेव आविचंष्टे सर्वतो विशेषेण प्रकाशयति । गृभीतः गृहीतः
बद्धः बन्धनस्य इति यावत् शुनःशेषः आत्मन एव परोक्षरूपेण प्रथमपुरुषेणामि-
धानम् यं अहृत् आहूतवान् [ह्रिजो लुङि, च्लेरडादेशः, आकारलोपश्च] सः [संहि-
तायां प्रकृत्यान्तःपादमिति प्रकृतिमावः] राजा वरुणः अस्मान् मुमोक्तु बन्धात्
मुक्तान् करोतु । (बहुलं छन्दसीति विकरणस्य ऋः) ॥

त्रयोदशीमृचमाह—

शुनःशेषो ह्यहृद्गृभीतस्त्रिष्वदित्यं द्रुपदेषु वृद्धः ।

अथैनं राजा वरुणः ससृज्याद्विद्रां अदब्धो विमुमोक्तु पाशान् ॥१३॥

शुनःशेषः हि अहत् गृभीतः त्रिषु आदित्यम् द्रुपदेषु वद्धः अवं एनम्
राजा वरुणः ससृज्यात् विद्वान् अदब्धः वि मुमोक्तु पाशान् ॥

गृभीतः गृहीतः (बन्धनार्थं) त्रिषु त्रिसहस्रपाकेषु त्रिष्टुतकृतेषु द्रुपदेषु द्रोः
वृक्षस्य पदेषु स्थानेषु वद्धः शुनःशेषः ऋषिः आदित्यं वरुणं अहत् आहूतवान्,
हि यस्मादेवं तस्मात् विद्वान् विमोचनोपायज्ञः राजा स्वामी अदब्धः अप्रतिहत-
शक्तिश्च वरुणः एनं शुनःशेषं अवससृज्यात् अवसृष्टं विमुक्तं करोतु (सृज विसर्गे,
प्रार्थनायां लिङ्, श्लः, विकरणव्यत्ययः) विसर्जनप्रकारमाह, पाशान् बन्धन-
रज्जुविशेषान् विमुमोक्तु विच्छिद्य मुञ्चतु, पाशेषु विच्छिद्य मुक्तेषु पुरुषस्य वद्धस्य
विमोक्षणं सम्पद्यते । द्रुपदेषु- द्रुः पृथिवीरुहः तेन पार्थिवः सर्वोऽपि सजीवः पिण्डो
लक्ष्यते । स चान्नशब्दवाच्यः, तत्र परिणामवशाद्बहूनि सूक्ष्मसाराणि क्रियासाधनानि
ज्ञानोपकरणानि च निष्पद्यन्ते । तेषां तत्त्वानुसारेण त्रिधा चतुर्धा पञ्चधा वा विभागः
क्रियते । प्रायश्चित्त्रिष्टुत्करणं प्रत्यक्षानुभवमूलके व्यवहारे सिद्धम् । तच्च अन्नप्राणमनः-
संज्ञकं वेद्यम् । इमान्येव त्रीणि द्रुपदानि भवन्ति । एषु त्रिषु शरीरे प्राणे मनसि च
स्थानेषु स्वरूपभूतः सुखमयरश्मिः गृहीतः वद्धश्च । ततो मुक्तिं याचते वरुणदेवमृषिः ।
यद्यपि शुनःशेष इति ऋषेर्नाम भवति, तथाऽपि तस्य अर्थो बोध्यः । शुन इति सुख-
नाम, शेषो रश्मिः । ईदृशं ऋषिनाम सार्थकं अन्यत्र व्याख्यातमवधेयम् ॥

चतुर्दशीमृचमाह—

अवं ते हेळो वरुण नमोभिर्वं यज्ञेभिरीमहे हविर्भिः ।

क्षयंन्नस्मभ्यमसुर प्रचेत्ता राजन्नेनांसि शिश्रथः कृतानि ॥१२॥

अवं ते हेळः वरुण नमोभिः अवं यज्ञेभिः इमहे हविःभिः क्षयंन्
अस्मभ्यम् असुर प्रचेत् इति प्रचेतः राजन् एनांसि शिश्रथः कृतानि ॥

हे वरुण भगवन् ते तव हेळः अनादरं अस्मान् प्रति उपेक्षामित्यर्थः (हेट्ट
अनादरे, तस्मादसुन्) श्लोभमिति योग्यार्थं मन्यते सायणः । नमोभिः नमस्कारणैः
अवेमहे अचनयामः (ईदृ गतौ विकरणस्य लुक्) । यज्ञेभिः यज्ञैः हविर्भिः हव्यैः

सोमामिषैरन्यैर्हव्यैश्च भवनयामः । क्षयन् अस्मात् निवसन् (क्षि-निवासे, शत्रु) हे प्रचेतः प्रकृष्टज्ञान, असुर बलवान् (असवः प्राणाः, मत्तर्थो रः) अस्मभ्यं अस्मदर्थं एनांसि पापानि शिश्रथः श्लथय, शिथिलीकुरु, कानि? कृतानि अस्माभिः चरितानि । शिश्रथः— अथ दौर्बल्ये, चुरादिरदन्तः, छान्दमो लुब्ध, द्विर्भावः ॥

पञ्चदशीमृचमाह—

उत्तमं वरुण पाशमस्मदवाधमं वि मध्यमं श्रथाय ।

अथा वयमादित्य व्रते तवानागसो अदितये स्याम ॥१५॥

उत् उत्तमम् वरुण पाशम् अस्मत् अव अधमम् वि मध्यमम् श्रथय
अथ वयम् आदित्य व्रते तव अनागसः अदितये स्याम् ॥

हे वरुण, उत्तमं उत्कृष्टं, ऊर्ध्वस्थानगतं पाशं बन्धनं अस्मत् अस्मत्तः
उत् श्रथाय उत्कृष्ट्य श्लथय । अधमं नीचैः बन्धनं अवश्रथाय अवकृष्ट्य
शिथिलीकुरु । तथा मध्यमं मध्यमस्थानगतं बन्धनं च विश्रथाय वियुज्य
शिथिलय । अथ अनन्तरं हे आदित्य अदितिपुत्र वयं शुनःशेपाः मनुष्यतां
गताः सुखमयज्ञानरश्मयः तव व्रते तदीये दिव्ये कर्मणि अनागसः अनपराधाः
निष्पापाः सन्तः अदितये अखण्डात्मक्षेत्रभूतायाः देवानां मातुरर्थाय स्याम मेवेम ॥

इदं च पाशबन्धविमोचनं उपनिषदुपदिष्ट-सर्वग्रन्थि-विप्रमोक्षेणोद्धाटितरहस्यं
स्यात् । ग्रन्थयश्च अविद्याग्रन्थयः स्फुलादिशरीरत्रयवृत्तय इति साधनपराणां वेदान्तिनां
अभिमतम् । पाशबन्धत्रयं तात्रिकयोगप्रसिद्धब्रह्मविष्णुरुद्रनामाङ्कित-ग्रन्थिबन्धत्रयेण
संबद्धीत्यसंशयम् । अत्र वस्तुतस्तु मनःप्राणशरीरात्मके त्रिके ऋतस्य ज्योतिषः प्रवेश-
प्रतिबन्धकं प्रसारनिरोधकं च भवति बन्धनत्रितयमिदमवगन्तव्यम् । अस्य विप्रमोक्षो
वरुणदेवानुग्रहसाध्यो भवति ॥*

इति प्रथमस्य द्वितीये पञ्चदशो योगः

* अस्य सूक्तस्य तात्त्विकोऽर्थः स्पष्टः स्वाख्यानतोऽप्यवगन्तव्यः । ऋषेर्नाम्नः अवयवार्थस्य आभ्या-
त्मिकरहस्यार्थोत्तरत्वं शोध्यम् । तथा कण्व-कक्षीवद्-गोतमादीनि नामानि मन्त्रद्रष्टृगमाभ्यात्मिकसम्पत्ति-
दशादृष्ट्यादियोधकानि भवन्ति । एवं शुनःशेपः ऋषिरपि सुप्तमयज्ञानरश्मिस्वरूप इत्यवयवार्थप्रतिष्ठं नाम

अथ षष्ठेऽनुवाके शुनःशेषस्य यच्चिदित्येकविंशत् द्वितीयं सूक्तं गायत्रीच्छन्दस्कं वारुणम् ॥

तत्र प्रथमामृचमाह—

यच्चिद्धि ते विशो यथा प्र देव वरुण व्रतम् । मिनीमसि यविंध्यवि ॥१॥
यत् चित् हि ते विशः यथा प्र देव वरुण व्रतम् मिनीमसि यविंध्यवि ॥

विभक्तिः शुनःशब्दः सुसवाची, शोपो रश्मिः । तेनेदं सूक्तार्थरहस्यं भवति । अदितिरस्रष्टसत्त्वमयी चितिः भवति । तस्याः सर्वं अगत् जातम्, जाताश्च जगदधीश्वराः देवाः । तत्सुखरश्मिरेव मानुषोऽपि जीवः । स पाञ्चभौतिकं पिण्डं प्रविष्टरूपं प्रिपु प्रधानेण स्थानेण अन्नप्राणमनोमयाधारेण गृहीतो यद्धन्तश्चैव जीवन् बटुः देवताप्रसादपूर्वकं वरुणानुमहाद्ग्रन्थविमोक्षं कथते । ‘तदयं केतो हृद् आ विचष्टे’ इति मन्त्रपादः सर्वं सूक्तार्थं विभासयेद्विचारधौतचित्तानाम् । सर्वाश्च ऋचः कृष्यात्मपरतां बोधयन्तीत्यसंशयम् ॥

अत्र पूर्वं व्याख्यातारः शौन.शेषमाख्यानमुदाहृत्य शुनःशेषमारणकथोपन्यासेन गम्भीरं सूक्तार्थमाह्वयन्ति । इतरस्थलेऽपि मन्त्रार्थविवरणाय प्रवृत्तानि मन्त्रस्योपयोगं व्याख्याणानि वा ग्राह्यानि आच्छादनाभ्येव संवृत्तानि । ऐतरेयब्राह्मणमेव शुनःशेषकथं प्रथममाचष्टे (ऐ. ब्रा. ३३. अ) । तामेवोपचिन्वां पुराणग्रन्थाः कथयन्ति । व्याख्यातारः ब्राह्मणस्यैव आख्यानस्य वेदसूक्तं बीजम्, पुराणकथानां ब्राह्मणं मूलमिति च न गम्यन्ते । अत्र ब्राह्मणवचनाधारेण सूक्तार्थं निश्चिन्वन्ति । अन्यत्र पुराणकथाभिश्च मन्त्रार्थं भुवते । यथा वा वामनावतारपुराणकथया ‘इदं विष्णुविचक्रमे’ इत्यस्य विवृतिमाचक्षते, न तु वामनावतारकथामूलं अयं मन्त्र इति, तथा गृह्णीन् सूक्तानि पुराणकथायाथावत्समर्थनायैवोदाहृत्य व्याख्यातानि । आश्चामेतत् । अन्यस्तु प्रश्नो भवति । अस्य सूक्तस्य तात्त्विकोऽर्थः उक्तप्रकार एव भवतु । ब्राह्मणोकादाख्यानादिदमभ्युपगम्यं, यत् नरवधाचार आसीत्पुरा षष्ठेऽनुवाकानामिति चेष्टेति श्रमः । कथम्? ब्राह्मणवाक्यमेव प्रमाणम् । आख्याने शुनःशेषशब्दं वाच्यं भवति— ‘अथ ह शुनःशेष ईक्षां चके अमानुषमिव मा विशासिष्यन्ति इत्याह देवता उपधावामि’ इति । अत्र सायणभाष्यव्याख्या नरपशुवधनिषेधयुतिपूर्विका अवधातव्या । ‘अन्यत्र पर्यैमिकृतं पुरुरं आरण्यांश्च उत्सृजति अहिंसाया इति ध्रुतेः पर्यैमिकरणादूर्ध्वं मनुष्यं परित्यजन्ति । एते तु माममानुषमिव मनुष्यस्यतिरिक्तं अजादिपशुमिव विशासिष्यन्ति मारयिष्यन्ति’ पर्यैमिकरणं नाम दर्भरूपेण उत्सृजेन त्रिः प्रदक्षिणीकरणम् । तत्परं पुरुर उत्सृज्यते । नास्तीत्यनपशुवध इत्यसंशयम् ॥

तर्हि किमाचारोऽयमाचारः किमर्थः पुरुरमेधः? अथ्युनासात्मको वेद एवाधारः । तैत्तिरीयसंहितायां पुरुरमेधस्य पृथक्प्रमाणो नास्ति, तैत्तिरीयब्राह्मणं तु वर्तते (अष्टकं १, प्र. ४) । शुक्रयजुर्वेदे तु सन्ति मन्त्राः । तत्र द्वावध्यावौ पुरुरमेधसम्पदौ (अ. ३०-३१) । पुरुरमेधस्य प्रयोजनं सर्वं च वेदवाक्येभ्य एव स्पष्टमवगते भवतः । भाष्यकृतो महोदरस्य पद्धीः प्रकृतोपयोगिनीरदाहरामः— ‘ब्राह्मण-नामन्ययोरतिष्ठाकामयोः पुरुरमेधसंज्ञको यज्ञो भवति । सर्वयूतान्यतिक्रम्य स्थानं अतिष्ठा’ इति । तत्र द्वयोः आद्येऽध्याये ‘देव सवितः प्रभुय’ (वा. सं. १-१) इति यत्तुमंत्रं, त्रिषः ऋचः, ‘सप्तविनुवैरेण्यं’ इति प्रसिद्धौ सावित्री, ‘विधानि देव सवितः’ (अ०- सं. ५, सू. ८२, अ. ७) ‘विमचारं हयामहे’ (अ०- १. २३. ५) इत्येताः पठित्वा पुरुरमेधकाः पशवः आऽध्यायपरिसमाप्तेः आह्वाताः । एते च, अष्टधत्वारिंशत्सङ्ख्याकाः पुरुराः ब्राह्मणाद्याः

हे देव, वरुण, विशो यथा मनुष्या इव, जनसामान्यमिव यच्चित् यदपि किञ्चित् ते तव व्रतम्, कर्म श्रतपथप्रवृत्त दिन्यधर्मानुरुद्धं तदीयं कर्मेत्यर्थः, अविद्यावि अहरहः प्रमिनीमसि प्रमादेन हिंसाः, उल्लङ्घनमेव हिंसा, उल्लङ्घितं भवत्यस्माभिः (मीय् हिंसायां, आ मसो मसिः छन्दसि) तदपि धन्तव्यमिति शेषः । सा च विवक्षा उत्तरयर्चा स्पष्टा भवति ॥

द्वितीयामृचमाह—

मा नो वधाय हृत्त्वै जिहीळानस्य रीरधः । मा हृणानस्य मन्यवै ॥२॥

मा नः वधाय हृत्त्वै जिहीळानस्य रीरधः मा हृणानस्य मन्यवै ॥

जिहीळानस्य अनादरं कर्तव्यः (कृतवत् इति सायणीयम्) हृत्त्वै हन्तुः वृष्ट्यर्थे घतुर्थी, तव कर्तरि षष्ठी, वधाय हिंसायै नः अस्मान् मा रीरधः न साधय । हृणानस्य कुप्यतन्तव मन्यवे कोपाय 'न मा रीरधः' इति सम्बन्धः । पूर्वोक्तरीत्या यैः दैव्यव्रतोल्लङ्घनं क्रियते तेष्वनादरं कुरुते वरुणः । स वारुणोऽनादरः तेषां विनष्टये भवति । तादृशानादरस्य विषयभूतान् मा नः कार्षीरिति याचते । सोऽ

जन्मना जीविकया अन्यथा वा जातिविभागास्पदभूता यथाविधि यूपेषु नियुक्ता भवन्ति । अथ किं कुर्याद् यजमानः ? महीधर आह— 'सर्वेषां नियोगानन्तरं ताभियुक्तान् पुराणान् 'सहस्रशीर्षां पुरुष' (प्रसिद्ध पुरुष-सूक्तम्) इति षोडशर्चनानुवाकेन दक्षिणत उपविष्ट होतृवदभिष्टौति . . . तत आशुभनक्रमेण यथादेवत प्रोक्षणादि । ब्राह्मणादीनां पर्याम्भिकरणानन्तरं 'इदं ब्राह्मणे, इदं क्षत्राय' इत्येव सर्वेषां यथास्वस्वदेवतोद्देशेन श्याम । तत सर्वान् ब्राह्मणादीन् यूपेभ्यो विमुच्योत्सृजति' । अयमाश्रय । नानावर्गीयपुराणानामना अवस्थित पुरुष एकोऽवयवी, तस्य अवयवभूतेभ्य देवतेभ्य एवमेव सर्वे विविधा पुरुषा इति ज्ञानेन कर्मणा च अवधार्य, 'पुरपमेधानन्तरं अरण्यं गत्वा सन्वसेत्' इत्याहु ॥

अत्र द्वितीयोऽध्यायः पुरुषसूक्तार्चनको भवति । स एव प्रधान पुरपमेधमग्न, येन पुरप स्तुयते । अत्र उल्लङ्घनस्य अवश्य निरीक्षणायम् । 'परमात्मविज्ञानान् दादियुगानि प्रभूत पुरुषमेधो यज्ञं प्रजापति ऋककाण्डाग्न्यादिवपु पुरपोपति स्थिति-सहृतीनां हेतु स्वर्गापवर्गोऽर्थमोक्षदो ज्ञानकर्मसमुच्चयकारणं गरीर 'यज्ञो वा अत्यारामा भवति' इति श्रुते । सहस्रशीर्षां पुरुष इत्यनुवाकेन षोडशर्चनानुष्ठेन त्रिष्टुब्धस्येन 'ब्राह्मणे ब्राह्मणं' इत्यादि-अवयवभूत पुरुषद्वारेण अवयवी पुरुष स्तुयते' इति । नासीत्कदाऽपि वैदिकेषु यज्ञेषु अरण्यवध इति धत्तव्यमवश्यमभवत् । पुरपमेधे नियोज्यानां नानाजातीयानां नानावर्गीयानां च नामानि तेषां देवतानि च यज्ञुर्दे द्रष्टव्यानि । त्रिस्तो मा भूदिति विरग्यते । तेषां पामरकथा, यद्देवेषु देवार्थं मनुष्यहत्या विहितेति । दिव्यचक्षुषोऽध्यात्मसम्पन्ना ऋषयः पूर्वं, स्थूलद्रव्यो बहिर्वागपरा वाऽस्माकमार्या. पुरा देवार्थं नरशयशरा आसन्नित्यतः प्रतापानुकीर्तनं मा भूदित्येव विषयः सश्लेषः ॥

नादरः क्रोधे पर्यवसन्नो भवति । तस्मात् कुप्यतस्तत्र क्रोधस्य पात्रं मा भूमेति प्रार्थयते ।
जिहीष्णानस्य- हेदृ अनादरे, लिटः कानच्, द्विर्भावः, एकारस्य ईकारादिच्छान्दसः ।
हत्वे- कृ-हनिभ्यां कृः, कृत्रुमित्यत्र गतम् । रीरघः- राघ साध संसिद्धौ, छह्,
माङ्योगात् अडभावः । हृणानस्य- हृणिः क्रोधकर्मा, शानच् ॥

तृतीयामृचमाह-

वि मृळीकायं ते मनो रथीरश्वं न सन्दिदम् । ग्रीर्भिर्वरुण सीमहि ॥३॥

वि मृळीकायं ते मनः रथीः अश्वम् न समुदितम् ग्रीःभिः वरुण
सीमहि ॥

हे वरुण, मृळीकाय सुखनाप अपराधघमात्मकसुखहेतव इत्यर्थः, मृड-
घातोः ईकृक् । ते तव मनः मानसं ग्रीर्भिः स्तुतिभिरसदीयाभिः विसीमहि
विशेषेण बधीमः, पिबु घन्घने, ईकारच्छान्दसः, आत्मनेपदव्यत्ययश्च । तत्र दृष्टान्तं
आह- रथीः रथस्वामी, मत्सर्षीयः ईकारः । सन्दिदं सन्नदं अश्वं न तुरगमिव ।
(सम्पूर्वकः दो अवलम्बने, उपसर्गवशात् सम्पुगन्घनार्थो धातुः) । यथा सारथिः
सन्नदमश्वं रथे युक्तं करोति, तथा वयं स्तुतिभिः तव चित्तं बधीमः इति भावः ।
भक्तिपाशवद्धो भगवान् प्रसीदतीत्याश्रयश्चिरन्तनोऽत्र लक्षणीयः ॥

चतुर्थीमृचमाह-

परा हि मे विमन्यवः पतन्ति वस्यइष्टये । वयो न वसुतीरुप ॥४॥

परा हि मे विमन्यवः पतन्ति वस्यःइष्टये वयः न वसुतीः उप ॥

हे वरुणेति सम्बोधनं मन्यन्ते पूर्वं, आत्मगतं वेदमुक्तं स्यात् । मे मम वि-
मन्यवः विविधानि मननानि, सर्वाश्च मतिवृत्तय इत्यर्था, परा पतन्ति अतिदूरमूर्ध्वं
प्रसरन्ति हि गदपूरणः । किमर्थम् ! वस्यइष्टये वसुनो धनस्य प्राप्तये (वसुमतः
प्राप्तये वसुशब्दादिन्मतुषो लुकि टि-लोपे ईयसुनो यकारलोपश्छान्दसः) धनं च दिव्यं
उत्तमं वोष्यम् । तत्र दृष्टान्तमाह- वयः पथिणः वसुतीः उप न स्वावासनानि

श्रुति यथा पतन्ति तथा मम मतिवृत्तयः दूरमुत्पतन्ति दिव्यवसुभूतं वारुणं धाम
प्राप्नुमिति भावः । मन्यवः पक्षिण इवोत्पतन्तीति न केवलमलङ्कारार्थेयमप्यत्र ।
बीजसीनां खेचरत्वं योगचक्षुर्गम्यमित्यत्र योगिनोऽधुनातनाश्च साक्षिणो भवन्ति ॥

पञ्चमीमृचमाह—

कदा क्षत्रश्रियं नरमा वरुणं करामहे । मृळीकार्योरुचक्षसम् ॥५॥

कदा क्षत्रश्रियम् नरम् आ वरुणम् करामहे मृळीकार्य उरुचक्षसम् ॥

मृळीकाय अपराधक्षमासम्पादनेन सुखाय कदा कस्यां वेलायां क्षत्र-
श्रियं क्षत्रं बलं श्रयति क्षत्रधीः तं नरं नेतारं देवं उरुचक्षसं विततं यथा तथा
द्रष्टारं वरुणं आ करामहे असदभिमुखं करिष्यामः ? करोतेः न्यत्ययेन शप् ॥

इति प्रथमस्य द्वितीये पौष्टशो वर्गः

पष्ठीमृचमाह—

तदित्समानमाशाते वेनन्ता न प्र युच्छतः । धृतव्रताय दाशुपे ॥६॥

तत् इत् समानम् आशाते इति वेनन्ता न प्र युच्छतः
धृतव्रताय दाशुपे ॥

धृतव्रताय धृतं धिया देहेन प्राणेन च धारितं व्रतं दैन्यं कर्म येन तस्यै,
दाशुपे स्त्रीयं देवेभ्यो यथाभागं दत्तवते यजमानाय तस्य प्राप्तव्यलाभायेत्यर्थः,
वेनन्ता वेनन्तौ कामयमानौ (वेनतिः कान्तिकर्मा) मित्रावरुणौ तत् इत् तच्छब्द-
वाच्यं ऋतं ज्योतिरेव समानं साधारणम् तुल्यं वा आशाते व्याभुतः (अथ व्यासौ,
लिट्, छान्दसः प्रयोगः) । न प्रयुच्छतः न माधतः प्रमादं न कुरुतः (युच्छ
प्रमादे) । उक्तलक्षणं यजमानं धृतव्रतं न कदाऽप्युपेक्षेते, प्रत्युत तदर्थं तत्पदलब्धिं
कामयेते, तच्च व्याभुत इत्युक्तं भवति । तच्छब्दवाच्यमुत्तमं सत्यं ज्योतिः तत्र तत्र
ऋचित् स्पष्टं क्वचिदस्पष्टं वा संदितायामस्यां द्रष्टव्यम् । अन्यत्रेदं भूमिकायां मन्त्रोदा-
हरणपूर्वकं विचारितमस्माभिः ॥*

* मित्रावरुणयोः साहचर्यप्रसिद्धेः 'वेनन्ता' इति प्रयोगः सुबोधः । मेधातिथेर्मन्त्रेणैव क्वचित्कण्ठतो
मोक्षावपि एकतरस्य श्रवणेन उभौ गृहीतौ । अत्रैके नव्याः प्राहुः । अप्रकृतस्य मित्रस्यास्यामृचि प्रतिपादनात्

सप्तमीमृचमाह—

वेदा यो वीनां पदमन्तरिक्षेण पतताम् । वेद नावः समुद्रियः ॥७॥
वेद यः वीनाम् पदम् अन्तरिक्षेण पतताम् वेद नावः समुद्रियः ॥

अन्तरिक्षेण आकाशमार्गेण पतताम् गच्छताम् वीनाम् पक्षिणाम्
पदम् स्थानं यः वरुणः वेद जानाति, समुद्रियः समुद्रेऽवस्थितः यो वरुणः
नावः पुत्रस्य पदं वेद जानाति, स निषसादेति पुरस्तात् सम्बन्धः, अथवा 'स
बन्धवान् मोक्षपक्षसानिति शेषः' इति पूर्वव्याख्या वा भवतु । यद्यदस्माकमविदिर्तं
दुर्घोषं वा भवति तत्सर्वं वरुणस्य सुविदितमिति विवक्षा । तर्हि वीनां पदं नीडं विदित-
मेव सामान्यजनस्यापि, तथा नावो गन्तव्यं स्थानं नाविकस्य चेति स्थिते, कथं दुर्विदं
ईदृशं पदं वरुणो वेदेत्याह? मतिवृत्तयः प्राक् पक्षिभिरुपमिताः स्मार्याः । विषयानुपा-
दानेन विषयिणः कथनमिह ज्ञेयम् । विभिः मत्तयो लक्षिताः । सर्वासां वृत्तीनां गन्तव्यं
परमं पदं दुर्विदं नः, वरुणस्य तु विदितम् । एवं नावा जीवयात्रा लक्ष्यते । अपरि-
मिताखण्डसत्त्वः समुद्रः, तत्रस्थो भगवान् वरुणः सर्वं जानाति ॥

अष्टमीमृचमाह—

वेद मासो धृतव्रतो द्वादश प्रजाव्रतः । वेदा य उपजायते ॥८॥
वेद मासः धृतऽव्रतः द्वादश प्रजाऽव्रतः वेद यः उपऽजायते ॥

यश्च देवः धृतव्रतः स्वकर्मणो धर्ता स्वीयकर्मसु ध्रुव इत्यर्थः, प्रजाव्रतः
उत्पत्तिमतः, जनी प्रादुर्भावे, प्रपूर्वकः, द्वादश द्वौ च दश चेति द्वन्द्वसमासः,
मासः मासान्, मासशब्दस्य मासादेशः, वेद जानाति । यश्च यः मासः उपजायते
अधिको जायते तमपि वेद जानाति । वाक्यशेषः पूर्ववत् । अधिमासः रविमासाद्
अधिको मासश्चान्द्र एकः, 'यस्त्रयोदशोऽधिकमास उपजायते संवत्सरसमीपे' इति

पूर्वोक्तयोः पञ्चमपद्योर्मध्ये सम्बन्धविच्छेदकः प्रक्षिप्तोऽयं मन्त्र इति । तच्छब्दार्थेऽस्माभिः प्रदर्शिते परिगृहीते
न स्थानं कोऽप्यसम्बन्धः । पूर्वे इत्याख्यातारस्य तच्छब्दस्य द्विविरल्यर्थमाहुः । एवं हि सिध्यति सम्बन्ध-
विघातः । वरुणस्य महिमा वर्णयते सूक्तेऽस्मिन् पुरस्तादपीति ज्ञेयम् ॥

सायणीयम् । अत्र सौरमानापेक्षया चान्द्रस्याधिमासस्य प्रसक्तिर्देववृत्तमालोचनास्पदं भवति । अत्रापि न केवलं कालज्ञानं वरुणस्योक्तम्, उक्तु मानुषस्यापि देवविदो भवति । किं तर्हि विवक्षितम् ? कालनियमानुसारेण बहिरन्तर्वा अध्यण्डमधिपिण्डं च सर्वो व्यवहारः सम्पद्यते, तादृशकालगतिरहस्यं सर्वनिषामकस्य धृतव्रतस्य वरुणस्येति मन्त्रसारांशः ।

नवमीमृचमाह—

वेदं वातस्य वर्तनिमुरोऽऋष्वस्य बृहत्तः । वेदा ये अध्यासन्ते ॥९॥
वेदं वातस्य वर्तनिम् उरोः ऋष्वस्य बृहत्तः वेदं ये अधिऽआसन्ते ॥

उरोः विस्तृतस्य ऋष्वस्य उत्कृष्टस्य बृहत्तः महत्तः, प्रभावतः प्रमाणतोऽपि विपुलस्येत्यर्थः, वातस्य वायोः जगत्प्राणस्य वर्तनिम् मार्गं यो वेद जानाति, ये देवाः अधि उपरि आसन्ते आसीना भवन्ति, तानपि यो वरुणो वेद जानाति, वाक्यशेषः पूर्ववत् । ऋष्वस्य दर्शनीयस्येति सायणः, महत् इति स्कन्दस्वामी । ऋष्वऽवीरः, ऋष्वऽओजाः इत्यादौ महत्त्वार्थं उपपन्नतरो लक्ष्यते । तस्माद् ऋष्व उत्कृष्ट इति व्याख्यातम् ॥

दशमीमृचमाह—

निषसाद धृतव्रतो वरुणः पस्त्याऽस्वा । साम्राज्याय सुकृतुः ॥१०॥
नि ससाद धृतव्रतः वरुणः पस्त्यासु आ साम्ऽराज्याय सुऽकृतुः ॥

धृतव्रतः दैव्यस्य कर्मणो धर्ता वरुणः देवः पस्त्यासु दैवीषु वासभूमिषु (पस्त्यमिति गृहनाम, प्रजास्विति सा०) आ सर्वतः व्याप्य निषसाद निषण्णो भवति । किमर्थम् ? साम्राज्याय सम्राजो भावः तस्मै सम्राट्त्वनिर्वाहायेत्यर्थः । कीदृशः ? सुकृतुः सुकर्माऽसुप्रज्ञो वा, विश्वसाम्राज्यनिर्वाहाय साधु प्राप्तं ददामिच्छा-बलमपेक्षितम् । तदिदं विशेषणम् ॥

इति प्रथमस्य द्वितीये सप्तदशो वर्गः

अथैकादशीमृचमाह—

अतो विश्वान्यद्भुता चिकित्वाँ अभि पश्यति । कृतानि या च कर्त्वा ॥११॥
अतः विश्वानि अद्भुता चिकित्वान् अभि पश्यति कृतानि या च कर्त्वा ॥

अतः यत्र ऊर्ध्वं 'पस्त्यासु' निषण्णः साम्राज्याय, तत्र इत्यर्थः । चिकित्त्वान्
 घानवान् वरुणः कर्ता अग्राहार्यः । विश्वानि सर्वाणि अद्भुतानि आभ्यानि
 अभि पश्यति सर्वतोऽवलोकयति । यानि कृतानि भूतानि अद्भुतानि या च
 यानि च कर्त्वा कर्तव्यानि भावीनि अद्भुतानि तानि सर्वाण्यभिपश्यति । कर्त्ता-
 करोतेः कृत्यार्थे तन् । चिकित्वान्- कित ज्ञाने, लिटः कसुन् । सायणस्तेवं मन्यते-
 'अतः' वरुणात् 'चिकित्वान्' प्रज्ञावान् अद्भुतान्यभिपश्यतीति । अत्र चिकित्वान्
 कोऽपि प्राज्ञः किल ॥

द्वादशीमृचमाह—

स नो विश्वाहा सुक्रतुरादित्यः सुपथां करत् । प्र ण आयूँपि तारिषत् ॥१२॥

सः नः विश्वाहा सुक्रतुः आदित्यः सुपथां करत् प्र नः आयूँपि तारिषत् ॥

सः प्रस्तुतः सुक्रतुः शोमनकर्मा आदित्यः अदितिपुत्रः वरुणः विश्वाहा
 सर्वेष्वहःस्वित्यस्मिन्नर्थे निपातः, सर्वदा नः अस्मान् सुपथा शोमनेन मार्गेण सदित्वान्
 करत् करोतु, करोतेर्लेट्, सहितानित्यग्राहारः सायणीये । 'नः विश्वाहा सुपथा
 करत्' अस्माकं सर्वाण्यहानि सुपथानि शोमनमार्गनीतानि करोतु, न केवलं साकल्येन
 सर्वदा, अपि तु एकैकं दिनं सुनीतं करोत्वित्यर्थ उपपद्यते । नः अस्माकं आयूँपि
 प्रतारिषत् वर्षयतु, आयुष्मन्तः स्याम वरुणप्रसादात् । प्रपूर्वकस्तरतिर्वर्षनार्थः ॥

त्रयोदशीमृचमाह—

विभ्रद्द्रापिं हिरण्ययं वरुणो वस्त निर्णिजम् । परि स्पशो नि पेंदिरे ॥१३॥

विभ्रत् द्रापिम् हिरण्ययम् वरुणः वस्त निःऽनिजम् परि
 स्पशः नि सेदिरे ॥

हिरण्ययं हिरण्यं (मयटो मलोपो निपातितः छन्दसि) द्रापिं कवचं
 विभ्रत् धारयमाणः वरुणः आदित्यः निर्णिजं खच्छं स्वरूपं वस्त आच्छादयति
 (यस आच्छादने, लट्, अडभावः लङर्थे) । स्पशः हिरण्यकवचस्पर्शिनः रश्मयः

आपकाः परि परितो हिरण्यकचचभृतं वरुणं, निषेदिरे निषण्णाः (स्पश स्पर्शने,
-क्निप्) सम्यगिविच्य दर्शनं स्पष्टीकरणं च धात्वर्थः । अत एव गूढदर्शिनधाराः स्पशा
इति षवहारो लोके । वरुणस्य राक्षधारास्तं परितो निषण्णाः मनुष्याणामपराधान् राक्षे
कथयन्ति दण्डायेति स्थूला कथा । वस्तुतस्तु, हिरण्यपात्राच्छादितं सत्यं ज्ञापयितुं
निषण्णाः प्रणिधय इव आपका रश्मयो दिव्या विभूतयो वा । अवधातव्यमिह
हिरण्यमेनेति ईशावास्यश्रुतिवचनम् ॥

पञ्चदशीमृचमाह—

न यं दिप्सन्ति दिप्सवो न द्रुह्वाणो जनानाम् । न देवमभिमातयः ॥१४॥

न यम् दिप्सन्ति दिप्सवः न द्रुह्वाणः जनानाम् न देवम्
अभिमातयः

दिप्सवः जिघांसवः असुराः (बम्भेर्हननार्थाद्भञ्जनार्थाद् दमनार्थाद्वा सञ्चान्ताद्
उप्रत्ययः) यं देवं न दिप्सन्ति न जिघांसन्ति आसुरभ्रुवोऽतीत्य वरुणस्य वर्तनात्
तं हिंसितुं वञ्चयितुं वा न प्रभवन्ति देववैरिणोऽसुराः । अत एव तादृशेच्छावैफल्य-
ज्ञानाद् उत्कृष्टस्य वरुणस्य दुर्गमसञ्ज्ञानाद्वा नेच्छन्ति हन्तुम् । न केवलं एत एव,
जनानां मनुष्याणां द्रुह्वाणः द्रोघारोऽपि (द्रुह जिघांसायाम्, कनिप्) मनुष्य-
द्रोहिणो राक्षसाः भूतविशेषा वा न यं देवं दिप्सन्ति, अभिमातयः पाप्मानः अपि
'पाप्मा वा अभिमातिः' इति श्रुतिषु प्रसिद्धिः । तं वरुणं न स्पृशन्ति ॥

पञ्चदशीमृचमाह—

उत यो मानुषेष्वा यशश्चक्रे अस्मान्माया । अस्माकमुदरेष्वा ॥१५॥

उत यः मानुषेषु आ यशः चक्रे अस्मि आ अस्माकम् उदरेषु आ ॥

उत अपि च यः वरुणः मानुषेषु सर्वसिन् मानुष्यके यशः प्रतिष्ठां
माहात्म्यं गौरवं वा आ सर्वतः चक्रे कृतवान्, स तथा कुर्वन् आ सर्वतः अस्मि
अन्यूनं सम्पूर्णं चक्रे । अपि च न केवलं सामान्यतः मनुष्यजातौ प्रतिष्ठां कृतवान्,

किं तु अस्माकं विशेषतो ऋषीणां उदरेषु शरीरेषु, शरीरैकदेशेन शरीरं लक्ष्यते, आ 'चक्रे' इति सम्बन्धः । यो वरुणो मनुष्यजातिप्रतिष्ठां कृतवान्, स भगवान् ऋषीणां देहेष्वपि 'यशः' प्रतिष्ठां माहात्म्यं वा चक्रे इति अर्घोत्कर्षमावहति मन्त्रः । अस्यापकर्षाय भवति कर्मठव्याख्या मन्त्रस्य-उदरपदभवणाधारा । यशः अन्नं उदरपूरणाय वरुणेनानुगृहीतं सायणाभिमतम् । तर्हि, गम्भीरार्थानां ऋचां मध्ये नीचा मन्त्रद्रष्टुः उदरम्भरितासन्तुष्टिप्रख्यापना वैरस्याय कल्पते । ऋषीणामेतेषां नासीच्छा तज्ज्ञानं वेति विमर्शवीक्षितैः क्षिप्तश्चेदधिष्ठेपो, कथं सोऽन्याद्यः स्यात्? कर्मपरव्याख्यानस्यापि नावश्यकमीदृशं जघन्यं तात्पर्यग्रहणमिति स्थालीपुलाकन्यायेनेदं दर्शितम् ॥

इति प्रथमस्य द्वितीये अष्टादशो वगः

अथ षोडशीमृचमाह—

परां मे यन्ति धीतयो गावो न गव्यूतीरन्तु । इच्छन्तीरुरुचक्षसम् ॥१६॥

परां मे यन्ति धीतर्यः गावः न गव्यूतीः अनु इच्छन्तीः उरुचक्षसम् ॥

उरुचक्षसम् विशालचक्षुषं, विश्वस्य द्रष्टारमित्यर्थः, वरुणं इच्छन्तीः प्राप्तुं कामयमानाः मे मम धीतयः धीवृत्तयः परा यन्ति अतिदूरं गच्छन्ति, 'परा हि मे विमन्यवः' इति मन्त्रेऽप्येवमेवोक्तं अबधेयम् । अत्र दृष्टान्तः । गावो न यथा गावः गव्यूतीः अनु गोष्ठानि अनुलक्ष्य गच्छन्ति तद्वत् । गव्यूतीः— गावोऽत्र यूयन्त इति गव्यूतयस्ताः । छन्दसि अवादेशः । 'उत्ता इव स्वसराणि' (मं. १, सू. ३, अ. ८.) इत्यत्र व्याख्या समालोच्य ॥

सप्तदशीमृचमाह—

सं नु वोचावहै पुनर्यतो मे मध्वाभृतम् । होतैव क्षदसे प्रियम् ॥१७॥

सम् नु वोचावहै पुनः यतः मे मधु आऽभृतम् । होताऽइव क्षदसे प्रियम् ॥

यतः यस्मात् मे मया विभक्तिभ्यस्तयः मधु सोमात्मकं आभृतं आहृतम् सम्पादितमित्यर्थः, सं च प्रियं तन्मधु होतेव यजमानार्थं होमकर्तव्यं क्षदसे

अभ्रासि यथामागम् (क्षदतिः शकलीकरणार्थः, विमज्जने वर्तते, अत एव यथामाग-
स्वीकरणं विवक्षितमित्याचक्ष्महे) । तस्मात् नु धिप्रं पुनः संवोचावहे परस्पर-
संवादसम्पन्नी यार्ता करवावहे । अहं मधु आहृतवान्, तं च वृत्तः स्वीकृतवान्, इतः
परं उभयोरावयोरन्तरङ्गव्यवहारफलमिति शुनःशेषसर्पेर्वरुणदेवताविषयकविसम्मयाकपं
इदम् । वोचावहे- लोडर्थे छन्दमि लुट्, शानिवद्भावाद् ऐतम् । अन्यत्सर्वं छान्दसम् ॥

अष्टादशीमृचमाह—

दर्शं नु विश्वदर्शतं दर्शं रथमधि क्षमिं । एता जुपत मे गिरः ॥१८॥

दर्शम् नु विश्वऽदर्शतम् दर्शम् रथम् अधि क्षमिं एताः जुपत मे गिरः ॥

विश्वदर्शतं विश्वं दर्शतं दर्शनीयं यस्य तं वरुणं (दशेरतच् प्रत्ययः) दर्शं नु
दृष्टवानहं सलु (दशेर्लुङ् अडमावः) अधि उपरि क्षमि धमायां (आतोऽभावः
छान्दसः) भूष्पावुपरि अन्तरिक्षे रथं वरुणस्य यानं दर्शं दृष्टवानस्मि । एताः
मे गिरः मदीयाः स्तुतीः जुपत सेवितवान् प्रीत्या स्वीकृतवांश्च स वरुणः (जुपतेः
लुट् अडमावः) । भूमावेव मम सरयस्य वरुणस्याकाशे दर्शनं, तेन मदीयगिरां सेवनं
च सम्पन्ने, इति भावः ॥

एकोनविंशीमृचमाह—

इमं मे वरुण श्रुधी हवमद्या च मृळय । त्वामवस्युरा चके ॥१९॥

इमम् मे वरुण श्रुधि हवम् अद्य च मृळय त्वाम् अवस्युः आ चके ॥

हे वरुण मे मम इमं हवं आदानं श्रुधि गृण्य [मादितिको दीर्घ ईकारः
विकरणलोपः छान्दसः] । किं च, अद्य च अयुना मस्मिन् दिने वा मृळय मृडय
मुरय । अवस्युः रक्षणेच्छुः (अवस्-शब्दाद् ण्यच् छन्दसि उपप्रत्ययः) त्वाम् देवं
आ भ्राभिमुख्येन त्वामुद्दिश्येत्यर्थः चके आकन्दितवानस्मि 'के मे शब्दे', लिटि
छान्दसं रूपम् ॥

विंशीमृचमाह—

त्वं विश्वस्य मेधिर दिवश्च गमश्च राजसि । स यामनि प्रति श्रुधि ॥२०॥
त्वम् विश्वस्य मेधिर दिवः च गमः च राजसि सः यामनि प्रति श्रुधि ॥

हे मेधिर, मेधाविन् वरुण, त्वं विश्वस्य सर्वस्य जगतः दिवश्च
ध्रुलोकस्य च गमश्च भूलोकस्य च अर्थे (गमा पृथिवीनाम, आतो लोपः छन्दसि)
राजसि दीप्यमे, सर्वस्यापि राजा भवसीत्यर्थः । सः तादृशस्त्वं यामनि प्रयाणे
तदीये प्रतिश्रुधि प्रतिश्रवणं कुरु, मदीयाह्वानस्य प्रत्युत्तरं देहि, सर्वतो यासि त्वं
राजा विश्वस्य । यामनि-या प्रापणे, अस्मात् आतो मनिन् ॥

एकविंशीमृचमाह-

उदुत्तमं मुमुग्धि नो वि पाशं मध्यमं चृत । अधमानि जीवसे ॥२१॥
उत् उत्तमम् मुमुग्धि नः वि पाशम् मध्यमम् चृत अव अधमानि
जीवसे ॥

ऋचोऽस्यास्तात्पर्यं 'उदुत्तमं वरुण पाशम्' इति मन्त्रस्य (१-२४-१५) व्याख्यायां
द्रष्टव्यम् । हे वरुण, नः अस्माकं उत्तमं ऊर्ध्वगतं ध्रुलोकवैभवप्रवेशप्रतिबन्धकं शिरो-
ग्रन्थिरूपं पाशं उन्मुमुग्धि उत्कृष्य मोचय (मुञ्च मोक्षणे विकरणस्य श्रुः,
छान्दसः) । मध्यमं मध्यमलोकीयविशुद्धमहाप्राणशक्तिप्रसारनिरोधकमध्यग्रन्थिरूपं
पाशं विचृत विश्लिष्य नाशय (चृती हिंसाप्रत्ययनयोः तुदादिः) । अधमानि अधो-
गतानि पार्थिवबन्धनानि ऊर्ध्ववैभवव्यापारप्रतिरोधकमूलग्रन्थिरूपान् पाशानित्यर्थः तान्
अवचृत अवकृष्य नाशय । किमर्थम् जीवसे जीवनाय अस्मदीयाय दिव्याय
इत्यर्थः । जीवसे- तुमर्थे असे प्रत्ययः छन्दसि ॥

. इति प्रथमस्य द्वितीये एकोनविंशो पद्यः

अथ षष्ठेऽनुवाके तृतीयं दशचं आप्रेयं गापत्रं सूक्तम् । ऋषिः पूर्ववत् ॥

तत्र प्रथमामृचमाह-

वसिष्ठा हि म्रियेध्य वस्त्राण्यूजां पते । सेमं नो अध्वरं यज ॥१॥

वसिष्वा हि मियेध्य वस्त्राणि ऊर्जाम् पते सः इमम् नः अध्वरम् यज्ज ॥

मियेध्य मेध्य, मेघस्य यज्ञस्य अर्ह (मे इति स्थाने मिये इति छान्दसः इया-
देशः) ऊर्जा पते चलानां पालक, ऊर्ज बलप्राणनयोः, भ्रजादिभ्यः धातुभ्यः
तान्छील्ये क्तिप्, ऊर्क इति प्रथमैकवचनम्, वस्त्राणि परिधानानि वसिष्वा
आच्छादय वस आच्छादने, लोटि इडागमः छान्दसः, तेजांसि हि अग्नेः परिधानानि
वस्त्राद् प्रज्वलितो भवेत्यर्थः । हि पादपूरणः । 'सः नः इमं अध्वरं यज' पादोऽप्यं
ख्याख्यातः (१-१४-११) ॥

द्वितीयामृचमाह-

नि नो होता वरेण्यः सदा यविष्ठ मन्मभिः । अग्ने दिवित्मता वचः ॥२॥

नि नः होता वरेण्यः सदा यविष्ठ मन्मऽभिः अग्ने दिवित्मता वचः ॥

सदा सर्वदा यविष्ठ युवतम, यजमानार्थं साधयितव्ये पदुलं, यजमाने लघ्व-
जन्मनोऽनुदिनप्रवर्धनेन पुष्टिं चाग्नेर्घोतयितुमिदं विशेषणम् । वरेण्यः वरणीयः श्रेष्ठः
मन्मभिः प्राज्ञैर्मननैर्गुक्तस्तं अग्ने नः असदीयो होता देवानामाह्वाता भूता, नि
निपीदेति योग्यक्रियया सम्बध्यते । तथा अग्नेर्निपदनायोत्तेजनमाह, दिवित्मता दीप्ति-
मता, दिविशब्दान्मतुपि तकारोपजनः छान्दसः, वचः वचसा, तृतीयैकवचनस्य
लुक्, उज्ज्वलितेन असदीयस्तोत्रेण प्रीणितो निपीदेति भावः ॥

तृतीयामृचमाह-

आ हि ऽमां सूनुर्वे पितापिर्यजत्यापये । सखा सख्ये वरेण्यः ॥३॥

आ हि स्म सूनुर्वे पिता आपिः यजति आपये सखा सख्ये वरेण्यः ॥

स्म पादपूरणः, आ यजति क्रियया सम्बध्यते, हि प्रसिद्धौ । सूनुवे
पुत्राय पिता जनकः आयजति यजनं सर्वथा करोति, पुत्रे यजमाने सति, तस्य
पिता स्वयमेव यजमान इव वात्सल्याद् यज्ञं निर्वहति । तथा आपये बान्धवाय आपिः

बन्धुः, सख्ये सुहृदे वरेण्यः वरणीयः सखा च आयजति । एवं ममापि नै
पितेव आपिरिव सखेव भवसि भगवन्, तस्माद्यजेति प्रार्थना ॥

चतुर्थीमृचमाह—

आ नो व॒र्हि रि॒शाद॑सो वरु॒णो मि॒त्रो अ॒र्य॒मा । सीद॑न्तु मनु॒पो यथा ॥४॥

आ नः व॒र्हिः रि॒शाद॑सः वरु॒णः मि॒त्रः अ॒र्य॒मा सीद॑न्तु मनु॒षः य॒था ॥

हे अग्ने, तया आहूताः प्रेरिताः देवाः रिशादसः हिंसकान् अदन्तः मित्रः
वरुणः अर्यमा च नः अस्मदीयं वर्हिः अन्तर्वेद्यामास्तीर्णं आसनं आसीदन्तु
आगत्य निपीदन्तु । क इव? मनुपो यथा मनुष्या इव, प्रत्यक्षीभूताः व्यवहार-
योग्या भवन्तु देवा इति भावः । मनुषः मनुष्या इति स्कन्दस्वामी । प्रजापतेरिति
सायणः । देवाः प्रजापतेर्यज्ञमागताः किल! मनुः प्रजापतिः तस्य यज्ञं यथा देवा
आगताः तथा इममपीति तात्पर्यमाह सायणः ॥

पञ्चमीमृचमाह—

पूर्व्यं होत॒रस्य नो मन्द॑स्व स॒ख्यस्य॑ च । इ॒मा उ॒षु श्रु॒धी गिरः ॥५॥

पूर्व्यं होतः अस्य नः मन्दस्व सख्यस्य च इमाः ऊम् इति सु
श्रुधि गिरः ॥

पूर्व्यं सर्वेषां नः पूर्वमुत्पन्न, होतः हे अग्ने, नः अस्मदीयस्य अस्य यजनस्य
सख्यस्य च तत्प्रसादसाधकसखिभावस्य च सिद्धये मन्दस्व मोदस्व । उ अपि च
इमाः अस्मदीयाः गिरः स्तुतीः सु सुवरां सावधानमित्यर्थः, श्रुधि शृणु ॥

इति प्रथमस्य द्वितीये विंशो वर्गः

षष्ठीमृचमाह—

यच्चि॒द्धि शश्च॑ता तना॒ देव॑दे॒वं यजा॑महे । त्वे इ॒द्धूय॑ते ह॒विः ॥६॥

यत् चित् हि शश्चता तना देवमद्देवम् यजामहे त्वे इति इत्
हूयते हविः ॥

हे अग्ने, यच्चिद्धि यद्यपि शश्वता शश्वतेन निरन्तरमित्यर्थः, तना तवेन विस्तृतेन यजनेन देवदेवं बहुदेवचन्द्रं, वीप्सायां द्विर्भावः यजामहे, तथाऽपि हविः अस्मदर्पणद्रव्यं त्वे इत् त्वयेव हूयते । इन्द्रादीनां देवानां यजनं अग्निमुखेन हि सिद्ध्यति । तना- तनु विस्तारे, किप् चेति किप् तन इति प्रथमैकवचनम् । ते- युष्मच्छब्दात् सप्तम्येकवचनस्य शे आदेशः ॥

सप्तमीमृचमाह—

प्रियो नो अस्तु विष्पतिर्होता मन्द्रो वरेण्यः । प्रियाः स्वग्नयो वयम् ॥७॥

प्रियः नः अस्तु विष्पतिः होता मन्द्रः वरेण्यः प्रियाः सुऽअग्नयः वयम् ॥

विष्पतिः विशां प्रजानां पतिः पालकः होता आह्वाता मन्द्रः प्रहृष्टः वरेण्यः वरणीयः अग्निः नः अस्माकं प्रियः अस्तु सर्वदा प्रियो भूयादित्यर्थः । वयं वयमपि तस्य प्रियाः स्वग्नयः शोभनोऽग्नियेषां ते, शोभनाग्निसम्पन्नाः भूयास ॥

अष्टमीमृचमाह—

स्वग्नयो हि वार्यं देवासो दधिरे च नः । स्वग्नयो मनामहे ॥८॥

सुऽअग्नयः हि वार्यम् देवासः दधिरे च नः सुऽअग्नयः मनामहे ॥

स्वग्नयः शोभनाग्निसमेताः सन्तः देवासः च देवाश्च नः अस्मदर्धं वार्यं वरणीयं (दिव्यं भोग्यं रतिरूपं वस्तु) हि यस्मात् दधिरे धृतवन्तः, तस्मात् वयमपि स्वग्नयः शोभनाग्नियुक्ताः मनामहे स्तुमः, मन्यतिर्चर्तिकर्मा व्यत्ययेन शप् । अस्मदर्धं वरणीयदिव्यभोग्यफलादेर्धारकानां अग्नियुक्तानां देवानां अनुग्रहादेव वयमग्नियुक्ताः स्तोतुं ध्यातुं ज्ञातुं वा प्रभवाम इति भावः ॥

नवमीमृचमाह—

अथा न उभयेषाममृतं मर्त्यानाम् । मिथः सन्तु प्रज्ञस्तयः ॥९॥

अथ नः उभयेषाम् अमृतं मर्त्यानाम् मिथः सन्तु प्रज्ञस्तयः ॥

अथ प्रागुक्तप्रकारेण अंसाकं शोभनाग्रियोगपूर्वकध्यानसम्पत्प्राप्तेः परं, हे अमृत अमर्त्य अग्ने, मर्त्यानां नः असाकं उभयेषां अमृतस्य तव मर्त्यानां असाकं च मिथः परस्परं प्रशस्तयः प्रशंसाः विस्त्रम्भेण रहस्यवाचः सन्तु भवन्तु । ऋषीणां देवताभिः प्रत्यक्षव्यवहारः साधारणो बोध्यः ॥

दशमीमृचमाह—

विश्वेभिरग्ने अग्निभिर्मिमं यज्ञमिदं वचः । चनो धाः सहसो यहो ॥१०॥

विश्वेभिः अग्ने अग्निभिः इमम् यज्ञम् इदम् वचः चनः धाः सहसः यहो इति ॥

सहसः बलस्य यहो पुत्र (यहुः अपत्यनामसु पठितम्), अग्ने भगवन् विश्वेभिः विश्वैः (बहुलं छन्दसि) अग्निभिः अन्यैस्तद्विशेषभूतैः सहितः स्थानाभेदात् एकोऽपि बहुधा भवत्यग्निः, इमं यज्ञं असदीयं इदं वचः असदीयं स्तोत्रं च स्वीकृत्य चनः सुखं (चनः अन्नं, भोग्यं च भवति, आनन्दे च धात्वर्थः, चनस्तत् इत्यत्र व्याख्यातम् १-२-१) धाः धेहि (लोडर्थे लुङ् अडभावः) । असदीयं यजनं स्तवनं चाङ्गीकृत्य स्वयं धारयमाणः सुखमस्मासु स्थापय ॥

इति प्रथमस्य द्वितीये एकविंशो वानः

पष्ठेऽनुवाके चतुर्थं अश्वं न तेति त्रयोदशर्चं वृक्तम् । ऋष्यादयः पूर्ववत् । त्रयोदशास्त्रिणुप् छन्दः विश्वेदेवा देवताः ॥

तत्र प्रथमामृचमाह—

अश्वं न त्वा वारवन्तं वन्दध्या अग्निं नमोभिः । सम्राजन्तमध्वराणाम् ॥१॥
अश्वम् न त्वा वारवन्तम् वन्दध्वै अग्निम् नमोऽभिः समुदराजन्तम् अध्वराणाम् ॥

वारवन्तं बालवन्तम् (कपिलादितात् रत्नम्) अश्वं न अश्वमिव त्वा ताम् अग्निं नमोभिः नमस्कारैः (सर्वैः करणैर्नमनं प्रपत्तिश्चन्दवाच्यं नमस्करणं बहुवचन-

प्रयोगाद्बोध्यम्) वन्द्यै वन्दितं (तुमर्थे अर्घ्ये प्रत्ययः) प्रारभामहे । कीदृशम् ? अध्वराणां यज्ञानां सम्राजन्तं सम्पत्तीशानम् (राजतिरैश्वर्यकर्मा) । अग्नेर्वाला एव बालाः, यथा बालवान् अश्वः मशकमक्षिकादीन् बालैः परिहरति, तथा अग्निः दिव्यशक्तिज्वालाभिर्वाघकान् देववैरिणः यज्ञविघातकान् यागयात्रायां परिहरति । यात्राध्वननार्थः अध्वरशब्दोऽत्र बोध्यः ॥

द्वितीयामृचमाह—

स घा नः सूनुः शर्वसा पृथुप्रंगामा सुशेवः । मीढ्वँ अस्माकं वभूयात् ॥२॥
सः घ नः सूनुः शर्वसा पृथुप्रंगामा सुशेवः मीढ्वान् अस्माकम्
वभूयात् ॥

सः घ स एवाग्निः नः अस्माकं सूनुः पुत्रः अस्मात् लब्धजन्मत्वात्, शर्वसा स्त्रीयेन दीप्तेन चलेन पृथुप्रंगामा विस्तीर्णप्रकृष्टगमनः (पृथुः प्रंगामः यस्य सः, प्रंगामा इत्यत्र आकारश्छान्दसः) सुशेवः शोभनसुखः अस्माकं मीढ्वान् सेक्ता वर्षिता प्राप्तव्यदिव्यभावायापेक्षितानां तेजोबलादीनां, वभूयात् भवतु । छान्दसस्य भवतेर्लिटः लिङादेशः ॥

तृतीयामृचमाह—

स नो दूराच्चासाच्च नि मर्त्यादघ्रायोः । पाहि सदमिद्विश्वायुः ॥३॥
सः नः दूरात् च आसात् च नि मर्त्यात् अघ्रायोः पाहि सदम् इत्
विश्वऽआयुः ॥

हे अग्ने, विश्वायुः विश्वं सर्वं आयुः तदीयमेव (आयुःशब्दपर्यायः आयुशब्दः पकारलोपो वा छान्दसः, एवमेव अघ्रायोरित्यत्रापि बोध्यम् । सायणस्तन्वया व्याचष्टे) स त्वं दूराच्च दूरेऽपि आसाच्च अन्तिकेऽपि अघ्रायोः पापमिच्छतः पापजीविनः इत्यर्थः मर्त्यात् मनुष्यात् सदमित् सदैव निपाहि नितरां रक्ष नः अस्मान् । आसात्— अन्तिकवचनः । सदम्— सदापर्यायः ॥

चतुर्थमृचमाह—

इमम् पु त्वमस्माकं सनिं गायत्रं नव्यांसम् । अग्ने देवेषु प्र वोचः ॥४॥
इमम् ऊम् इति सु त्वम् अस्माकम् सनिम् गायत्रम् नव्यांसम्
अग्ने देवेषु प्र वोचः ॥

हे अग्ने भगवन्, इमं अद्य प्रवृत्तं सनिं ऊपु दानं अपि अस्माभिरनु-
ष्ठीयमानं त्यागरूपं यजनमित्यर्थः (ऊपु, संहितायां दीर्घत्वं, सुव इति पठम्) नव्यांसं
नवीयांसं, नवतरम् (नवशब्दात् ईयसुन्, ईकारलोपः छान्दसः) गायत्रं गायत्री-
च्छन्दोबद्धं स्तुतिरूपं वचनमपि देवेषु देवानां पुरः त्वम् प्र वोचः प्रवृद्धि ।
वोचः— छन्दसि लोडर्थे प्रार्थनायां लुङ् ॥

पञ्चमीमृचमाह—

आ नो भज परमेष्वा वाजेषु मध्यमेषु । शिक्षा वस्त्रो अन्तमस्य ॥५॥
आ नः भज परमेषु आ वाजेषु मध्यमेषु शिक्ष वस्त्रः अन्तमस्य ॥

हे अग्ने, परमेषु ऊर्ध्वं द्युलोकवर्तिषु उत्तमेषु वाजेषु तेजोबलादिसमृद्धिषु नः
अस्मान् आ भज सर्वतः प्रापयेति सायणीयम् । भागहरान् कुर्वित्यर्थः, भज
भातर्पो लक्षणीयः । तथा मध्यमेषु अन्तरिक्षलोकवर्तिषु, अन्तमस्य अन्ततमस्य
अत्यन्तं सन्निकृष्टस्य भूलोकस्य सम्बन्धिषु वाजेषु आ भजेति सम्बन्धः । किं च वस्त्रः
वसति त्रिलोकवर्तिनि शिक्ष शिक्षय ज्ञापय नः । शिक्ष विद्योपादाने अन्त-
र्भावित-प्यर्थः ॥

इति प्रथमस्य द्वितीये द्वाविंशो वगैः

षष्ठीमृचमाह—

विभक्तासि चित्रभानो सिन्धोरूर्मा उपाक आ । सद्यो दाशुपे क्षरसि ॥६॥
विऽभक्ता असि चित्रभानो इति चित्रऽभानो सिन्धोः ऊर्मो उपाके
आ सद्यः दाशुपे क्षरसि ॥

हे चित्रभानो विचित्रकिरणसम्पन्न अग्ने, तं विभक्ता असि विभज्य दाता भवसि । किं च दाशुपे दत्तवते सद्यः अविलम्बेन क्षरसि प्रवहसि स्वयम् । तत्र दृष्टान्तः । आकारः उपमार्थः । यथा सिन्धोः नद्याः उपाके समीपे ऊर्मो तरङ्गे तदुपलक्षितप्रवाहे सति, कुल्यादिखातानां पूरणाय सिन्धुः स्वयं क्षरति, तथा यजमानमुद्दिश्य यथाभागं पूरणाय तं प्रवहसि ॥

सप्तमीमृचमाह-

यमग्ने पृत्सु मर्त्यमवा वाजेषु यजुनाः । स यन्ता शश्वतीरिपः ॥७॥

यम् अग्ने पृत्सु मर्त्यम् अवाः वाजेषु यम् जुनाः सः यन्ता शश्वतीः इपः ॥

हे अग्ने, यं मर्त्यं पृत्सु पृत्तनासु तदुपलक्षिते युद्धे (पृत्तनाशब्दस्य पृत् आदेशः) अवाः अवसि (आव इत्यस्य अकार-आकारविपर्ययः, लेटि अडागमो वा), यं वाजेषु समृद्धेषु तेजोबलादिषु सम्पादयितव्येषु जुनाः जुनासि, प्रेरयसि (जू इति सौत्रो धातुः, क्रथादिः, लङ्: सिप्, अडभाषः) सः शश्वतीः बहुला अपि इषः एषणाः प्रेरणावेगबलानीत्यर्थः, यन्ता नियन्तुं प्रभवति । यस्यापन्निवारणे रक्षणं, सम्पत्प्राप्तौ प्रेरणं च अग्निभगवत्प्रसादाद्भवतः, स उभयत्र स्वेष्टवशंवदो न भवति, प्रेरणसहस्रवेगनीतो न भवति, किं तु युद्धेषु भगवद्रक्षितः, समृद्धिषु भगवत्प्रेरितः स्वयंशो भवतीति भावः ॥

अष्टमीमृचमाह-

नकिरस्य सहन्त्य पर्येता कयस्य चित् । वाजो अस्ति श्रुवाय्यः ॥८॥

नकिः अस्य सहन्त्य परिऽएता कयस्य चित् वाजः अस्ति श्रुवाय्यः ॥

हे सहन्त्य साहयितः शत्रूणामभिभवितः अग्ने, अस्य सामाश्रितस्य कयस्य चित् कस्यापि पुरुषस्य पर्येता आक्रमिता नकिः न कोऽपि वर्तते । कुतः? अस्य श्रुवाय्यः श्रवणीयः विश्रुतः वाजः सर्वसमृद्धिः अस्ति, तस्मात् न कुतोऽप्याक्रमः सम्भवति । कयस्य- यकारोपजनश्छान्दसः ॥

नवमीमृचमाह—

स वाजं विश्वचर्पणिर्वन्दिरस्तु तरुता । विप्रेभिरस्तु सनिता ॥९॥
सः वाजम् विश्वचर्पणिः अर्वत्भिः अस्तु तरुता विप्रेभिः अस्तु सनिता ॥

विश्वचर्पणिः सर्वस्य द्रष्टा सः अग्निः अर्वन्निः अश्वैः (प्राणबलवेगसङ्केतः
अश्वोऽवधेयः) वाजं समृद्धिं तरुता तारयिता प्रापयिता अस्तु भवतु । विप्रेभिः
मेधाविभिः सुप्रकाशप्रज्ञासम्पन्नैः द्वारा सनिता सम्भक्ता अस्तु भवतु । अग्निर्भगवान्
यजमानेऽवस्थितः जेतुमिर्दिव्यप्राणबलावेगैस्तेजोबलादिसमृद्धिं जित्वा उडबलज्ञानैः साधनैः
भोक्ता भवतु उक्तलक्षणस्य वाजस्येति सूक्ष्मं तात्पर्यम् ॥

दशमीमृचमाह—

जराबोधं तद्विविद्धि विशेर्विशे यज्ञियाय । स्तोमं रुद्राय दृशीकम् ॥१०॥
जराबोधं तत् तद्विविद्धि विशेर्विशे यज्ञियाय स्तोमम् रुद्राय दृशीकम् ॥

जराबोधं जराया स्तुत्या बोधः अन्तःप्रकाशरूपं ज्ञानं यस्य स जराबोधः, अग्निः,
तस्य आत्मन एव वा सम्बोधनम् । तत् तत् स्थानं विविद्धि प्रविश (विश-धातोः
लोढो हि, छन्दसि शस्यः श्रुः) तच्छब्दश्रवणात् उत्तरत्र यच्छब्दोऽष्पाहार्यः ।
यत्र विशेर्विशे सर्वस्य जनस्य क्षेमाय, तादर्थ्ये चतुर्थी, यज्ञियाय यज्ञे भवाय,
यज्ञार्हाय वा रुद्राय उग्रबलाय अग्नये दृशीकम् दर्शनीयं (अग्नि-दृशिभ्यां कीकृन्)
प्रत्यक्षं स्तोमम् स्तोत्रं करोति यजमान इति शेषः । जराबोधः अग्निरिति गृहीत्वा
तदनुसारेण व्याचक्षते, अन्तरात्मनः सम्बोधनमुपपद्यतेतराम् । अत्र तच्छब्दार्थोऽवधेयः ।
यस्मिन् अन्तः दिव्ये यजनालये यजमानः अपरोक्षं अग्नये स्तोमं करोति न तु परोक्षेण
यथा वहिर्मुखः साधारणो जनः करोति, येन च सर्वस्यापि मानुष्यकस्य आग्नेयोऽनुग्रहः
क्षेमप्रदः सम्पाद्यते, तत् स्थानं देवयजनालयात्मकं प्रविशेत्सुक्तम् ॥

इति प्रथमस्य द्वितीये प्रबोविशो घर्गः

एकादशीमृचमाह—

स नो मृहँ अन्तिमानो धूमकैतुः पुरुश्चन्द्रः । धिये वाजाय हिन्वतु ॥११॥

सः नः महान् अनिमानः धूमकेतुः पुरुश्चन्द्रः धिये वाजाय हिन्वतु ॥

सः अग्निः नः अस्मान् धिये धारणात्मकोत्कृष्टप्रज्ञाय वाजाय बलसमृद्धये च हिन्वतु प्रेरयतु । कीदृशः? महान् प्रभावाधिकः अनिमानः अविद्यमानः निमानः परिच्छेदः यस्य सः, परिच्छेदवर्जितः धूमकेतुः धूमः केतुः ध्वजो यस्य स इति भौतिकोऽग्निः वाद्यः । धूमः ऊर्जवेगेन सहसा वा यः वाष्पगतिप्रापः कम्पो जायते स केतुः ज्ञानं यस्य सः, उक्तलक्षणेन चलवेगभावस्पन्देन अग्निर्ज्ञायत इत्यर्थः । पुरुश्चन्द्रः बहुदीप्तिः, पुरुश्चासौ चन्द्रश्च, पुरुर्बहुनामा चन्द्रः आह्लादो दीप्तिर्वा, पुरुश्चन्द्र इत्यत्र मध्ये, 'ह्रस्वाच्चन्द्रोत्तरपदे मघे' इति मुट्, मुटः ध्रुवेन शकारः ॥

द्वादशीमृचमाह—

स रेवाँ इव वि॒श्रपतिर्दै॒व्यः के॒तुः शृ॒णोतु नः । उ॒क्थैर॒ग्निवृ॒हद्भानुः ॥१२॥

सः रेवान् इव वि॒श्रपतिः दै॒व्यः के॒तुः शृ॒णोतु नः उ॒क्थैः अ॒ग्निः वृ॒हत्भानुः ॥

सः अग्निः नः अस्मान् विज्ञापकान् शृणोतु आकर्णयतु । क इव? रेवानिव आढ्य इव, घनिकः स्वामी यथा अर्थिनां विज्ञप्तीः श्रुता तदीप्सितं करोति तथेत्यर्थः (रेवान् रयेः छन्दसि सम्प्रसारणं, मतुपो वत्तं च) । कीदृशोऽग्निः? विश्रपतिः प्रजानां पालकः दैव्यः केतुः देवसम्बन्धी ज्ञापकः दूतो देवानामित्यर्थः । देवानां अयं दैव्यः, केतुः, कित ज्ञाने इत्यस्य रूपम् । उक्थैः स्तोत्रैरसदीपैः वृहद्भानुः प्रौढ-रश्मिः बृहन्तो मानवो यस्य सः । स्तोत्रैरग्रेर्मानवोऽस्मात् प्रौढा भवन्तीति बोध्यम् ॥

त्रयोदशीमृचमाह—

नमो॑ म॒हद्भ्यो नमो॑ अ॒र्भकेभ्यो नमो॑ यु॒र्वभ्यो नमः॑ आ॒शिनेभ्यः॑

यजाम॑ दे॒वान्यदि॑ श॒क्रवाम॑ मा ज्याय॑सः शंस॑मा वृ॒क्षि दे॒वाः ॥१३॥

नमः म॒हद्भ्यः नमः॑ अ॒र्भकेभ्यः नमः॑ यु॒र्वभ्यः नमः॑ आ॒शिनेभ्यः॑ यजाम॑ दे॒वान् यदि॑ श॒क्रवाम॑ मा ज्याय॑सः शंस॑म आ वृ॒क्षि दे॒वाः ॥

महद्भ्यः अनुभावाधिकेभ्यः नमः अर्भकेभ्यः वयसा बालेभ्यः नमः ।
युवभ्यः तरुणेभ्यः नमः । आशिनेभ्यः वयसा व्याप्तेभ्यः वृद्धेभ्यः (अश्व-
व्याप्तौ, औणादिकेभ्यः प्रत्ययः) नमः । उक्तेभ्यश्चतुर्विधेभ्यो जीवेभ्यो देवेभ्यो वा
नमोऽस्तु, सर्वेष्वपि परस्य देवस्य वर्तनात् विश्वदेवनमस्कारोऽनुष्ठितः । यदि शक्तवाम
वयं शक्ताश्चेत् देवान् सर्वान् यजाम पूजाम, यज्ञेनाराधयाम । मोः देवाः!
ज्यायसः सर्वेभ्योऽपि ज्यायसः, ज्येष्ठस्य परस्य देवस्य आशंसम् सर्वतः प्रसृतं शंसनं,
स्तोत्रं, मा वृक्षि विच्छिन्नं मा कार्ष्णं अहम् । वृक्षि-ए व्रथू छेदने, व्यत्ययेनात्मनेपदो-
त्तमपुरुषैकवचनम्, माङ्ग्योगे अडभावः । अस्यामृचि नमस्करणं, यजनं, शंसनं,
इति त्रिधा आराध्यभेदेन आराधनमुक्तम् । महद्भ्य इत्यादौ मनुष्या एव मता इत्यु-
पपन्नम्, देवानां पृथक्संस्मरणात्, मनुष्याणां विविधानां अवयवभूतत्वात् अवयविन-
एकस्य पुरुषस्य । पुरुषमेधप्रस्तावे प्रागुक्तं सर्वमवधेयम् ॥

इति प्रथमस्य द्वितीये चतुर्विंशो वर्गः

पठेऽनुवाके यत्र ग्रावेति नवचं पञ्चमं सूक्तम् । ऋषिः पूर्ववत् । आदितः पट्
आनुग्भः । शिष्टा गायत्र्यः । आदितश्चतसृणां इन्द्रो देवता । अन्यासां ऋग्व्याख्यायां
स्पष्टा भवन्ति ॥

तत्र प्रथमामृचमाह—

यत्र ग्रावा पृथुवुध्न ऊर्ध्वो भवन्ति सोतवे ।

उल्लूखलसुतानामवेद्विन्द्र जल्लुलः ॥१॥

यत्र ग्रावा पृथुवुध्नः ऊर्ध्वः भवन्ति सोतवे उल्लूखलसुतानाम्
अत्र इत् ऊम् इति इन्द्र जल्लुलः ॥

अग्निं सूक्ते ग्रावोऽललाधिपवणीयादयः शब्दाः यज्ञमाधनाभिधायकाः प्रयुक्ताः
कर्मकरतासमयस्य अत्यन्तप्रयुक्ताः स्फुरापानतः । परीक्ष्यमाणे सूक्तार्थे बाह्यं याज्ञिकं
कर्म निमिचीकृत्य यज्ञोपकरणात्मकसङ्केतगभीराणि वैदिकानि योगरहस्यानि गोपितानि
लक्ष्यन्ते । तत्प्रदर्शनात् प्राक् मन्त्रस्थानां पदानां पूर्वव्याख्यानपर्यालोचनपुरस्कारं अर्थान्

आचक्ष्महे- यत्र यस्मिन् कर्मणि (वहिर्यागे अन्तर्यागे वा) सोतवे सोतुं अभिष्वार्य
 घ्रात्रा पापाणः अभिष्वार्यः पृथुवुध्नः पृथुः पृथुलो विस्तीर्णः वुध्नो मूलं यस्य सः,
 ऊर्ध्वः ऊर्ध्वस्यानगः 'उन्नत' इति पूर्वो, भवति वर्तते, तस्मिन् कर्मणि, हे इन्द्र,
 उल्लूखलसुतानाम् उल्लूखलेनाभिपुतानां (द्वितीयार्थे पृष्ठी) एकदेशं वा रसम् अव
 इत् जल्युलः अपेत्युपसर्गः अधःपर्यायः, इत् अपधारणार्थः जल्युलः पिव । 'अवेत्'
 तदीयत्वेन अगत्यैव पिवेति सायणीयम् । दिव्य ऊर्ध्वस्त्वं, इन्द्र, अधस्तादिहागत्य
 सौमोऽल्लूखलसुतं सोमं पिवेति वयम् । जल्युलः- गल अदने, यङ् लुक्, लेट् मध्यमैक-
 वचनम्, उपधायाः उत्तं, अन्यच्च छान्दसम् ॥

द्वितीयामृचमाह-

यत्र द्वाविंश जघनाऽधिपवण्या कृता ।

उल्लूखलसुतानामवेद्विन्द्र जल्युलः ॥२॥

यत्र द्वौऽइव जघना अधिपवण्या कृता उल्लूखलसुतानाम्
 अव इत् ऊम् इति इन्द्र जल्युलः ॥

यत्र यस्मिन् कर्मणि अधिपवण्या अधिपवण्या अधिपूयते सोमो ययोस्तौ,
 अधिपवणकरे (अधिपूर्करः पुञ् अभिपवे इति धातुः, ल्युट्, भवे यत् छन्दसि)
 द्वाविंश जघना द्वौ जघनप्रदेशाभ्यां कृता कृतौ (आकारश्छन्दसि) अधिपवण्या
 नित्यममनद्वयोः फलकयोः द्वित्वं वैशाल्यं च द्योतयितुं जघनदृष्टान्तः । शिष्टं उल्लूख-
 लादि व्याख्यातम् ॥

तृतीयामृचमाह-

यत्र नार्यपच्यवमुपच्यवं च शिक्षते ।

उल्लूखलसुतानामवेद्विन्द्र जल्युलः ॥३॥

यत्र नारी अपच्यवम् उपच्यवम् च शिक्षते उल्लूखलसु-
 तानाम् अव इत् ऊम् इति इन्द्र जल्युलः ॥

यत्र यस्मिन् यज्ञे नारी नरस्य भुज्ययजमानस्य पुरुषस्य देवस्य वा पत्नी,
शक्तिरित्यर्थः अपच्यवं निर्गमनं उपच्यवं च उपगमनं, आगमनं च शिक्षते.
अधीते, अस्यासं करोति, अस्यासेनाधिगच्छतीत्यर्थः । शिष्टं पूर्ववत् । अपच्यवम्—
अपपूर्वकस्य, च्युङ् गतौ इत्यस्य रूपम् । शिक्षते— शिक्ष विद्योपादाने, बाह्ये यज्ञे
यजमानपत्नी यज्ञशालाया बहिर्गच्छति, पुनः शालां आगच्छति— इदमेवापच्यवोप-
च्यवाभ्यां विवक्षितमिति सायणः ॥

चतुर्थीमृचमाह—

यत्र मन्थ्यां विवध्नते रश्मीन्यमित्तवा इव ।

उलूखलसुतानामवेद्विन्द्र जलगुलः ॥४॥

यत्र मन्थ्याम् विऽवध्नते रश्मीन् यमित्तवैऽइव उलूखलऽसुतानाम्
अव इत् ऊम् इति इन्द्र जलगुलः ॥

यत्र यस्मिन् कर्मणि मन्थ्यां मन्थानम् (मथिन् शब्दः, द्वितीयायां आत्वं
छान्दसम्) । 'आशिरमथनहेतुम्' इति सायणीयम् । विवध्नते विबध्नन्ति । तत्र
इष्टान्तः रश्मीन् प्रग्रहान् यमित्तवै इव नियन्तुमिव (यम उपरमे, तुमर्थे तवै
प्रत्ययः) । अथनियमनाय प्रग्रहान् यथा दृढं कुर्वन्ति, तथा मन्थनरज्जुभिः मन्थानं
विशेषेण बध्नन्ति । बाह्ये कर्मणि दधिमन्थनदण्डो मन्थाः । ग्रावोलूखलादीनामन्त-
र्गार्गविचारे मन्थाश्च विचार्यते सूक्तान्ते ॥

पञ्चमीमृचमाह—

यच्चिद्धि त्वं गृहेऽर्हे उलूखलक युज्यसे ।

इह युमत्तमं वद जयतामिव दुन्दुभिः ॥५॥

यत् चित् हि त्वम् गृहेऽर्हे उलूखलक युज्यसे इह युमत्तऽ-
तमम् वद जयताम् इव दुन्दुभिः ॥

ऐन्द्रधनुर्धरो गतः । परिभाषानुसारेण उलूखलस्य प्रतिपादनात् उलूखल-
देवत्येयमृक् पृष्ठी चेत्याहुः । उलूखलादेः स्वरूपमन्तर्यागे पुरस्ताद्विचार्यते । कर्मपरार्था-

विरोधेनैव पदार्थो मन्त्राणामत्र सूक्ते प्रथमं दीयते । हे उलूखलक, यच्चिद्धि यद्यपि
त्वं गृहेगृहे प्रतिगृहं पुज्यसे युक्तो भवसि, तथाऽपि, इह अस्मिन् कर्मणि द्युमन्तमं
अतिशयेन दीप्तं वद उड्वलं घोषं कुर्वित्यर्थः । तत्र दृष्टान्तः । जयतामिव
दुन्दुभिः जयवतां वीराणां जयघोषं यथा दुन्दुभिर्वाद्यविशेषः करोति, तथा स
दीप्तिमन्तं ध्वनिं कुरु ॥

इति प्रथमस्य द्वितीये पञ्चमिन्ने वर्गः

पृथीमृचमाह—

उत स्म ते वनस्पते वातो विवात्यग्रमित् ।

अथो इन्द्राय पातवे सुनु सोममुलूखल ॥६॥

उत स्म ते वनस्पते वातः विवाति अग्रम् इत् अथो इति
इन्द्राय पातवे सुनु सोमम् उलूखल ॥

उत अपि च हे वनस्पते, उलूखल, वनस्पतिवृक्षः प्रकृतिः उलूखलस्तद्वि-
कारः कार्ये कारणशब्दः । ते तत्र अग्रमित् पुरत एव वातः वायुः विवाति स्म विशे-
येण प्रसरति खलु । 'तरोपेतमुसलप्रहारैर्वायुः प्रसरति खलु' इति सायणव्याख्या । अथो
अनन्तरं इन्द्राय इन्द्राय पातवे पातुं तदीयपानार्थमित्यर्थः सोमं सुनु अभिषुतं कुरु ॥

सप्तमीमृचमाह—

आयजी वाजसातमा ता ह्युच्चा विजर्भुतः ।

हरीं इवान्धांसि वप्सता ॥७॥

आयजी इत्याऽयजी वाजसातमा ता हि उच्चा विजर्भुतः
हरीं इवेति हरींऽइव अन्धांसि वप्सता ॥

अस्यामृचम्यां वा मुसलशब्दो न पठ्यते । अत्र 'आयजी' इति उत्तरत्र 'वनस्पती'
इति च द्विवचनश्रुत्या उलूखलमुसले अत्र प्रतिपादिते इति प्राहुः । तात्पर्यं पुरस्ताद्
विचार्यते पदार्थमात्रमत्र धूमः । आयजी सर्वतो यज्ञसाधने (यजे) करणे इ प्रत्ययः

मौणोदिकः) वांजंसातमा वांजं बलसमृद्धिं सनुतः दचः इति वांजसौ, अतिशयेन
वाजसौ वाजसातमौ, ता हि तौ खल उच्चा उच्चैः विजर्भतः विजर्हतः विहारं
पुनः पुनः कुरुतः (विपूर्वको हरतिर्धातुः, यङ् लृक्, अभ्यासः, रुगागमः) तत्र दृष्टान्तः
अन्धांसि अन्धानि घप्सतां भक्षयन्तौ हरी इव इन्द्राश्चाविव । घप्सता- मस
भक्षणे, लटः शतृ, जुहोत्यादिभ्यः श्चुः, नाभ्यस्तादिति जुम् प्रतिषेधः । अत्र आयजी
इत्यादि पुल्लिङ्गशब्दौ परिगृहीतौ । एवं 'वनस्पती' इत्युत्तरत्र सङ्गच्छते ॥

अष्टमीमृचमाह-

ता नो अद्य वनस्पती ऋष्वावृष्वेभिः स्तोतृभिः । इन्द्राय मधुमत्सुतम् ॥८॥

ता नः अद्य वनस्पती इति ऋष्वौ ऋष्वेभिः स्तोतृभिः इन्द्राय
मधुमत्सुतं संतम् ॥

२८४ पृष्ठे १. १० १३ पक्षिपु स्तोतृभिः इत्यत्र स्तोतृभिः इति पठ्यताम् ।

नः अस्मादाय तावद्रूपं सुतम् उद्युप्य १३ २

वनस्पती उल्लखलमुसले इति व्याख्यातारः । मुसलशब्दस्याश्रवणात् अधिपवणफलकयोः
द्विसात् वनस्पतिकार्यत्वाच्च, कथं ताभ्यां न भाव्यम् ?

नवमीमृचमाह-

उच्छिष्टं चम्बोर्भर सोमं पवित्र आ सृज । नि धेहि गोरधि त्वचि ॥९॥

उत् शिष्टम् चम्बोः भर सोमम् पवित्रे आ सृज नि धेहि गोः अधि त्वचि ॥

आत्मन एव सम्बोधनं युक्तम्, न च क्षतिः कर्मपरार्थस्य । चम्बोः चमसयोः
पात्रयोः, द्विचननिर्देशात् अधिपवणफलकयोः शिष्टं अभिपवात्परं अवशिष्टं सोमं
उद्धर उद्धर, समाहरेत्यर्थः [इप्रहोर्मः] समाहृत्य पवित्रे शोधनार्थं दशापवित्रे
आसृज आनीय प्रक्षिप । आसृज्य च गोः अधि त्वचि गोः चर्मणि आधारे
नि धेहि स्थापय ॥

अथ विचारतः सूक्ततात्पर्यमात्रमत्राचक्ष्महे । सारतो विचारश्च 'वृत्', अन्यत्र निरीक्षणीयः । इदानीं वक्ष्यमाणप्रकारस्य सूक्तार्थस्योपपत्तिश्च तत्र ग्राह्या । यत्र ग्रावे-
त्यादिकासु चतसृषु प्रत्यृचं उत्तरोऽर्धर्चः समानः । तस्य तात्पर्यं चैव भवति । उल्ल-
खलश्चन्दलक्षितेऽस्मिन् शरीरे अभिपुतानां सोमानां इन्द्रस्वीकारक्षमतां उक्त्वा तत्पानाय
इन्द्रः प्रार्थ्यते । कथमभिपुताः सोमा इति का वा साधनसामग्री, का वा क्रियेत्यादि
च पूर्वार्धर्चेषु कीर्त्यते । तत्र प्रथमं ऊर्ध्वस्थितेन ग्राव्या वज्रेणेन्द्रायुधेन, ज्ञानप्रश-
गर्भितक्रियाशक्तिसम्पन्नेन, विविधावरणानां निवारणेन, मानुषमनःप्राणशरीरनिगूढ-
सम्मदसोमरससुतिनिरोधकजडघनद्रव्याशाना प्रहर्त्रा, स्वीयप्रहारसाधितनिलीनसोमरसा-
धारभूत-अन्नमयादिघनाशमार्दवसम्पादकेन, अत एव आनन्दरसनिष्पन्देहेतुना सोमा-
भिपवो निष्पाद्यत इत्यभिप्रायेण यत्र अन्तर्यामि ग्रावा पृथुबुध ऊर्ध्वो भवतीत्युक्तं प्रथमस्यां
श्राचि । अथ चान्तर्यजने चलति, अधिपवणफलकद्वयसङ्केतिता अन्धा च सामग्री

७ सूक्तेऽस्मिन् 'पृथुबुध ऊर्ध्वो ग्रावा' 'जघनाविव कृता अधिपयण्या' 'नारी उपय्यवापय्यवो शिक्षते'
'मन्यो विषमते' इत्यादीनां, उल्लखल-वनस्पति द्रोणकलशादीनां च गूढार्थो मन्त्रार्थविवरणेऽस्माभिर्दत्तः । स च
न स्वकपोलकल्पितः, किंतु अन्येषां पुराणसूक्तानां सवादपर्यालोचनया तदर्थानुसन्धानेन शास्त्रात्तरीय-
सोमाभिपवप्रस्तावपरीक्षणेन शतपथदिग्ग्राहणवाक्यानां समालोचनेन च पर्यवस्य इति बोध्यम् । अत्र ग्राहण-
वाक्यानि मन्त्रभागाश्च केचनानि निदर्शनायोदाहियन्ते । तत्र प्रथमं तावदिदमवधेयम् । ग्राहणग्रन्थेषु ग्राहणो
पनिपत्यु च गूढार्थान् मन्त्रान् परोक्षार्थान् ग्राह्य । परोक्ष अप्रत्यक्ष रहस्यमित्यर्थः । अत एव परोक्षेणाचक्षते
'परोक्षप्रिया इव हि देवा प्रत्यक्षद्विप' इत्यादौ प्रत्यक्षनामग्रहण द्विपन्तीति भाष्यकाराः । तथा च 'अर्वाण्
बिलश्चमस ऊर्ध्वबुधस्तस्मिन्मनो निहित विश्वरूपम्' (श्रु ४ ४ २) इति शतपथवाक्यस्य व्याख्यातारः । 'इदं
तद् शिर चमसकारं हि तत् । कथम्? एष अर्वाग्बिल मुखस्य बिलरूपत्वात् शिरसो बुभुकारत्वात् . .
यथा सोमश्चमसे पूर्णं तथा शिरसि विश्वरूपं नानारूपं निहितम्' इत्यादीनि गूढपदार्थविवरणाभ्युपदिशन्ति ।

अजं सवाल्ये सोमयागे अस्य सूक्तस्य विनियोगः । अजंसा ऋतुना मार्गेण इष्टिपशुसाङ्घ्यमन्तरेण
सर्वं सोमाभिपव यस्मिन् यागे सोऽजं सर्वं इति सायणीय पुरेतेष्वग्राहणभाष्यम् । रहस्यप्रचुरस्य कर्मणोऽस्य
विवरणमवश्यमवधेयम् । तद्येह ग्राहणाधारेण (ऐ मा अ. ३३, प. ५) सायणीयभाष्यपद्धीरुपयुज्य सङ्गि-
ष्यते । बन्धनप्रयान्मुक्त देवतानुग्रहसम्पन्नं शुन शेष ऋत्विज ऊचुः किल 'त्वमेव न अस्य अहं सस्यां अधि-
गच्छ' इति (अहं अभिपेक्षनीयाख्यस्य सस्यां समाप्तिं अधिगच्छ प्राप्तुमिह इत्यर्थः) । शुन शेषश्च तेषामर्थे अजं
सर्वमेतं सोमयागं ददर्श । अत्र प्रयोगप्रकारं कथ्यते, सोऽन्तर्यामिणो समन्वयक्षमो ग्राह्य । प्रथमं 'यश्चिदि'
इत्यादिभिश्चतसृभिर्ऋग्भिः (५ ८) अभिपव वृत्तवान् । 'उक् शिष्ट' इति नवम्या अन्त्यया द्रोणकलशमव-
निनाय । ततः 'यत्र ग्रावा' इत्याद्याभिश्चतसृभिः सोमं जुहुवाचकार । अत्र त्रयोऽंशा कर्मणो भवन्ति ।
सोमस्य अभिपव, द्रोणकलशे स्थापनम्, होमश्चेति । पुरे च ऋमश अन्तर्यामिं प्राप्तस्थाना इति उदुत्तरेण
सूक्तार्थो विवृतोऽस्माभिः ॥

भवति । ज्ञानक्रियाशक्तिप्रतिनिधिभूतयोः देहे मनःप्राणात्मकद्वन्द्वभूतयोः सङ्गतयोः
अवियोज्यतया एककार्यनिष्पत्तिरतयोः यजमानजनसर्वानुभूतिसारनिष्पीडनार्थयोः अधि-
षवणफलरूपानीययोः सतोरेव उल्लूखलभूते शरीरे रसोऽभिषुतो भवतीति जघन्ययो-
पमया अधिषवणफलरूपोः द्यावापृथिव्योरिव द्वन्द्वता, अवियोज्यता सुसङ्गतत्वं च तल्ल-
क्षितयोः प्राणमनसोः प्रतिपादितानि द्वितीयस्याम् । अन्तर्यजने चलति, यजमानस्य
नरस्य सर्वसत्त्वगता शक्तिः सूर्यस्य प्रभेव स्वभावसिद्धा अवियोज्या उल्लूखलापमाने
शरीरे रसनिष्पादनाय आरोहणावरोहणरूपगतिद्वयं जागरूकतयाऽन्ववेक्षते । एवमूर्ध्व-
स्यानादागमनं उपच्यवशब्दप्रतिपादितमवतरणं, शरीरमूलप्रदेशादूर्ध्वगमनं निर्गमनरूपं
अपच्यवशब्दवाच्यं गमनं चेत्यनयोरुभयोः स्वायत्तीकरणाय ज्ञानं सम्पादयन्ती सैवा
नारीशब्दवाच्या नरशक्तिर्गुप्तविधामन्तःशरीरे शिष्यत इति प्रतिपादितं तृतीयस्याम् ।
यथा बहिर्यागे आशिरमन्यनदण्डं भाण्डदाढ्याय विचभ्रन्ति, तथा रहोयागेऽस्मिन्
मनःप्राणमाङ्गल्यसिद्ध्या ज्ञानक्रियाशक्तिविलासविशेषात् निष्पीड्यमानस्य सम्मदसोम-

अधोक्तयोपपादकश्रुतिवाक्यप्रदर्शनात् प्राक् स्थूलपक्षीयव्याख्याने लक्ष्यमाणः ह्यसौ निरीक्षणीयः ।
अभिकृत्य अभिपवकर्म ईपदक्षि वक्तव्यम् । अभिपवकर्मप्रकार एवं भवति । प्रथमं प्राण्या सोमस्य प्रहारः,
ततः सोमरसोऽधिषवणफलरूपोः निष्पीड्यते, ततश्च इत्तापवित्रे शोधनाय क्षिप्यते, अनन्तरं द्रोणकलशे स्थापनं
निष्पादितस्य सोमस्य । अन्ते होमः, होमस्य अग्रावेवेति न नियमः, अप्सवपि स्यात् । अयं च क्रमः अन्त-
र्यागेऽपि युक्तो बोध्यः । उक्तं च तात्पर्यम् । एवं स्थिते, प्राजा न मुसलो भवति, नापि उल्लूखले सोमामि-
षवः क्षिप्यते, स तु अधिषवणफलरूपोरेवेति न कस्यापि संशयः स्यात् । वैदिके कर्मणि धान्यावघातादौ मुसलो-
ल्लूखलयोरस्त्येव स्थानम् । न वा अभिषवणार्थो प्राजा मुसलो भवति । अधिषवणफलकार्ये उल्लूखलशब्दः
मुसलार्थे प्रावेति च व्याख्यातव्यमवश्यमासीत् पूर्वेषां कर्मणि विनियोगाय । एवं सप्तम्यामष्टम्यां च वनस्पति-
शब्दस्य द्विवचनप्रयोगात् मुसलोल्लूखले इति प्राचीनाः कर्माधैमाचल्युः, अन्यथाऽनुपपत्तेः । नवम्यामृषि-
चम्वोरिति प्रयुक्तम्, तत्रापि सत्यपि भेदे चमसाधिषवणफलकानां औपचारिकः प्रयोग इति कृत्वा व्याख्यानं
अवश्यमभवत् । कुत एवं शब्दप्रयोगो मध्ये? वास्तव्यस्य अवकाशदानायैवं शब्दा एवं अवस्थिता इति
वाच्यम् । गूढार्थस्यैव प्राधान्यं कृषीणां मतमिति द्योतयेदित्दं सूक्तम् । अत एव प्राजा-अधिषवण्यादि-धौल-
कर्मप्रसिद्धानि मन्त्रप्राधान्यप्रतिपादितगूढार्थानि 'परोक्षवचनानि' प्रयुक्तानि भवन्ति । अथ च दक्षीलार्थ-
व्यञ्जकोऽपि प्रयोगोऽत्र भवति 'नारी उपच्यवं अपच्यवं च निश्चते' इति । यद्यपि शिपिविष्टनामार्थविवरणे
वात्कोकप्रियया कुम्भितार्थं वञ्चेतिरा प्रशंसनीयमर्थं ग्रहीतुं प्रभवामः, तथाऽपि ईदृशप्रयोग एव प्रवृत्तिकास्त्रिव
अर्थान्तरं गृह्येन्नयेदिति का नाम विचिक्किता? 'विततो किरणो ह्यो तारा विनष्टि पृथरः । न वै कुमारी
तत्तथा यथा कुमारी मन्मसे' इत्यादौ अर्थान्तरं अन्येऽप्यतया स्पष्टं विष्टं भवति । न चेदक्षीलार्थप्रतिपादने किं
प्रयोजनम्? उपच्यवापच्यवव्याख्याने स्वस्वस्वामीये कुम्भितमेवार्थं ग्राम्यधर्माचरणविषयकमाचष्टे ॥

आलोक्यमात्रेण यत्र कुत्सितोऽर्थोऽसन्नतार्थः अन्यन्मादतार्थः चमस्कृतः 'ऊधः पितुः' 'माजुर्दिभिषुः'
'जारः कनीनाम्' इत्यादिर्वा भवति स परोक्षवचनो मन्त्रः, तत्र सन्देहवत्वं गूढार्थो वर्तते, कोऽपि व्यक्तो वेति,

रसस्य धारणार्थं देहे स्त्वन्धप्रायां स्थिरतामाधातुं अभिपवद्देतुभिः देवताशक्तिविशेषैः
 शृष्टवंशः अमृतमन्थनमन्दरवत् क्रियत इत्यावेदितं चतुर्ध्याम् । एवमृक्चतुष्टये शरीरे
 सुतस्य शुद्धानन्दरसस्य अभिपवणसहकारिभूतानि साधनानि कर्माणि चोत्त्वा, तत्तादृशं
 सोमं स्वीकुरु भगवन्निन्द्रेति प्रार्थितं ऋषिणा ॥

ततश्च ऋग्भिषयतसृभिः अधिपवणीयकर्म प्रस्तौति । यस्मिन् फलकद्वये सोमो
 निष्पीड्यते तदधिपवणफलकद्वयम्, वनस्पतिशब्दव्यवहार्यं दारुमयत्वात् । अत्र प्रथमं
 द्वाभ्यामृग्भ्यां उल्लखलशब्दलक्षितं शरीरमेव प्रस्तूयते । अधिपवणफलकद्वयलक्षितयोः
 प्राणमनसोराधारभूतं हि शरीरम् । तच्च वानस्पत्यमेव भवति, कन्दमूलफलादिपरि-
 णामत्वात्तस्य । यद्यपि 'गृहे गृहे' एकैकस्यापि मनुष्यस्य शरीरं युक्तं भवति, तथाऽपि
 सच्छरीरं विशिष्टं यत्र सोमः स्रपते, तस्माज्जघोषो भवतु, हे देह, जडोऽपि त्वं सोम-
 क्षरसि, उपात्तज्ञानोऽसि चेति पञ्चम्यामृचि गीतम् । तव बलप्रदः कार्यसाधकः प्राणः

श्फुरेदेव मतिमताम् । अस्मिन् सूके प्रावाधिपवण्यादीनां असत्यतिपादितसङ्केतव्यवस्थां अवलम्ब्य मन्त्राभ्यां
 शुसन्धेयः । अधिपवणफलकद्वयं चमसपानद्वयं प्राणमयमनोमयरूपं इति अस्माभिः सङ्केतो विवृतः । उदा-
 हरिष्यमाणप्राक्षणावाक्यमपि अधिपवणफलकयोः सङ्केतरूपवसेवानुगृह्णाति, विशेषस्तु वर्तत एव फलके प्राया-
 श्रयिष्याविति । यद्यपि ते अपि चित्ते दिव्यकक्ष्यामूर्ध्वा भौमकक्ष्यामधरां च ज्ञापयत, तथाऽपि बहुभक्ति-
 यादिनां प्राक्षणानां सङ्केतविवरणपद्धतिद्वारवगाहा नावश्यकी च भवति । अभिपवणीयेषु मन्त्रेषु तद्विवरणेषु
 प्राक्षणेण 'प्रावा' वज्रमिति स्पष्टमुच्यते । स च 'प्रावा' पेन्द्रः ऊर्ध्वो भवति । यथा ऊर्ध्वं इन्द्रः ऊर्ध्वेण 'प्राग्णा'
 वज्रेण वृष्टं हन्ति, प्राग्णा प्रहृतः सोमः स्वरसं विवृजति, एवं सोमरसः अभिपूयते । 'ऊर्जं धारस्व' इति
 शुक्लयजुर्मन्त्रार्थं कर्मोपयोगितया विवृण्वत् शतपथवाक्यमिदं भवति (२-९-४) 'ऊर्जं धारस्वेति' रसं धारस्वेवेतदाह
 'धिपणे वीङ्गी सनी वीङ्गयेयामूर्जं दधायाम्' इति इमे एवेतफलके.....तत्र योऽप्येते फलके भिन्नत्वं इमे
 ह वै प्रावापृथिवी एतस्माद् वज्रादुद्यतात् संरेजेते.....'पाप्मा हतो न सोमः' । अत्र प्रावा यज्ञं, सोमाभि-
 पवाय तेन प्रहारे पाप्मा हतः न सोमः इत्यादि स्पष्टमुक्तम् । सोमाभिपवा मन्त्रा अध्वर्युस्तालीया एव रदस्यं
 ऋकृष्टमर्थं प्रतिपादयन्ति । 'यत्ते सोमं दिवि ज्योतिर्यत् पृथिव्यां यत् उरौ अन्तरिक्षे । तेनास्मै यजमानाय
 उरु राये कृधि अधि द्याये वोचः ॥' (श्रु. य. १-३३) अन्ये चैवंजातीयकाः शतशो भवन्ति । अथ ऋक्-
 संहितायां 'प्रावा' वज्रं ऊर्ध्वमूलं इन्द्रवैभवं सोमसवद्देतुः अन्तर्वागनिष्पादिका दिव्या घोतमाना वाह-इत्यादि-
 स्वरूपस्थानमभावादिबोधकाः शतशो भवन्ति मन्त्राः । अत्र ऊर्ध्वबुध-शृणुबुधदिशब्दाः ऊर्ध्वमूल-बुधप्रतिष्ठा-
 धर्मा मन्त्रवर्णेषु साधारणाः । इह केचन ऋचः उक्तार्थस्योपपादनाय भवन्ति । 'ऊर्ध्वस्तिष्ठान ऊतयेऽस्मिन्
 याजे शतक्रतो' (१-३०-१) 'ऊर्ध्वं ऊपु ण ऊतये तिष्ठ देवो न सविता । ऊर्ध्वो वाजस्य सविता' (१-३१-१३)
 विश्वमेतोर्ध्वमूलं, अस्मादीन् ऊर्ध्वप्रतिष्ठान् ऊर्ध्वजीवनान् विधातुं देवः सर्वोऽपि ऊर्ध्वो भवति । इन्द्रोऽभिः
 सविता वा ऊर्ध्वं स्थितो न ऊर्ध्वान् करोतिविति वाच्यती भवति वेदेषु प्रार्थना 'ऊर्ध्वो नः पादोऽसौ नि केदुना...
 कृषी न ऊर्ध्वं चरमाय जीवसे' (१-३१-१४) । अथ शृणुबुधस्यैकानि कानिचिद्वयन्ति "गोमानमेदीर्घो

उत्तेजितो भवति पुरतः, तस्मात् सुनुहि सोमम्, विसृज सर्वानुभूतिसारभूतं त्वमि
 निलीनं अत्यन्तगाढ-सान्द्रतममः प्रदेशेषु निमग्नं देवेभ्यो देयं रसमिति पृथ्यामुद्धोषितम् ।
 दध शरीरयोरत एव वनस्पत्योः प्राणमनसोः उच्चैर्विजृम्भमाणयोः बलसमृद्धयोः
 भोगशक्तिसम्पन्नयोः इन्द्राश्रतुल्यता प्रस्तुता सप्तम्याम् । महद्भिः स्यानोत्कर्षसम्पन्नैः
 सोमाभिपवहेतुभिः शक्तिविशेषैर्युक्तौ युवां मधुमत्तमं इन्द्रपरिग्राह्यं सोमं सुनुतं इति
 वनस्पतिशब्दलक्षितयोः प्राणमनसोः सम्बोधनं अष्टम्याम् । शुद्धे देहे, सिद्धे पात्रे
 द्रोणकलशशब्दप्रतिपादिते सोमरसो निधीयतामिन्द्रार्थमिति नवम्यामन्त्यायाम् । तत्र
 च तथा शरीरकलशे अभिपुतरसस्यापनात् पूर्वं यत्कर्तव्यमुक्तं तच्चावधेयम् । 'चम्नोः'
 चमसपात्रवत् स्थितयोरधिपवणफलकलक्षितयोः प्राणमनसोः योऽवशिष्टः सोमस्तमाहृत्य
 शरीरादूर्ध्वं पवित्रे स्थाने शोधनाय क्षिप्त्वा चित्प्रकाशरश्मिलक्षिते गोः आवरणरक्षणभूते
 अन्नमयांशे चर्मणि निक्षिप्य शोधितं साधितं च रसं द्रोणकलशपदवेदनीयेऽन्नमये देहे
 स्थापयेदित्युक्तम् ॥ इति प्रथमस्य द्वितीये पङ्क्तिशो धर्मः

रयिः पृथुव्रतः सभावान्" (४-२-५) । "प्रति प्र याहीन्द्र मीडुपो नूनं महः पार्थिवे सद्ने यत्स्य । अथ
 यदेपो पृथुव्रता स एताः तीर्थं नार्यः पौल्यानि वस्युः" (१-१६९-६) अत्र विपुलप्रतिष्ठाः ऊर्ध्वाः पुरन्दशक्तयः
 'नार्यः' उक्ताः । "सुमहाणं दैववन्तं उहं गभीरं पृथुव्रतं इन्द्र । श्रुते ऋषि उग्रं अभिमातिपाहं अस्मभ्यं चित्रं
 धृपणं रयि दा." (१०-४७-३) । अथ प्रावा ऊर्ध्वः अदमपर्यायः दीप्तिशङ्करूपः ऊर्ध्वं वाचैव सोमः सुतो
 भवतीत्यादीनां सङ्क्षेपेण मन्त्रांशोल्लेखो भवति 'अवक्षिप दिवो अदमानमुद्या' (२-३०-५) 'प्रावाणेव तदिदं
 जरेये' (२-३९-१) 'वर्हिर्वा प्रावा यत्र वदति कारुः' (१-८३-६) 'आतिष्ठ वृत्रहन् रयं .. अर्वाचीनं ..
 सुते मनो प्रावा कृणोत धनुना' (१-८४-३) 'तन्नो वातो .. तद् प्रावाणः सोमसुतः' (१-८९-४) 'यत्र
 प्रावा वदति तत्र गच्छतम्' (१-१३५-७) 'सुहृन् सु पाणि. स्ववान् कृतावा ऊर्ध्वं प्रावाणो अध्वरमतष्ट'
 (३-५४-१२) 'तव धुमन्तो अर्चयो प्रावेवोच्यते' (५-२५-८) 'स्थिरं मनश्चक्षुषे जात इन्द्रः अदमानं चित्
 शवमा दिधुतः' (५-३०-४) 'अयं जता. .. यदन् प्रावा अव वेदिं श्रियाते' (५-३१-१२) 'उक्षासमुद्रो
 मप्ये दिवो निहितः पृथिररमा' (५-४७-३) 'ते एवा देवेभ्यो प्रावभिः सुतः' (९-८०-४) 'प्राणा तुन्नो अभि-
 धुतः परिग्रं सोम गच्छमि । दधन् ओत्रे सुवीर्यम्' ॥ (९-६७-१९) एवमन्येऽपि मन्त्राः शतश ऊर्ध्वं
 इन्द्रसम्बन्धिनेषु प्राणाः स्वरूपवीर्यप्रतिपादकाः अन्तर्गार्ग्यपरा यथाकथञ्चिन् कर्मार्थं समन्वयश्रमा अपि क्वचिद्
 अमन्त्रतार्था दूरीकृत्यन्ते । वामदेव्यसूक्ते 'गमं तु सखन्वेपा' इति विस्पष्टपरमार्थरहस्यं सूक्तं कर्मठग्याख्याने-
 प्यपि अवगतयेवाङ्गीकृतं गो-कलशादिसङ्केतशब्दसूक्तमेवावतिष्ठते । तस्यान्त्याष्टमुल्लिख्य विचारोऽयं समा-
 प्यते । 'अथ श्वेतं कलशं गोमिरकम्' (४-२७-५) विलरभिया न स्थाप्यायते । इदं स्वार्थेयम् । अत्र कलशः
 द्रोणकलशः । श्वेतः शुभ्रः । शुद्धं शरीरमेव पादम् । गोभिः प्रज्जतरिमभिः अक्तं मिकम्, अन्यदूहम् । विस्पष्ट-
 परिहारासामानसाम्रीक्रियादिप्रतिपादकशब्दप्रयुक्त्य 'यत्र प्रावे'ति सूक्तस्य हेतुनेन रहस्यार्थः साध्यत इति मा भूद्-
 अमन्त्रितकानामिति समासतो या प्रदर्शितं रहस्यार्थगोपनं, अत्रापि वचिदसन्नतिवार्थारूपं प्रदर्शिता चेत्त्यलम् ॥

अथ षष्ठेऽनुवाके 'यच्चिद्धि सत्य सोमपा' इति सप्तचं षष्ठं सूक्तं शुनःशेषस्यार्थम् ।
पङ्क्तिच्छन्दः इन्द्रो देवता ॥

प्रथमामृचमाह—

यच्चिद्धि सत्य सोमपा अनाशस्ता इव स्मसि ।

आ तू न इन्द्र शंसय गोष्वश्वेषु शुभ्रिषु सहस्रेषु तुवीमघ ॥१॥

यत् चित् हि सत्य सोमपाः अनाशस्ताः इव स्मसि आ तु नः
इन्द्र शंसय गोषु अश्वेषु शुभ्रिषु सहस्रेषु तुविमघ ॥

हे सोमपाः सोमस्य पातः, सत्य स्वरूपेण सत्य, यच्चिद्धि यद्यपि वयं
अनाशस्ता इव अप्रशस्ता इव, अश्रेष्ठा इव स्मसि भवामः, तथाऽपि हे तुविमघ
पशुधन, (बहोर्विविधत्वं, धनस्य दिव्यत्वं च बोध्यं) इन्द्र, तं गोषु प्रशारश्मिरूपेषु
घनेषु निमित्तभूतेषु अश्वेषु भोगसमर्थक्रियाशक्तिसम्पन्नप्राणरूपेषु, तथा शुभ्रिषु
शोमनेषु शिवङ्करेषु सहस्रेषु सहस्रविधेषु च योगक्षेपेषु निमित्तभूतेषु, नः अस्मान्
आशंसय आशस्तान् वरु, प्रशस्तान् विधेहि । अनाशस्ताः— शसु स्तुतौ, निष्ठेति
भावे क्तः । स्मसि— इदन्तो मसिः । तु-कचि दीर्घः । शुभ्र धातोः क्तिन् प्रत्ययः ॥

द्वितीयामृचमाह—

शिप्रिन्वाजानां पते शचीवस्तव दंसना ।

आ तू न इन्द्र शंसय गोष्वश्वेषु शुभ्रिषु सहस्रेषु तुवीमघ ॥२॥

शिप्रिन् वाजानाम् पते शचीवः तव दंसना आ तु नः इन्द्र
शंसय गोषु अश्वेषु शुभ्रिषु सहस्रेषु तुविमघ ॥

हे शिप्रिन् शोभनशिप्रयुक्त, शिप्रशब्दो हनूपर्यायः, शिप्रेण मृगं लक्ष्यते ।
शचीवः शक्तिमन्, शची शक्तिः कर्मनाम, मनुषो वः छन्दमि । वाजानां पते
समृद्धीनां पालक, तव दंसना क्रिया दृष्टिर्वा, सर्वसमर्थेति शेषः । तस्मादस्मान्

आशंसयेत्युत्तरार्धेण सङ्गच्छते । अन्यत् प्राग्वत् । दंसना- दंसि-दंसनदर्शनयोः-
स्त्रीलिङ्गनिर्देशात् वाक् इति स्कन्दस्वामी ॥

तृतीयामृचमाह—

नि प्वापया मिथूदशा सस्तामबुध्यमाने ।

आ तू न इन्द्र शंसय गोप्त्रश्वेषु शुभ्रिषु सहस्रेषु तुवीमघ ॥३॥

नि स्वापय मिथूदशा सस्ताम् अबुध्यमाने इति आ तु नः इन्द्र
शंसय गोप्त्र अश्वेषु शुभ्रिषु सहस्रेषु तुविष्मघ ॥

अस्मिन् 'मिथूदशा' 'गर्दभं' 'कुण्डूणाच्या' 'कृकदाश्वं' इति परोक्षवचनानि
प्रयुक्तान्यवधेयानि । मिथूदशा मिथुनतया परस्पराभयसम्बद्धत्वेन दृश्यमाने द्वन्द्व-
भूते अहोरात्रवत् तमःप्रकाशवत् अवतिष्ठमाने इत्यर्थः, निष्वापय नितरां सुप्ते कुरु ।
ये च अबुध्यमाने बोधशून्ये भूता सस्तां निद्रां गच्छताम् । अन्यत् प्राग्वत् ।
मिथूदशा- मिथू इति मिथुनस्य षष्ठान्दसं रूपम्, दशेः कृप्, मिथूदक् द्विवचनम् ।
सस्ताम्- पस स्वप्ने लोट्, छान्दसो घातुः । 'उत त्वे देवी सुमगे मिथूदशोपासानक्ता'
(१-११-१) इत्यत्र पर्यायेण परस्परदृशौ दिनं रात्रिश्चेति स्पष्टमाह मन्त्रः । अस्मामृचि
अहोरात्र-निद्राजागरणादि-द्वन्द्ववशगो मा भूवं इति विवक्षया द्वन्द्वभूतं सर्वं निर्व्यापारं
अवतिष्ठताम् इति प्रार्थयते मन्त्रद्रष्टा ॥

चतुर्थीमृचमाह—

ससन्तु त्या अरातयो बोधन्तु शूर रातयः ।

आ तू न इन्द्र शंसय गोप्त्रश्वेषु शुभ्रिषु सहस्रेषु तुवीमघ ॥४॥

ससन्तु त्याः अरातयः बोधन्तु शूर रातयः आ तु नः इन्द्र
शंसय गोप्त्र अश्वेषु शुभ्रिषु सहस्रेषु तुविष्मघ ॥

त्याः ताः परोक्षाः अस्माकं न प्रत्यक्षभूता अपि वर्तमाना एव अरातयः अदान-
शीलाः अपज्वशक्तयः, यजनविरोधिनी मानुषा अमानुषा वेत्यर्थः, ससन्तु निद्रां
प्राप्नुवन्तु, निर्व्यापारतां गच्छन्तित्यर्थः । हे शूर शौर्ययुक्त, रातयः दानशीलाः

तद्विपरीता अत एवानुकूलाः बोधन्तु जागरिता भवन्तु, असदानुकूल्याय प्रवृत्ता भवन्तु । अन्यत् पूर्ववत् ॥

पञ्चमीमृचमाह—

समिन्द्र गर्दभं मृण नुवन्तं पापयामुया ।

आ तू न इन्द्र शंसय गोप्वश्वेषु शुभ्रिषु सहस्रेषु तुवीमघ ॥५॥

सम् इन्द्र गर्दभम् मृण नुवन्तम् पापया अमुया आ तु नः इन्द्र शंसय गोपु अश्वेषु शुभ्रिषु सहस्रेषु तुविमघ ॥

हे इन्द्र, अमुया अनया श्रूयमाणया पापया अनृतविद्वया वाद्याम्पन्तर-
संवादशून्यया अत एव अपस्तरकठोरया वाचा नुवन्तं तां स्तुयन्तं गर्दभं गर्दभवद्
अक्षपायं स्तोत्रशब्दमात्रभारवाहिनं अवशजडगतिकं व्यर्थविपरीतार्थविरसं वा पामर-
सामान्यमनोरूपं संमृण सम्यच्चारय । आ खित्यादि पूर्ववत् । मृण हिंसायाम्,
तदादिः ॥

षष्ठीमृचमाह—

पतति कुण्डुणाच्या दूरं वातो वनादधि ।

आ तू न इन्द्र शंसय गोप्वश्वेषु शुभ्रिषु सहस्रेषु तुवीमघ ॥६॥

पतति कुण्डुणाच्या दूरम् वातः वनात् अधि आ तु नः इन्द्र शंसय गोपु अश्वेषु शुभ्रिषु सहस्रेषु तुविमघ ॥

वातः असत्प्रतिकूलः वायुः कुण्डुणाच्या गरगोलिकाया, वनचरीविशेषः
कुण्डुणाची, तथा सह वनात् अधि वनादधिकं ऊर्ध्वं वा दूरं पतति पततु ।
अन्यत् व्याख्यातम् । कुण्डुणाच्या वृटिलगत्या इति सायणः । वृडि दाहे, अतो
व्युद् कुण्डनम्, डकारात् परस्य अकारस्य ऋकारश्छान्दसः, एवं कुण्डणं तदश्चतीति
कुण्डुणाचीति सायणः । ऋचस्तात्पर्यमेवंविधं भवति । कुण्डुणाचीति परोक्षवचनं
पूर्वाधि गर्दभवत् । इयं च वनचरी कृकलासजातिः । गृहे अस्याः दर्शनं अनिष्टमाहुः ।

मनिष्टापादनदुष्टशक्तिविशेषोपलक्षणमिदं कुण्डूणाचीपदम् । अस्तप्रतिकूलः सर्वोऽपि
मातः स्वावासमरण्यप्रदेशं गच्छतु कुण्डूणाच्या वनचर्या सहेति भावः । अन्यत् पूर्ववत् ॥

सप्तमीमृचमाह—

सर्वं परिक्रोशं जहि जम्भया कृकदाश्वम् ।

आ तू न इन्द्र शंसय गोप्त्रश्वेषु शुभ्रिषु सहस्रेषु तुवीमघ ॥७॥

सर्वम् परिऽक्रोशम् जहि जम्भय कृकदाश्वम् आ तु नः इन्द्र
शंसय गोप्त्र अश्वेषु शुभ्रिषु सहस्रेषु तुविऽमघ ॥

सर्वं सर्वविधं परिक्रोशं सर्वतः आक्रोशकर्तारं दुष्टशक्तिविशेषं (क्रुश आह्वाने,
परितः क्रोशयतीति परिक्रोशः, पचाद्यच्) जहि मारय (हन्तेः लोट्, जहि आदेशः) ।
कृकदाश्वं कृको हिंसा तां दाशति ददाति यथाभागं मानुषेभ्यो विशेषतः देवयजिभ्य
इति शेषः, भूतविशेषं ईदृशं जम्भय नाशय । अन्यत् प्राग्वत् । कृकशब्दः, कृज
हिंसायाम्, कन्-प्रत्ययः । जम्भय— जम्भि नाशने, चुरादिः ॥

इति प्रथमस्य द्वितीये सप्तविंशो वर्गः

पष्ठेऽनुवाके आ व इन्द्रमिति द्वाविंशत्पृष्ठं सप्तमं सूक्तम् शुनःशेषस्वार्यं गायत्रम् ।
अस्माकमित्येषा एकादशी पादनिचृद्गायत्री । शध्दिन्द्र इति षोडशी त्रिष्टुप् । आदितः
षोडश ऐन्द्रः, ततस्तिष्ठ आधिन्पः, अन्त्यास्तिष्ठ उषोदेवताकाः ॥

तत्र प्रथमामृचमाह—

आ व इन्द्रं क्रिर्वि यथा वाजयन्तः शतक्रतुम् । मंहिष्ठं सिञ्च इन्दुभिः ॥१॥

आ वः इन्द्रम् क्रिर्विम् यथा वाजयन्तः शतक्रतुम् मंहिष्ठम्
सिञ्चे इन्दुभिः ॥

सो देवाः! वः युष्माकं युष्मदीयमित्यर्थः अथवा वचनव्यत्ययः, इन्द्रं
वाजयन्तः वाजमिच्छन्तः समृद्धिकामा वयं इन्दुभिः सोमैः आ सिञ्चे आ
सिञ्चामः आसिक्तं कर्मः तर्पयाम इति यावत् (वचनव्यत्ययः) । कीदृशम्? शतक्रतुं

बहुकर्माणम्, पुनः कीदृशम्? मंहिष्ठं प्रभूततमम् (महि पृद्धौ, वृजन्गात् मंहितुः
शृण्व् छन्दसि) । अत्र दृष्टान्तः । किंविं यथा किंविः कूपनाम, यथा लोके कूपं
महत्या कुल्बयाहार्योदकं तेन पूरयन्ति, तथा सोमैर्वयं इन्द्रं पूरयिता समृद्धिमन्तो
भवामः । 'भवेम' इति लिङ्गर्थः उचितः ॥

द्वितीयामृचमाह—

शतं वा यः शुचीनां सहस्रं वा समाशिराम् । एदुं निम्नं न रीयते ॥२॥
शतम् वा यः शुचीनाम् सहस्रम् वा समऽआशिराम् आ इत् ऊम् इति
निम्नम् न रीयते ॥

यः इन्द्रः शुचीनां शुदानां सोमानां शतं वा शतं बह्वर्थकम्, समाशिरां
समीचीनेन आशिरारूपेण मिश्रणद्रव्येण युक्तानां सोमानां सहस्रं वा अत्यधिकं
समृद्धं वेत्यर्थः, एदु आगत्यैव निम्नं न निम्नप्रदेशं आप इव रीयते अनायासेन
प्राप्नोति, तमिन्द्रमिति पूर्ववर्चा सम्बन्धो योग्यः । दध्याशिरः सोमाः रहस्यार्थपराः
प्रागुक्ताः अमितमपि सोमं स्वीकर्तुं प्रचुरिन्द्रः आपः निम्नस्थलमिव अनायासेनागच्छतीति
भावः । रीय् स्रवणे दिवादिः । प्रयोगे सर्वत्र मध्येषु अनायासगत्यर्थतया प्राज्ञः, तथा
सायणीयमपि, न केवलं प्राप्त्यर्थो घातुः ॥

तृतीयामृचमाह—

सं यन्मदाय शुष्मिणं एना हस्योदरे । समुद्रो न व्यचो दधे ॥३॥
सम् यत् मदाय शुष्मिणे एना हि अस्य उदरे समुद्रः न व्यचः दधे ॥

यत् पूर्वोक्तं शतं शुचीनां सहस्रं वा समाशिरां सोमानां, शुष्मिणे प्लवते,
इन्द्रस्य मदाय संदर्शय सं सज्जतं भवति, एना हि अनेनैव सोमानां भूम्ना अस्य
इन्द्रस्य उदरे कुक्षौ व्यचः व्याप्तिः (व्याप्त्यर्थाद्व्यचरेत्सुन्) दधे पृठा भवति ।
तत्र दृष्टान्तः । समुद्रो न समुद्र इव, यथा समुद्रोऽपां राशिः, उदकेन व्याप्तिमान्,
इयथापरिच्छेदवर्जं अपां आधारो भवति, तथा सोमानामिन्द्रकुक्षिरिति भावः । प्रथम-

द्वितीयक्रमेण सङ्गच्छत इदम्, इन्द्रोदरं अतिमानसोमाधारपात्रमिति कथनम् । 'यः
हृदिः सोमपातमः समुद्र इव पिबते' इत्यत्रापि एवंजातीयको भावोऽवधेयः ॥

चतुर्थीमृचमाह—

अयमुं ते समतसि कपोतं इव गर्भधिम् । वचस्तच्छिन्न ओहसे ॥४॥
अयम् ऊं इति ते सम् अतसि कपोतःऽइव गर्भऽधिम् वचः तत्
चित् नः ओहसे ॥

अयं उ अयं च अस्माभिरर्प्यमाणः सोमः ते तुभ्यं तदर्थमित्यर्थः । यं च
सोमं त्वं सं अतसि सम्यक् सातत्येन गच्छसि । तत्र दृष्टान्तः । कपोत इव
पक्षिविशेषः पारावतो यथा गर्भधिम् गर्भधारिणीं कपोतिकां गच्छति, तथा त्वं सोमं
प्राप्नोषि । तत् चित् तस्मादपि नः अस्माकं वचः वचनं स्तोत्रं ओहसे प्राप्नोषि
सामोदं शृणोषीत्यर्थः, गतौ याचने च वर्तते अर्दत्यर्थ उद्दिह् धातुः । गर्भधिः— गर्भोऽ
स्यां धीयते । इन्द्रः सोमं कामयमानः भोजं भोजं पुनः कपोत इव कपोतीं गतोऽपि
परावृत्य रिरंसुर्भवतीति दृष्टान्ते कपोतस्य वैशिष्ट्यमवधेयम् । यद्यपि सामान्यतः
तिर्यञ्चः गर्भिणीषु न रमन्ते, तथाऽपि पारावतः अनुदिनप्रवर्धमानः प्रियां गर्भिणीं
अपि कामयते रत्यर्थम् । अत एव हरिराह— 'पारावतः खरशिलाकणमात्रभोजी ।
कामी भवत्यनुदिनं वद कोऽत्र हेतुः' इति । अन्यच्च प्राचीनं पद्यं भवति । 'कल-
कणितगर्भेण कण्ठेनाघूर्णितेक्षणः । पारावतः परावृत्य रिरंसुश्चुम्बति प्रियाम्' ॥ इन्द्रस्य
तथाविधसोमकामस्यप्रतिपादनेन इन्द्रभागवते सोमयाजिनि रक्षोयागैकनिष्ठे पुरुषे तस्य
रत्यतिशयः स्पष्टो भवति ॥

पञ्चमीमृचमाह—

स्तोत्रं राधानां पते गिर्वाहो वीर यस्य ते । विभूतिरस्तु सूनृता ॥५॥

स्तोत्रम् राधानाम् पते गिर्वाहः वीर यस्य ते विभूतिः अस्तु सूनृता ॥

राधानां धनानां, विविधानां दिव्यानामिति बोध्यम्, पते पालक, गिर्वाहः
गीर्भिः तदाविष्कारकस्तोत्रवाग्भिः उद्यमान, (यद्गतेः असुन्) वीर विक्रमशालिन् ते

तव (कर्मणि षष्ठी) स्तोत्रं तद्विषयकमित्यर्थः यस्य यत्कृतं भवति, तस्य सूनृता शोभना सत्या च वाक् विभूतिः ऐश्वर्यं अस्तु भवतु । शुभसत्या वाक् महदैश्वर्यं भवति चेत्, स्तोत्रं सार्थकं भवति वाक्सिद्धेः । सूनृता प्रियसत्या वाक् लोके प्रसिद्धा, बेदे तु असदुक्तार्था ॥

इति प्रथमस्य द्वितीये अष्टाविंशो वर्गः

षष्ठीमृचमाह—

ऊर्ध्वस्तिष्ठा न ऊतयेऽस्मिन्वाजे शतक्रतो । समन्येषु ब्रवावहै ॥६॥

ऊर्ध्वः तिष्ठ नः ऊतये अस्मिन् वाजे शतक्रतो इति शतक्रतो सम् अन्येषु ब्रवावहै ॥

हे शतक्रतो शतकर्मन्, अस्मिन् प्रवर्तमाने वाजे प्राप्तव्ये समृद्धिविषये नः अस्माकं ऊतये अमिष्टद्वयं ऊर्ध्वः तिष्ठ उच्चैः स्थितो भव, तेनास्माकमुद्गमनं ऊर्ध्वस्थितिः सिद्ध्येत् । ततः परं अन्येषु विचारयितव्येषु विषयेषु सं सङ्गतौ भूत्वा ब्रवावहै आवां तं च अहं च, सम्भाषावहै । ईदृशोऽन्तरङ्गव्यवहारो देवताभिः सह ऋषीणां साधारणो लक्ष्यते ॥

सप्तमीमृचमाह—

योगेयोगे तवस्तरं वाजेवाजे हवामहे । सखाय इन्द्रमुतये ॥७॥

योगेऽयोगे तवऽस्तरम् वाजेऽवाजे हवामहे सखायः इन्द्रम् ऊतये ॥

योगेयोगे तत्र तत्र इच्छालाभे विषये वाजेवाजे तत्र तत्र समृद्धौ निमित्त-भूतायां च सखायः सखिभूता वयं इन्द्रं देवं ऊतये असदमिष्टद्वये हवामहे आह्वयामः । कथंभूतमिन्द्रम्? तवस्तरं अतिशयेन बलिनम् । तवसः शब्दात् मतर्थीयो विनिः, छान्दसो लोपः ॥

अष्टमीमृचमाह—

आ घा गमयदि श्रवत्सहस्रिणींभिरुतिभिः । वाजेभिरुप नो हवम् ॥८॥

आ घ गमत् यदि श्रवत्सहस्रिणींभिः ऊतिभिः वाजेभिः उप नः हवम् ॥

घ पादपूरणः संहितायां दीर्घः । स इन्द्रः यदि श्रवत् मृगवापदि, कर्त्तुः नः हवं असदीयं हवं बाह्वानं इत्यर्थः । उप आ गमत् वसत्समीपं अवश्यं यागच्छेत् (यवत्, गमत्, द्वयं च लिङ्ये लेट्) कयमागच्छेत्! सहस्रिणीभिः ऊतिभिः बह्वीभिः वृद्धिभिः उत्सम्पादिकाभिरित्यर्थः, तथा वाजेभिः समृद्धिभिश्च युक्तः मागच्छेत् । इत्यंभूतलघुणे तृतीया ॥

नवमीमृचमाह—

अनुं प्रजस्योक्तसो हुवे तुविप्रतिं नरम् । यं ते पूर्वं पिता हुवे ॥९॥
अनुं प्रजस्य ओक्तसः हुवे तुविऽप्रतिम् नरम् यम् ते पूर्वम् पिता हुवे ॥

प्रजस्य पुरातनस्य ओक्तसः स्नानस्य सकाशात् तुविप्रतिं तुवीनां बहूनां यन्तर्पांगप्रवृत्तानां प्रति प्रतिगन्तारम्, तान् अनुग्रहीतुं आगन्तारमित्यर्थः, नरं पुरुषं बलिनं इन्द्रं अनु हुवे अनुक्रमेण आह्वयामि । यं ते तां (विभक्तिन्यस्यः) पिता वसत्पिता पूर्वं हुवे जुहुवे, आहूतवान् । पितेति पूर्वपुरुषाणामृषीणामुपलक्षणम् । हुवे-
हेल् घातुः, दिव्यवचनाभावः छन्दसि बहुलम् । तुविप्रतिम्— प्रतिः प्रतिनिधि-प्रति-
दानघोरिति चत्, सत्त्ववचनतया प्रयुक्तः, भीमसेनो भीम इव । ते— ज्ञामिति विभक्ति-
न्यस्येन इन्द्रमिति व्याख्यातम्, उत्तरत्र इन्द्रसम्बोधनध्वन्यात् सङ्गच्छते चैतत् ।
अथवा आत्मानमेव ऋषिः 'तव पिता यं आहूतवान्' इत्याह ॥

दशमीमृचमाह—

तं त्वा वयं विश्ववारं शास्महे पुरुहूत । सखे वसो जरितृभ्यः ॥१०॥
तम् त्वा वयम् विश्ववारं आशास्महे पुरुहूत सखे वसो इति जरितृभ्यः ॥

विश्ववारं विश्वैः वरणीयं, पुरुहूतं पुरुषिः बहुभिः आहूतं, सखे समान-
रूपान्, वसो धनभूतं तं पूर्वोक्तगुणविशिष्टं त्वां इन्द्रं वयं तव
सखायः जरितृभ्यः स्तोत्रभ्यः, तेषामनुग्रहार्थमित्यर्थः आशास्महे प्रार्थयामहे ॥

इति प्रथमस्य द्वितीये एकोनविंशोऽध्यायः

एकादशीमृचमाह—

अस्माकं शिप्रिणीनां सोमपाः सोमपात्राम् । सखे वज्रिन्सखीनाम् ॥११॥

अस्माकम् शिप्रिणीनाम् सोमऽपाः सोमऽपात्राम् सखे वज्रिन् सखीनाम् ॥

हे सोमपाः सोमस्य पातः अस्माकं सम्बन्धे षष्ठी, अस्मात्सम्बन्धिनां, शिप्रिणीनां शोभनहनुष्कानां मुखोपलक्षणं, पानकर्मणि प्रियदर्शनसघोवनार्थकमिदम्, 'क्षिप्राम्पां क्षिप्रिणीनाम्' (१०-१०३-५) इति सुशिप्रार्थे शिप्रिणीशब्दः प्रयुक्तः । सोम-पात्रां सोमस्य पातृणां सखीनां सखिवत्प्रियाणां देवानां सखे प्रिय, वज्रिन् वज्रयुक्त, ज्ञामाभयामः, स्तुमः, त्वानुग्रहं प्रार्थयामहे, इति वा वाक्यशेषः । अस्माकं सखीनां गवां समूहः तत्प्रसादादस्तिति वाक्यशेषः सायणव्याख्यानुसारतः ॥

द्वादशीमृचमाह—

तथा तदस्तु सोमपाः सखे वज्रिन्तथा कृणु । यथा त उश्मसीष्टये ॥१२॥

तथा तत् अस्तु सोमऽपाः सखे वज्रिन् तथा कृणु यथा ते उश्मसि इष्टये ॥

हे सोमपाः सोमस्य पातः, सखे सखिवत्प्रिय, वज्रिन् वज्रयुक्त, यथा येन प्रकारेण ते तव इष्टये यजनार्थं, यजतेः क्तिन् उश्मसि उश्मः वयं काम-यामहे, वश कान्तौ, इदन्तात् मसिः । तथा तेन प्रकारेण तत् अस्तु तपजनं भवतु, तथा कृणु तथा कुरु ॥

त्रयोदशीमृचमाह—

रेवतीर्नः सधुमाद् इन्द्रे सन्तु तुविवाजाः । क्षुमन्तो याभिर्मदेम ॥१३॥

रेवतीः नः सधुऽमादे इन्द्रे सन्तु तुविऽवाजाः क्षुमन्तः याभिः मदेम ॥

तुविजाताः बहुबलसमृद्धयः रेवतीः धनवत्यः (रयिः दिव्यं धनं भवति, रयिशब्दात् सम्प्रसारणे मतुप्, प्रथमार्थे द्वितीया) सन्तु भवन्तु । कास्ता 'रेवतीः' ? विशेष्यं क्वचि नोक्तम् । स्तुतय इति स्कन्दस्वामी, गाव इति सायणः, गावः स्युः,

न ताः पशवः, किंतु प्रज्ञारश्मिधनप्रसवित्र्यः, बहुबलसमृद्धिसम्पन्नाः दिव्याः शक्तयः
सम्पदो वा भवितुमर्हन्ति । तादृश्यः सम्पदः सधमादे अस्माभिः सह हृष्यति इन्द्रे-
नः अस्माकं सन्तिति योजना (सह मादयतीति सधमादः, जुरादिः, सधमाधस्योः
सहादेशः छन्दसि) । अस्माभिः सह संहर्षवति इन्द्रे भगवति अस्माकं सम्पदः शक्तयो
दिव्या उक्तलक्षणा गावो वा भवन्तु । याभिः उक्ताभिः वयं धूमन्तः सम्भारवन्तः
मदेम हृष्येम । धुशब्दः अन्नवाची प्रायशः सायणीये, क्वचित् शब्दः स्तुतिः कीर्तिश्च
भवति, एकत्र लक्षणया 'धुमति धनाद्वे' इति व्याख्यातम् । एवं हि सम्भारो राशिः
निधानं वा प्रायः सर्वत्र सङ्गच्छते ॥

चतुर्दशीमृचमाह-

आ घ त्वावान् त्मनाः स्तोतृभ्यो धृष्णवियानः । ऋणोरक्षुन्न चक्रयोः ॥१४॥
आ घ त्वाज्वां त्मना आसः स्तोतृभ्यः धृष्णो इति इयानः ऋणोः
अक्षम् न चक्रयोः ॥

हे धृष्णो प्रगल्भ, बलसाहसिन्, तमेव त्वावान् सत्सदृशः (छन्दसि वतुप्)-
त्मना आत्मना स्वयमेव (छन्दसि आकारलोपः) आसः प्रत्ययितः विश्वसनीयः
भूता इयानः पाच्यमानः सन् स्तोतृभ्यः स्तोतृणामनुग्रहार्थं अमीष्टं बलं आ-
ऋणोः आहत्य प्रक्षिप्तवानसि । तत्र दृष्टान्तः । चक्रयोः रथचक्रयोः अक्षं न
अक्षमिव । यथा चक्रयोरक्षप्रक्षेपेण दृढबन्धो जायते गमनाय रथः, तथा तमेव आसः
अन्यस्तत्सदृशः भूता स्तोतृभ्यो बलं अनुगृह्णाति । तादृशममानुषं बलमन्तरा स्तोतृणां
केवलं स्वयमेव गतिरेव न विद्यते । तादृशस्य अक्षप्रक्षेपोपमितस्य स्तोतृषु बलनिधानस्य
समेव सद्रिप एव स्वामी । यमनुगृह्णाति तं, तं सत्सदृशं करोषि इति अन्यत्रापि
गीतो मन्त्रोऽवधेयः । 'कद् धुममिन्द्र त्वावतो नृन् कया धिया करसे' (१०-२९-४) ।
तस्मादिन्द्रसदृशः कृतः स्तोता इन्द्रेणैव बलवान् भवति, न तु स्वात्मना । इदं च ऋचः
शात्पर्यं उत्तरयर्चा सङ्गच्छते । उमयोर्ऋचोस्तात्पर्यविचारो नैव कृतः पूर्वव्याख्यातु,
कृतधेन्नावः शुष्कः शोचनीयश्च लक्ष्यते, 'ज्ञावान् अन्यो देवताविशेषः' 'ऋणोः
पुष्टपन्त्ययः' इति च पूर्वव्याख्या नाङ्गीकृताऽस्माभिः । इयानः- पाञ्चाकर्मणः

इमे इत्यस्य रूपम्, इद् गतो तस्य लिटः कानच् । ऋणोः- तनादिधातुः, लुङि
अडभावः, लङर्थे वा लङ् स्यात् । चक्रयोः- चक्रशब्दस्य अकारान्तस्य इकारश्छान्दसः ॥

पञ्चदशीमृचमाह-

आ यदुर्वः शतक्रतुवा कामं जरितृणाम् । ऋणोरक्षन्न शचीभिः ॥१५॥

आ यत् दुर्वः शतक्रतो इति शतक्रतो आ कामम् जरितृणाम्
ऋणोः अक्षम् न शचीभिः ॥

शतक्रतो शतकर्मन् इन्द्र, जरितृणां स्तोतृणां यत् दुर्वः यत् परिश्रमात्मकं
कर्म भवति, तत् आ तेषां कामं अभिलषितं आ ऋणोः समेव प्रक्षिपामि । आ इति
उपसर्गाभ्यासात् 'ऋणोः' इति क्रियया द्विः सम्बन्धयितव्यः । द्विःप्रयोग आदरार्थः ।
स्तोतृणां यः परिश्रमः यश्च कामः प्राप्तव्यमुद्दिश्य भवतः, तदुभयमपि सिद्धये साधनं
भवति । तदपि इन्द्रैव स्तोतृषु प्रक्षिप्तम् । दिव्यसप्राप्तिरूपलक्ष्यसिद्धेः साधनभूतः
उत्कामः तत्सदृशपरिश्रमश्च इन्द्रानुग्रहेणैव भवतः, तस्मैश्वरत्वात् कारयितृत्वाच्च । तत्र
दृष्टान्तः । शचीभिः शक्तिभिः तत्क्रियाभिरित्यर्थः अक्षं न अक्षं यथा रथचक्रयोः
प्रक्षिपन्ति तद्वत् । अत्रापि पूर्ववद्दृष्टान्तस्य प्रयोजनं न्येयम् । यथा रथचक्रगतिरक्षं
विना न सिद्ध्यति, स्तोतृगतिरपि परिश्रमाभिलषितवज्जं न भवति । अत्र इन्द्रमेव 'आ
ऋणोः' इति सम्बोध्य आह, न तु पूर्वस्यामृचि सायणव्याख्यानुसारतः इन्द्रसदृशं
अन्यं देवताविशेषम् । अनयोर्ऋचोः सम्बन्धोऽवधेयः ॥

इति प्रथमस्य द्वितीये त्रिंशो वर्यः

षोडशीमृचमाह-

शश्वदिन्द्रः पोषुथद्भिर्जिगाय नानदद्भिः शश्वसद्भिर्धनानि ।

स नो हिरण्यरथं दंसनावान्स नः सनिता सनये स नोऽदात् ॥१६॥

शश्वत् इन्द्रः पोषुथत्ऽभिः जिगाय नानदत्ऽभिः शश्वसत्ऽभिः धनानि

सः नः हिरण्यरथम् दंसनाऽवान् सः नः सनिता सनये सः नः अदात् ॥

शश्वत् सदा इन्द्रः देवराट् धनानि अस्माभिः प्राप्तव्यानि दिव्यानि
ज्योतिर्बलादीनि धनानि जिगाय जितवान् असदर्थमिति शेषः । के साधनैः ?
भोगसामर्थ्यक्रियाशक्तिकरणभूतैः जगज्जीवप्राणसङ्केतभूतैरश्वैः । यद्यपि अश्वैरिति
शब्दतो नोक्तम्, तथाऽपि द्योतितं त्रिमिर्विशेषणैः । तान्वाह । पोषुथद्भिः पुनः
पुनः समर्थीभवद्भिः (प्रोथृ पर्याप्तौ, पर्याप्तिश्च समर्थीभावः, यद् लुक् शब्द प्रत्ययः)
नानदद्भिः सन्वृत्तिप्रकाशकं शब्दं पुनः पुनः कुर्वद्भिः 'इवद्भिः' (णद घातुः यच्
लुक् पूर्ववत्) शाश्वसद्भिः पुनः पुनः प्रश्वसद्भिः कार्यसाधकपरिभ्रमोत्तरकालीनैः
प्रधासयुक्तैरित्यर्थः । सः एवं अश्वैर्जितवानिन्द्रः दंसनावान् क्रियावान् (दंसः
कर्म, दंस एव दंसना) सनिता दाता सन् नः असम्भवं सनये लामाय हिरण्यरथं
हिरण्यमयं ज्योतिर्मयं रथं अदात् दत्तवान् । ज्योतिर्मयेन यानेन दैवदत्तेन हि दिव्यं
याम गच्छन्ति देवकामा ऋषयः ॥

अथाश्विनस्त्वचः, तत्र प्रथमां वृत्ते सप्तदशीमाह—

आश्विनावश्वावत्येषा यातुं शवीरया । गोमदस्त्रा हिरण्यवत् ॥१७॥

आ अश्विनौ अश्वऽवत्या इया यातुम् शवीरया गोऽमत् दस्त्रा हिरण्यऽवत् ॥

हे दस्त्रा कर्मनिष्पादकौ (गतम्) अश्विनौ, अश्वावत्या अश्ववत्या प्राण-
सङ्केतोऽश्वः सार्यः (आकारश्छान्दसः) शवीरया स्फुरद्बलया इया एषणया वेग-
वत्प्रेरणयेत्यर्थः, आयातुं आगच्छतम् । गोमत् प्रधानरश्मिसमृद्धं हिरण्यवत्
तेजःसम्पन्नं च अस्तु युवयोरुपगमनमिति शेषः ॥

तृचे द्वितीयां वृत्ते अष्टादशीमुच्यमाह—

समानयोजनो हि वां रथो दस्त्रावमर्त्यः । समुद्रे अश्विनेयते ॥१८॥

समानऽयोजनः हि वाम् रथः दस्त्रो अमर्त्यः समुद्रे अश्विना ईयते ॥

हे दस्त्रो, अश्विनौ, वां युवयोः समानयोजनः समानं योजनं अश्व-
योजनं यस्य स रथः उभयोर्युवयोरेकरथारूढत्वात् सङ्घुक्तः अमर्त्यः विनाशरहितः

अमृतधर्मा भवति । हि यसादेवं अविनाशी तस्मात् समुद्रे अन्तरिक्षलक्षिते अखण्डे
परिच्छेदशून्ये आकाशे ईयते गच्छति ॥

तृचे तृतीयां सूक्ते एकोनविंशीमृचमाह—

न्य^१अन्यस्य मूर्धनि चक्रं रथस्य येमथुः । परि द्यामन्यदीयते ॥१९॥

नि अन्यस्य मूर्धनि चक्रम् रथस्य येमथुः परि द्याम् अन्यत् ईयते ॥

हे अधिनो, अन्यस्य पर्वतस्य मूर्धनि उचमाने रथस्य एकं चक्रं नि-
येमथुः नियमितवन्तौ । अन्यत् चक्रं द्यां द्युलोकं परि परितः ईयते गच्छति ।
अर्थः— गौरित्येके, प्रजापतिरादित्य इति स्कन्दस्वामी । अहन्तव्यः, पर्वतः, दृढतात्
इति सायणः । अत्र पर्वत एव ग्राह्यः, तात्पर्योपपत्तेः । अधिनोः रथस्य एकं चक्रं
पृथिव्या उच्चैः प्रदेशे, अन्यत् दिवि । रथश्च नियतो गतिविशेषः सङ्केतशब्दो ग्राह्यः ।
तस्य एकं चक्रं पर्वतस्य मूर्धनि नियमितम्, अन्यद् दिवं परितो गच्छति, दिवं प्रति
गच्छति वा (परि कर्मप्रवचनीयः 'प्रति' इत्यर्थे ग्राह्य इति स्कन्दस्वामी) । इदमत्र
रहस्यं बोध्यम् । अन्नमयप्रज्ञाभुवः उन्नते पदे, मानुषस्य परिपक्वे चेतःशिखरे आश्विनमेकं
चक्रं नियमितम्, तादृशस्य पर्वतस्य मूर्धनि हि प्रज्ञानोदयरश्मेः प्रथमं स्वागतं भवति ।
तत्र आश्विनं ज्योतिर्मयं रथं आस्याय मधुमत्तमयोरश्विनोर्योपा दिवो दुहिता उपोदेवी
दिवमारोहति, यत्र अन्यद्रथचक्रं दिव्यं स्थानं गच्छति । अधिनोर्व्यापारमधिकृत्य अन्यत्र
प्रोक्तमवधेयम् (४. ११४-११५) । दिवि पृथिव्यां अधिनोः सञ्चारः 'पर्वतस्य मूर्धनि' इत्यन्यत्र
मन्त्रवर्णः स्पष्टो भवति 'यानि स्थानानि अधिना दधाधे दिवो यद्द्वीप्वोपधीषु विक्षु । नि
पर्वतस्य मूर्धनि सदन्त' (७-७०-३) । अधिनोः रथः ज्योतिर्मयः, 'आ यातं अधिना
रथेन धर्यतचा' (८-८-२) 'हिरण्यवन्धुरं हिरण्यामीशु दिविस्पृशम्' (८-५-२८) ऋत-
सम्बन्धोत्कमेव हिरण्य-सूर्य-ज्योतिरादिकमवधेयम् । रथो ह वा ऋतजा अद्रिजुतः'
(१-५८-८) । अधिभ्यां सह तं रथमास्थितागुपसमधिकृत्यापि 'ता घा ता भद्रा उपसः
पुरासुः अभिष्टिद्युम्ना ऋतजातसत्याः' (४-५१-७) इति बहुवचनेनोक्तम् ॥

अय उपसस्तृचः, तत्र तृचे प्रथमां सूक्ते विंशीमाह—

कस्त उपः कथप्रिये भुजे मर्तो अमर्त्ये । कं नक्षसे विभावारि ॥२०॥

कः ते उपः कथप्रिये भुजे मर्तः अमर्त्ये कम् नक्षसे विभाञ्जारे ॥

हे कथप्रिये स्तुतिप्रिये, (कथ वाक्यप्रधाने, थकारस्य धकारः छान्दसः तथा आकारस्य ह्रस्वः) उपः उपःशब्दाभिधेये, ऋतस्य उत्तमज्योतिषः सूर्यस्य प्रादुर्भावात् प्राक् तं आगामिनं ज्ञापयन्ती या दिवो दुहिता दैव्या भा प्रसीदति सैवोपोदेवी भवति, तां सम्बोधयति । हे अमर्त्ये मरणवर्जिते, नित्यसत्यत्वात्, कः मर्तः को मनुष्यः ते भुजे तव भोगाय तां भोक्तुं (भुजेः सम्पदादिलक्षणाः क्प्, 'भुक्' तस्मै) प्रभवतीति शेषः । हे विभाञ्जारे विशिष्टभासम्पन्ने, (विपूर्वाद् भातेर्धनिप् मत्वर्थीयः, नकारस्य रेफादेशः) कं कीदृशं मनुष्यं नक्षसे तं प्राप्नोषि (नक्षतिर्गत्यर्थः)? उक्तलक्षणायाः उपसः प्रसादाय कीदृगधिकारी भवतीति पृच्छति । ईदृशेन प्रश्नेन 'मां अधिकारिणं कुरु देवि' इति प्रार्थना ध्वन्यते । ऋषयः पूर्वं हार्दैः स्तोत्रदैवताप्रसादं लेभिर । नेह साधारण उपःकाल एवं स्तुतः । स सर्वस्यापि प्राणिजातस्य प्रत्यक्षो भवति प्रत्यहम् । तत्र मनुष्यस्य विशिष्टा योग्यता नाश्वयकी, चक्षुष्मचैवालम् । यदि प्रभातसमये मनुष्याणां लोकव्यवहारप्रवृत्तिरेव उपसो भोग इत्यभिप्रेतः स्यात्, तदा अविकलशरीरेन्द्रियादिकरणाः सर्वोऽपि प्राणिलोकः उपसो भोगाय प्रभवेत्, प्रभवत्येव । प्रत्यूपसमयमभिलक्ष्य उन्मत्तजनमन्तरा न कोऽपि स्वस्रष्टः पुरुषः 'हे देवि, विभाञ्जारे, कस्तामुपभोक्तुं धमः' इति पृच्छेत् । न वा भ्रान्तो मच्चद्रष्टा, प्राकृतो वा जनः ॥

तुचे द्वितीयां सूक्ते एकविंशतीमाह-

वयं हि ते अमन्मह्यान्तादा पराकात् । अश्वे न चित्रे अरुपि ॥२१॥
वयम् हि ते अमन्महि आ अन्तात् आ पराकात् अश्वे न चित्रे अरुपि ॥

हे अरुपि आरोचमाने चित्रे विचित्रे विविधवर्णयुक्ते अश्वे न बटवा इव भवसिन्ते (उपभोग-द्रुतगतिकत्वादियोतनार्थेयमुपमा) हे उपः, वयं स्तोतारो मनुष्याः ते तां विभक्तिव्यत्ययः, आ पराकात् परस्ताद् दूरस्यानादारभ्य आ अन्तात् समीपपर्यन्तं, अथवा दूरे वा समीपे वा अमन्महि ध्यायामः । अस्माकं मतिमास्थिताऽसि तं दूरादेव न केवलं समीप एव (मन ज्ञाने, श्यनो लुक्, छन्दसि बहुलम्)

हि अवधारणे । तृतीयपादे नञ् उपमार्थीयः । 'न अमन्महि' इति प्रथमचरणे सं-
योजितं सायणीये । न घोद्धं समर्था इति निषेधार्थको नञ् इति व्याख्यातम् । अयुक्त
एवंविधोऽन्वयः ॥

तृचे तृतीयां सूक्ते द्वाविंशीमाह-

स्वं त्येभिरागंहि वाजेभिर्दुहितर्दिवः । अस्मे रयिं नि धारय ॥२२॥

स्वम् त्येभिः आ गृहि वाजेभिः दुहितः दिवः अस्मे इति रयिम् नि धारय ॥

दिवः घुलोकस्य, सर्वस्यास्य पितरुर्ध्वधान्न इत्यर्थः । दुहितः पुत्रि, हे उपा,
त्येभिः तैः दिव्यैः वाजेभिः वाजैः दिव्याभिः समृद्धिभिः सहेत्यर्थः । त्वं आ गृहि
आगच्छ । अस्मे (अस्मासु सप्तम्याः शे आदेशः) रयिं धनं दिव्यां सम्पदं, नि
धारय नितरां स्थापय, प्रतिष्ठापयेत्यर्थः ॥

इति प्रथमस्य द्वितीये एकत्रिंशो वर्गः

इति प्रथमे मण्डले षष्ठोऽनुवाकः

सप्तमेऽनुवाके पञ्च सूक्तानि । तत्र सप्तमे प्रथम इति प्रथमं सूक्तं अष्टादशर्चं
आमेयम् । हिरण्यस्तूप आङ्गिरस ऋषिः । अष्टमीषोडश्याष्टादश्याष्टिष्टुमः, षिष्टा जगत्स्यः ॥

त्वमग्ने प्रथमो अङ्गिरा ऋषिर्देवो देवानामभवः शिवः सखा ।

तव व्रते कवयो विद्वानापसोऽजायन्त मरुतो भ्राजदृष्टयः ॥१॥

त्वम् अग्ने प्रथमः अङ्गिराः ऋषिः देवः देवानाम् अभवः शिवः
सखा तव व्रते कवयः विद्वानापसः अजायन्त मरुतः भ्राजदृष्टयः ॥

हे अग्ने, त्वं प्रथमः आद्यः अङ्गिराः यद्विरोनामकः अङ्गिरसां सर्वेषां
मूलभूतः ऋषिः द्रष्टा, देवः स्वयं देवः देवानां सर्वेषां देवानां शिवः शोभनः
सखा सखिभूतः अभवः भवसि, लड्ये लड् । तव व्रते तदीये कर्मणि, तत्-
कर्तृककर्मणा हेतुभूतेन मरुतः मरुत्संज्ञका देवाः अजायन्त जाताः, जायन्ते वा ।
कीदृशाः? कवयः द्रष्टारः विद्वानापसः विद्वानानि वेदनवन्ति अपांसि कर्माणि

येषां ते ज्ञानवत्कर्मणि मरुत इति सायणानुसारतः । विद्यना ज्ञानेन अपांसि येषां च इति युक्तम् (विद ज्ञाने, अस्मात् मक्प्रत्ययः, विद्यना इति तृतीया, अलुक्) । भ्राज-
दृष्टयः भ्राजमानाः दीप्ताः ऋष्टयः येषां ते दीप्तायुधा इत्यर्थः, भ्राजत् इति व्यत्ययेन
शब्दः । अग्निरङ्गिरसामाद्यः, तस्य व्यापारमहिम्ना उक्तलक्षणा मरुतोऽजायन्त इत्युक्तम् ।
अङ्गिरोविचारः अन्यत्र सवित्तरं क्रियते । तेन विशदं स्यादाङ्गिरसं तत्त्वम् ॥

द्वितीयामृचमाह-

त्वमग्ने प्रथमो अङ्गिरस्तमः कविर्देवानां परि भूपसि व्रतम् ।

विभुर्विश्वस्मै भुवनाय मेधिरो द्विमाता शयुः कतिधा चिदायवे ॥२॥

त्वम् अग्ने प्रथमः अङ्गिरस्तमः कविः देवानाम् परि भूपसि व्रतम्
विभुः विश्वस्मै भुवनाय मेधिरः द्विमाता शयुः कतिधा चित् आयवे ॥

हे अग्ने, त्वं प्रथमः आद्यः अङ्गिरस्तमः अतिशयेन अङ्गिराः अङ्गिरःश्रेष्ठ
इत्यर्थः । अङ्गिरःशब्दस्य सत्त्ववचनत्वेन रूढावपि तमप्-प्रत्ययपरस्य तस्य गुणवचनतया
प्रयोगो यौगिकत्वं ज्ञापयतीति चोच्यम् । कविः अतीन्द्रियार्थदर्शी सन् देवानां इत-
रेषां व्रतं कर्म परि भूपसि परितोऽलङ्करोषि । किं च त्वं विश्वस्मै सर्वस्मै भुव-
नाय लोकाय अनुग्रहार्थं विभुः विशिष्टो विविधो वा भवसि (विपूर्वकात् भवतेर्द्वि-
प्रत्ययः) । मेधिरः मेधावान् द्विमाता द्वयोर्लोकयोर्माता निर्माता, यजमाने
दिव्यां मौमां च विततां द्विरूपां चितिशब्दवाच्यां ब्रह्मां आघत्तेऽग्निरित्यर्थः । द्यावा-
पृथिव्यौ मातरौ यस्यासौ इति विग्रहे, उभयोश्चित्योः सङ्गतयोजयितेऽग्निः । उभयोः
अरण्योरिति याज्ञिकाः । तादृशत्वं आयवे मनुष्यार्थं कतिधा चित् कतिभिः
विधाभिर्वा शयुः शयानः, मनुष्येषु वससि? यावन्तो मनुष्यास्तावन्तस्तव प्रकारास्तेषु
वर्तन्त इत्यर्थः । शयुः- शीङ् स्वप्ने, अस्मात् उ-प्रत्ययः । आयवे- एतेः उण्-प्रत्ययः ॥

तृतीयामृचमाह-

त्वमग्ने प्रथमो मातरिश्वन आविर्भव सुक्रतूया विवस्वते ।

अरेजेतां रोदसी होतृवूर्येऽसंघोर्भारमयंजो महो वंसो ॥३॥

त्वम् अग्ने प्रथमः मातरिश्वने आविः भव सुक्रतुया विवस्वते अरे-
जेताम् रोदसी इति होतृवूर्ये असप्तोः भारम् अयजः महः वसो इति ।

हे अग्ने, त्वं मातरिश्वने वायवे प्रथमः मुख्यः, यजमाने मातरिश्वने
वैमवविलासात् प्राक् कविकृतोरग्नेः प्राकट्यमवश्यम्, तस्मान्मातरिश्वने प्रथमोऽग्निः ।
विवस्वते परिचर्यां कुर्वते (एवं सायणीयम्) यजमानाय तदनुग्रहार्थं सुक्रतुया
शोभनकर्मच्छया युक्तः सन् आविर्भव प्रकाशो भव । अथवा सुक्रतुया शोभनकर्म-
च्छया 'विवस्वते' प्रकाशमानाय आविर्भवेति उपपन्नम् । होतृवूर्ये होत्रा वरणीये
कर्मणि, होतृभूतेन अग्निना वरणीयो यज्ञः तस्मिन् प्रवर्तमाने मति, रोदसी द्यौश्च
पृथिवी च, ताभ्यां लक्षिता ऊर्ध्वा दिव्या चितिः अधस्तात् पृथ्वीमता चितिः उभे च
अरेजेतां अकम्पेताम्, अग्नेर्यज्ञहोतृत्ववरणे तयोः सन्धयोर्निद्रितयोरिव स्थितयोः
यजमाने विलसितारम्भावद्योतनार्थकं कम्पनं घोष्यम् । तादृशदिमा होतुरग्नेः । भारं
यज्ञस्य निर्वाहकार्यभारं असप्तोः सोढवानसि । हे वसो विश्वस्य लोकस्य वसुभूत,
महः महतो देवान् अयजः त्वं इष्टवानसि । मातरिश्वने- माता मानहेतुराकाशः
अन्तरिक्षं तत्र श्वसिति, श्वन्नुक्षत्रित्यादौ मातरिश्वन्-शब्दः कन्-प्रत्ययान्तो निपातितः ।
सुक्रतुया- सुक्रतुमात्मन इच्छति, ततो भावे अकारप्रत्ययः, टाप्, डादेशः । विव-
स्वते- विवासतिः प्रकाशने परिचरणकर्मा वा । होतृवूर्ये- होत्रा त्रियत इति, उल्लं
छन्दसि । असप्तोः- षष्ठं हिंसायां, अत्र सहनार्थः । महः- महत इति अत्-लोपः
छान्दसः ॥

चतुर्थीमृचमाह-

त्वमग्ने मनवे द्यामवाशयः पुरूरवंसे सुकृते सुकृत्तरः ।

श्वात्रेण यत्पित्रोर्मुच्यसे पर्या त्वा पूर्वमनयन्नापरं पुनः ॥४॥

त्वम् अग्ने मनवे द्याम् अवाशयः पुरूरवंसे सुकृते सुकृत्तरः श्वात्रेण
यत् पित्रोः मुच्यसे परिं आ त्वा पूर्वम् अनयन् आ अपरम् पुनरिति ॥

हे अग्ने, त्वं मनवे मनोः मन्तुः मननसामर्थ्यं प्राप्तवतः पुरुषस्य अनुग्रहाय
इत्यर्थः, याम् द्युलोकं दिव्यं धामेत्यर्थः, अवाशयः शब्दितवानसि प्रकटितवान्,
साध्यं प्राप्तव्यं चोर्ध्वं दिव्यं स्थानमिति प्रकाशितवानसीत्यर्थः । तथा सुकृते शोभन-
कर्मकारिणे पुरुरवसे पुरु बहु रौति शब्दायत इति पुरुरवास्तस्य उच्चैर्धामाधिगन्तुं
महाक्रन्दनकारिणे यजमानात्मने पुरुषाय सुकृत्तरः अतिशयेन शोभनकर्मकारी भूत्वा
नं यां अवाशय इति सम्बन्धः । यत् यदा पित्रोः अरणिलक्षितयोः धावापृथिव्यो-
चिद्विशेषभूतयोरूर्ध्वाधःस्थानयोः शक्तयोः इवात्रेण क्षिप्रमथनेन पारि मुच्यसे
परितो मुक्तो भवसि, शक्तिमथनाज्जायसे, तदा तथोत्पन्नं त्वां पूर्वं पुरस्तात् आनयन्
ध्यानीयाप्रतः अस्यापयन् । पुनः ततः परं अपरं पश्चात् आ आनयन्, प्रथमं पुरोहितं
धाहवनीयं विधाय ततः प्रत्यक्षितं अन्तरधीश्वरं गृहपतिं अकुर्वन्नित्यर्थः । अवाशयः-
वाशु शब्दे । पुरुरवसे- पूर्वपदस्य दीर्घो निपात्यते, रु शब्दे इत्यस्मादौणादिकोऽसुन् ।
सुकृते- सुकर्म-पापादिषु कृज इति क्तिप्, ततस्तुक् ॥

पञ्चमीमृचमाह-

त्वमग्ने वृषभः पुष्टिवर्धन उद्यतस्तुचे भवसि श्रवाय्यः ।

य आहुतिं पारि वेदा वषट्कृतिमेकायुरग्रे विशं आविवांससि ॥५॥

त्वम् अग्ने वृषभः पुष्टिवर्धनः उद्यतस्तुचे भवसि श्रवाय्यः यः
आहुतिं पारि वेदं वषट्कृतिम् एकंऽआयुः अग्रे विशं आऽविवांससि ॥

हे अग्ने, त्वं वृषभः वर्षिता अमीष्टानाम्, पुष्टिवर्धनः पुष्टेः यजमान-
पोषस्य वर्धनो वर्धयिता उद्यतस्तुचे उद्यता उद्धृता सुक् घृतस्राविणी पात्री येन तस्मै
धीगतदीप्तिस्त्रयोपकरणसम्पन्नाय यजमानाय तदनुग्रहायेत्यर्थः, श्रवाय्यः श्रवणीयः
मन्त्रात्मकैराह्वानैरिति शेषः भवसि । यः यो यजमानः आहुतिं प्रधानाह्वानार्था-
होमक्रियां पारि परितः सर्वतः वेदं जानाति, कीदृशीमाहुतिम्? वषट्कृतिं वषट् इति
कृतिः कारणं यस्यां तां, देवेभ्यः सम्प्रदाने वषट्कारस्य वैशिष्ट्यं श्रौतकर्मसु प्रसिद्धम्,

तदनुरोधेन अन्तर्यजनेऽपि होतुः आह्वानात्परं देवेभ्यः सम्प्रदाने प्रवर्तमाने वीर्यवान्
 दार्ढ्यप्रदो वषट्कारशब्दो घोष्यः । य ईदृशीं वषट्कारयुक्तामाहुतिं निर्वर्तयितुं सर्वथा
 जानाति तं प्रथमं भगवानग्निः प्रकाशयन्तं करोति, अनन्तरं तेन द्वारा इतरानपीत्याह ।
 अत्र यच्छब्दश्रवणात् 'तम्' इति तच्छब्दाध्याहारः । एकायुः एकः अद्वितीयः
 आयुः जीवनभूतः पुरुषः सर्वेषां मनुष्याणां समष्टिभूत एको मनुष्यस्तं ह्ये अग्ने, अग्ने
 प्रथमं तं आविवाससि प्रकाशयसि, तवः विशः अन्यान् मनुष्यान् आविवाससीति
 योजना । अत्र तृतीयपादस्यो यच्छब्दः अग्निपरतया ग्रहीतुं शक्यः । तर्हि अयमर्थः ।
 योऽग्निः वषट्कारयुक्तामाहुतिं 'परि वेद' परितो मनुष्येभ्यो लभते, स तमग्ने एकायुः
 इत्यादि पूर्ववत् । एकायुः— द्वितीयचि 'कतिधा चिदायवे' इति पठितमिहावधार्यम् ।
 बहुधा जीवन्नाग्निरेकायुरुक्तः । एकायुर्मुग्यश्च इति सायणीयम् । अविच्छिन्नायुरमृत इति
 चेष्टमाशयः । वायुरेव आयुः वकारलोपश्छान्दस इति मायणीयो निरुक्तः । मत्य-
 र्यात् इण्-धातोः गुणे उण्-प्रत्ययः । आयुशब्दः प्राणिसामान्ये विशेषतो मनुष्ये प्रसिद्धो
 वेदे, आयुशब्दस्तु ह्यीवल्लिङ्गः जीविते रूढः, एतेर्गत्यर्थादेव निष्पन्नः । आविवासति—
 प्रकाशार्थं प्रयुक्तः प्रायशो वेदे । परिचरतिकर्मेति पठितः कचिदुपपद्येत ॥

इति प्रथमस्य द्वितीये द्वात्रिंशो वर्गः

पृष्ठीमृषमाह—

त्वमग्ने वृजिनवर्तनिं नरं सकमन्पिपर्षिं विदथे विचर्षणे ।

यः शूरसाता पारितक्म्ये धने दृभ्रेभिश्चित्समृता हंसि भूर्यसः ॥६॥

त्वम् अग्ने वृजिनऽवर्तनिम् नरम् सकमन् पिपर्षिं विदथे विऽचर्षणे

यः शूरऽसाता पारिऽतक्म्ये धने दृभ्रेभिः चित् समऽकृता हंसि भूर्यसः ॥

हे विचर्षणे विशिष्टष्टे, सर्वद्रष्टे! अग्ने, त्वं वृजिनवर्तनिं वृजिना वर्ज-
 नीया कुटिला वर्तनिः पद्या यस्य तं कुटिलमार्गचरं (वृजेः किमेति इनच्, श्वेत्येति
 अनिः) नरं पुरुषं सकमन् सकमनि सचनीये ममवेतुं योग्ये (पच ममवाये, मनिन्
 प्रत्ययः) विदथे ज्ञानगम्ये स्थाने 'विदथा वेदितव्यानि स्थानानि' इति सायणोऽ-
 न्यत्र [१.५.१-२] (कर्मणि, यद्वा इति कर्मठाः । अन्तर्यामोऽपि वेदनात्मको विदथ

उच्यते । विदेर्ज्ञानार्थाद् अथ-प्रत्ययः) । पिपासि पूरयसि पालयसि वा, तद्भक्तं
 कृटिलपदादपवर्त्य विदथशब्दवाच्यं वेदितव्यं दिव्यं स्थानं सदः नीता पालयसि तं
 पूर्णकामं करोषीत्यर्थः । यः तं शूरसाता शूरसातौ शूराणां सातिः सम्मजनं यत्र
 तत्र शूरपुरुषैः सेव्ये, परितक्म्ये सर्वतः गन्तव्ये परितः प्रयासेन चरित्वा प्राप्तव्ये
 (तत्कतिर्गतिकर्मा) धने निमित्ते, शौर्योपेतैः परिश्रमलभ्ये दिव्ये धने लब्धव्यतया
 निमित्तभूते सति 'चर्मणि द्रीपिनं हन्ति' इतिवत् दम्भेभिश्चित् अल्पैरपि चलेन
 सह्यया वा न्यूनैरपि तद्भक्तैः समृता समृतौ सङ्गतौ, सह्याबलाधिकैः सह अल्पानां
 मूलपरीक्षायां प्राप्तायामित्यर्थः (समृतिः सम्पूर्वकं श्रुतिर्गतिः) । भूयसः सह्या-
 बलाधिकान् हंसि मारयसि, तावाननुग्रहस्तव भक्तेषु यावता स्वल्पैरपि तद्भक्तै-
 र्लब्धव्ये दिव्यधने तद्विधातिभिः सह युद्ध्वा जेतव्ये, भूयांसोऽपि तद्भक्तवैरिण-
 षराभूता भवन्ति ॥

सप्तमीमृचमाह—

त्वं तमग्ने अमृतत्वं उत्तमे मर्ते दधासि श्रवसे दिवेदिवे ।

यस्तातृपाण उभयाय जन्मने मयः कृणोषि प्रय आ च सूरये ॥७॥

त्वम् तम् अग्ने अमृतत्वे उत्तमे मर्तम् दधासि श्रवसे दिवेऽ-
 दिवे यः तृपाणः उभयाय जन्मने मयः कृणोषि प्रयः आ च सूरये ॥

हे अग्ने, त्वं तं तथाविधं तद्भक्तं मर्तं मनुष्यं उत्तमे उत्कृष्टे अमृतत्वे
 अमृतधर्मे दधासि धारयसि मरणशीलं नरं मरणरहिते उत्तमे पदे स्थापयसीत्यर्थः ।
 किमर्थम्? दिवेदिवे प्रत्यहं श्रवसे श्रुतिसम्पत्तये दिव्यावेशश्रवणायेत्यर्थः । अग्नार्थं
 इति कर्मठाः । प्रतिदिनं पुरुषस्य अक्षलाभाय उत्तमे अमृतत्वे स्थानमवश्यं किल ! 'श्रवसे'
 कीर्तये ख्यापनायेति चेत् कर्मपरार्थस्य न स्यात् धृतिः । यः यजमानः उभयाय
 द्विविधाय जन्मने मानुषं दैव्यमिति द्विविधमपि जन्म एकत्र द्वैव प्राप्तुं तत्तृपाणः
 अतिशयेन तृपायुक्तो भवति (जि तृपा पिपासायां लिटः कानच्) तस्मै सूरये प्राज्ञाय

मयः सुखं प्रयः च प्रियं च (प्रयोभिरित्यत्र गतम्- १-२-४) आकृणोपि सर्वतः
करोपि । सत्येव मानुषे जन्मानि साध्याय दिव्याय जन्मने तृणा विवक्षिता, अत एव
'उभयाय जन्मने' इत्यत्र मनुष्यस्य निर्याणात्परं दिव्यं जन्मेह न काङ्क्षितम् । 'द्विपदां
चतुष्पदां च लाभाय' इति कर्मठाः ॥

अष्टमीमृचमाह—

त्वं नो अग्ने सनये धनानां यशसं कारुं कृणुहि स्तवानः ।

ऋध्याम् कर्मापसा नवेन देवैर्द्यावापृथिवी प्रावतं नः ॥८॥

त्वम् नः अग्ने सनये धनानाम् यशसम् कारुम् कृणुहि स्तवानः
ऋध्याम् कर्म अपसा नवेन देवैः द्यावापृथिवी इति प्र अवतम् नः ॥

हे अग्ने, त्वं नः अस्मान् मामित्यर्थे वचनव्यत्ययः, अथवा सम्बन्धे पृष्ठी
यस्माकं अन्तरात्मानं (स्कन्दस्वामीयम्) यशसं यशोयुक्तं कारुं कर्तारं स्तोत्राणां,
स्तोतारमित्यर्थः कृणुहि कुरु । मां असदीयमन्तरात्मानं वा वैभवोपेतं स्तोतारं कुरु
इत्यर्थः । किमर्थम्? धनानां सनये दिव्यधनलाभाय । कीदृशस्तम्? स्तवानः
स्तूयमानः (स्तौतेरानच्-प्रत्ययः) । ऋध्याम् ऋद्धिं प्राप्नुयाम तत्प्रसादात् । नवेन
नूतनेन अकृतपूर्वेण अपसा कर्मणा नः कर्म इदमसदीयं यजनं देवैः अन्यैर्देवैः
सह हे द्यावा-पृथिवी उभे देवते प्रावतं प्रकर्षेण वर्धयेथाय ॥

नवमीमृचमाह—

त्वं नो अग्ने पित्रोरुपस्थ आ देवो देवेष्वनवद्य जागृविः ।

तनूकृद्धोधि प्रमतिश्च कारवे त्वं कल्याण वसु विश्वमोषिपे ॥९॥

त्वम् नः अग्ने पित्रोः उपस्थे आ देवः देवेषु अनवद्य जागृविः
तनूकृत् वोधि प्रमतिः च कारवे त्वम् कल्याण वसु विश्वम् आ उपिपे ॥

अनवद्य निर्दोष हे अग्ने, देवेषु सर्वेषु मध्ये जागृविः जागरणशीलः

देवः (जागृ निद्राक्षये, किन्) त्वं पित्रोः द्यावापृथिव्योः, द्युस्थानचितेः पृथिवी-
स्थानचितेः उमयोश्च उपस्थे समीपे (उपपूर्वकात् तिष्ठतेः कः) आ आसीनः वर्तमानः सन्
नः अस्माकं तनूकृत् नवशरीरकारी भूता, अत्र नवं दिव्यजन्मयोग्यं शरीरं यजमानस्य
विधातुं प्रभुरग्निरिति बोध्यम् । बोधिं बुध्यस्व, अनुग्रह एव बोधः । कारवे स्तोत्र-
कृते प्रमतिश्च प्रकृष्टज्ञानश्च भव । हे कल्याण भद्रस्वरूप, त्वं विश्वं सर्वं वसु-
धनं ओषिपे आवपसि यजमाने (हु वप् बीजसन्ताने, छान्दसो लिट् लङर्थे) ॥

दशमीमृचमाह—

त्वमग्ने प्रमतिस्त्वं पितासि नस्त्वं वयस्कृत्तव जामयो वयम् ।
सं त्वा रायः शतिनः सं सहस्रिणः सुवीरं यन्ति व्रतपामदाभ्य ॥१०॥
त्वमग्ने प्रमतिः त्वम् पिता असि नः त्वम् वयःऽकृत् तव जामयः वयम्
सम् त्वा रायः शतिनः सम सहस्रिणः सुवीरम् यन्ति व्रतपाम अदाभ्य ॥

हे अग्ने, त्वं प्रमतिः प्रकृष्टज्ञानोऽसि, नः अस्माकं पिता पालकोऽसि,
वयस्कृत् वयः बलं शरीरं मानसं च करोमीति वयस्कृत् सोऽसि (वेति, लुग्विकरणी
गतिष्वाप्त्यादिबद्धर्थो धातुः, वयः आयुष्यपि वर्तते, अत्र आयुष्यप्रद इति सायणीयम्,
पाकद्वारेण अन्नानां कर्ता इति स्कन्दस्वामी) । वयं उपासकाः तव जामयः बन्धवः ।
हे अदाभ्य न केनापि दम्भयितुं शक्य, अप्रतिहन्यत्वा, त्वा त्वां शतिनः रायः
शतसहस्राकानि धनानि संयन्ति सम्यक् प्राप्नुवन्ति, तथा सहस्रिणः रायः सं-
यन्तीति सम्बन्धः । कीदृशं त्वाम्? सुवीरं शोभना वीरा यस्य तं शुभवीर्यसम्पन्नं
इत्यर्थः । किंच व्रतपां व्रतं दिव्यं कर्म पाति रक्षतीति व्रतपाः तम् ॥

इति प्रथमस्य द्वितीये प्रपञ्चितो वक्तुः

एकादशीमृचमाह—

त्वमग्ने प्रथममायुमायवे देवा अकृण्वन्नहुंपस्य विष्पतिम् ।
इळामकृण्वन् मनुष्यस्य शासनीं पितुर्यत्पुत्रो ममकस्य जायते ॥११॥

त्वाम् अग्ने प्रथमम् आयुम् आयवे देवाः अकृण्वन् नहुपस्य विइपतिम्
इळाम् अकृण्वन् मनुपस्य शासनीम् पितुः यत् पुत्रः ममकस्य जायते ॥

हे अग्ने, देवाः आयवे मनुष्यस्य अर्थाय तादर्थ्ये चतुर्थी, नहुपस्य मनु-
ष्यस्य विइपतिं राजानं प्रथमं प्रधानं आद्यं वा आयुं मनुष्यं जीवभूतं अकृण्वन्
अकृर्वन् । यत् यदा ममकस्य ममकस्य पितुः पालकस्य द्युस्थानपुरुषस्य पुत्रः
तदंशः जायते मनुष्ये प्रादुर्भवति, तदा तामग्निमेव मनुष्यस्य शासनीं
उपदेष्ट्रीं इळां पश्यन्तीं वाचं अकृण्वन् अकृर्वन्, कुर्वन्तीति लङ्घोः युक्तः ।
आयुम्- गत्यर्थात् एतेः, मतम् । नहुपस्य- णह बन्धने, उपच् । मनुपस्य- ज्ञाना-
र्थात् मनेः उपच् । शासनीम्- शिष्यतेऽनयेति शासनी करणे ल्युट् । ममकस्य-
असच्छब्दस्य ममकादेशः, संज्ञापूर्वको विधिरनित्य इति वृद्धमावः ॥

अस्मिन् मन्त्रे आयु-नहुप-मनुपशब्दाः मनुष्यपर्यायाः साकृतास्तात्पर्यावगतये
कल्पन्ते । यद्यपि पुराणकथाप्रसिद्धानि ययाति-नहुपादीनि सूक्तेऽस्मिन् श्रूयन्ते, यद्यपि
ऐतिहासिकपुरुषव्यक्तयो निर्दिष्टा इति स्थूलदृशां ग्रहणं शक्यम्, यद्यपि च पुराण-
कथोदाहरणेन ईदृशानि सूक्तानि कथञ्चित् पूर्वैर्व्याख्यातानि पुराणकथापारमार्थिकत-
निरूपणानीव संवृतानि, तथाऽपि नहुप-मनुपादेः पर्यायशब्दस्य यौगिकार्थमवधार्य
मन्त्रार्थविचारे कृते तात्पर्यं सुगमं भवति । देवाः जगद्व्यापारयुक्ताः सर्वेश्वरविभवभूताः
अग्निं प्राणवलसम्पन्नस्य नरस्य तदर्थं वा प्राणवलभूतं प्रथमं जीवं विदधते 'आयवे प्रथमं
आयुम्' पष्ठ्यर्थे चतुर्थी चेत् 'प्राणस्य प्राणः' इतिवत् जीवस्य जीवः, आयोराप्नुः ।
ततस्ते परस्परस्नेहबन्धोपेतस्य मनुष्यस्य राजानं कुर्वन्ति 'नहुपस्य विइपतिम्' । यदा
अग्नेर्मनुष्यस्य च स्नेहबन्धः सिद्ध्यति, तदा स एव नेता प्रभुर्भवति । अत्र नहुप-
शब्दार्थविवरणे सायणीयमुपयुक्तं द्रष्टव्यम् (१-१२२-८) । यदा मनुष्ये दिव्यस्य पितुः
अंशजः पुत्रः अग्निः लब्धजन्मा भवति, तदा तमग्निमेव 'मनुपः' मतिमतो मनुष्यस्य
'इळां' पश्यन्तीं वाचं कुर्वन्ति । उदितज्ञानस्य पुंसः अग्निरेव इळा भवति । आग्नीसूक्ते
इळा-सरस्वत्योर्विवेचनाय इळायास्तत्र दृष्टिप्राचल्पमुक्तम् । इळा वाक् प्रसिद्धा वेदे, सा
पश्यन्ती वागिति बोध्यम् । 'ममकस्य पितुः' अत्र दिव्यः पिता सर्वस्य जगतः पितृव
मदीयः पितेति श्रुतिपिणा व्यग्रहारे स्वसम्बन्धो मत्तयतिशयश्च बोध्यौ ॥

द्वादशीमृचमाह-

त्वं नो अग्ने तव देव पायुभिर्मघोनो रक्ष तन्वश्च वन्द्य ।

त्राता तोकस्य तनये गवामस्यनिमेपं रक्षमाणस्तव व्रते ॥१२॥

त्वम् नः अग्ने तव देव पायुभिः मघोनः रक्ष तन्वः च वन्द्य

त्राता तोकस्य तनये गवाम् असि अनिमेपम् रक्षमाणः तव व्रते ॥

हे वन्द्य स्तुत्य, अग्ने देव, मघोनः मघवतः, मघं धननाम तद्वतः नः
अस्मान् तव पायुभिः पालनैः रक्ष, तन्वश्च तन्वश्च शरीराणि च अस्मत्सम्बन्धीनि
रक्ष (तन्वः, शसो जसादेशः) । तव व्रते नित्ये कर्मणि, कर्तव्ये तदीये देवकार्ये
स्थितस्त्वं अनिमेपं निमेपवर्जं विच्छेदमन्तरा रक्षमाणः रक्षितव्यं सर्वं शत्रुभ्यो रक्षन्
गवां गोपदवाच्य-चिद्रश्मिधनानां तोकस्य सन्तानस्य तनये तनयस्य (पृथ्व्यै
सप्तमी) तत्प्रभवस्य सन्ततिविशेषस्य च त्राता असि रक्षको भवसि, न केवलं दिव्य-
धनरक्षा, शरीररक्षा वा प्रार्थ्यते, आग्नेये व्रते चिद्रश्मिभूत-गोधनसन्ततिश्च रक्षिता
भवतीति अग्निदेवप्रभावोऽपि वर्णितः ॥

त्रयोदशीमृचमाह-

त्वमग्ने यज्यवे पायुरन्तरोऽनिपङ्गाय चतुरक्ष इध्यसे ।

यो रातहव्योऽवृकाय धार्यसे कीरेऽश्निमन्त्रं मनसा वृनोपि तम् ॥१३॥

त्वम् अग्ने यज्यवे पायुः अन्तरः अनिपङ्गाय चतुःऽक्षः इध्यसे

यः रातहव्यः अवृकाय धार्यसे कीरेः चित् मन्त्रम् मनसा वृनोपि तम् ॥

हे अग्ने, त्वं यज्यवे यजमानस्य अर्थाय तादर्थ्ये चतुर्थी, यजतेर्घुप्रत्ययः,
पायुः पालयिता (कृ वा पा जि-इत्यादिना उण्) अन्तरः अन्तरः, सन्निष्ठः
पालको यजमानस्येत्यर्थः । अनिपङ्गाय न विद्यते निपङ्गं नितान्तं सङ्गो यस्य तस्यै
यजमानस्यार्थाय त्वं चतुरक्षः चत्वारि अक्षीणि यस्य सः, त्रिलोक्यां तुरीये धामनि च
अग्नेर्दृष्टिर्यजमानाय वर्तते, तथाभूतः इध्यसे दीप्यसे, चतसृषु दिक्षु अग्नेर्ज्वाला-

रूपाणि अक्षीणि तल्लक्षिता इष्टयः पतन्ति इत्यभिप्रेत्य दिक्चतुष्टये ज्वालायुक्त इति स्थूलव्याख्या । यः यजमानः रातहव्यः रातं दत्तं हव्यं हविर्मेन स दत्तहविष्कः, कस्मै? अवृत्ताय अहिंसाय (छेदनार्थाद् पृथक्तेः भावे कः) धायसे पोषकाय (धान् धातोः आतो युक्, छन्दसि असुन्) तुभ्यम् । एवं यो यजमानोऽस्ति कीरे; चित् स्तोत्रेव सतस्तस्य (कीरिः स्तोत्रनाम) तं तत्सम्बन्धिनं मन्त्रं तदीयं स्तोत्ररूपं मनसा हृदयेन रहसीत्यर्थः, वनोपि याचसि, तथाविधस्य यजमानस्य स्तोत्रः गन्तात्मकं स्तोत्रं तव तथा प्रियं यथा तमेव तत् प्रार्थयसे ॥

चतुर्दशीमृचमाह-

त्वमग्ने उरुशंसाय वाघते स्पार्हं यद्रेक्णः परमं वनोपि तत् ।
आध्रस्य चित्प्रमतिरुच्यसे पिता प्र पाकं शास्ति प्र दिशो विदुष्टरः ॥१४॥

त्वम् अग्ने उरुशंसाय वाघते स्पार्हम् यत् रेक्णः परमम् वनोपि तत् आध्रस्य चित् प्रमतिः उच्यसे पिता प्र पाकम् शास्ति प्र दिशः विदुःस्तरः ॥

हे अग्ने, त्वम् उरुशंसाय बहुस्तुतये वाघते मेधाविने (यजननिर्वाहिसाद् श्रुतिङ्नामसु पठितम्) तदर्थं स्पार्हं स्पृहणीयं (स्पृहासम्बन्धि तस्येदमित्यण्) परमं उत्तमं यत् रेक्णः (रिचिर् विरेचने, नुडागमः, असुन् छन्दसि) धनमस्ति (परमत्वात् नेदं लौकिकम्, स्पष्टम्) तत् धनं वनोपि कामयसे, मेधाविने बहुस्तोत्राय उत्तमं धनं तस्य प्राप्तव्यतया कामयसे । आध्रस्य चित् सर्वतो धारणीयस्य दुर्बलस्यापि यजमानस्य (धै द्यौ, उपदेशे शिति इति धातोः आले, आतशोपसर्ग इति क-प्रत्ययः) प्रमतिः प्रकृष्टप्रज्ञः पिता पालकः इति उच्यसे विद्विरिति शेषः । पाकं पक्तव्यः पाकः, अविषकप्रज्ञ इत्यर्थः अत एव शिशुः पाको भवति, तं प्रशास्ति अनुशिष्टं करोपि, विदुष्टरः मतिशयेन विद्वान् तं (विद्वच्छब्दात् तरण्, पतोः सम्प्रसारणं छान्दसम्) दिशः सर्वाथ दिशः प्र शास्ति दिक्छन्दलक्षितानि दिक्षु सर्वत्र

वेदितव्यानि प्रीकरणेन अनुशास्तीत्यर्थः ॥

पञ्चदशीमृचमाह—

त्वमग्ने प्रयतदक्षिणं नरं वर्मेव स्यूतं परिं पासि विश्वतः ।

स्वादुक्षद्वा यो वसतौ स्योनकृत्जीवयाजं यजते सोपमा दिवः ॥१५॥

त्वम् अग्ने प्रयतदक्षिणम् नरम् वर्मेऽइव स्यूतं परिं पासि विश्वतः
स्वादुक्षद्वा यः वसतौ स्योनकृत जीवयाजम् यजते सः उपमा दिवः ॥

हे अग्ने, त्वम्, प्रयतदक्षिणं प्रयता प्रवद्धा (यम्बु बन्धने) दक्षिणा युक्ता-
युक्तविवेकपूर्विका दानक्रिया येन तम् । पात्रमुद्दिश्य द्रव्यत्यागो दानं भवति, तच्च
पात्रं देवताप्रतिनिधिभूतं बोध्यम्, अत एव दानं पावनं देवताप्रीणनं भवतीति कीर्त्यते ।
अथ तथाभूतं विश्वतः सर्वतः परि पासि परिरक्षसि । तत्र दृष्टान्तः । वर्मेव
स्यूतं स्यूतं निश्चिद्रतया निष्पादितं (पिबु बन्धने) वर्मेव कवचमिव, यथा कवचं
रक्षति मानुषं देहं तथा तं विश्वतः तं नरं परिपासि । यः यजमानः स्वादुक्षद्वा
स्वादन्नः अतिरिधिं स्वाद्वन्नेन प्रीणयतीत्यर्थः, अग्निरतिरिधिः प्रसिद्धो वेदे । वसतौ स्व-
यासगृहे (अन्तर्यामिं स्वगृहं शरीरं भवति) स्योनकृत् सुखकारी अतिथीनामिति
शेषः । 'स्योनशीरतिरिधेर्न प्रीणानः' इत्यन्यत्रापि मन्त्रवर्णोऽवधेयः (१. ७३. १.) ।
यश्च जीवयाजं यजते जीवस्य जीवतः याजं यजनं (कुत्ताभावच्छान्दसः) यावज्जीवं
अनुतिष्ठति, यद्वा जीवाः प्राणिनः इज्यन्ते पूज्यन्तेऽत्रेति जीवयाजः तं अनुतिष्ठति,
सः यजमानः दिवः द्युलोकस्य उपमा समीपवर्ती भवति, इहैव स्वर्गान्तिकस्यो
भवति । उपमा इत्यन्तिकनाम । सोपमा संहितायां सोर्लोपः पादपूरणाय । उपमा
उपमानं, दिवो दृष्टान्त इति एकेषां व्याख्या । जीवयाजमित्यत्र जीवैः पशुभिः यजन-
मिति बाह्यपक्षीयाः ॥

इति प्रथमस्य द्वितीये चतुर्दशितो वरः

षोडशीमृचमाह—

इमामग्ने शरणिं मीमृषो न इममध्वानं यमगांम दूरात् ।

आपिः पिता प्रमतिः सोम्यानां भूमिरस्यृपिकृन्मर्त्यानाम् ॥१६॥

इमाम् अग्ने शरणिम् मीमृषः नः इमम् अध्वानम् यम् अगाम दूरात्
आपिः पिता प्रमतिः सोम्यानाम् भूमिः असि ऋषिऋत् मर्त्यानाम् ॥

हे अग्ने, नः अस्मादीयां इमां वक्ष्यमाणस्वरूपां शरणिं हिंसां (भृणोतेः
हिंसार्थादौणादिकः अनि-प्रत्ययः) मीमृषः क्षमस्व (मृषस्तितिक्षायां स्वार्थिको णिच्,
लोडर्थे लुङ्) हिंसा च अग्निदेवविषये कृतोऽपराधः, भगवन्तमग्निं अलक्षयित्वा अपर्यं
गत्वा तस्माद्दूरतो गमनमेव सोऽपराधो व्रतलोपरूपः । तदाह । दूरात् दूरदेशं यं
इमं अध्वानं मार्गं अगाम गतवन्तो वयम्, सः तद्दूरगतितात् अस्मदपराधविषयः
स्वयि नः सर्वथा हितकरे सिद्धे सति, विशेषतोऽपचार एवेति उत्तरार्धेन स्पष्टं भवति ।
त्वं आपिः आपयिता बन्धुः इष्टप्राप्तिऋदित्यर्थः । पिता पालकः पितृस्थानीयः
प्रमतिः प्रकृष्टज्ञानयुक्तः सोम्यानां सोमार्हाणां देवानां सोमपायिनां भूमिः
भ्रामकः, चालक इत्यर्थः, यजने देवान् आहूय सन्निधापयति क्षत्रिः, तस्माच्चालकः
असि । मर्त्यानां मनुष्याणां ऋषिऋत् दर्शनकृत् अग्निः । सोम्यानां अमर्त्यानां
मर्त्यानां च उपकारी अग्निः । सोम्यानां अनुष्ठातृणां मर्त्यानां आप्यादिगुणयुक्तोऽग्निरिति
सायणीयम् । भूमिः— भ्रष्ट अनवस्थाने, भ्रमेः सम्प्रसारण चेति इन्-प्रत्ययः ॥

सप्तदशीमूचमाह—

मनुष्वदग्ने अङ्गिरस्वदङ्गिरो ययातिवत्सदने पूर्ववच्छुचे ।
अच्छं याह्या वह्ना दैव्यं जनमासादय बर्हिषि याक्षि च प्रियम् ॥१७॥

मनुष्वत् अग्ने अङ्गिरस्वत् अङ्गिरः ययातिवत्सदने पूर्ववत् शुचे
अच्छं याहि आ वह् दैव्यम् जनम् आ सादय बर्हिषि याक्षि च प्रियम् ॥

हे शुचे दीप्त! अङ्गिरः एतन्नामक देव! अग्ने! सदने अस्मादीये यजनगृहे
(बहिरन्तश्च योजनीयम्) अच्छं अभिमुखं, अमेरथं जछेति निपातः । याहि गच्छ ।
तत्र दृष्टान्तः । मनुष्वत् मनोरिव, मनुजिव वा (तस्य तत्रेति पठ्यर्थे, तेन तुल्यं
क्रिया चेदिति प्रथमार्थे वा वतिः) अयमर्थः । मनोः क्रमेः यज्ञसदनं यथा तं गच्छसि

तथेहापि गच्छ, यथा वा मन्तृणां मनुष्याणामाद्यो देवः मनुष्यसदनं गच्छति तथा गच्छेति भावः । एवं अङ्गिरस्वत् अङ्गिरसक्रपेरिव, अङ्गिरादेव इव वा, ययातिवत् क्रपेर्ययातेरिव, ययातिर्देवभावं प्राप्तो देव इव वा, पूर्ववत् पूर्वं इव, पूर्वेपां इव वा, 'याहि' इति सम्बन्धः । अथ यजनसदनं गत्वा दैव्यं देवेषु भवं जनं लोकं आवह आनय, सर्वदेववृन्दं आनयेत्यर्थः । प्रियं इदं तं वहिषि आस्तीर्णे आसने आसादय उपवेशय, यक्षि च यज च, लोटि शपो लुक्, अन्यच्च छान्दसम् । अत्रेदमवधेयम् । मनुः, अङ्गिराः, ययातिः इति त्रयोऽपि मन्त्रद्रष्टारः । राजा नाहुष इति प्रसिद्धोऽपि ययातिः 'सुतासो मधुमत्तमाः' इति वृचस्व द्रष्टेत्यनुक्रमणिका (अवसं. ९-१०१-४-६) । एवं दृष्टान्त-भूतानां त्रयाणामृषीणां यजने प्रसन्नो भवत्यग्निरिति पृथग्ये वतिः । अथ त्रयोऽपि देवाः देवभूता वा । मनुर्मन्ता देव आद्यो मनुजानाम्, अङ्गिरा अङ्गनशीलोऽग्निवैभव-शाली देवः, ययातिश्च देवभूतः, (यस्य यातिः गतिः सर्वत्र वायोरिव रथगतिरिति सत्त्वबोधिनीकारः, 'यती प्रयत्ने' इति धातोर्वेति नव्यानामेके, सर्वथा गतिवेगवान् उद्यमी दैवतविभव इति वयम्) एवं त्रयोऽपि यजने प्रसन्ना इति प्रथमार्ये वतिः ॥

अष्टादशीमृचमाह—

एतेनाग्ने ब्रह्मणा ववृधस्व शक्तीं वा यत्ते चकृम विदा वा ।

उत प्र णैष्यभि वस्यो अस्मान्सन्नः सृज सुमत्या वाजवत्या ॥१८॥

एतेन अग्ने ब्रह्मणा ववृधस्व शक्तीं वा यत् ते चकृम विदा वा उत प्र नेपि अभि वस्यः अस्मान् सम नः सृज सुमत्या वाजवत्या ॥

हे अग्ने, एतेन अस्मदीयेन ब्रह्मणा स्तुतिलक्षणेन मन्त्रेण ववृधस्व वर्षस्व (ष्टुष्टुद्वौ, बहुलं छन्दसीति शपः ऋः, अम्पासस्य संहितायां दीर्घः) शक्तीं वा शक्त्या वा (सुपां सुलुक् इति तृतीयायाः पूर्वसवर्णदीर्घत्वम्) विदा वा ज्ञानेन वा यत् ते वयं स्तोत्रं चकृम वयं कृतवन्तः, एतेन ब्रह्मणेति पूर्वत्रान्वयः । यथाशक्ति यथाज्ञानं यत् स्तोत्रं अकार्म्यं तेन वर्षस्वेत्पुक्तम् । स्तूयमाना देवताः स्तोतरि वर्धन्ते । उत अपि च अस्मान् तामाश्रितान् स्तोतृन् अभि अभिलक्ष्य वस्यः वसीयः वस्य-

मत्तरं श्रेयः प्रणोपि प्रणयसि, प्रकर्षेण प्रांपयसीत्यथेः (णीन् प्रापणे, नेपि शपो ऋक्) । नः अस्मान् वाजवत्या समृद्धिमत्यां सुमत्या शोभनश्रद्धा संस्तुज सम्बन्धय ॥

इति प्रथमस्य द्वितीये पद्यत्रिसो वर्यः

सप्तमेऽनुवाके 'इन्द्रस्य नु वीर्याणि' इति पञ्चदशचं द्वितीयं सूक्तम् । आङ्गिरसो हिरण्यस्तूप ऋषिः, त्रिष्टुप् छन्दः, इन्द्रो देवता ॥

तत्र प्रथमामृचमाह—

इन्द्रस्य नु वीर्याणि प्र वोचं यानि चकार प्रथमानि वज्री ।

अहन्नहिमन्वपस्तर्द प्र वक्षणा अभिनत्पर्वतानाम् ॥१॥

इन्द्रस्य नु वीर्याणि प्र वोचम् यानि चकार प्रथमानि वज्री
अहन् अहिम् अनु अपः तर्द प्र वक्षणा अभिनत् पर्वतानाम् ॥

इदं ऐतयामेति सूक्तं उभयं च ऐन्द्रं हिरण्यस्तूपस्य । अत्र वृत्रवधवृत्तान्तः परत्र वृत्रनवगदादयः प्रस्तुताः । उभयोः समासतस्तात्पर्यं सूक्तद्वयान्ते प्रतिपादयिष्यते । प्रसक्तिवशाद् वृत्रवधेतिहामरहस्यं आङ्गिरस्तरं च समालोचयिष्यामः । तस्मात् स्थूलार्था-विरोधेनेह पदार्थमात्रमाचक्ष्महे मन्त्राणाम् । ऋषिराह पराक्रमानिन्द्रस्य— इन्द्रस्य देवराजस्य वीर्याणि वीरकर्मणि प्रवोचं नु प्रव्रीमि तावत् (नु क्षिप्रनामेति व्याख्यातारः, वोचम् अडभावाः, लुङ् लङर्थे) यानि वीरकर्मणि प्रथमानि प्रधानानि न केनापि कृतपूर्वाणि वा वज्री वज्रवान् इन्द्रः चकार कृतवान् । व्रीणि तानि कर्माण्याह । अहिं मेघं (सर्पे वृत्रेऽपि अहिः, हन्तेः आहि इण्, आछो ह्रस्वः) अहन् हतवान् । अनु पथान् अपः तर्द अपो हिसितवान्, भूमौ अपां पातनमेव हिमा (तर्दतिर्हितार्थः) पर्वतानां सम्बन्धिनीः शङ्खवा वक्षणाः प्रवदणशीलाः नदीः (वक्षणा वहतेः, नदीनाम्) प्राभिनत् प्रमिश्रवान् ॥

द्वितीयामृचमाह—

अहन्नहिं पर्वते क्षिप्रियाणं त्वष्टाग्ने वज्रं स्वयं ततक्ष ।

वाश्राइव धेनवः स्यन्दमाना अञ्जः समुद्रमव जग्मुरापः ॥२॥

अहन् अहिम् पर्वते शिश्रियाणम् त्वष्टा अस्मे वज्रम् स्वर्गम् ततश्च

वाश्राऽइव धेनवः स्यन्दमानाः अञ्जः समुद्रम् अव जग्मुः आपः ॥

पर्वते शिश्रियाणं आश्रितं, पर्वते निलीयमानमित्यर्थः (श्रिव् घातोः लिटः कानच्) अहिं मेघं अहन् हतवान् । केन साधनेन? अस्मे इन्द्राय त्वष्टा तथा देवशिल्पी स्वर्गं स्वःमन्त्रन्धिनं स्वर्लोकीयमित्यर्थः, सुष्ठु अयं प्रेरणीयं इति सायणः । वज्रं आपुधं ततश्च तनूकृतवान् । तेन स्रष्टृमष्टेन स्वर्गेण वज्रेण हतवान् अहिम् । मेघे तथा भिक्षे स्यन्दमानाः सवन्यः आपः समुद्रं अपां राशिं अञ्जः ऋतुना मार्गेण क्रियाविशेषणमिदम्, अवजग्मुः प्राप्ताः । तत्र दृष्टान्तः । वाश्रा इव यथा इहमारवोपेताः धेनवः वत्सान् प्रामुबन्धि तथेति ॥

तृतीयामृचमाह-

वृषायमाणो वृणीत सोमं त्रिकद्वकेष्वपिवत्सुतस्य ।

आ सायकं मघवादत्त वज्रमहन्नेन प्रथमजामहीनाम् ॥३॥

वृषायमाणः अवृणीत सोमम् त्रिकद्वकेषु अपिवत् सुतस्य आ सायकम् मघवा अदत्त वज्रम् अहन् एनम् प्रथमजाम् अहीनाम् ॥

वृषायमाणः वृष इव वर्षितेवाचरन्निन्द्रः [पदपाठे वृष इति ह्रस्व-अकारः छान्दसः] सोमं अवृणीत वृत्तवान् । त्रिकद्वकेषु अभिष्टव्यपहं त्रिकद्वका इति आचक्षते याज्ञिकाः । ज्योतिर्गौराधुरिति एतन्नामका यागाद्विकद्वका उच्यन्ते । तर्हि अन्तर्यामिणरेऽर्थे वृषपादम् । ज्योतिराद्विके सुतस्य सोमस्य अंशं अपिवत् पीतवान् । अथ मघवा सोमपानेन घनवान् सायकं अन्तकरं शत्रूणां [यो अन्तर्कर्मणि ण्वुल्] वज्रं आदत्त गृहीतवान् । तेन अहीनां मेघानां प्रथमजां प्रथमं आपत इति प्रथमजाः [जनादिभ्यो विट्, विङ्गनोरिति आत्तम्] तं एनम् अहन् हतवान् । अथवा 'एनम्' तृतीयार्थे विभक्तिन्यत्ययः, एतेन वज्रेणेत्यर्थः ॥

चतुर्थीमृचमाह-

यदिन्द्राहन् प्रथमजामहीनामान्मायिनाममिनाः प्रोत मायाः ।

आत्सूर्यं जनयन्त्यामुपासं तादीक्षा शत्रुं न किल विवित्से ॥४॥

यत् इन्द्र अहन् प्रथमजाम् अहीनाम् आत् मायिनाम् अमिनाः
प्र उत मायाः आत् सूर्यम् जनयन् द्याम् उपसम् तादीक्षा शत्रुम् न
किल विवित्से ॥

हे इन्द्र, यत् यदा अहीनां मेघानां प्रथमजां प्रथमजातं मेघं अहन्
इतवानसि [लङ्, मध्यमपुरुषैकवचनम्], आत् ततः परं मायिनां मायाविनां
मायाः उत कपटप्रज्ञा अपि प्राप्तिनाः प्रणाशितवानसि [मीष् हिंसायाम्, मीनातेः
निगमे हस्तत्वम्] आत् तदनन्तरं सूर्यं उपसं द्यां द्युस्थानं च जनयन् आवरक-
मेघप्रहाणेन प्रकाशयन् वर्तसे तादीक्षा तदानीं [तदानीमित्यस्य शृणोदरादिताद्वर्ण-
न्यत्ययः] शत्रुं वैरिणं न विवित्से किल न लब्धवानसि खलु । किल- निपातस्य
चेति दीर्घत्वम् । विवित्से- विद्वल लाभे, लिट् ॥

पञ्चमीमृचमाह-

अहन्वृत्रं वृत्रतरं व्यंसमिन्द्रो वज्रेण महता वधेन ।

स्कन्धांसीव कुलिशेना विवृक्णाहिः शयते उपपृक् पृथिव्याः ॥५॥

अहन् वृत्रम् वृत्रतरम् विऽअंसम् इन्द्रः वज्रेण महता वधेन
स्कन्धांसिऽइव कुलिशेन विऽवृक्णा अहिः शयते उपऽपृक् पृथिव्याः ॥

इन्द्रः वृत्रतरं अतिशयेन वृत्रं आवरकं लोकस्य, वृत्रं आवरकं असुरं मेघरूपं
वज्रेण आयुधेन महता बलीयसा वधेन प्रहारेण [हनय वध इति भावे अप]
व्यंसं विगतांसं यथा बाहुच्छेदी भवति तथा अहन् इतवान् । तथा छेदे दृष्टान्तः ।
कुलिशेन कुटारेण विवृक्णा विशेषेण छिन्नानि स्कन्धांसि इव वृक्षस्कन्धाः यथा

भूमौ पतिता भवन्ति तथा सति, अहिः श्वः पृथिव्याः भूमेः उपपृक् सामीप्येन
सम्पृक्तः शयते शेते । विष्टवणा- ओ ब्रधू छेदने, निष्ठानतम् । शयते- शेः परस्मै
श्वः लुगमाचः ॥

इति प्रथमस्य द्वितीये षट्त्रिंशो सर्गः

अथ सूक्ते षष्ठीमृचमाह-

अयोद्धेव दुर्मद आ हि जुह्वे महावीरं तुविवाधमृजीपम् ।

नातारीदस्य समृतिं वधानां सं रुजानाः पिपिष इन्द्रशत्रुः ॥६॥

अयोद्धाऽइव दुःसमदः आ हि जुह्वे महावीरम् तुविवाधम्
ऋजीपम् न अतारीत् अस्य समःकृतिम् वधानाम् सम रुजानाः पिपिषे
इन्द्रशत्रुः ॥

अयोद्धा इव न विद्यते योद्धा यस्य स इव दुर्मदः दुष्टहर्षः दर्पात् महावीरं
महान्तं वीरं तुविवाधं तुवीनं प्रभूतान् शत्रून् बाधमानं ऋजीपं अपार्वकं शत्रूणां
इन्द्रं आ जुह्वे हि आहूतवान् खलु । अस्य इन्द्रस्य वधानां प्रहाराणां समृतिं
सङ्गमं नातारीत् तरितुं नाशक्नोत् स दुर्मदः । सः इन्द्रशत्रुः इन्द्रः शत्रुः यस्य स
श्वः रुजानाः नदीः सम्पिपिषे सम्पिष्टवान् । सर्वान् लोकानावृण्वतो वृत्रदेहस्य
पातेन तत्रत्यं पापाणादिकं चूर्णीभूतं इति सायणः । 'रुजानाः किल ग्रीवा उच्यन्ते ।
आत्मीया ग्रीवा सम्पिष्टवान् । प्रहारैर्वध्यमानशूर्णोऽकृत इत्यर्थः' इति स्कन्दस्वामी ।
ऋजीपम्- 'अर्ज ऋज चेति ईषन् । यत् सोमस्य पूयमानस्य अतिरिच्यते तद् ऋजीपम्,
सद्मान्' इति मायणः । रुजानाः- रुज भङ्गे, व्यत्ययेन शानच् । पिपिषे- पिष्ट
सञ्चूर्णने, व्यत्ययेन लिट् ॥

सप्तमीमृचमाह-

अपादहस्तो अपृतन्यदिन्द्रमास्य वज्रमधिसानौ जघान ।

घृण्णो वध्रिः प्रतिमानं बुभूषन् पुरुत्रा वृत्रो अंशयुह्यस्तः ॥७॥

अपात् अहस्तः अपृतन्यत् इन्द्रम् आ अस्य वर्जम् अधि सानौ जघान
वृष्णः वधिः प्रतिमानम् बुभूषन् पुरुत्रा वृत्रः अशयत् विअस्तः ॥

अपात् पादरहितः (बहुव्रीहौ पादशब्दस्यान्त्यलोपः छान्दसः) अहस्तः हस्त-
रहितः, एवं सर्वथा छिन्नाङ्गः वृत्रः इन्द्रं उद्दिश्य अपृतन्यत् पृथनामैच्छत्, युद्धं
न त्यक्तवान् । अस्य वृत्रस्य सानौ उच्छ्रितप्रदेशे अधि उपरि वर्जं इन्द्रः आ-
जघान आभिमुख्येन प्रक्षिप्तवान् । अशक्तस्य युद्धेच्छोर्वृत्रस्य दृष्टान्तमाह । वधिः
छिन्नवृष्णः पुंस्तहीन इत्यर्थः वृष्णः (वृषु सेचने) सेचनसमर्थस्य पुंस्तशालिन इत्यर्थः
प्रतिमानम् प्रतिरूपं बुभूषन् भवितुमिच्छन्, पुंसः सादृश्यं जिगमिषुर्नपुंसक इव
इत्यर्थः । स वृत्रः पुरुत्रा बहुषु अङ्गेषु (सप्तम्यर्थे त्रा-प्रत्ययः) व्यस्तः विशेषतः
क्षिप्तः विकीर्णाङ्ग इत्यर्थः, अशयत् अशेत, भूमौ अपतत् (शीङ् स्वप्ने, व्यत्ययेन
परसैपदम्, छन्दसि शपो लुगभावः) ॥

अष्टमीमृचमाह-

नदं न भिन्नममुया शयानं मनो रुहाणा अति यन्त्यापः ।

याश्चिद्बुत्रो महिना पर्यतिष्ठत्तासामहिः पत्सुतःशीर्वभूव ॥८॥

नदम् न भिन्नम् अमुया शयानम् मनः रुहाणाः अति यन्ति आपः

याः चित् वृत्रः महिना परिअतिष्ठत् तासाम् अहिः पत्सुतःशीः वभूव ॥

अमुया इत्थंभूतलक्षणा शयानं पतितं वृत्रं आपः अतियन्ति अति-
क्रम्य गच्छन्ति । 'अमुया अमुष्यां भूमौ' इति सायणः । अत्र दृष्टान्तः । भिन्नं
नदं न बहुधा भिन्नरूपं सिन्धुमिव, यथा वृष्टौ नदीकूलभेदनेन प्रवहन्त्यापस्तथा मृतं
वृत्रमतिक्रामन्तीत्यर्थः । कीदृश्य आपः? मनो रुहाणाः मनुष्याणां चित्तं आरो-
हन्त्यः (रुह-धातोः व्यत्ययेन शानच्, अन्यच्च छान्दसम्) । एवं अपामघः शयाने
मृते वृत्रे, आपः मन आरोहन्तीत्युक्तम् । उत्तरत्रं गूढार्थविचारे तात्पर्यं निरीक्षणीयम् ।
अथ यासामपावरकोऽत एव चन्धकोभूद्बुत्रः तासामेव पादेषु पतितोऽवस्थित इत्याह ।

पुत्रः महिना स्वमहिम्ना याः चित् या अप एव पर्यतिष्ठत् परिश्रुत्य स्थितवान्-
अहिः पृत्रः तासां अपां पत्सुतः शीः पादस्य अधस्तात् शयानः बभूव (पाद-
शन्दस्य पद् आदेशः सु इति उपजनञ्छान्दसः, सप्तम्यर्थे तसिल्, ततः श्वेत इति
क्लिप्) ॥

नवमीमृचमाह—

नीचावया अभवद्वृत्रपुत्रेन्द्रो अस्या अव वधर्जभार ।

उत्तरा सूरधरः पुत्रासीद्वानुः शये सहवत्सा न धेनुः ॥९॥

नीचाऽवयाः अभवत् वृत्रऽपुत्रा इन्द्रः अस्याः अव वधः जभार
उत्तरा सूरः अधरः पुत्रः आसीत् दानुः शये सहवत्सा न धेनुः ॥

वृत्रपुत्रा पृत्रः पुत्रो यस्याः सा पृत्रमाता नीचावयाः नीचौ वयसौ यस्याः
सा, वयाः शाखानाम्, शाखास्थानीयत्वात् भृजयोः प्रलम्बबाहुः अभवत् पुत्रे इत्य-
माने तद्वधपरिहाराय तस्योपरि बाहु प्रसार्य स्थितेत्यर्थः । इन्द्रः तथा अवस्थिताया अपि
अस्याः पृत्रमातुः अव अधः, पृत्रस्योपरि वधः वधसाधनं वज्रं (असुनि हन्तेर्वधादेशः)
जभार प्रहृतवान् (ह-प्रहोः भलम्) । तदानीं सूरः माता (सूत इति सूः क्लिप्) दानुः
उत्तरा उपरि स्थिता पुत्रः पृत्रः अंधेरः अधोभागस्थित आसीत् । सा च
सहवत्सा वत्ससहिता धेनुर्न गौरिव शये शयनं कृतवती । केयं पुराणकथा १
तत्त्वमन्वेष्टव्यम् ॥

दशमीमृचमाह—

अतिष्ठन्तीनामनिवेशनानां काष्ठानां मध्ये निहितं शरीरम् ।

वृत्रस्य निण्यं विचरन्त्यापों दीर्घं तम् आशयदिन्द्रशत्रुः ॥१०॥

अतिष्ठन्तीनाम् अनिश्वेशनानाम् काष्ठानाम् मध्ये निहितम् शरीरम्
वृत्रस्य निण्यम् वि चरन्ति आपः दीर्घम् तमः आ अशयत् इन्द्रशत्रुः ॥

अतिष्ठन्तीनां अनवस्थितानाम् चलानामित्यर्थः अनिवेशनानां निविशन्ति
अभिन् इति निवेशनं स्थानं तद्रहितानां उपवेशनरहितानां प्रवहन्तीनां काष्ठानां अपां
[काष्ठाः क्रान्ता स्थिताः, पृषोदरादिः] मध्ये निहितं स्थापितं शरीरम् । कस्य ?
वृत्रस्य । कीदृशं तत् ? निष्यं अन्तर्हितं गुप्तमदृश्यमिति यावत्, तादृशं अपां
अन्तर्निर्मग्नं शरीरं (कर्म) आपः विचरन्ति विशेषेण आक्रम्य प्रवहन्ति । एवं
जलमण्ये वृत्रशरीरे प्रक्षिप्ते सति इन्द्रशत्रुः पृथः दीर्घं तमः दीर्घनिद्रात्मकं
निषनं प्राप्य, तद्यथा भवति तथा आशयत् सर्वतः पतितवान् ॥

इति प्रथमस्य द्वितीये सप्तमिशो वनेः

एकादशीमृचमाह—

दासपत्नीरहिगोपा अतिष्ठन्निरुद्धा आपः पणिनेव गावः ।

अपां विलम्पिहितं यदासीद् वृत्रं जघन्वाँ अप तद्वार ॥११॥

दासपत्नीः अहिगोपाः अतिष्ठन् निरुद्धाः आपः पणिनां इव गावः
अपाम् विलम्पिहितम् यत् आसीत् वृत्रम् जघन्वान् अप तत् वार ॥

दासपत्नीः दासः पतिः यामां ताः (दस्य उपक्षये) दासपतीति दासो वृत्रो
विश्वस्य क्षपयिता यासामपां खामी ता आपः, अहिगोपाः अहिः पृथः गोपाः
रक्षकः यासां ताः आपः (गुप्तं रक्षणे गोपनं भय निरोपनं भवति) निरुद्धाः
अतिष्ठन् बन्धनस्थाः आसन् । का इयं पणिनेय एतन्नामकेनाहरेण गवां
अपहर्वा निरुद्धा गावः यथा स्थितास्तथा । यत् अपां विलं गोपनस्यागद्वारं
प्रवहणद्वारं वा अपिहितं आसीत् निरुद्धगमयत् । वृत्रं जघन्वान् दत्तमात्रं
[हन्तेः लिट्, कस्य] इन्द्रः तत् पक्षिलं अपयवारं अपाश्रयवाग्, अपां भवाहाप
द्वारमुदाटितवान् ॥

द्वादशीमृचमाह—

अश्वयो वारो अभयस्तदिन्द्र पृथे गरवां ह्यत्तामन्नेव पक्वः ।

अजयो गा अजयः शूर सोममवास्तृजः सर्तवे सप्त सिन्धून् ॥१२॥

अश्व्यः वारः अभवः तद् इन्द्र सृके यत् त्वा प्रतिऽअहन् देवः एकं

अजयः गाः अजयः शूर सोमम् अवं असृजः सर्तवे सप्त सिन्धून् ॥

हे इन्द्र, यत् यदा त्वा ताम् सृके वज्रायुधे [सृकः वज्रनाम, सु-धातोः कर्प्रत्ययः] प्रत्यहन् प्रतिकूलं प्रहतवान् वृत्रः, तत् तदा तं अश्व्यः अश्वे भवः अश्वायवभूतः वारः बालः [ललविकल्पः] मधिकादीनां निवारयिता अश्ववाल इव वृत्रस्य निराकर्ता अभवः । अथ एकः अद्वितीयः देवः तं गाः अजयः निरुद्धाः गाः पुनर्लब्धवान् तं, हे शूर शौर्ययुक्त, सोमं सोमं च अजयः, सप्त सिन्धून् सप्तसहस्राकाः नदीः, खन्दमाना अपः सर्तवे सप्तं प्रवाहरूपेण गन्तुं अवास्तृजः अवसृष्टवान् विमोचितवानित्यर्थः । अस्मामृचि 'देव एकः' देदीप्पमानः सर्वायुधकुशलः अद्वितीयः वृत्र इत्येके । अत्र वृत्रहत्या, गोलामः, सोमप्राप्तिः, सप्त-सिन्धुविमोचनम्, इत्येतेषां कः सम्बन्धः, ईदृश आख्यानस्य का वा निवन्धा? उत्तरत्र पश्यामः ॥

त्रयोदशीमृचमाह-

नास्मै विद्युन्न तन्यतुः सिपेध न यां मिहमकिरद्वादानि च ।

इन्द्रश्च ययुधाते अहिंश्चोतापरीभ्यो मघवा विजिग्ये ॥१३॥

न अस्मै विद्युत् न तन्यतुः सिपेध न याम् मिहम् अकिरत् ह्यादानिम् च इन्द्रः च यत् युयुधाते इति अहिः च उत अपरीभ्यः मघवा विजिग्ये ॥

अस्मै इन्द्राय, इन्द्रमुद्दिश्य वृत्रेण प्रयुक्ता विद्युत् न सिपेध इन्द्रं न प्राप (पिधु गलाम्, लिट्) तथा तन्यतुः गर्जनं (तनोतेर्यतुच्) न प्राप । यां मिहं वृष्टिं (मिह सेचने, मेदति सिञ्चतीति मिद्, क्तिप्) अकिरत् विशिष्टवान् यां ह्यादानिं च हात्कारयुक्तां अशनिं च प्रयुक्तवान् साऽपि न सिपेध, इन्द्रं न प्राप्नोत् । यत् यदा इन्द्रश्च अहिश्च उभावपि युयुधाते युद्धं चकतुः, तदा विद्युदादयः

इन्द्रं न सिषेध इति पूर्वत्र सम्बन्धः । उत अपि च मघवा इन्द्रः अपरीभ्यः
अपराभ्यः घृत्रकृतमायाभ्यः सकाशात् (अपरीश्वन्दः अन्यवचनः) विजिग्ये विशेषेण
जितवान् ॥

चतुर्दशीमृचमाह—

अहेर्यातारं कमपश्य इन्द्र हृदि यत्ते जघ्नुषो भीरगच्छत् ।

नव च यन्नवतिं च स्ववन्तीः श्येनो न भीतो अतरो रजांसि ॥१४॥

अहेः यातारम् कम अपश्यः इन्द्र हृदि यत् ते जघ्नुषः भीः
अगच्छत् नव च यत् नवतिम् च स्ववन्तीः श्येनः न भीतः अतरः
रजांसि ॥

घृत्रं हतवत् इन्द्रस्य किं मृतो घृत्र उत नेति शङ्काऽभवत् तस्मात् परावतः अत्यन्त-
दूरदेशात् नदीरतरत्, लोकांश्चातरत् घृत्रहत्याविनिश्चयाय । इन्द्रमन्तरा को वा घृत्रस्य
हन्ता भवेत् ? इममर्थं प्राह । मयैव हन्तव्यः, अन्येन केनापि घातितो मा भूद्वृत्र इति बेगेन
शङ्कया नदीस्तीर्त्वाऽगच्छत् जिघांसुरिन्द्रः इति एके व्याख्यातारः । घृत्रहत्याया पापं
कृतवानसीति भीतिरिन्द्रस्य जातेत्यन्वाख्यानानि उदाहरन्त्येके । नायमर्थः सम्मतोऽ
स्माकम् । हे इन्द्र, जघ्नुषः घृत्रं हतवतः (हन्तेः लिट्, कसुन्, जिघांसोः अन्त-
र्भावितसनर्थ इति स्कन्दस्वामी) ते तव हृदि मनसि यत् यदि भीः किं हतवान्
असि वा इति शङ्कारूपा अगच्छत् प्राप्नुयात्, तर्हि अहेः घृत्रस्य यातारं अभि-
गन्तारं हन्तारमिति यावत्, कं अपश्यः कमन्यं दृष्टवानसि, न कोऽपि
वर्तते । यत् यस्मात् कारणात् नव च नवतिं च एकोनशतसहस्रयाकाः
स्ववन्तीः नदीः रजांसि लोकांश्च अतरः तीर्णवानसि, अन्येन हतो मा भूदिति,
किं हतो मृत एव वा न वेति, भीतः शङ्कितः अतर इति सम्बन्धः । क इव ?
श्येनो न दूरगमनशाली बलवान् पक्षीव (श्येनः श्येङ् गतौ, इनन्)

पञ्चदशीमृचमाह—

इन्द्रो यातोऽवसितस्य राजा शमस्य च शुक्लिणो वज्रबाहुः ।

सेदु राजा क्षयति चर्षणीनामुरान्न नेमिः परि ता धभूव ॥१५॥

इन्द्रः यातः अवसितस्य राजा शमस्य च शुक्लिणः वज्रबाहुः
सः इत् ऊम् इति राजा क्षयति चर्षणीनाम् अरान् न नेमिः परि ता
धभूव ॥

पृथे हते वज्रबाहुः इन्द्रः यातः गच्छतः जङ्गमस्य (यातीति यात् शब्द),
अवसितस्य अवबद्धस्य स्थावरस्य (पिबु चन्वने), शमस्य शान्तस्य शृङ्गिणः च
आयुधस्यानीयशृङ्गलक्षितदर्पयुक्तस्य राजा अभूत्, सर्वस्यापि चरस्य अचरस्य
शान्तस्य शक्तस्य च ईश्वरोऽभूदित्यर्थः । 'शृङ्गिणः महिष-बलीबर्दादेः' इति
पूर्वव्याख्यानं नोपपन्नम्, महिषादेर्जङ्गमेऽन्तर्भावात् । अथ च 'यातः अवसितस्य'
इति एकं द्वन्द्वम्, 'शमस्य शृङ्गिणः' इत्यन्यद् द्वन्द्वं उक्तमवधेयम् । सः इत् स एव
इन्द्रः (सः संहितायां सोलौपः छान्दसः) चर्षणीनां मनुष्याणां राजा भवन्
क्षयति ईष्टे (क्षयति ऐश्वर्यकर्मा) । सः ता तानि पूर्वोक्तानि सर्वाणि परि धभूव
परितो व्याप्तवान् । तत्र दृष्टान्तः । नेमिः रथचक्रशृङ्गं अरान् न नामौ कीलितान्
काष्ठविशेषान् इव, यथा रथचक्रस्य परितो वर्तमाना नेमिः नामौ कीलितान् अरान्परितो
भवति, तथा इन्द्रः सर्वं परितो भवतीत्यर्थः ॥

प्रथमाष्टके द्वितीयेऽस्मिन्प्रपाये अन्तिमं सूक्तद्वयं हिरण्यस्तूपस्वार्येयं व्याख्यातम् ।
तत्रैकमाश्रेयम्, ऐन्द्रमन्यत् । आश्रेयस्य व्याख्याने अङ्गिरोविचारोऽन्यत्र क्रियत इति
उक्तम् । ऐन्द्रस्य व्याख्याने पुत्रकया प्रसक्ता, तथापि विवरणं नोक्तम् । अत्रोभयोः
विचारः कर्तव्यः । यत आङ्गिरसपुत्रानि पुत्रपुत्रान्तश्च तत्र तत्र दाशतप्यामृदाहृतानि
स्वगन्ति ब्रह्मकोशस्यमितिहासवेधमार्पं रहस्यम् । परोक्षवचनैर्मन्त्रवर्णा तत्त्वगर्भितं इति-
हासमाचक्षते । परोक्षवचनत्वं तादृशानां मन्त्राणामभ्युपगन्तव्यम् । तदन्तरेण स्थूलपक्षीयं
सूक्ष्मार्थपक्षीयं वा तात्पर्यमसङ्गतं भवति । इदं च प्राक् प्रपञ्चितं 'यत्र प्राजा' इति
वृत्तार्थविवरणे, अन्यत्र च भूमिकायामावेदितम् । अथ पश्यामस्तावत् किंविधमङ्गिरस-
मपि कृत्य मन्त्रवर्णेषु वर्णनम् ॥

अङ्गिर इति सङ्कृत् अकारान्तः शब्दोऽयं सप्तम्येकवचने प्रयुक्तः । तद्यथा 'नवम्वे अङ्गिरे दशम्वे सप्ताम्वे' (४-५१-७) इत्यत्र अङ्गिरसां गणः अङ्गिर इति प्रोक्तम् । सङ्कृत् प्रथमाबहुवचने अकारान्त एव प्रयुक्तः 'जात् अङ्गिराः प्रथमं दक्षिरे' इति । अत्र अङ्गिराः अङ्गिरसः । अन्यत्र सकारान्तस्यैव प्रयोगो वेदे लोके च प्रसिद्धः । उभयोश्च रूपयोरेक एव अवयवार्थः । अङ्गार-अग्निशब्दाविव अङ्गिरःशब्दोऽपि अङ्गतेर्धातोर्निष्पन्नो बोध्यः । 'अग्निमीळे' सूक्तव्याख्याने अग्निपदनिर्वचनमधिकृत्य समासेनोपन्यस्तम् । अङ्ग्यादीनां वक्ष्यमाणानां चतुर्णां शब्दानां व्युत्पादनेषु इमान्युणादिघ्राण्यवधेयानि भवन्ति । 'अङ्गेर्नलोऽध' अग्निः । 'अङ्गिमदिमन्दिम्य आरन्' अङ्गारः । 'अङ्गतेरसिरि कडागमध' अङ्गिराः । 'ऋजेन्द्राग्रादयः रचन्ताः' अग्रम् । अत एव अग्निशब्दस्य अवयवार्थकपने ब्राह्मणवाक्यबलेन अग्रणीरग्निरित्याहुः । अग्रपङ्क्ताराङ्गिरसां अन्यतिरेक-भामनन्ति ब्राह्मणानि । 'ये अङ्गारा आसन् ते अङ्गिरसोऽभवन्' इति । 'अङ्गारेषु वो बभूव सोऽङ्गिराः' इति नैरुक्ताः । अन्ये च 'अङ्गिरोभिः ऋषिभिः सम्पादितत्वाद् अङ्गसौष्ठवाद्वा अङ्गिराः अग्निरूपः' इति । अङ्गिरसमधिकृत्य विविधं वर्णयन्ति मन्त्रवर्णाः । अग्निः प्रथमोऽङ्गिराः, अग्निपुत्राः अङ्गिरसः, अग्निरङ्गिराः शक्तिपुत्रः इति च प्राहुः । 'सहसः धनो अङ्गिरः.....ऊर्जो नपातमीमहेऽग्निम्' (८-१०-२) 'कया ते अग्ने अङ्गिर ऊर्जो नपान्' (८-८४-४) 'तामग्ने अङ्गिरसो गुहा हितं अन्वविन्दन् शिभिषाणं बने बने । स जायसे मध्यमानः सहो महत् तामाहुः सहसस्पुत्रमङ्गिरः' (५-११-१) ॥ इत्येवंविधैर्मन्त्रवर्णैः सर्वथा आङ्गिरसं तत्त्वं अग्निवैभवसम्बन्धीति स्पष्टं अवगम्यते । यस्मात् पावकल-शोचिष्मच्च-होतृल-कविकृतत्वादयोऽग्रेण गुणाः प्रथिताः, तैः सम्पन्नः अङ्गिरा अङ्गिरसां गणो वेति ब्राह्मम् । यथा अग्निदेवो देवानां अर्थे स्थितः, तथा 'दिवस्पुत्रासः' अङ्गिरसोऽपि ॥

अङ्गिरसो देवाश्चेत् कथं पुनरिमे पितरो मनुष्या ऋषयः प्रसिद्धा गीयन्ते ? देवा मनुष्या इति द्विधाऽपि निर्दिष्टा भवन्ति । उभयथाऽप्युपपत्तिं पश्यामः । आर्भवतत्त्वविचारे यदुक्तं तदिह स्मार्यम् । अङ्गिरस ऋषयो मनुष्याः सन्तस्तपसा यज्ञेन दिव्यमध्वानं अधिगम्य देवभावं प्राप्ताः । पूर्वं देवा एव स्वर्धामानोऽग्निविमवा ऋषिषु मनुष्येषु लब्धजन्मानः अग्निभृगुकृतत्वादय इव दिव्यभावप्राप्तिप्रदर्शनाय दृष्टान्तभूताश्चेति बोध्यम् । तत्र प्रथमं तावत् मनुष्या अङ्गिरसोऽस्माकं पितर इति मन्त्रान् कीर्तयतो कांश्चिन्निर्दि-

इन्द्रो यातोऽवसितस्य राजा शमस्य च शृङ्गिणो वज्रबाहुः ।

सेदु राजा क्षयति चर्षणीनामरान्न नेमिः परि ता वभूव ॥१५॥

इन्द्रः यातः अवसितस्य राजा शमस्य च शृङ्गिणः वज्रबाहुः
सः इत् उम् इति राजा क्षयति चर्षणीनाम् अरान् न नेमिः परि ता
वभूव ॥

पूरे हते वज्रबाहुः इन्द्रः यातः गच्छतः जङ्गमस्य (यातीति यात् शब्द),
अवसितस्य अवसदस्य स्यावरस्य (पिबु वन्धने), शमस्य शान्तस्य शृङ्गिणः च
आयुधस्थानीयशृङ्गलक्षितदर्पयुक्तस्य राजा अभूत्, सर्वस्यापि चरस्य अचरस्य
छान्तस्य शक्तस्य च ईश्वरोऽभूदित्यर्थः । 'शृङ्गिणः महिष-बलीवदादेः' इति
पूर्वव्याख्यानं नोपपन्नम्, महिषादेर्जङ्गमेऽन्तर्भावात् । अथ च 'यातः अवसितस्य'
इति एकं द्वन्द्वम्, 'शमस्य शृङ्गिणः' इत्यन्यद् द्वन्द्वं उक्तमवधेयम् । सः इत् स एव
इन्द्रः (सः संहितायां सोलोपः छान्दसः) चर्षणीनां मनुष्याणां राजा मबन्
क्षयति ईष्टे (क्षयतिः ऐश्वर्यकमी) । सः ता तानि पूर्वोक्तानि सर्वाणि परि वभूव
परितो व्याप्तवान् । तत्र दृष्टान्तः । नेमिः रथचक्रं अरान् न नामौ कीलितान्
काष्ठविशेषान् इव, यथा रथचक्रस्य परितो वर्तमाना नेमिः नामौ कीलितान् अरान्परितो
मवति, तथा इन्द्रः सर्वं परितो मवतीत्यर्थः ॥

प्रथमाष्टके द्वितीयेऽक्षिसंख्याये अन्तिमं सूक्तद्वयं हिरण्यस्तूपस्वार्येयं व्याख्यातम् ।
तत्रैकमाश्रेयम्, ऐन्द्रमन्यत् । आश्रेयस्य व्याख्याने अक्षिरोविचारोऽन्यत्र क्रियत इति
उक्तम् । ऐन्द्रस्य व्याख्याने धृत्रकथा प्रसक्ता, तथापि विवरणं नोक्तम् । अत्रोमयोः
विचारः कर्तव्यः । यत् आक्षिप्तवृत्तानि धृत्रवृत्तान्तश्च तत्र तत्र दाशतय्यामुदाहृतानि
स्मरन्ति ब्रह्मकोशसमितिहासवेवमार्यं रहस्यम् । परोक्षवचनैर्मन्त्रवर्णां तत्त्वगर्भितं इति-
हासमाचक्षते । परोक्षवचनं तादृशानां मन्त्राणामभ्युपगन्तव्यम् । तदन्तरेण स्पूलपक्षीं
सप्तमार्धपक्षीं वा तात्पर्यमसङ्गतं भवति । इदं च प्राक् प्रपञ्चितं 'यत्र प्रावा' इति
वृत्तार्थविवरणे, अन्यत्र च भूमिकायामावेदितम् । अथ पश्यामस्तावत् किंविधमक्षिरस-
मधिकृत्य मन्त्रवर्णेषु वर्णनम् ॥

अङ्गिर इति सङ्कृत् अकारान्तः शब्दोऽयं सप्तम्येकवचने प्रयुक्तः । तद्यथा 'नवम्ये अङ्गिरे दशम्ये सप्ताम्ये' (५-५१-४) इत्यत्र अङ्गिरसां गणः अङ्गिर इति प्रोक्तम् । सङ्कृत् प्रथमावहुवचने अकारान्त एव प्रयुक्तः 'जात् अङ्गिराः प्रथमं दधिरे' इति । अत्र अङ्गिराः अङ्गिरसः । अन्यत्र सकारान्तस्यैव प्रयोगो वेदे लोके च प्रसिद्धः । उभयोश्च रूपयोरैक एव अवयवार्थः । अङ्गार-अग्निशब्दाविव अङ्गिरःशब्दोऽपि अङ्गतेर्धातोर्निष्पन्नो बोध्यः । 'अग्निमीळे' सूक्तव्याख्याने अग्निपदनिर्वचनमधिकृत्य समासेनोपन्यस्तम् । अङ्ग्यादीनां वक्ष्यमाणानां चतुर्णां शब्दानां व्युत्पादनेषु इमान्युणादिस्त्रयाण्यवधेयानि भवन्ति । 'अङ्गेर्नलोऽध' अग्निः । 'अङ्गिमदिमन्दिभ्य आरन्' अङ्गारः । 'अङ्गतेरसिदि रुहागमश्च' अङ्गिराः । 'ऋजेन्द्राग्रादयः रजन्ताः' अग्रम् । अत एव अग्निशब्दस्य अवयवार्थक्यने ब्राह्मणवाक्यबलेन अग्रणीरगिरित्याहुः । अग्रपङ्क्ताराङ्गिरसां अन्यतिरेक-भामनन्ति ब्राह्मणानि । 'ये अङ्गारा भासन् ते अङ्गिरसोऽभवन्' इति । 'अङ्गारेषु वो बभूव सोऽङ्गिराः' इति नैरुक्ताः । अन्ये च 'अङ्गिरोमिः ऋषिभिः सम्पादितत्वात् अङ्गसौष्टवाद्वा अङ्गिराः अग्निरूपः' इति । अङ्गिरसमधिकृत्य विविधं वर्णयन्ति मन्त्रवर्णाः । अग्निः प्रथमोऽङ्गिराः, अग्निपुत्राः अङ्गिरसः, अग्निरङ्गिराः शक्तिस्तुः इति च प्राहुः । 'सहस्रः घ्नो अङ्गिरः'.....ऊर्जो नपातमीमहेऽग्निम्' (८-१०-२) 'कया ते अग्ने अङ्गिर ऊर्जो नपान्' (८-८४-४) 'तामग्ने अङ्गिरसो गुहा हितं अन्वविन्दन् शिभिषाणं बने बने । स जायसे मध्यमानः सहो महत् त्वामाहुः सहसस्पुत्रमङ्गिरः' (५-११-१) ॥ इत्येवंविधैर्मन्त्रवर्णैः सर्वथा आङ्गिरसं तत्त्वं अग्निवैभवसम्बन्धीति स्पष्टं अवगम्यते । यस्मात् पावकस्त-शोचिष्मत्त्व-होतृत्व-कविकृतत्वादयोऽग्नेयं गुणाः प्रथिताः, तैः सम्पन्नः अङ्गिरा अङ्गिरसां गणो वेति ब्राह्मम् । यथा अग्निदेवो देवानां अर्थे स्थितः, तथा 'दिवस्पुत्रासः' अङ्गिरसोऽपि ॥

अङ्गिरसो देवाथेत् कथं पुनरिमे पितरो मनुष्या ऋषयः प्रसिद्धा गीयन्ते ? देवा मनुष्या इति द्विधाऽपि निर्दिष्टा भवन्ति । उभयथाऽप्युपपत्तिं पश्यामः । आर्भवतत्त्वविचारे यदुक्तं तदिह स्मार्यम् । अङ्गिरस ऋषयो मनुष्याः सन्ततपसा यजनेन दिव्यमध्वानं अधिगम्य देवभावं प्राप्ताः । पूर्वं देवा एव स्वर्धमानोऽग्निविमवा ऋषिषु मनुष्येषु लब्धव्रजन्मानः अग्निभृगुकृतत्वादय इव दिव्यभावप्राप्तिप्रदर्शनाय दृष्टान्तभूताथेति बोध्यम् । यत्र प्रथमं तावत् मनुष्या अङ्गिरसोऽस्माकं पितर इति मन्त्रान् कीर्तयतो काञ्चिन्निर्दि-

शामः । 'वीळ चिद् दृढा पितरो न उक्थैरद्रि रुजजङ्गिरसो रवेण ।' चक्रुर्दिवो बृहती
गातुमसे अहः स्वर्विविदुः केतुमुत्ताः' ॥ (१-०१-२) 'अस्माकमत्र पितरो मनुष्या अभि
प्रसेदुर्नतमाशुषाणाः' (१-१-१३) 'दृढं नरो वचसा दैव्येन व्रजं गोमन्तमुशिजो वि
षयुः' (१-१-१५) एवंविधाः बहवो मघा मनुष्यान्तृषीन् पूर्वान् पितृन् देवमावं प्राप्तान्
मनुष्योपकारिणो देवसाहाय्यकारिणोऽपि गायन्ति ॥

अथ देवर्षयो देवा एवेमेऽङ्गिरसो बृहस्पतिमावं ब्राह्मणस्पत्यं वा प्राप्ताः इन्द्र-
कार्यसाधका अभिवर्ण्यन्ते, तथा अश्विभ्यां मरुद्भिः सह कीर्तिता भवन्ति । अङ्गिरसां
सप्तमद्वयया कीर्तने प्रसिद्धेऽपि बृहस्पतिरूपत्वेन तेषां एकरूपप्रतिपादनं 'इमां धियं
सप्तशीर्षां पिता नः' (१-०-१०-१) इत्यादौ स्पष्टं द्रष्टव्यम् । 'यो अद्रिभिर् प्रथमजा
श्रुतावा बृहस्पतिराङ्गिरसो हविष्मान्' (१-०-११-१) इत्यत्रापि बृहस्पतिराङ्गिरसः । अङ्गि-
रोभिरिन्द्रः भेष्टोऽङ्गिरा भवतीत्यन्यत्र बहुशः प्रथितः । तथा च 'सो अङ्गिरोभिरङ्गिर-
स्तमो भूद् वृषा वृषभिः सखिभिः सखा सन्' (१-१-००-७) 'विश्वरूपा मरुतो न सामभिः'
(१-०-०८-५) 'आ युवानः कवयो यज्ञियासो मरुतो.....नक्षन्तो नरो अङ्गिरस्वत्'
(१-०-११-११) इत्यादौ मरुत्सम्बन्धितमप्यङ्गिरसामुक्तम् । तथा दिवो दुहितुरुपसः प्रस्तावे
'अभूदुषा इन्द्रतमा मघोनी अजीजनत् सुविताय श्रवांसि । वि दिवो देवी दुहिता
दधात्यङ्गिरस्तमा सुकृते वधुनि' (०-०९-३) ॥ बहुभ्यो मन्त्रेभ्य आङ्गिरसप्रसङ्ग उपसः
प्राप्तौ गवां लाभे अद्रिमेदने इन्द्रविजयादौ चावगम्यते । इमानि सर्वाणि एकस्यैव
वृत्तान्तस्य सम्बन्धीनि भवन्ति । स च इन्द्रकृतवृत्रवधो भवति । वृत्रहतेः युगपत्फलानि
चत्वारि परस्परसम्बद्धानि बोध्यानि । यद्यपि तानि बहुभिर्मन्त्रैर्बोध्यानि भवन्ति,
तथाऽपि एकस्यैव पर्वतपदवेदनीय-वृत्रमञ्जनस्य युगपत् प्राप्तानि फलानि ज्ञापयन्तं मन्त्रं
उदाहरामः । 'तमपो वि दुरो विपूचीः इन्द्र दृढमरुजः पर्वतस्य । राजा भवो जगत-
र्षणीनां साकं सूर्यं जनयन्त्यामुपासम्' (१-१-०५) ॥ इदं मन्त्रतात्पर्यम्— हे इन्द्र, त्वं
वृत्रेणावृता अपः यथा सर्वतः प्रसृता भवन्ति तथा व्यसृजः । कथमिदं शक्यमभवत् ?
पर्वतस्य दृढं अपां बन्धकप्रदेशं अमाङ्गीः, तस्मादिदं फलितम् । अन्यानि च 'साकं'
युगपत् फलितानि । तानि सूर्यस्य, उपसः, दिवश्च जन्मानि । गवां विमोचनं च
उपसा सूर्येण सह वा वेदे कीर्तितं बोध्यम्— 'गृणानो अङ्गिरोभिर्दस विवरुपसा सूर्येण
गोभिरन्धः' (१-१२-५) ॥ एवं इन्द्रसाहाय्ये वृत्रवधार्थं गवामधिगमे उपःप्रादुर्भावे सूर्य-

अन्मनि च अङ्गिरःप्रस्तावस्तत्र ऋक्संहितायां श्रूयते । इन्द्रकृत्यवृत्रवधस्य गूढार्थं निर्णयति अङ्गिरसतत्त्वगुणविभवाः स्वतः स्फुटाः स्युः ॥

वृत्रकथा तर्हि निरीक्षणीया । किमनया प्रतिपिपादयिष्यते? बाह्यपक्षेऽपि गौणार्थमन्तरा न तात्पर्यसिद्धिः । अत एव गौणाः शब्दा इति शबरः । तमेव 'उपमार्थं युद्धवर्णा भवन्ति.....उपसमस्य स्वसारमाह साहचर्याद्' इति यास्कः । परोक्ष-वचनानीति ब्राह्मणानि । 'निष्पन्नं वचः' इति ऋग्वेदः । तमेव गूढार्थं अवघोतयन् सङ्केतरूपः शब्द इति वयम् ॥

वृत्रवृत्रान्तस्य मुख्यो विषयो यथा वृत्रवधनिष्पादितः अपामृत्सर्गो भवति, तथा आङ्गिरसकथायां गवां विमोचनमेव सारवान् विषयः । यत्र बलो मुख्यः पण्योऽन्ये च तमसस्पुत्रा असुरवीराः प्रभाना भवन्ति । इमाश्च गावो न चतुष्पात्पशवो भवन्ति, नाप्यापो भौतिकं जलम् । गावो रश्मयः गावो अपि अन्तःप्रकाशसङ्केतभूताः, अत एव ऋतरश्मयो बोध्याः । ऋतं च ज्योतिरुत्तमं सूर्यशब्दवाच्यं वेदे । तमसा वृत्रेण आक्रान्ता आपस्तु वृत्रवधात्परं विमुष्टाः सत्यसैव धारा भवन्ति । इमाश्च 'ऋतस्य भाराः' 'सप्त सिन्धवः' क्वचित् 'स्वर्वतीरप' इत्युल्लिखिताः सप्ततत्त्वात्मकविश्वधारण-सत्यशक्तिधारा भवन्ति । पर्वतो मेघो भवति । बलस्य पर्वतस्तु गुह्यमयः, यत्र अन्धकारमये स्थले गावश्चिद्रश्मयोऽपहृत्य बलेन निक्षिप्ता भवन्ति । अङ्गिरा आङ्गिर-सो वा वृहस्पतिः सप्तास्यो ब्रह्मणा हार्दवाग्नीर्यज्वलितेन मन्त्रेण बलेनाधिष्ठितं पर्वतं भित्त्वा गाः निर्गमयति, तथा इन्द्रेण 'युजा' सहायेन अपामृत्सर्गं निरवर्तयदिति च (२-२१-१८) बहुशो गीयते वेदे । उत्तरत्रापि प्रसक्तियशात् तान् मुख्यान् मन्त्रवर्णान् गूढार्थपरतयैव व्याख्येयान् अन्यार्थपरतायामयुक्तान् प्रदर्शयिष्यामः । ऋक्संहितायां सर्वाणि वृत्रवधस्थलानि आङ्गिरसप्रस्तावस्थलानि च परीक्षितानि चेत्, बल-वृत्र-पणि-प्रभृतयोऽसुराः, आपः, गावः, पर्वतः इत्यादीनि अन्तर्यामपराणां ऋषीणां रहस्य-आषितानि 'परोक्षवचनानि' 'निष्पा वचांसि' इत्यसंशयं दृढं भवेदित्यलमिह विस्तरेण ॥

इति प्रथमस्य द्वितीये अष्टमितीये वर्गेः

प्रथमाष्टके द्वितीयोऽध्यायः समाप्तः

